

**TEXT PROBLEM
WITHIN THE
BOOK ONLY**

सिंह सेनापति



राहुल सांकृत्यायन

लो क - सा हि त्य

८७ शिवाजी पार्क, मुंबई २८

१९४५

किंमत सव्वातीन रुपये

UNIVERSAL
LIBRARY

OU_192881

UNIVERSAL
LIBRARY

OUP—391 29-4-72—10,000

OSMANIA UNIVERSITY LIBRARY

Call No **M83** Accession No **M 2537**

S220
Author:

Title **हिन्दू धर्म का इतिहास**

डॉ. श्रीधर

The book should be returned on or before the date last marked below

सिंह सेनापति



राहुल सांकृत्यायन

लो क - सा हि त्य

८७ शिवाजी पार्क, मुंबई २८

पहिली हिन्दी आवृत्ति : १९४३

पहिली मराठी आवृत्ति : १९४५

(सर्व हक्क राहुल सांकृत्यायन यांचे स्वाधीन)

PRINTED BY S. V. LELE AT THE PRAJNA PRESS, WAI,
AND PUBLISHED FOR LOK-SAHITYA BY SHAKUNTALA MODAK,
87 SHIVAJI PARK, BOMBAY 28.

दोन शब्द

‘जीनेके लिबे’ (‘जगायसाठी’) या कादंबरीनंतरची ही माझी दुसरी कादंबरी. ती विसाव्या शतकांतली आहे, आणि ही इसवी सनापूर्वी ५०० या काळांतली. मानवसमाजाच्या उषःकालापासून आजतागायतपर्यंतचा विकास वीस गोष्टींच्या रूपाने (‘वोल्गा से गंगा’ या ग्रंथांत) लिहिण्याचा मी संकल्प केलेला होता. या गोष्टीपैकी एक गोष्ट या बुद्ध काळांतलीहि होती. ती लिहिण्याचा प्रसंग आला तेव्हां माझ्या लक्षांत आले की सगळे तपशील एका गोष्टीत मांडतां येण्याजोगे नाहीत. म्हणून हा ‘सिंह सेनापति’ कादंबरीच्या स्वरूपांत आपणासमोर हजर होत आहे.

‘सिंह सेनापति’च्या समकालीन समाजाचे चित्रण करतांना मी ऐतिहासिक कर्तव्य व औचित्य पालन करण्याची पूर्ण खबरदारी घेतलेली आहे. त्या काळातील गणांची (प्रजातंत्राची) माहिती देणारी साधनें पाली व संस्कृत वाङ्मयांत, जास्त प्रमाणांत तिबेटी वाङ्मयांत आणि कांहीं प्रमाणांत जैन साहित्यांतहि उपलब्ध आहेत. मी त्यांचा उपयोग करण्याचा प्रयत्न केला आहे. खाणें-पिणें, हास-विलास इत्यादि बाबतींत या कादंबरीतील कित्येक प्रसंग आजच्या काळाशी तुलना करतां निराळे आढळतील, पण हा वेगळेपणा प्राचीन साहित्यांत लिखित स्वरूपांत प्रत्यक्षच उपलब्ध आहे.

सेंदूल जेल, हजारीबाग,
२७-५-४२.

राहुल सांकृत्यायन.

अनुक्रमणिका

विषय	पृष्ठ
विषयप्रवेश	१-८
१. आचार्य बहुलाश्व	१
२. आचार्य-पत्नी	९
३. तक्षशिला	१५
४. उप-अध्यापक	१९
५. रोहिणी	२५
६. पार्शवांशी सामना देण्याची तयारी	२९
७. रणांगण	३८
८. उत्तर कुरूंतील युद्ध	४३
९. तक्षशिलेचा नागरिक	५७
१०. तक्षशिलेहून प्रस्थान	६४
११. वैशालीच्या मार्गावर	७०
१२. लिच्छवींच्या भूमीत	८५
१३. वैशालींत स्वागत	१०४
१४. लिच्छवि-अभिषेक	११५
१५. कर्मान्त	१२८
१६. युद्ध-परिषद	१३९
१७. वैशालीचे व्यापारी व कारागीर	१५५
१८. वन-भोज	१६७
१९. आपल्या सरहद्दीवर	१८२
२०. मगधांशी युद्ध व विजय.	१९१
२१. तह	२०७
२२. बुद्धाचा अनुयायी	२२६
२३. कपिल प्रमृतींचे प्रस्थान	२३९

विषय-प्रवेश

वैशालीच्या प्रजातंत्राविषयी माहिती देणारी अशी फारच थोडी लिखित साधने उपलब्ध आहेत. ती वाचतांना मला सारखे वाटे की या बाबतीत आणखी माहिती मिळाली असती तर बरे झाले असते. मृतांचा आत्मा शरीरापासून अलग होऊन प्रेत-लोकांत आमचे भोंवती घिरट्या घालतो असे मानणारे माझ्याच मित्रांत काहीजण आहेत; आणि त्यांच्याशी बोलणारे महापुरुषहि हजर आहेत. माझा आत्म्यावरच विश्वास नाही, तर प्रेतात्मा व प्रेतलोक यांचे मला काय होय ? तरीहि हरसुराम ब्रह्म * यांना पूज्य मानणारे बाबू रामदास गौड यांच्या परीक्षेची ही चागली संधी आहे असे पाहून मी वैशाली गणातील (प्रजातंत्रातील) काही व्यक्तींची नावे दाखवून म्हटले—“ यापैकी एखाद्याला बोलावून तुम्ही वैशाली गणाच्या इतिहासासंबंधी काही माहिती मिळवलीत तर आपल्या प्रेत-विद्या प्रचाराचे कार्य सर्वांत जास्त माझीच लेखणी करील. मात्र लक्षात ठेवा, प्रेतात्मा जर काही खोटेनाटे सांगेल तर माझ्याजवळ पुरावे आहेत.” त्यावर गौडजीनी इकडच्या तिकडच्या गापा सुलं केल्या. त्यांचा साराश इतकाच की भूत-प्रेत विद्येवर अंध विश्वास ठेवणारे किन्हेरू मोठमोठेहि लोक आहेत. जाऊं या, ही एक गंमत केली म्हणा, किंवा असेहि म्हणा की गौडजीची भूत-प्रेतविद्या म्हणजे काय चीज आहे हे मित्रांना दाखवले. '

गौडजीची जीवनयात्रा संपल्यानंतर पुष्कळ वर्षांनी एकाएकी एक आश्चर्यकारक घटना झाली. माझे आई बाप गरीब शेतकरी होते. बाळपणापासूनच मला मारून मुटूकून नाजूक वनवण्याचा प्रयत्न केला होता. माता-पित्याची इच्छा नसूनहि मी शारीरिक कष्टाना नालायक ठरलों. ही दुर्बलता माझ्या सोन्यासारख्या शरीराला मातीमोल करीत आहे, ही जाणीव मला तरी त्यावेळी कुठे होती ? आणि जाणीव झाली तेव्हा बैल गेला नि झोंपा केला अशी स्थिती झाली. तरीहि या प्रौढ वयात पायांवर पाय ठेवून बसणे मला आवडत नाही. इतर कामाशिवाय रोज मी जमीन खणण्याचें काम करतो. हाच व्यायाम मला जास्त आवडतो. कारण यात व्यायाम होऊन शिवाय भूमातेची सेवाहि होते.

* उत्तरेकडील एक प्रसिद्ध ज्योतिषी.

त्यावेळीं छपरा जिल्ह्यांत एका मित्राकडे मी उतरलोंं होतो. सकाळच्या प्रहरीं मी त्याच्याकडून एक कुदळ घेऊन त्याच्या शेताजवळच्या पडीक जमिनींत खणूं लागलों. जमीन कठीण व मुरमाड होती. त्यामुळें व्यायाम तर चांगलाच होणार होता. कुदळीचा घाव टणकपणामुळें उशी घेऊन वर येई. सुक्या बाभळीवर कुन्हाड मारली म्हणजे ती जशी नुसती सालच काढते तसे त्या जमिनींत कुदळीनें वरवर नुसतें टोकरल्यागत होत होतें. माझ्या मित्रानेहि जरा हात चालवून देखल्या देवा दंडवत केले. व तें निष्फळ ठरल्यावर तो काही तरी बहाणा करून मला त्या कामापासून परावृत्त करूं लागला पण मला माझा नेम पुरा करायचा होता. आणि माझे हातहि आता इतके टणक झाले आहेत की त्यांच्यावर फोड येऊंच शकत नाहीत. शेवटी निरुपाय होऊन त्याने बाजूला बैठक मारली. आणि त्याचवेळीं मध्येंच जमीन मऊ लागल्यामुळे माझा घाव खोल गेला आणखी दोन घाव घातल्यावर माझी कुदळ पृष्ठभागापासून दीड हात खोल गेली. जमिनीच्या पृष्ठभागावर मानवी वस्तीचे काहीच चिन्ह नव्हते. पण तेथें मात्र खापराच्या भाज्याचे काहीं तुकडे आढळले. मला पुराणवस्तु संगोघनाची आवड—थोडासा नादच—आहे. तीन फूट खोलीवरील ही वस्तु ६०० वर्षापूर्वीची नसली तरी ४०० वर्षापूर्वीची नक्कीच आहे असे मला वाटले. यावरून भैरभर लांबी-हंदीच्या पडीक जमिनीवर मानवी वस्तीचे चिन्ह आज नसले तरी तेथें पूर्वी केव्हा तरी मानवी वस्ती होती असेहि वाटले. माझे कुतूहल वाढले. मी पुढच्या अंगाला कुदळ चालवण्या ऐवजी तिथल्या तिथेच खोल उकरूं लागलो. दोन फूट आणखी खाली गेल्यावर वस्तीच्या खुणा बेपत्ता झाल्या. या पांच फुटाच्या थरामध्ये हजार नाही तरी आठशें वर्षापूर्वीच्या—म्हणजे मुसलमानांची स्वारी आली त्या काळांत वस्ती असलेल्या पण दरम्यान जन-शून्य झालेल्या—भूमीला माझे पाय लागले. पुराने वाहून आलेला कोऱ्या मातीचा थर पाहून माझी जिज्ञासा कमी न होता उलट वाढली मात्र. त्या दिवशीं मी तेवढ्यावरच काम बंद केलें पण जातांना “ उद्यां मला इथेंच व्यायामाला यायचं आहे, ” असें मित्राला सांगून ठेवले.

रात्री विचार करूं लागलों - पूर्वीची मही किंवा आजची गंडकी आतां जरी पात बदलून कित्येक कोस उत्तरेकडे हटून वहात आहे, तरी ही सर्व जमीन एका काळची तिचीच पायधूळ आहे. महीचा प्रवाह एके काळी आणखी दक्षिणेकडून वहात असला पाहिजे. अन् म्हणून ही जमीन पूर्वी दुसऱ्याच कारणानें प्रसिद्धहि असेल. असो ! आणखी कांहीं फूट खाली खणलें पाहिजे. म्हणजे कदाचित पुरानें वाहून आलेल्या मातीच्या थराखाली पुन्हां वस्तीच्या खाणाखुणा सांपडतीलहि. कुणी सांगवें ?

दुसऱ्या दिवशीं मी आपलें खोदणें सहा फूट व्यासाच्या विहिरीसारख्या आकारांत पूर्ण केलें. खालच्या अंगाला जमीन नरम होती. खड्ड्यांत एका जागीं आणखी दीड फूट खोल खणून पाहिले. तर काय ! पुन्हां भाडी, विटा, खापराचे तुकडे ! या शिवाय दोन सुंदर मातीची खेळगी व काचेच्या पेट्याचे तुकडेही सांपडले. प्रथमपासूनच दोन फुटांखालीं वस्तीची ओळख देणाऱ्या ज्या ज्या महत्त्वाच्या वस्तु मिळत गेल्या, त्यांचे मी दर सहा इंचाचे हिशोबानें वेगवेगळे गट करून फक्त त्या त्या थराची यादी करीत गेलो. खालच्या अंगाला आठ फुटांवर गुप्तकालीन (इसवी सनाच्या चवथ्या शतकातील) थर सांपडला. त्यातील वस्तु तर मला आणखीच आकर्षक वाटल्या. त्यामुळे नुसत्या व्यायामासाठी नव्हे तर पुरातत्त्वाच्या जिज्ञासेने मात्रा त्या जमिनीशी दृढ संबंध जडला. परंतु इतके खोल खणणे व तिथली माती काढून बाहेर फेकून देणे ही दोन्ही कामें माझ्या एकट्याच्याने होणारी नव्हती. ही माझी अडचण माझ्या मित्राच्या लक्षात आली. कारण माझ्या गप्पा व माझे लेख त्याच्या योगानें त्यालाहि पुरातत्त्वाबद्दल थोडी थोडी आपुलकी वाटूं लागली होती. आणि मी बोलण्याचें अगोदर तोच म्हणाला—“ आणखी खोल खणायचें म्हणजे माणसांची मदत पाहिजे. कारण आणखी थोडे खाली गेलं की इथं पाणी लागेल. माणसाना तर इथं तोटा नाहीच, अन् मजुरीच्या बाबतीत तूं संकोच करूं नको. किती माणसं हवीत तेवढं साग म्हणजे झालं. ”

मी म्हटलें—“ सध्या फक्त पाच मजबूत व जरा समजूतदार अशी माणसं सहा आणे रोजावर मिळतील, नाही ? पण अट ही की मजुरी मी देईन. ”

माझ्या मित्राला माझ्या शक्तीची व अडचणीची पूर्ण कल्पना होती. म्हणून त्यानें माझी अट साफ नामंजूर केली. दुसरे दिवशी मी एकटाच तिथे गेथे तो पाच मजबूत इसम कुदळी-टोपल्या घेऊन तेथे हजर. पण मी माझी अट सोडण्यास तयार नव्हतो. पण तो म्हणाला—“ अरे अट कसली धरून बसतोस ? चल, ही बघ मी टप सुद्धा घेतली. दर सहा इंचाच्या थरातील वस्तूंचा ढांग करून नंबर लावून तो अलग ठेवायला लावतो आणि वस्तीच्या खाणाखुणा सापडेपर्यंत खणण्याचें काम चाळूं ठेवूं या. अन् त्यातूनहि काही चूक झाली तर तुझ्यावर जबाबदारी. सगळ्या पाप-पुण्याचा तूंच धनी. ”

आता थोडा देखील अनमान करणें म्हणजे निव्वळ मूर्खपणा ठरला असता. मी भितीजवळ दोन्ही टोकाला सहा इंच खोलीचे दोन समतल खड्डे खणले. प्रथम त्या खड्ड्यातील तळापासूनची सारी माती काढून तळ साफ करून माती वर फेकून द्यायची. अन् अशा प्रमाणेच सहा सात इंच खालीं खोल खणित जायचे, हें मी मजुरांना समजावून सांगितलें.

सहा सहा इंच खाली खोल जाणें म्हणजेच शंभर शंभर वर्षापूर्वीच्या इतिहासाकडे क्रमाक्रमानें मागें जाणें, असा यांतला मतलब होता. व गंगा-गंडकीच्या खोऱ्यांतील जमीन इतकी टणक-जाड असण्याचें कारण तरी हेंच. जणुं काय आम्हीं चवथ्या शतकांतून तिसऱ्यांत, मग दुसऱ्यांत असे मागें मागें चाललों होतो.

आतां मला खणण्याचा व्यायाम करतां येईना. कारण जमिनीतून वर येणाऱ्या प्रत्येक टोपलीवर मला लक्ष ठेवावें लागे. मानवनिर्मित वस्तु एकत्र करणें, मातीची पारख करणें, व सर्वांची संगतवार नोंद ठेवणें, शिवाय मजुरांना संभाळून कुदळ चालविण्याची सूचनाहि देणें-ही सगळीं कामें करावी लागलीं. वस्तु पुष्कळ व त्यांतल्या बऱ्याचशा महत्त्वाच्या अशा हातीं लागल्या. त्यांतल्या त्यांत इसवी सनापूर्वीच्या पहिल्या शतकांतल्या थरांतील विशेष होत्या. इकडे गावांत अशी कंडी उठली कीं “इथें कुणा प्राचीन राजाचा खजिना पुरलेला आहे, आणि त्याचे ‘बीजक’ * पंडितजींचे जवळ आहेत व त्यावरूनच म्हणे ते ही उकराउकरी करवात आहेत.” या अफवेला आमच्या मजुरांचाहि हातभार विशेषेकरून होता. या अफवेनें मला फारच घाबरून सोडलें. कारण रात्रीं जर कुणाला इकडे यायची लहर लागली आणि कुदळ चालवायसाठीं सर्वांनीच जर भाऊगर्दी केली, व वाटेल तशी माती उकरून तिची फेंकाफेंक केली, तर होईल काय ? कंपोज केलेल्या पुस्तकाच्या टाईपाची विस्कटा-विस्कट होऊन त्याची जशी पै होते तसा प्रकार होऊन माझ्या झालेल्या कामावर सपशेल पाणी फिरेल. हें माझ्यावरचें मोठें संकट मित्राच्याहि लक्षात आलें. त्यानें त्याच दिवशीं एक तंबू ठोकून तेथे वस्ती करायची ठरवली. मलां तरी याहून जास्त काय हवें होतें ? आधळा मागतो एक डोळा, आणि देवानें दिले दोन.

आता ती व्यायामाकरता खणली जात असलेली पडीक जमीन पुराणवस्तुसंशोधनाचें उत्खननक्षेत्र बनली. तासभर रात्र असतांना व्यायामाकरता मी त्याच पड जमिनीच्या दुसऱ्या टोकाला खणत असे; रात्रीं कंदिलापुढें बसून दिवसभरांत निवडून काढलेल्या वस्तूंची यादी करीत असें. आणि त्या संगतवार लावून, त्यांवर कुणेचीं अक्षरें व आंकडे घालून पेटींत कमवार ठेवण्याचें काम माझा मित्र करीत असे. हें काम संपल्यावर एखाद दुसऱ्या विशिष्ट वस्तूबद्दल मी त्याला माहिती देई. “सहा इंच खोल गेलें कीं एक शतक मागे जायला मिळते,” या विधानावर त्याचा विश्वास नसे. परंतु आतां कित्येक थरांमधून माती काच व दोन दगडांचे तुकडे यांवर अक्षरेंहि सांपडलीं. मी ओझाजींचा ‘पुरालिपि’ हा ग्रंथ मागवलेला होता.

* ‘बीजक’ म्हणजे धान्यागार, रत्नभांडार, यांची तपशीलवार माहिती असलेले कागदपत्र.

तो आल्यावर त्यांतून कांहीं अक्षरांचें सादर्य जेव्हां मी त्याला दाखवलें, तेव्हां त्याची खात्री झाली. इतकेंच नव्हे तर खोदाई बदलची त्याची उत्सुकता माझ्या-हूनहि जास्त वाढली.

आणखी मागच्या काळांतील शतकांमध्ये घुसल्यावर आम्हांला आणखीहि पुष्कळ महत्वाच्या वस्तू मिळाल्या. परंतु त्या स्वतंत्र ग्रंथाचा विषय आहेत. ती सामुग्री पाहिल्यावर बालसूर्यापुढें चांदण्या जशा निष्प्रभ ठरतात तशी स्थिति होते. शिवाय असें कीं माझ्या चालू कामाच्या दृष्टीनें त्या वस्तू अप्रासंगिकहि आहेत.

पंधरा फूट खालीं गेल्यावर माती जास्तच ओलसर लागूं लागली. तेवढ्या खोलांत मिळालेल्या महत्वाच्या वस्तूंमध्ये सागाच्या लांकडावर कोरलेले कोरीव काम सांपडलें. पाणी वर येण्याची भीति वाटूं लागली. मी स्वतः खालीं उतरून पुढच्या सहा इंची थराच्या निरीक्षणाकरतां कुदळ चालवूं लागलो. कांही तरी कठीण वस्तूवर कुदळाचा आवाज झाला. म्हणून मी त्याच कुदळीनें हळू हळू जमीन कोरूं लागलों. तेथे विटांची फरशी केल्यासारखी जमीन दिसली. मी त्या विहिरीच्या दुसऱ्या टोंकाला जाऊन पाहिलें. तों तेथेहि तशाच विटा बसवलेल्या दिसल्या. मी त्यांतील एक वीट उचलण्याचा प्रयत्न केला. पण ती कटकन् तुटली. ती जोडून पाहिली, तों ती दीड फूट लांबरंद व एक इंच जाड अशा टाईलप्रमाणें झाली. मला वाटत होतें कीं मौर्यकालीन ख्रिस्तपूर्व तिसऱ्या अगर चौथ्या शतकांतील थराच्याहि खालच्या या विटा आहेत. पण त्या काळच्या आतांपर्यंत सांपडलेल्या विटांपेक्षां या वेगळ्या आहेत.

त्या दिवशीं मी तेवढ्यावरच काम बंद केले. व विटेचे तुकडे वर आणून न्याहाळूं लागलों. त्यांवर अस्पष्ट अशीं कांही अक्षरे खोदलेली दिसलीं. मी स्वतःवरच चिडलो. आत्मप्रांढीची मला चीड आहे. मला असें वाटूं लागले कीं ही अक्षरे खरोखरी या विटांवर खोदलेलीं नसावीत. पण माझ्या मनानेच जणूं अशी समजूत करून घेतली कीं तीं त्यांवर उमटलेलीं असावीतच. कारण पुन्हां पाहिलें तर अक्षरें दिसत नव्हतीं.

सकाळीं ते विटांचे तुकडे थोडे कठीण झाले होते. या विटा खूपच काळजीपूर्वक काढल्या पाहिजेत असें मी ठरवलें. त्याकरतां मी लांकडाचे समतल तक्तें दोरीनें बांधून तराजूच्या पारड्यांप्रमाणें तयार केले. मी माझ्या मित्राला म्हटलें— “आज आपण दोघेच हें काम करूं या. आणि मजुरांना विहिरीजवळचीं माती लांब नेऊन टाकण्याचें काम देऊं.” हा नवा हुकूम ऐकतांच, या विटा त्याच पुरलेल्या संपत्तीच्या तळघराच्या असाव्यात आणि म्हणून आपल्याला तेथून दूर घालवण्याकरतां हा नुसता बहाणा आहे, अशी मजुरांची आणखीनच खात्री झाली.

मी पहिल्या थराच्या विटा तक्त्यावर ठेवून हळू हळू वर पाठवण्यास सुरवात केली. दोन तीन खेपा झाल्यावर माझा मित्र वरून एकदम ओरडला—“ या विटांवर अक्षरं खोदलेली आहेत. ” खाली उजेड थोडा होता म्हणून वर आलों. पाहिले तों खरोखरीच ब्राम्ही अक्षरे आहेत. अन् तींही सगळ्याच विटांवर. आतां मात्र खात्री झाली की या विटा नसून कोणत्या तरी पोथीचीं पांनें आहेत. मी दुसऱ्या थराच्या विटा काढून पाहिल्या तर त्यांवरचीं अक्षरें पुष्कळच स्पष्ट कोरलेलीं होती व त्या मजबूतहि होत्या. त्या जरा संभाळूनच मी आणल्याः

तुम्ही हे छापलेलें पुस्तक जितकें सहज वाचूं शकतां तितक्याच सहजपणानें मी अशोकाचे ब्राम्ही शिला-लेख वाचूं शकतों. म्हणून मी प्रथम एका विटेवरील दोन्हीं बाजूंना खोदलेल्या ओळींचे नागरी लिपींत रूपांतर केलें. जरी कांहीं अक्षरें अशोककालीन अक्षरांपेक्षां वेगळीं असून वाचण्यास कठीण वाटली, तरी सर्व विटा-वरचीं अक्षरें स्पष्ट होती. भाषाहि अशोकाच्या शिला-लेखांपेक्षां थोडी भिन्न होती. परंतु त्याच्या अगोदरच्याहि कित्येक पिढ्यांतील भाषांशीं माझा परिचय होता. आणि ती अशोककालापेक्षा थोडीशीच मागची असल्यानें मला फारशी कठीण वाटली नाहीं. म्हणून थोड्याशा प्रयत्नानें ती मला आत्मसात् करतां आली. अशा प्रकारें भाषेच्या शंका लिपीच्या सहाय्यानें व लिपीच्या अडचणी भाषेच्या मदतीनें नाहीशा करीत करीत मी सर्व विटांवरचा मजकूर लिहून काढला. विटेच्या एकेका बाजूवर सोळा सोळा ओळी होत्या व प्रत्येक ओळींत सव्वीस-सत्तावीस अक्षरें होती. अर्थात एका विटेवर सुमारे एक हजार अक्षरें (किंवा पंधरा श्लोक) होती.

त्यावेळी माझ्या मनाची जी काय अवस्था झाली ती विचारूच नका—आनंद माझ्या हृदयांत मावतां मावेना. आनंदाची परिसीमा म्हणजे काय याचा मला त्या वेळी अनुभव आला. त्याच्या भरांत मी जे हावभाव केले त्यांवरून व मी लिहीत होतो तो मजकूर पाहून त्या विटांचें महत्व माझ्या मित्राच्या लक्षांत आलें. लिहिणें संपतांच मी त्या विटा उन्हांत तशाच राहूं देऊन तंबूंत गेलों, आणि मित्राची उत्सुकता पाहून म्हणालों—“ या विटा नसून कोणत्यातरी पुस्तकाचीं ही पांनें आहेत. लेखकानं कागद शाईच्या ऐवजीं ओल्या विटांवर लौह-लेखणानं हें पुस्तक स्वतः लिहिलं वा लिहविलं. नंतर त्या वाळवून भाजून वाटोळ्या कड्याच्या आकारांत इथं गाडून टाकल्या. या कड्यांत किती विटा आहेत तें आपल्याला अजून पुढं समजायचं आहे. या पृष्ठावर जें लिहिलं आहे त्यावरून असा पत्ता लागतो कीं लेखकानं आपल्या भोव-तींच्या सुंदर वस्तूंचं सुंदर पण अकृत्रिम भाषेत वर्णन केलं आहे. हं, इथं दोन नांव आहेत, तीं माझ्या परिचयाचीं आहेत, एक ‘ इट्का-घर ’ आणि दुसरं ‘ शीह ’. बुद्धाचे वेळीं ‘ इट्का-घर ’ हें वैशाली गणांतील (वज्जी देशांतील) एका चांगल्या

प्रमुख वसाहतीचं नांव होतं. याचा शब्दशः अर्थ 'विटांचं घर' असा आहे. इथंच 'शीह' (=सिंह) ची 'कम्मन्त' (=शेती) होती. वैशाली गणाच्या सेनापतीचं नांवहि सिंह असं आहे. पण हा सिंह म्हणजे तोच का दुसरा कोणी हें आतां सांगतां येणार नाही. तसंच या पुस्तकाचा लेखक सिंहच असेल का दुसरा कोणी, हेंहि सांगतां येणार नाही. कांहीं का असेना, या बत्तीस ओळींत जसं वर्णन आहे तशीच धर्ती जर सगळ्या ग्रंथाची असेल तर जगांतल्या मोठमोठ्या आविष्कारांमध्ये त्याची गणना होईल यांत शंका नाही. ”

वाचक हो! पुस्तकासंबंधी जास्त माहिती करून घेण्याऐवजी खुद्द पुस्तकच वाचण्यासाठी तुम्ही उतावीळ होऊन राहिले असाल. आणि या उतावळेपणाला खुद्द मीहि बळी पडलों आहे. म्हणूनच मूळ ग्रंथाचें प्रकाशन करायच्या किती तरी अगोदर हा अनुवादित 'सिंह सेनापति' आपल्यापुढें उपस्थित होऊन राहिला आहे, हेंहि आपल्या लक्षांत येईलच. पण थांबा हं, आणखी एक दोन गोष्टी ऐकण्यापुरता धीर धरा. सर्व पुस्तक लिहून त्याचा अनुवाद झाल्यावर ग्रंथकार हा दुसरा कोणी नसून वैशालीच्या प्रजातंत्राचा महान सेनापति स्वतः 'सिंह' हाच आहे याबद्दल संदेह राहिलेलाच नाही. त्याने हें आत्मचरित्र म्हणून लिहिलें असले तरी त्या वेळच्या जगाचें एक सर्वाव वर्णन या पुस्तकाच्या रूपाने आपल्या पुढें ठेवलें आहे. त्या बरोबरच त्याच्या जीवनासंबंधीहि कांही गोष्टी आल्या आहेतच. दुःखाची गोष्ट ही की 'सिंह' च्या चरित्रापैकी कांहीं 'विटा' अक्षर-शून्य झाल्या आहेत. तथापि आपल्या पुढे जें आहे तें कांहीं कमी संतोषजनक नाही. पुस्तकाचे वरचे संबंध वर्तुळ तर वाचतां येण्याजोगे राहिलेलें नाहीच त्या बरोबरच मधल्या कांही कांही अर्धवट भाजलेल्या 'विटा' वाचतां येण्या जोग्या नाहीत. त्यामुळे आपणांस पुरतकात ठिकठिकाणी रिकामी जागा दिसेल. विटांवर नंबरहि दिलेले आहेत असें पुढल्या विटा पाहिल्यावर कळून आलें. मात्र हे नंबर-ही अनुक्रमणिका-आंकड्यांत लिहिलेले नसून अक्षरी आहेत. आपल्यांतच नव्हे तर सर्व जगांत रूढ असलेल्या आजकालच्या आंकड्याचा आविष्कार फक्त तेरा चौदाशे वर्षांपूर्वी खुद्द भारतांतच पहिल्याने झाला. यामुळें त्यांचा या पुस्तकातला अभाव स्वाभाविकच आहे. शेवटीं सांगायचें म्हणजे हें की अडीच हजार वर्षांनंतर 'सिंह सेनापति' ला (हें मी ठेवलेले नांव आहे. मूळ पुस्तकांत नांव कोठेंच आढळलें नाही; त्याचप्रमाणें प्रकरणाचे मथळे व आंकडेहि माझेच आहेत.) तत्कालीन वैशाली भाषेतून हिन्दींत फक्त अनुवाद करून आपल्यापुढे ठेवत आहें. मी स्वतःचे असें जें काहीं जोडलें आहे तें चतुष्कोणी कंसांत घातले आहे. जेथल्या विटा लुप्त झाल्या आहेत तेथे (XXXX) असे चिन्ह आहे. जिथलीं अक्षरें वाचतां येत नाहीत तेथें (... ..) असें चिन्ह आहे. हं. पण प्राचीन भौगो-

लिक नांवांच्या ऐवजी कुठे कुठे वाचकांच्या सोईकरतां आधुनिक नांवे दिलीं आहेत. मात्र ही मूळ नांवे मूळ पुस्तक प्रसिद्ध झाल्यावर वाचकांना कळतीलच. सिंहकालीन रीति-रिवाजांत आजच्या हिन्दुधर्माच्या अगदीं उलट गोष्टी या ग्रंथांत दिसून येतील. म्हणून माझी हिन्दु वाचकांना अशी प्रार्थना आहे कीं या करतां आपण मला खुशाल शिव्या द्या; पण एवढें लक्षांत ठेवा कीं आज-कालच्या कित्येक हिन्दु लेखकांप्रमाणें मी सत्याशीं दगलबाजी करण्यास तयार नाहीं. मी सिंह सेनापतीशी बेइमानी करूंच शकत नाहीं. आपल्याला माझ्या सत्यतेचा संदेह असेल तर आपण पाटण्याला जा आणि या सोळाशें विटा 'पटना म्युझियम' मध्ये पाहून या. आणखी थोडा धीर धराल तर या विटाचे फोटो व त्या अक्षरांचे नागरी लिपीतील परिवर्तनासह छापलेलें पुस्तक आपल्याकडे चालून येईल. सत्यापुढें मला आजकालच्या संकुचित हिन्दु मनोवृत्तीची पर्वा नाहीं. मला फक्त सत्याचीच पर्वा आहे—

“ कालो ह्ययं निरवधिर्विपुला च पृथ्वी ”

— संपादक

(१)

आचार्य बहुलाश्व

× × × [दुमच्या सोबल्यांचे] मागून आचार्यासमोर जाण्याची माझी पाळी आली. आचार्य बहुलाश्वानीं विचारले—“ बाळ, तुझें नाव नि गोत्र काय बरं ? ”

“ गोत्र काश्यप, आणि नांव सिंह. ” असें सांगतानाच मी गेज्याच्या कात-
ज्याची ढाल आचार्यापुढें ठेवली.

ठिकठिकाणीं लोखंडाचे खिळे बसवलेली ती ढाल हातांत घेऊन आचार्यांनीं सांगितलें— “ फारच सुंदर आहे ही ढाल, अन् त्याचबरोबर चांगली मजबूतहि आहे. ”

“ माझ्या वडिलांनीं स्वतः गेज्याची शिकार केली होती. त्याच्याच केलेल्या ढालीपैकीं हो एक आहे. ”

“ बाळ सिंह, तर मग तुझ्या पित्याला तक्षशिलावासींची आवड ठाऊक आहे तर. अन् म्हणूनच ती एवढ्या तत्परतेनं संभाळून पाठवली त्यांनीं. होय ना ? ”

“ पण गुरुजी, माझे वडील तर तेरा वर्षापूर्वींच वारले. मी त्यावेळीं सारा पांचच वर्षांचा होतो. ”

“ अरेरे ! पिताहीन पुत्राचे हाल नि दुःख मला चांगलंच ठाऊक आहे. माझे वडील गेले त्यावेळी मी आठच वर्षांचा होतो. पण मला तिघे वडील भाऊ व आई होती. तुझी पण आई आहे ना ? ”

“ हो तर, मला ती जीवाविशेष मानते. मी तिचा पहिलाच मुलगा. माझे वडील गेल्यावर तिनं दुसरं लग्न केलं. पण तिच्या नव्या यजमानांनीं मला पित्याची उणीव भासूं दिली नाही. त्यांच्याच आशीर्वादानं मी आतांपर्यंत थोडंफार शिकलो. ”

“ तर मग मुला, मला वाटतं तुला फी देऊन शिकणं जड जाईल. हरकत नाही; तुझ्यासारख्या नादार शिष्यांकरतांच आचार्य बहुलाश्वचं घर खुलं ठेवलेलं आहे. ”

“ आचार्यांच्या या असीम कृपेबद्दल मी कोणत्या शब्दांनीं कृतज्ञता व्यक्त करूं ? ”

“ तशी कांहींच जरूरी नाही. माझ्या विद्येचं चांगलं चीज कर म्हणजे झालं. ”

“गुरुजी, त्याकरतां मी कसून प्रयत्न करीन. आणि वैशालींत आचार्य महा-
लीचा योग्य शिष्य होण्यांत मीं जसं यश मिळवलं, तसंच इथंहि करीन.”

“म्हणजे तू वैशाली गणाचा निवासी आहेस तर! पूर्वेकडल्या वज्जी देशा-
हून आलास? माझा मित्र व गुरुबन्धु आचार्य महाली लिच्छवी याचा तू शिष्य
आहेस? मग फारच छान झालं. बाळ सिंह, तू तक्षशिलेला आपली वैशालीच समज
बरं. पूर्वेकडे आम्हांला अभिमान वाटण्याजोगी एक वैशालीच आहे. बाकीचे तर
सगळे रजुल्लेच आहेत. कुरु, पाचाल, वत्स, कोसल, मगध, हीं सारीं रजुल्लीं आहेत.
तिथलं आर्यत्व नष्ट झालेलं आहे. तिथं खांद्यावर मस्तक सरळ ठेवून चालणारा पुरुष
आहे कुठं? हे रजुल्ले स्वतःला देव म्हणवून घेतात अन् आर्यहि म्हणवून घेतात.
आर्यांचं नातं बरोबरीच्या भाईभाईचं असूं शकेल; त्यांच्यात कुणीहि देव अगर
रजुल्ला नाही होऊं शकत. सतलजच्या अलीकडे कुठं कुणी रजुल्ला दिसला तुला?”

“नाही आचार्य!”

“खरं आहे बाळ! आमच्या सप्तसिंधूंत पाहिजे तर मल्लमध्ये जा अगर मद्र-
मध्ये जा, किंवा या पूर्वे गांधारमध्ये जा. सगळीकडे तुला गणशासनच दिसेल. इथं
कुणीहि रजुल्ला नाही. कुणापुढं गोंडा घोळायची जरूर नाही. वैशालीप्रमाणंच तक्ष-
शिला व सागल [सियालकोट] मध्ये गणाची-संघाची-हुकुमत आहे. पूर्वेकडे
वैशाली हें रजुल्ल्याच्या समुद्रांत एक गण-द्वीप आहे. होय एकच.—शाक्य, कोलिय,
मल्ल हे नांवापुरतेच गण आहेत. कोसलचा रजुल्ला, काय बरं त्याचं नाव?”

“गुरुजी, प्रसेनजित्!”

“बरोबर, प्रसेनजितच. तो इथं आमचे आचार्य भूरिश्रवा यांच्याजवळ
शिकत होता. अगदीच मंदबुद्धीचा होता तो. पैसा होता ना त्याच्याजवळ. नाहीतर
तो तक्षशिलेचा विद्यार्थी होऊंच शकला नसता. आणि खरंच, पूर्वेकडून आलेल्या
विद्यार्थ्यांमध्ये बंधुल मल्ल महाली यांच्याविषयी आमच्या आचार्यांना फार अभिमान
वाटे. आणि मलाहि आपले धाकटे गुरुबन्धु या नात्याने त्यांच्याबद्दल तितकाच
अभिमान वाटे.”

“बंधुल मल्ल आपले गुरुबंधु म्हणतां आचार्य! आजकाल तर कोसलचे सेनापति
आहेत ते.”

“धिकार असो! रजुल्ल्यांची चाकरी करण्यापेक्षां उपाशी मरणं काय वाईट?
विष खाणं काय वाईट? खरं कीं नाहीं बाळ सिंह?”

“होय गुरुजी, आम्हां गण-पुरुषांच्या बाबतींत कमीत कमी एवढी तरी अपेक्षा
असायला हरकत नव्हती.”

“ बाळ सिंह, आम्ही आमच्या पूर्वेकडील गणांतल्या बंधूंबरोबर लिहिणं वाचणं इत्यादि सर्वच बाबतीत विशेष संघटन ठेवतो, सर्वांशीं विशिष्ट वर्तनानं वागतो, ते कां म्हणून ? आम्ही त्यांना पूर्वेकडील आमचेच ध्वजधारी समजतो म्हणूनच ना ? आम्ही स्वतंत्र मानव आहोत, आर्थ आहोत, आणि हरएक आर्यानं स्वतंत्र असावं अशी आमची इच्छा आहे, म्हणूनच ना ? आमच्या पूर्वेजापैकीं कांहीं भाऊबंद पूर्वेकडे गेले आणि त्यांनीं आर्यांची परंपरा सोडून कुरु पांचालांच्या गणांचे—जनांचे—जागीं रजुल्ल्यांना कायम केलं. त्या दिवसापासून आम्ही त्यांना पतित मानूं लागलों. ते स्वतःला आर्थ म्हणवून घेऊन खुशाल आपण डांगोरा पिटत राहोत; पण आम्ही त्यांना आर्थ समजत नाहीं. आर्यांचा देश हाच आहे, आर्यांचा धर्म इथंच प्रचलित आहे. आर्यांचं खरं वर्ण-स्वरूप इथंच सांपडेल. काय बरं म्हणत होतो मी ? हं, बरं का बाळ ! पूर्वेकडील गणांतल्या लोकांकडे आम्ही प्रेमदृष्टीनं पाहतो, याचं कारण तरी हेंच. त्यांची वर्ण-रूपादि संपत्ति आमच्याप्रमाणंच आहे. महाली लिच्छवी आमच्यासारखाच होता. बंधुल मल्ल देखील असाच होता. प्रसेनजितचं तोड बघायचा अवकाश की तो संकर वर्णाचा आहे हें समजून येत असे.”

“ होय गुरुजी ! राजे कामुक असतात. आणि कामवश झाल्यामुळं आर्थ, अर्ध-आर्थ, अनार्थ इत्यादि कसलेच भेदभाव ते राखत नाहीत. म्हणून त्याच्या रक्तांत अनार्थ-धारा मिसळली आहे. ते वीर्याची प्रधानता मानतात. ”

“ तोंड बघा या मानणाऱ्यांचं. कुठून तरी एकदा बाध फुटला म्हणजे पिढ्यान् पिढ्या सुरक्षित ठेवलेली वैशिष्ट्यं, वर्ण-संपत्ति धुळीला भिळते. ज्या बोटाला साप चावतो, तें बोट आपण कापून टाकतो, ज्या फांदीला कीड लागते ती आपण झाडावर राहूं देत नाही. इथले सर्व स्त्री-पुरुष गौरवर्ण आहेत. सर्वांचे केंस अग्निज्वाले-प्रमाणं पिंगल अगर पांढुरके आहेत. सर्वांचे डोळे नीलवर्ण किंवा सुवर्णवर्ण आहेत. यांत भिन्नता नाहीं, याचं कारण तरी तेंच. आतां तूंच साग, तुझ्या अगोदर पूर्वेकडेचे ते तिघे तरुण माझ्यापुढं आले होते; त्यांच्यामध्ये ही वर्ण-संपत्ति तुला दिसली का ? ”

“ पण गुरुजी ! त्याला दुसरीहि कारणं आहेत. पूर्वेकडे अनार्थ- वा अर्ध-आर्थ-लोकांची संख्या पुष्कळ आहे. ते जरी आर्यांच्या आधीन असले तरी आर्थ-रुधिर दूषित करण्यास एवढी बहुसंख्या पुरेशी आहे.”

“ मग तुझं रक्त कसं दूषित झालं नाही ? बाळ, तुला माझ्या रोहिणी शेजारी उभा केला तर तूं तिचा भाऊ नाहींस असं कोण म्हणेल ? तिच्या सारखेच पिंगट केस, तसेच निळे घारे डोळे; महाली पण मला तसाच दिसला. बंधुल मल्लहि पण तसाच. ”

“पण त्याकरता आम्हांला पूर्वेकडील गणवाल्यांशीं फार कडक प्रतिबंधांनं बागावं लागतं. आम्ही आई अगर बाप या दोहोंपैकीं कोणत्याच बाजूनं बाहेरील संबंध येऊं देत नाहीं. आम्ही आपल्या किंवा आपल्यासारख्या गणाच्या बाहेर विवाहसंबंध ठेवत नाहीं. मात्र याचा अर्थ असा नव्हें कीं आमच्या इथं अर्ध-आर्य नाहीतच. अनार्य काळ्या दासी आमच्या घरोघरीं पुष्कळच दिसतात.”

“ही मोठी धोक्याची गोष्ट आहे वरं बाळ ! भयंकर धोका आहे हा. आर्य-रक्त अनार्य क्षेत्रांत जाईल, आणि तिथूनच आर्यांची अवनति सुरू होईल. आमच्या इथं पहा, आमच्याकडे दास-प्रथा नाही. थोडेसे अनार्य कर्मकर - नोकर - आहेत. त्यांना आमच्या गण-शासनांत काही अधिकार नाहीं. पण त्याच बरोबर आम्ही त्यांचं शरीर ही खरेदी-विक्रीची वस्तु नाही समजत. आणि असे अनार्य सतलजच्या अलीकडे तूं फारच थोडे पाहिले असशील. अच्छा, राहूं देत या गोष्टी. वैशाली गण तर ठीक आहे ? सौम्य महालींची प्रकृति चांगली आहे ना ?”

“होय गुरुजी, वैशालीची भूमी समृद्ध आहे. तिच्या खाचरांतून गंधशाली भात पिकतं. तिथल्या गाईचं दूध-तूप-मांस लिच्छवीची शरीरं धष्ट-पुष्ट बनवतं. मल्ल, शाक्य, कोलिय हे गण कोशल राजांचे चरणी लीन झालेले पाहून मगधराज बिंबिसार यानं वैशालीचीहि मान वांकवायचा विचार केला होता. दक्षिण आणि उत्तर- अंग (अंगुत्तराय) हे देश जिंकल्यानंतर त्यानं वैशालीच्या वैभवावर धाड घालायचा विचार केला होता. पण अजून लिच्छवीचीं खड्गं तीक्ष्ण आहेत. अजून त्यांचे भाते शर-शून्य झालेले नाहीत. अजून लिच्छवीचं रक्त गरमच आहे. लिच्छवींनीं आपल्या बाहुबलाच्या जोरावर मगधराजाचा असा जबरदस्त पराजय केला की आज तेरा वर्ष झालीं तरी वैशालीकडे मान वर करून पाहाण्याची देखील त्याला हिम्मत झालेली नाहीं. त्याच युद्धांत माझा पिता मारला गेला.”

“तर मग मुला, तूं वीरपुत्र आहेस ! ठीक आहे. माझा गुरुबंधु महाली यानं तुला काय काय शिक्षण दिलं ?”

“गुरुजी ! मी मुष्टि-युद्ध शिकलों आहे. मल्ल-युद्ध व खड्ग-युद्ध जाणतो. तिरंदाजीतील शब्द-वेध व चल-वेध येतो मला. अश्व, रथ, गज, पदाति यांचं आक्रमण-प्रत्याक्रमण या संबंधांतील कौशल्य, त्याच बरोबर व्यूह रचना व दुर्ग-रचना या बाबतींतील माझं ज्ञान प्राथमिक स्वरूपाचं आहे.”

“तर मग मुला, अठरा वर्षांच्या वयाला अनुरूप असं जितकं ज्ञान हवं त्या-पेक्षां तूं ज्यास्तच शिकलेला आहेस. परंतु वत्सा, विद्येला अन्त नाहीं; व तिचा अन्त कधीं होणारहि नाहीं. उलट ती दिवसानुदिवस वाढतच जायची. आमच्याकडे पूर्वेकडचे विद्यार्थी येतात, इतकंच नव्हे तर पश्चिमेकडूनहि येतात. इथं पश्चिम गांधार,

कम्बोज, पर्शु [पारस], बबेरू [बाबिलोनिया] आणि यवन [ग्रीस] इतक्या दूरदूरचे विद्यार्थी आहेत. लांबून येणारे आमचे हे विद्यार्थी नुसते विद्यार्थीच नाहीत तर त्यांच्या जवळूनही आम्ही बरंचसं नवीन युद्ध-कौशल्य शिकतो. आतां नुकतीच पार्श्व राजावर यवनांनी जी जोराची चढाई केली, तीत त्यांनी एक अगदी नवीन डाव-पैच उपयोगांत आणला. परंतु हें समुद्रांतील युद्ध होतं म्हणून तुमच्या आमच्या गणाला त्याचं महत्व फक्त ज्ञानापुरतंच. पण वत्सा ! यावरून हें सिद्ध होतं कीं युद्ध-विद्या दिवसेंदिवस वाढतच राहिलेली आहे. आम्हां तक्षशिलावासीयांना या वाढत असलेल्या अत्यल्प ज्ञानाचंही फार महत्व आहे. जर आम्ही तेंच तेंच शिकं ज्ञान शिकवत राहिलों, तर तक्षशिलेला स्वतःचं स्थान किती दिवस टिकवतां येईल ? आणि ही सावधगिरी ठेवल्यामुळच तक्षशिलेनं आपलं स्थान अढळ राखलं आहे. पूर्वेकडे जितक्या दूर वैशाली आहे, तितकीच पश्चिमेकडे पार्श्वशहाची राजधानी-पर्शुपुरी-येईल. यवन यापेक्षा पुष्कळ लांब असले तरी ते आमचे मित्र आहेत—शत्रूचा शत्रू आपला मित्र असतो. यवनांनी शहाचा फारच मोठा पराजय केला ही बातमी ज्या दिवशीं आम्हांला कळली, त्या दिवशी आमच्या या पूर्व गंधारामध्ये सर्व ठिकाणीं मोठमोठे उत्सव झाले. आमचा पश्चिम गंधार—सिंधूच्या पलीकडचा प्रदेश—अजूनही पार्शवांचे हातीं आहे याबद्दल आम्हाला फार वाईट वाटतं. त्यांनीं जर यवनाकडून हार खाल्ली नसती तर ते आमच्या तक्षशिलेच्याच बाजूला सरकले असते.”

“ गुरुजी, जें भय तक्षशिलेला पश्चिमेकडून आहे, तेंच भय वैशालीला मगधाकडून आहे. तक्षशिलेला फक्त एकाच दिशेकडून-पश्चिमेकडून-भय आहे. पण वैशालीच्या पूर्वेकडे व पश्चिमेकडे अशा दोन्ही बाजूंना दुष्ट बिंबिसारचं राज्य आहे. बिंबिसार सध्या स्वस्थ आहे. पण तो पुन्हा एखादेवेळी चढाई करील हें आम्ही लिच्छवि-कुमार जाणून आहोत.”

“ परंतु मगध देशाचा रजुश पार्श्व शहापुढं नांगी टाकणारच. इथून तीन चार दिवसाच्या रस्त्यावर सिंधु नदी आहे हें ठाऊक आहे ना तुला ? सिंधूपासून यवनांच्या देशापर्थत याच दुष्टाचा अंमल आहे. आम्ही गंधार-पुत्र लढण्यांत किंवा युद्धविद्येत मुळींच कमी नाहीं. परंतु पार्शवांनीं आमचे निम्मे लोक जिंकून आपल्या अमलाखालीं ठेवले आहेत. हीच आमची सर्वांत मोठी अडचण आहे. आणि हिच्यावर उपायही सुचत नाही. जर सप्तसिंधूंतील सर्व गण एक होतील, तरच कदाचित युद्ध करतां येईल. पण अशी एकी करणं म्हणजे गण-परंपरेला सोडून देणं होय ! गण-धर्माला तिलांजली देणं होय.”

“ हीच अडचण आमच्यापुढं देखील आली होती. गुरुजी ! शाक्य, कोलिय, मल्ल, हे गण याच कारणामुळं कोसलांचे चरणीं लीन झाले. आपल्या परंपरेविरुद्ध

ते एकी करुं शकले नाहीत. आणि अलग अलग राहून कोसल राजसेनेशी सामना देणं त्यांच्या आवांज्या बाहेरचं होतं. ”

“ आणि त्याच कोसलाचा सेनापति झाला आहे बंधुल मल्ल ! धिक्कार असो ! ! ”

“ गुरुजी, त्याचा सर्वच धिक्कार करतात ! आतां तो नांवाचा मल्ल राहिला आहे. कोणीहि मल्ल त्याला आपला समजत नाहीत. ”

“ पण बाळ, बंधुल आपला देह विकण्यास कां तयार झाला याचं कांहीं कारण कळलं का ? ”

“ असं म्हणतात की, मल्लांनी तक्षशिलेच्या विद्येची परीक्षा पाहाण्याकरतां एकाच घावांत कापण्यासाठी सात खुंट पुरले. ”

“ आणि मग ? ”

“ बंधुल मल्लानं ते कापले तर खरे, पण कापतांना त्यांतून ‘ झन्न ’ असा आवाज झाला. आणि पाहिलं, तों प्रत्येक खुंटघातं मधोमध लोखंडाचे खिले बसवलेले होते. ”

“ मल्लांचं हें कृत्य वीरोचित-आर्योचित नव्हतं. ”

“ बंधुल मल्लाला फार राग आला. त्यानं सांगितलं— ‘ कुसीनारामधें माझं कोणी नाही, कुसीनाराशीं मला कांहीं एक कर्तव्य नाही. ’ आणि त्या रागाच्या भरांत त्यानं तक्षशिलेतील आपला सहपाठी कोसलराज प्रसेनजित् याला स्वतःला विकून घेतलं. नीच पामर बंधुल ! ”

“ आणि तें देखील केव्हां ? तर ज्यावेळीं मल्ल-भूमीला आपलं स्वातंत्र्य परत मिळवण्याकरतां त्याच्या सेवेची जरूर होती त्या वेळीं. ”

“ बाळ, माझी कल्पना नव्हती बंधुल असं कांहीं करील म्हणून. समज तक्षशिलेनं माझा अपमान केला, माझं नुकसान केलं; तरीहि तक्षशिलेच्या शत्रूंशी संगनमत करणं हें कधीं तरी क्षम्य ठरेल काय ? बा बंधुला ! तूं हें चांगलं केलं नाहीस. तूं आचार्य भूरिश्रवा याच्या नांवाला काळिमा फासलास. बरं, तें जाऊं दे. तुझ्या संबंधीं आणखी कांहीं माहितीची जरूर नाही. आज पासून तूं माझ्या शिष्यमालेत आलास. ”

एवढें बोलून नंतर आचार्यांनीं आपल्या मुलीला सांगितलें— “ रोहिणी ! सिंहाला घेऊन जा. त्याला आपला भाऊ मान. याच्या खाण्यापिण्याची व राहण्याची व्यवस्था कर. बाकी सर्व आपल्या आईला विचारून घे. ”

आम्ही बोलत होतो त्यावेळीं रोहिणी आचार्यांच्या जवळ बसली होती. ज्यावेळीं गुरुजींनीं माझ्या वर्ण-रूपाची तिच्याशीं बद्दीण-भावाच्या नात्यानं तुलना केली, त्यावेळीं माझी दृष्टी रोहिणीच्या चेहऱ्यावर खिकून राहिली. आणि त्यावेळीं मला

माझी बहीण सोमा हिची आठवण झाली. सोमा सुद्धा दहाच वर्षांची आहे. तीहि पण हिच्या सारखीच सुवर्णकेशी आहे. तिचे नाकहि असेच सरळ, कपाळ असेच मोठे, वर्ण असाच उजळ, डोळे असेच विशाल. हं, पण सोमापेक्षा ही थोडीशी मोठी आहे. सार्था बरोबर (कारवाना बरोबर) पार्थी चालत मी आठ महिन्यांनी तक्षशिलेला आलो होतो. मधल्या या काळांत सोमाची गोड आठवण जरा कमी होऊं लागली होती. परंतु रोहिणीला पहातांच ती एकदम हजारपटीनें जागृत झाली. माझ्या समोर रोहिणी बसली होती, परंतु मी तिच्या जागीं सोमालाच मनोमन पहात होतो. गुरुजी व दुसरे कोणीहि जर हें पाहतील तर काय म्हणतील असें वाटून मी स्वतःला सांवरण्याचा प्रयत्न करूं लागलो. गुरुजीच्या मनोरंजक व उपदेशपर गोष्टींनीं जर मला मदत केली नसती तर मला आपले अश्रू आंवरतां आले असते कीं नाहीं शंकाच आहे. मधून मधून रोहिणीकडे जेव्हा माझी दृष्टि जाई त्या त्या वेळीं माझे मन व्याकूळ होई. हा थंडीचा मध्य होता. आणि तक्षशिलेच्या आसपास पहाडांवर बर्फाची शुभ्र चादर पसरली होती.

आचार्यांच्या आज्ञेप्रमाणे रोहिणी माझ्याजवळ येऊन उभी राहिली. तिच्या बरोबर मी मुक्ताख्यानें निघालों. आचार्य बहुलाश्व हे तक्षशिला गणतंत्रातील एक समृद्ध व संभावित व्यक्ति आहेत. ते गगाचे प्रमुख सेनापति झालेले आहेत. गणसंस्थेत (प्रजातंत्र सभेत) त्यांना मोठा मान आहे. त्यांचा वाडा सात चौकी आहे. पहिल्या चौकांत घोड्यांच्या पागा आहेत. सैधव (सिधूकांठच्या) घोड्याची इतकी वाखाणणी का केली जाते याचे कारण येथील घोडे पाहून माझ्या पूर्ण लक्षात आले. आचार्यांना घोडे बाळगण्याचाच नव्हे तर अवलाद उत्तम करण्याचाहि खूप शोक आहे. तक्षशिलेच्या इतर नागरिकांप्रमाणे आचार्य बहुलाश्व यांच्या कित्येक जमिनी गांवाबाहेर खूप लांबपर्यंत पसरलेल्या आहेत. त्यांपैकी एक कर्मान्त (जमीन) घोड्यांच्या चंदीसाठी राखून ठेवलेली आहे. आचार्यांना घोड्यांवरून रपेट करण्याची फार हौस आहे. साठ वर्षांच्या वयांतहि ते नियमाने सकाळीं एक ताम घोड्यांवरून फेरी मारतात. त्या कामाकरतां प्रत्येक वेळीं सोळा घोडे त्यांच्या तबेल्यांत हजर असतात. मी घोड्यांकडे निरखून बघतो हें पाहून रोहिणी म्हणाली—“ सिंह भय्या, तुलाहि घोड्यांवर स्वार होण्याचा नाद आहे वाटतं ? ”

“ हो आहे तर, रोहिणी ! आमच्याकडे इथूनच सैधव घोडे जातात. पण इथले लहान सहान घोडेच तेवढे तिकडे जातात, हें या घोड्यांना पाहिल्यावर लक्षांत येतं.”

“ होय, आमच्या घरूनहि दरवर्षी चाळीस पन्नास घोडे व्यापारी विकत घेतात. अन् बाबा कधीहि उत्तम घोडे विकत नाहीत. ”

‘तैं तर यांच्याकडे बघतांक्षणींच कळतंय. मी वैशालीमध्ये असले घोडे कोणाकडेहि पाहिले नाहीत. एक गोष्ट विचारूं रोहिणी ? तूं घोड्यावर बसायला शिकते आहेस की नाही ?’

‘शिकल्यें आहे तर ! मी या सोळा घोड्यांपैकी वाटेल त्या घोड्यावर बसून रपेट करीन. मी रोज सकाळीं बाबांबरोबर घोड्यावरून रपेट करत्यों.’

‘माझी धाकटी बहिण सोमा, हिला घोड्यावर बसतां येत नाही म्हणून विचारलें.’

‘काय सिंहभय्या, तुला लहान बहीणहि आहे ?’

‘होय, माझ्या आईची मुलगी. तुझ्यासारखीच आतां ती दहा वर्षांची आहे. आणि तूं ग ?’

‘ओहो, किती सारखेपणा ! माहि दहाच वर्षांची आहे.’

‘पण ती चणीनं तुझ्यापेक्षां लहान आहे. निदान माझा तरी अंदाज असा आहे. गेल्या आठ महिन्यात ती थोडीशी वाढलीहि असेल. पण सोमा फारच कमी बोलकी आहे.’

‘म्हणजे मी जास्त बोलत्यों वाटतं ?’ असें म्हणून रोहिणी थोडीशी रुसलीहि.

तिच्या पाठीवर सुवर्णतंतूप्रमाणें विखुरलेल्या केंसांवरून हात फिरवीत मी म्हटले- ‘नाहीं बरं रोहिणी, मी तुझ्याशीं सोमाची तुलना करताना तिला मुकी म्हणत होतों. पोरीच्या जातीनं मुकं असणं मला आवडत नाही. बरं आहे, मीहि एखादे दिवशीं तुझ्या बरोबर घोडदौड करायला येईन हं.’

‘तर मग सिंहभय्या ! तूं त्या अगदी लाल घोड्यावरच बैस हं. त्याचं नांव आहे रोहित. तो सर्वांत चांगला अन् बाबाचा फार लाडका आहे. तो मला ओळखतो. पहा मी आतां त्याच्या जवळ जात्ये.’ असें म्हणून रोहिणी रोहितकडे जाऊं लागली. तिला पहाताच तो फुरफुरूं लागला. आणि जवळ जाताच तो रोहिणीचें मस्तक हुंगूं लागला. रोहिणी आनंदानें म्हणाली- ‘रोहित माझ्यावर प्रेम करतो; बाबा माझ्या कपाळाचं चुंबन घेतात, माझें उपाघ्राण करतात, तैं रोहितला कळतं आणि तोहि माझ्या केंसांचं उपाघ्राण करतो. सिंहभय्या, तूं असा माणसाप्रमाणं समजदार घोडा कुठं पाहिला आहेस ?’

मी हंसत म्हणालों- ‘छे छे ! इतका माणसासारखा तर नाहीच पाहिला मी. अन् तूं कधीं रोहितवर स्वारी केली आहेस ?’

‘स्वारी तर केली आहे; पण हें पहा माझा हात उंच करूनहि त्याच्या पाठीवर पोंचत नाही. म्हणून चढतांना मला बाबांची मदत घ्यावी लागते.’-असें म्हणून म्लान मुखानें रोहिणी माझ्या जवळ आली.

मी तिची हनुवटी वर उचलून म्हटलें-“पण रोहिणी, तूं कांहीं नेहमींच इतकी लहान राहाणार नाहीस. तूं घोड्याच्या पाठीपेक्षांहि उंच होशील. आणि रोहितवर जेव्हां बसायचं असेल तेव्हां तुला उचलून त्याच्या पाठीवर बसवायला मी तर हजर आहेच. ”

“पण सिंहभय्या ! तुला रोहित आपल्या जवळहि येऊं देणार नाही. रोहित अपरिचित माणसाला आपल्या जवळ येऊं देत नाही. त्यांतल्यात्यांत ज्यानं त्याची खोडी केली असेल त्याला तर कधींच नाही. हंसूं नको बाबा, रोहित खरोखरच फार समजदार आहे. पण मी तुला एक युक्ति सांग्ते. रोहितला गव्हाच्या लोंब्या फार आवडतात. त्या त्याला खाऊं घाल. अन् मग तुला पाहून जर तो फुरफुरला, तर तो तुझा मित्र झाला असं खुशाल समज.

“बरं आहे, चल आपण जाऊं या. तुला भूक लागली असेल. आईला भेटवून प्रथम तुझ्या भुकेची व्यवस्था करवते. ”

“होय रोहिणी, मला भूक तर लागलीच आहे. पण तिच्यापेक्षां आईच्या दर्शनाची उत्सुकताच मला जास्त आहे. ”

“माझी आई फार चांगली आहे. आणि माझ्यासारखीच तुला एक बहीण आहे, आणि माझ्या आईसारखीच तुझीहि आई आहे, हे जेव्हा तिला कळेल तेव्हा ती तुझेहि खूप लाड करील. चल लौकर जाऊं या. ” असे म्हणून ती पुढे निघाली.

आचार्य बहुलाश्व [बहुत घोडेवाले] हे नांव अगदीं बरोबर आहे.

(२)

आचार्य-पत्नी

प्रथम आचार्य-पत्नीकडे जायचें होतें. म्हणून आम्ही भराभर चालूं लागलों. गोशाळा व एक छात्रशाळा मागे टाकून सरळ त्यांच्याकडेच गेलों. घराची बाधणी आमच्या वैशालीच्या घरांशीं बरीचशी जुळणारी आहे. तेथल्यासारखेंच आंगण व त्याच्या सभोवती पडव्या व त्याच्या मागे खोल्या वगैरे ओळींनी आहेत. बहुतेक

धरें दुमजली तरी आहेतच. तबेले व गोठे यांच्या वरच्या माळ्यावर चारा ठेवण्याची जागा. त्याच्याच जवळ दुग्धशाळा व नोकरांची राहण्याची जागा आहे. इथे खरेदी-विक्री होणारे दास-दासी नाहीत, आचार्य बहुलाश्र्व यांना आर्य-वर्ण-संपत्तीचा फार अभिमान असावा असे वाटते. त्यांच्या नोकर वर्गात काळे किंवा सांवळे कोणीहि नाहीत. बरेचसे पश्चिम गंधार, परत व कम्बोजचेच आहेत. थोडेसे पार्श्व [इराणी] सुद्धा आहेत. घरांची छपरें आमच्या प्रमाणें कौलारू नसून पश्चिम कोसल प्रमाणें समतल आहेत. माती व खडी चोपून हीं धाबी तयार केलेलीं असतात. भिंतीसुद्धां ओबडधोबड दगडांच्या असतात. व त्यावर जाड मातीचा थर लिंपून त्या गुळगुळीत केलेल्या असतात. मी गवंड्यांना भिती बांधतांना पाहिलें म्हणून बरें, नाहीतर असल्या विन घडलेल्या लहान मोठ्या ओबडधोबड दगडांच्या इतक्या सुंदर गुळगुळीत व मजबूत भिती तयार करतां येतात याची मला कल्पनाहि आली नसती. खिडक्या दरवाजासाठी देवदारी लाकूड उपयोगांत आणलें आहे. लाकडांवर तन्ह-तन्हच्या नकशी-बेलबुडी काढण्यांत तक्षशिलेचे तक्षरू वैशाली इतकेच हुशार आहेत. आचार्यांच्या निवासापुढील आंगण पुष्कळ मोठे असून त्यांत फुलझाडें लावलेलीं आहेत. आजकाल थंडीमुळे त्यांचीं पानें झडून गेलेली आहेत. मांडवांवर पर्णहीन द्राक्षालता पसरलेली आहे. रोहिणीनें सांगितले--“ ही मामुली द्राक्षालता नव्हे. प्रख्यात कपिशा द्राक्षालता म्हणतात ती हीच. पिताजींच्या एका शिष्यानें ती कपिशेहून पाठविली आहे. तिचा बहार आतां ओसरलाय. नाहीतर हिचे पांदुरके घोंस हिरव्या पानांच्या गर्दीत तुला दिसले असते. ते किती सुंदर दिसतात म्हणून सांगूं. ”

“ आणि त्यांची गोडी ? ”

“ ती सांगून तुला खरी नाही वाटणार भग्या ! मी तुला ती खायला देईन तेव्हांच कळेल. ”

“ पण वाळलेलीं द्राक्षं तितकीं स्वादिष्ट थोडींच असणार ? ”

“ वाळलेलीं नव्हेत. अगदीं ताज्या सारखी. ”

“ पांच महिन्यांपूर्वींचीं द्राक्षं ताज्या सारखीं कशीं होतात ? ”

“ पहाशील तर खरा. आणि कपिशा द्राक्षांची दारू तर तूं कधींच घेतली नसशील ना ? ”

“ नाही, फक्त उपमा ऐकली आहे. ”

“ तर मग मी आईला सांगून आजच तुला कपिशाचीं द्राक्षं खायला देववीन. अगदीं याच वेलीचीं बरं का ! आणि कपिशायिनी सुरा तर खुद्द कपिशाहूनच आलेली आहे. आमचे व्यापारी धंद्याकरतां दरवर्षीं कपिशेला जातात. आणि तिथून दरवर्षीं शेकडों कुप्या कापिशायिनी सुरा आमच्या घरीं येते. ”

“ तर मग रोहिणी, तुमच्या घरीं रोज कापिशायिनी सुराच प्यायला मिळते म्हणायची. ”

“ नाही, ती तर व्यापाराची वस्तु आहे. पूर्वेकडचे व्यापारीसुद्धां तक्षशिलेहून कापिशायनी सुरेचे हजारों बुधले घेऊन जातात. काय, तूं अजून तिची चवहि पाहिली नाहीस ? ”

“ आमच्या तिथं येईपर्यंत ती फारच महाग पडत असावी. आम्ही पूर्वेकडले गणतंत्री लोक, खाणं-पिणं वन्न-प्रावरण या बाबतींत फारच साधेपणानं राहतों. ”

आचार्य-पत्नींची नजर अगोदरच माझ्याकडे गेली होती. म्हणून आगणातल्या त्या पर्णहीन द्राक्षाळतामंडपांत आणखी जास्त थांबणं योग्य नव्हते. मी आचार्य-पत्नीला नमस्कार केला. आणि रोहिणीनें आपल्या स्वभावाला शोभशा रीतीनें माझी ओळख करून दिली.

“ आई, हा सिंह भय्या ! बाबांनीं सिंहाला माझा भाऊ-भय्या-म्हणून म्हटलं आहे. आणि हा भाऊच आहे नाही तरी माझा. भय्या, इकडे ये, माझ्या जवळ उभा रहा पाहूं ? ओ हो ! मी तुझ्या छातीपर्यंतच लागते आहे. पहा तर खरं आई, बाबांनीं अगदीं बरोबर सांगितलं कीं नाही ? सिंह माझा मोठा भाऊ आहे, नाही का ? ”

“ होय बाळ, भाऊच आहे हो ! पण त्याला काही खायला-प्यायला घालशील कीं नाही ? कां भाऊ भाऊ म्हणूनच त्याचं पोट भरणार आहेस ? ये बाळ सिंह, तिकडून बाहेरून हातपाय धुवून ये, मग खाता खाता आपण बोळूं या. ”

“ पण आई, त्याला मी कापिशेयी द्राक्षं देईन म्हणून कवूल केलं आहे बरं का. ”

“ मग बघत काय बसलीस, जा लौकर एक पिटारी घेऊन ये. ”

“ आणि आई, संध्याकाळला कापिशेयी सुराहि पण ! ” रोहिणीने उतावळेपणा-नें सांगितलें.

“ हो, हो, कापिशेयी सुरा सुद्धां बरं सगळं आदरातिथ्य तूंच करते आहेस. तूं आपला सिंहाला नुसता सिंह भय्या बनवून ठेवायला मागतेस वाटतं. अन् आईचा मुलगा नाही कां तो ? जा पिटारी घेऊन ये. संध्याकाळीं बहिणभावाला कापिशेयी सुरेचीच मेजवानी होईल हं. अन् तूं रोशनेपाशीं शिकलेला पार्श्वी नाचहि करून दाखव. ”

रोहिणी कोठीकडे थांबत गेली. मी आंगणांत ठेवलेल्या करपात्रां पानी घेऊन हातपाय धुतले. व आचार्य-पत्नी बरोबर जिना चढून वरच्या दिवाणखान्यांत गेलीं. इथले जोडे दुहेरी असतात. त्याच्या तळव्यांना पुष्कळसे तुकडे जोडलेले असतात. व ते चामड्याच्या मोज्यांवर घालतात. आचार्य-पत्नीनें तसलाच जोडा घातला होता. मीहि थंडी लागूं नये म्हणून रस्त्याने तसलाच जोडा घातला होता. आम्ही

दारांत जोडे काढून दिवाणखान्यांत गेलों. तेथें सुंदर वेलबुट्टीदार गालिचा पसरला होता. भिंतीवर दोन तीन रंगीत चित्रे टांगलेली होती. त्यांतलें एक चित्र आचार्य-पत्नीनें रोहितसारख्या घोड्याचे काढलेले होते. या दालनाची-भोजनगृहाची-सजावट अगदीं साधी होती. याला लागूनच मागच्या बाजूला स्वयंपाकघर होतें. धुरा-ड्यांतून धूर येत होता त्यावरून दोन प्रहरच्या जेवणाची तयारी होत असावी असें दिसत होतें.

आम्ही बैठकीवर बसलों. आचार्य-पत्नीनें आमच्यापुढें एक पांढरी चादर आंथरली. आणि ती खायचे जिन्नस आणायला स्वयंपाकघरांत गेली. तेवढ्यांत रोहिणी खापराची पिटारी घेऊन आली. मला तोंपर्यंत कल्पनाहि नव्हती की पाच महिन्यांनंतर देखील अंगूर इतके ताजे राहूं शकतात. दोन चापुटकी गोलाकार झांकणें चिकणमातीनें साधून ती पिटारी बनवलेली होती. रोहिणीनें सांगितलें कीं, कपिशाकडे द्राक्षें अशा तऱ्हेनें पिटारीत बंद करून ठेवण्याची सर्रास चाल आहे. साध्याची माती फोडून वरचे झाकण बाजूला काढल्यावर पाहिले तो दोन दोन बोटें लांबीचे सुंदर मोठमोठे अंगूर आत लावून ठेवलेले. तेवढ्यांत मामाचे शिजवलेले दोन तुकडे, मीठ मसाला, सुरा व थोडीशी मिठाई घेऊन आचार्य-पत्नी तेथे आली. मी रोहिणीला पंक्तीला घेऊन जेवायला बसलों.

“ सिंह, आता सांग पाहूं ? तुझी जन्मभूमी कुठें आहे ? ” आचार्य-पत्नीनें मातेच्या प्रेमळ आवाजात विचारलें.

मी त्यांच्या प्रश्नाचें उत्तर दिल्यावर त्या म्हणाल्या-“ महाली लिच्छवी माझ्या ओळखीचे आहेत. त्यावेळी मी रोहिणीपेक्षाहि लहान होत्ये. महाली माझ्या वडिलांचे शिष्य. म्हणजे भूरिश्रवांचे. ते मला त्यावेळीं फार चांगल्या चांगल्या गोष्टी सांगत असत. ”

“ सिंह भग्या, तुला येतात का गोष्टी ? तूं मला मोठमोठ्या अन् चांगल्या गोष्टी साग हं. ” रोहिणीनें मध्येच म्हटलें,

“ रोहिणी, तूं मला बोलूं सुद्धा देत नाहीस हं. काय म्हणत होत्ये मी, सिंह ? महाली त्या काळीं तक्षशिलेच्या सर्व मुष्टिमद्गत जास्त बलवान् होते. त्याच्या बरोबरीचा जर कोणी थोडासा असेल तर तुझे आचार्यच. बरं, तुझा प्रवास कसा काय झाला ? ”

“ सार्थाबरोबर आलों मी आई ! वैशालीच्या एका व्यापाऱ्याचा सार्थ साकेत-ला येत होता. मी साकेतपर्यंत जाण्यासाठी त्याच्याजवळ काहीतरी काम मागितलें तेव्हां त्यानी नावेंतलें सामान चढवण्या-उतरण्याचं व हत्यारबंद पहारा करण्याचं

काम सांगितलं. व त्याबद्दल साकेतपर्यंत फुकट पोंचवून वरती पंचवीस कार्षापण [एक नाणे] द्यायचं ठरवलं. ”

“ तर मग वत्सा ! तूं मजुरी करून इथपर्यंत आलास ? फार त्रास झाला असेल नाही. ”

“ साकेतपर्यंत तर मुळींच झाला नाही आई ! तो पाण्यांतला प्रवास होता. आम्ही महींतून गंगेत व गंगेतून प्रवाहाच्या उलट प्रवारा करीत शरयूंत शिरलो. आमच्या सार्थवाहकाच्या ताब्यांत पन्नास नावा व हजारांपेक्षा जास्तच माणसं होती. फक्त एका ठिकाणी शरयूच्या अर्ध्या वाटेंत डाकूंनी हद्दा करायचा बेत केलेला दिसला. परंतु आम्ही संख्येनं जास्त होतो. व आमचे धनुर्धारीहि चागले मजबूत होते. हें पाहून डाकूंनी दोन चारच बाण मारून जंगलांत पळ काढला. आमच्या घोडेस्वाराना त्यांचा पाठलाग करायला हवा होता. पण त्या जंगलांत त्यांचा ठाव ठिकाण लागणं कठिण होतं. हं, साकेतपासून पुढें मात्र त्रास झाला खरा. श्रावस्तीचे श्रेष्ठी सुदत्त यांचा सार्थ तक्षशिलेला येत होता. या सार्थाबरोबर एक हजार गाड्या, अडीच हजार बैल, व दीड हजार माणसं होती. वाटेंत मोठमोठी जंगलं होती. व मोठमोठ्या नद्या उतरून जावं लागलं. रस्ता तयार करायचा, इतक्या पशूंची व माणसींची अन्न-उदकाची व्यवस्था करायची, व रात्रंदिवस सशस्त्र राहून पाळीपाळीनं सार्थांची रखवाली करायची—हे फार त्रासाचं काम होतं. मला एका गाडीवर पहाण्याचं काम मिळालं होतं. जेवून खाऊन तक्षशिलेपर्यंत शंभर कार्षापण म्हणजे फार कमी वेतन होतं परंतु मला ही नोकरी सगळ्यांच्या शेवटी मिळाली होती ; व मी कमी वेतन पत्करल्यामुळं दुसऱ्या कामगारांचं कांही नुकसाम होणार नव्हतं. ”

“ वैशालीहून इथं द्यायला किती महिने लागले ? ”

“ आठ महिने आई ! ”

“ तुझं खाणं चालू दे बाळ ! वासराचं मास गरम गरमच चांगलं लागतं. चाकू आणि इकडे, मी तुकडे कापून देईं. अन् हे काय ? लाडू खा ना ! अंगूरच काय खातोस ? ही काय दुर्लभ वस्तु थोडीच आहे ? ”

“ आई, आमच्या पूर्वेकडे लाडू म्हणजे अगदीं रोजची वस्तु आहे. अंगूर मात्र आम्ही दुर्लभच समजतो. वाळलेली द्राक्षं तर मिळू शकतात. पण असले ताजे अंगूर म्हणजे तिथल्या लोकांना स्वप्नांतच मिळायचे. ”

“ बरं तर बाळ ! त्या गाड्यांच्या सार्थांची हकीगत तर सांग. इतका उशीर कां लागला ? ”

“ गाड्या दोन योजनांपेक्षां जास्त चालत नाहीत. अन् शिवाय कुठं घास-चारा मिळाला नाही तर लौकर मुक्काम हालवायचा व जिथं सर्व सोई जमतील तिथं चार पांच दिवस थांबून बैल व स्वारीचे घोडे यांना विश्रांति घ्यायची. या शिवाय वाटें-तलीं अहिच्छत्र, हस्तिनापूर, इंद्रप्रस्थ यांसारखीं मोठमोठीं शहरं व बाजारपेठा यांतून व्यापारहि करावा लागतो. आमच्या गाड्यांतून रेशमी व सुती कापडाचीच भरती जास्त होती. या शिवाय चंदन, सुवासिक वस्तु, हस्तीदंत, सोनं, मणिकार्य, इत्यादि वस्तुहि होत्या. गंगा यमुना व इतर नद्यांच्या घाटांवर श्रेष्ठी सुदत्त यांच्या कित्येक वखारी (अनाथपिंडक) आहेत. तिथून आम्ही आपला खरेदी केलेला माल ठेवीत असूं व विक्री करायचा माल बरोबर नेत असूं. ”

“ म्हणजे, सुदत्त हा फारच मोठा सार्थवाह दिसतो. ”

“ होय आई, साऱ्या पूर्वंत तेच मोठे आहेत. त्यांच्या बरोबरीचा श्रेष्ठी सार्थवाह यावेळीं तरी कोणी नाही. जम्बुद्वीपात इतरत्र कुणी असलाच तर असेल चुकून एखादा. तक्षशिलेत देखील त्यांची वखार आहे. ”

“ तक्षशिलेंत ? इतक्या लाब ?

“ होय, इथंच काय पण पश्चिम समुद्रावर भरकच्छ (भडोच) आणि पूर्व समुद्रावर ताम्रलिप्त यांसारख्या महातीर्थांच्या ठिकाणी त्यांच्या वखारी व मोठमोठे पडावहि आहेत. नद्या जशा समुद्राकडे वहात जातात तसा लक्ष्मीचा प्रवाह यावेळीं श्रावस्तींत सुदत्ताकडे वहात आहे. ”

“ ठीक पण आपल्या सार्थाची हकिमत तर सांग. ”

“ श्रेष्ठी सुदत्त यांचा सार्थ इतका बलवान व संघटित असतो की त्याची ध्वजा लांबून पहातांच दरवडेखोर रस्ता सोडून बाजूला होतात. फक्त पांचालच्या जंगलांत एका मोठ्या डाकूनं आम्हाला हटकलं होतं. त्याच्या जवळ पांचशे योद्धे व कित्येक घोडेहि होते. तरीहि त्यांना एक तामच टिकाव धरता आला. तिथंच मला आचार्य महालीच्या दांडपट्टा-कौशल्याचा थोडासा उपयोग करण्याची संधी मिळाली. मी एकद्वानं माझ्या तलवारीला आठ डाकूंच्या रक्ताचं स्नान घातलं. ”

“ आणि तुला कुठंच जखम झाली नाही ? ”

“ आई, थोडंसं लागलंच की, हें पहा हाताला; मनगटाच्या वरच्या बाजूला. ” असें म्हणून मी कांबळ्याचा आंगरखा मागे साहून तिथला लाबट वण दाखवला.

रोहिणी मला अंगूर पुसून देत होती. तिनें त्यावर हात फिरवून म्हटलें--“ सिंह भय्या, मग रक्त पुष्कळच आलं असेल नाही ? ”

“ नाही रोहिणी, तलवारीच्या घावांत रक्तस्रावाची इतकीशी भीती नसते, कारण नस तुटली असली तरीहि दोन्ही शिरा जोडून बांधल्या म्हणजे रक्त तेव्हांच

थांबतं. पण बाणाची जखम जास्त भीतिप्रद असते. कारण त्याचा घावच असा असतो की त्या जखमेचं रक्त थांबवणं फार कठीण असतं. ”

“ पण भट्या त्या जंगलांत तुझ्या औषधपाण्याची व्यवस्था करायला कोणीच नसेल ? ”

“ एवढ्याशा जखमेला औषधपाण्याची काय जरूर ? शिवाय मुदतांच्या सार्थांत शल्य-चिकित्सक, विष-चिकित्सक, नेहमीं बरोबर असतात बरं का आई ! एका जागीं फक्त हाणामारीची पाळी आली होती. बाकी सर्व प्रवास इथं येईपर्यंत सुरळीत पार पडला. मी ज्याच्या बरोबर आलों तो सार्थ कालच तक्षशिलेला पोचला. आचार्य महालींनीं सांगितलं होतं, म्हणून मी सरळ इथं आचार्यांच्या गुरुकुलांत येऊन पोचलों. ”

“ बाळ, हें तुझंच घर आहे बरं ! ”

× × × × ×

(३)

तक्षशिला

तक्षशिला आमच्या वैशालीप्रमाणेच मैदानांत बसलेली मोठी नगरी आहे. आमच्या वैशालीनजीक डोंगर मुळींच नाहीत. पण तक्षशिलेच्या सभोवतीं मात्र पुष्कळ लांबवर हिरवेगार डोंगर आहेत. तक्षशिलेच्या जवळून एक लहानशी नदी वहाते. पण ती लहान असूनहि तिला बारा महिने पाणी असतें. उत्तरेकडच्या नदीचा डोंगरी भाग बांधून काढून मोठा जलाशय तयार केला आहे. तो बराचसा मगधच्या ‘सुमागधा’ सारखा आहे. याच्यांतून निघालेले कालवे सर्व गांवभर पसरलेले आहेत. त्यांच्या काठांवर ओळीनें ‘सरल’ वृक्ष लावलेले आहेत. हेमंतऋतूंत ज्यावेळीं सगळीं ऋडे रुक्ष रुक्ष दिसतें, त्यावेळीं हिमालयातल्या या वृक्षराजाची नैसर्गिक हिरवळ तक्षशिलावासी नरनारींच्या नेत्रांना आनंद देत असते. गांवातील रस्त्यांच्या एका बाजूने वहाणारे हे सरलवृक्षांकित कालवे फारच सुंदर दिसतात. नगरातील वापराबरोबरच बागबगीचे व शेती-वाडी यांनाहि या कालव्यांचे पाणी उपयोगी पडतें. इतकेंच नव्हे तर गांवाबाहेर लांबवर पसरलेले फळबाग हें देखील तक्षशिलेचे एक मनोहर वैशिष्ट्य

आहे. या बागांतून द्राक्ष, अक्रोड, सफरचंद, रक्तालु, अंजीर इत्यादि नाना प्रकारचे फळवृक्ष लावलेले आहेत. उन्हाळ्यांत या वृक्षांच्या सावलीत बसून खालून वहाणाऱ्या कालव्यांतील नीलवर्ण पाण्याकडे कितीहि पाहिलें तरी तृप्ती होत नाही. आमच्या आचार्यांचे पुष्कळसे फळांचे बाग आहेत. त्यांत फळे सुकवणें व सांठवून ठेवणें या करताहि जागा आहेत. पावसाळ्याच्या आरंभापासून शरदाचे अंतापर्यंत या उद्यानांची शोभा अवर्णनीय असते. कुठे कुठे द्राक्षांची कलमें आहेत. मोठाल्या वेलाऐवजी काट छाट करून लहान लहान कलमाच्या आकारांत द्राक्षा ठेवण्याची इथें पद्धत आहे. प्रथम हिरवट तुरे, नंतर पुष्परागाच्या पुष्प-गुच्छाप्रमाणें त्यांचे फळांचे घोंस फारच सुंदर दिसतात. पद्मरागाप्रमाणे लाल-लाल अंजीर आपली शोभा निराळीच दाखवतात. अक्रोडाचे मोठमोठे वृक्ष, त्यांचीं पाने आमच्या रिठ्याप्रमाणें; छायाहि तशीच थंड. अक्रोडाचें लाकूड कोरीव कामाला फार चांगलें असतें. फळांचे मोसमांत तक्षशिलेच्या बगिच्याचे दरवाजे प्रत्येक पांथस्थाकरतां खुले ठेवलेले असतात. त्यानं हवी तेवढी फळे तोडून खावीत. हं, पण बांधून घरीं नेणे चांगलें समजत नाहीत.

बागांच्या पलीकडे दूरपर्यंत तक्षशिलेच्या नागरिकांची शेती आहे. आमच्या आचार्यांचीहि पुष्कळ शेते आहेत. थंडीच्या दिवसांत इथे स्मशान-शांतता दिसते. शेते ओसाड असतात. व फक्त शेतातील झोपड्यांतून थोडथोडे गाडी-बैल व शेत-कामगार कंटाळवाणें दिवस काढतांना दिसतात. तोच वसंत आला की चहुंकडे नवे चैतन्य दिसतें. नुकत्याच झालेल्या हिमवर्षावानें ओलसर झालेल्या जमिनीत शेकडो नांगर चालू झालेले असतात. आणि नांगऱ्यांची मधूर गाणी व अधून-मधून ऐकूं येणारे 'टू टू' असे उद्गार याच्या योगाने सगळा प्रदेश दुमदुमून जातो. नांगर-टीच्या दिवसांत आचार्यांबरोबर आम्ही सर्व विद्यार्थी शेतांत जात असूं. नागरणे, गवत बाजूला करणें, निर्जाव मुळे निवडून बाजूला करणें वगैरे कामात मदत करीत असूं. वैशालीमध्ये शेतीच्या कामांत मी चांगलें नांव कमावलें होतें. तो लौकिक मी इथेहि तसाच कायम राखला. मला आपल्या देशांतील नांगरणीच्या वेळचीं गाणीं आठवत होतीं. पण तक्षशिलेची भाषा जशी निराळी तशीच इथलीं गाणीहि कितीतरी वेगळीं. म्हणून लोक हंसतील या भीतीने मला माझी गाणीं म्हणायचा संकोच वाटत होता. आपल्या सर्वगड्यांबरोबर नांगरतांना त्यांचा लय धरून स्वतःशीं गुण-गुणत मात्र होतीं. दुसऱ्या वर्षी मी इकडचीं कित्येक गाणीं पाठ केलीं.

दोनप्रहरीं नांगर सोडून नवीन पालवी फुटलेल्या झाडांखालीं आम्ही जरा विश्रांति घेऊन कालव्यांत स्नानें करीत असूं. अधून मधून हे कालवे पुष्करिणीसारखे बांधलेले असत. हा स्नानाचा वेळ होता इतकेंच नव्हे तर या वेळीं आमच्या शारीरिक

गुणदोषांची चर्चा आचार्य करीत असत. आम्ही स्त्री-पुरुष सर्व कपडे काढून कालव्याच्या उंच कांठावरून पाण्यांत उड्या टाकून जलक्रीडा करीत असू. त्यावेळीं आचार्य म्हणत-“ रोहिणी, तुझा कमरेखालचा भाग अलीकडे वाढला आहे. ” “ सुमेध, तुझ्या पोटाच्या पिळदार नाहीत. ” “ अनिरुद्ध, नितंबावर मांसाचा येवढा बोजा कां वाहतोस ” “ सिंह, तुझं शरीर सर्वांत सुडौल आहे. त्यांत चरबीचं नांवहि नाही. शरीरांतील नस नी नस पिळदार भरीव व जोमदार आहे. कामचुकार-पणाचा दंड मेदवृद्धी हाच आहे. ” “ सरस्वती तर अगदीं म्हशीसारखी होत चालली आहे. तिचं पोट तर पहा ! नेहमींचीच जणू गर्भारशी ! ” “ सरस्वती, तूं रोज घोडदौडीचा व्यायाम घेत जा. इथं शेतांत घोडे आहेत कीं. ”

याप्रमाणें तासन्तास पोहत, उड्या मारीत, एकमेकांवर पाणी उडवीत, ग्रीष्माची दोनप्रहरची वेळ आम्ही घालवीत असूं नंतर दही, मध, सत्तू, एकत्र घोळून पीत असूं. उन्हाळ्यांत दुपारचें जेवण थोडेंच जात असे. पण संध्याकाळी फार मजा असे. त्यावेळी कामहि फार थोडा वेळ असे. सूर्यास्त होतांच शेतीतील घराच्या सारवलेल्या अंगणांत आम्ही सर्वजण बसत असूं प्रथम निखा-यावर भाजलेले गो-मांसाचे तुकडे व सुरा-पात्र पुढे येत. आम्ही मधून मधून मासाचे तुकडे खात असूं, व लाकडी पेन्यांतून सुरा स्वतः पीत व दुमऱ्याना देत असूं. नंतर जेव्हां डोळ्यांत किंचित लाली चढे, तेव्हां गाणीं सुरू होत. अन् शेंवटीं विशिष्ट नृत्य-लास्य; असा आमचा कार्यक्रम असे. आचार्य-पत्नीने हल्लीं पन्नाशी गांठलेली होती. तरीहि पण तिचे नृत्य-कौशल्य पाहून आश्चर्य वाटे. आमच्या सारखे दोन दोन तरुण जवान थकून घामानें चिब होत; पण तिचे पाय, हात, अंग-विक्षेप जराहि तालाबाहेर जात नसत. किवा कुठल्याहि तऱ्हेने तिच्या शरीराला शिथिलता येत नसे. व चेहऱ्यावर किंचितहि थकवा दिसत नसे.

आचार्य बहुलाश्व यांनी मशागत समाप्तीच्या महोत्सवादिवशी स्वतःचें नृत्य-नैपुण्य दाखवेलें होतें. शरीराची प्रत्येक पेशीन् पेशी त्यांच्या आज्ञेत आहे असें हें नृत्य पाहून आम्हांला वाटलें. ते म्हणत-“ नृत्य म्हणजे व्यायामाचा राजा. हा जन्मापासून मृत्यूपर्यंतचा व्यायाम आहे. तान्हें मूल पाळण्यात पडल्या पडल्या आपले सारे अवयव हलवितं, आणि मेद घालवून स्नायु तयार करतं. ज्ञान झाल्यावर तेंच नृत्य शरीराला चिवट-काटक बनवतं. कुदळ कुऱ्हाड इत्यादींच्या कामानं कांहीं स्नायु पुष्ट होतात. धांवण्याच्या व्यायामानं पाय बळकट व पिळदार होतात. मळयुद्ध व मुष्टियुद्ध यांच्या योगानं शरीराचे बरेचसे अवयव सशक्त होतात. परंतु हें नृत्य ! हे पद्धतशीर केल्यानं शरीरांतील नस न नस बळकट होते, व उन्हांनं बर्फ वितळावा तशी चर्बी नाहीशी होते. दुसऱ्या इतर व्यायामांकरतां मनावर जबरदस्ती करावी

लागते. तसं नृत्याचं नाहीं. सर्व शरीराबरोबरच मनहि उल्हसित होतं. दिवसभराच्या श्रमानंतर संध्याकाळीं थोड्याशा दारूबरोबर नृत्य करण्यानं दुसऱ्या दिवसाकरतां उत्साह येतो. मनुष्याला नृत्य हें आवश्यक आहे. ही सरस्वती जी म्हशीसारखी वाढते आहे, त्याचं एक कारण तिची नृत्याविषयीं विरक्ती हेंच आहे. ”

मशागत समाप्तीचा उत्सव आमच्या वैशालींतहि होत असतो. पण इथला हा उत्सव व उत्साह कांहीं वेगळाच. या दिवसांत खोंड, गवे, डुकरें, मेंढे इत्यादींचे नाना तऱ्हेनें तयार केलेलें मांस, तूप-मद्य घालून गोड व रुचकर केलेल्या पुऱ्या, अपूप, सुगंधी ताटूळांची निर्जल खीर, आठ तास शिजत ठेवलेल्या हाडामांसांचें स्वादिष्ट सूप—इत्यादि अनेक प्रकारचे पदार्थ तयार करण्यांत येतात. त्या दिवशीं आचार्यांच्या मद्य-कोषांतील जुन्यांत जुनी दारू उपयोगांत आणली जाते. आणि कापिशेयी सुरेचे कित्येक बुधलेहि रिकामे होतात. आचार्य व सर्व कामगार-परिवार यांचें त्या दिवशीं सहभोजन असतें. सर्व रात्र नृत्य-गानात जाते.

शेती व मळे यांच्या संपत्तीशिवाय व्यापार हेंहि तक्षशिलेच्या नागरिकांचें एक मोठें चरितार्थ-साधन आहे. खुष्कीच्या मार्गाने प्राचीतील [पूर्व भारतांतील] वस्तु पार्श्व [इराण], बाबूल [बाबिलोनिया], यवन [ग्रीस], इत्यादिकांच्या देशांतून पोचविण्यास मदत करणें हें तक्षशिलेच्या स्थल-सार्थांचे मुख्य काम आहे. श्रावस्ती, राजगृह, कौशांबी, व उज्जयिनी या सर्वांपेक्षांहि तक्षशिला जास्त समृद्ध आहे. याचें मुख्य कारण हा व्यवसाय हेच. श्रावस्ती व कौशांबी या शहरीं राजे, राजकुमार, अमात्य, श्रेष्ठी, सार्थवाह, यांचे मोठमोठे भव्य प्रासाद आहेत. त्यांच्या या प्रासादां-तील ऐश्वर्याची तुलना तक्षशिलेतील साध्या-सुध्या नागरिक भवनांशी होणार नाहीं. पण तक्षशिलेत जी एक गोष्ट आहे ती त्या राजधानींतून दिसणार नाहीं. इथें भुके-कंगाल नागवेउघडे भिकारी सापडायचेच नाहीं. इथले नागरिक ही गोष्ट फारच लांछनास्पद मानतात. काम करण्यास लायक असलेल्या प्रत्येक माणसास काम अगर चरितार्थांचे साधन शोधून देणें नागरिक आपले कर्तव्य समजतात. दास-गुलाम इथे मुळींच नाहींत; कामगार स्त्री-पुरुष अर्थांतच आहेत. परंतु मालक त्यांना आपल्या सारखींच बरोबरीची माणसें समजतात व त्याप्रमाणेंच त्यांच्याशीं वर्तन ठेवतात. त्यांना पुरेसे भोजन व वेतन देतात. व आमोद-प्रमोदाचे प्रसंगां त्यांच्यांत ते समानतेनें मिसळतात. या कर्मकर मंडळींत पुष्कळ वेळां तक्षशिलेचे नागरिकहि असतात. आपत्कालीं त्यांना नोकरी करावी लागली तरी त्यांना कर्मकर [नोकर] कसें म्हणायचें ? ती कुटुंबांतीलच एक व्यक्ति म्हणून खान-पान, वस्त्र-प्रावरण इत्यादीमध्ये त्यांच्याशीं समानता ठेवतात. तक्षशिला प्रजातंत्राच्या बाहेरून आलेल्या कर्मकरांसंबंधी आचार्य वहुलाश्च म्हणत—“ आमचा गण रक्त-संबंधावर आधार-

लेला आहे. म्हणून आपल्या बाहेरच्या व्यक्तीला नागरिकत्व देणं आम्हांला पसंत नाही. परंतु आर्य व मानव या नात्यानं त्याला परदेशी-परका असं वाटू नये अशी वागणूक आम्ही ठेवली पाहिजे.

(४)

उप-अध्यापक

तक्षशिलेंत येऊन चार वर्षे झालीं. आतांपर्यंत काय काय शिकवणें तें सांगितलें. आतां मला तक्षशिलानगरी एक अद्भुत, अपरिचित, अनोळखी नगरी राहिली नाही. तिच्या विषयीं वैशालीचे खालोखाल जें प्रेम प्रथम उत्पन्न झालें, त्याची वाढ होऊन त्याला अंतःकरणात स्थायी स्वरूप प्राप्त झालें. मी आतां वेश, भाषा या बाबतींत सुद्धा तक्षशिलावासी बनलो. थंडीच्या दिवसात मी त्यांच्याप्रमाणेंच पायजमा, चामड्याचा आंगरखा घाली. त्यांच्याप्रमाणेंच मी आपल्या लांब केसांचा बुचडा बांधून त्यावर नरम चामड्याच्या कानटोपीचें आच्छादन घालीत असें. सर्वांत आनंदाची गोष्ट म्हणजे आचार्यांच्या विद्यार्थ्यांमध्ये मी सर्वांत शीघ्र-ग्राही व त्यांचा आवडता बनलो. मी आता खालच्या वर्गातील शिष्यांचा अध्यापक झालो होतो. मधून मधून वैशाली, आई, सोमा इत्यादींचो आठवण येत नव्हती असें नाही. तरीहि तक्षशिलेत सुद्धा आचार्य, रोहिणी, तिची आई यांच्या गोड प्रेमळ बंधनांत मी इतका बांधला गेलों कीं त्यांना सोडतांना मला वार्डट वाटव्याशिवाय राहिलें नसते. इतक्या दिवसांत वैशालीचा समाचार फक्त एकदांच मिळाला. आईनें कुणा सार्थाच्या हातां पायां पडून एक ताडपत्र सुदत्तांच्या माणसांजवळ दिले होते. व ते सुदत्तांच्या सार्थांबरोबर इथे पोचलें होतें. मी बहुधा दरवर्षीं परत जाणाऱ्या सार्था-हातीं पत्र पाठवीं. परंतु त्यांतली फारच थोडी पत्रे आईपर्यंत पोचलीं. श्रावस्ती वा साकेतमध्ये जर आई असती तर पत्र पोचणें कदाचित जास्त सोपें होतें. प्राची [पूर्व भारत] चा समाचार दरवर्षीं सुदत्तांच्या सार्थामार्फत मला मिळत असे.

शेतांतून सुंदर गहू [कनक] कापणीला आलेले होते. मला आचार्यांनीं एका कर्मान्तांतील [शेतांतील] कापणीचे काम दिलें होतें. आचार्यांची सगळ्यांपेक्षा जास्त

जमीन होती. तींतील शेतें कर्मान्तघरापासून पुष्कळ लांबपर्यंत पसरलेलीं होती. कर्मकरांच्या जोडीला कित्येक विद्यार्थी व रोहिणीहि येथे आली होती. संध्याकाळी आम्ही कर्मान्तघरांत परत येत असूं सकाळी अंधार असतांनाच थोडांशी न्याहारी करून व चामड्याचे पिशवीत ताक भरून ती पाठीवर बांधून मी घोड्यावरून शेतांकडे जाई. कापणी झालेल्या शेतांत राहिलेल्या हिरवळीत घोडे चरायला सोडून देई; नंतर विळा घेऊन शेत कापण्याच्या कामास सुरवात करी हे काम चालू असतां स्त्री-पुरुष वेगवेगळ्या टोळ्या करून गाणीं म्हणत किंवा पालुपदाचीं री ओढीत असत. आम्ही पुरुष बायकांच्या आवाजाची नकल करीत असूं; परंतु ती स्वाभाविक मधुरता, कोमलता कुठून येणार? पण त्यामुळे कामाचे श्रम होत नसत-त्यांची जाणीव होत नसे. जेवणाची व्यवस्था रोहिणीकडे होती. ती दुपारच्या वेळीं घोडीच्या दुधाची मेरय [कर्ची सुरा] पाठीवर एका बुधल्यांत आणि खाद्यपदार्थ व पाणी एका लहान गाडींतून असे घेऊन येई. एका मोठ्या झाडाखाली आम्ही सर्व जमत असूं आणि तिथें थट्टा-विनोदांत आमचे दोनप्रहरचे जेवण होई. नंतर स्वयंपाक्यांना परत पाठवून ती आम्हाला मदत करण्यास तेथेच राही. दोनप्रहरचे ऊन कमी होईपर्यंत आम्ही विश्रांति घेत असूं. कधी हिरव्या लोंब्या भाजाव्या, तर कधी आपल्या मैत्रिणीच्या सोनेरी लाल अगर भुऱ्या केसांना रानफुलांनी शोभा आणावी; केव्हां मनोरंजक गोष्टी सागाव्या किंवा झोंपा काढाव्या.

सूर्य कलला कीं पुन्हा आम्ही विळे कोयते घेऊन काम करूं लागावे. रोहिणी विळा चालवण्यात कुशल होती तिचा आवाज तर हिमालयांतील कलविक पक्षांप्रमाणें मधुर होता. ती गाऊं लागली कीं आम्हांला त्या कडक उन्हाची झळ थंड वाटे. सूर्याची किरणें कोमल झाली की आम्ही कधी कधी क्षेत्र-नृत्य करीत असूं. तरुण-तरुणीच्या केंसांमधून हिरव्या पानाफुलांचे अलंकार असत. मधोमध मुळासकट उपटलेलें गव्हाचे काड उभे करून डाव्या हातांत सोनेरी केंसांचे झुबके व उजव्या हातांत विळे घेऊन आम्ही त्या उभ्या काडा भोवती गाणीं गात नाचत असूं. गाऊन सुकलेला घसा रोहिणीने आणलेल्या 'मेरया' नें ओला करीत असूं. त्यामुळें डोळ्यांवर थोडीशी लालीहि येई. तिकडे सूर्य अस्ताचली जाई, व इकडे आम्हीहि शेतांतल्या घरांत जात असूं. हा थंडीचा शेवट नव्हता; ग्रीष्माचा शेवट होता. घांसचाऱ्याच्या विपुलतेमुळे पशू धष्टपुष्ट होत असत. रात्रीच्या जेवणांत मुख्य भाग मांसाचा असे. त्याकरतां मोठीशी गाय, मेंढा अगर डुकर मारलें जाई. आम्ही कर्मान्तघरांत आल्यावर प्रथम कालव्यांमध्ये स्नानें करून शरीरावरील दिवसभराची घाण काढीत असूं. नंतर धुतलेले कपडे घालायचे. उन्हाळ्यांत वैशाली-प्रमाणेंच इथेहि कपडे वापरीत, धोतर व उत्तरीय [उपरणें]. बायका धोतर व उत्तरीय

याशिवाय आंतून कंचुकी [चोळी] घालीत असत. आमच्या इकडच्यापेक्षां तक्ष-शिलेच्या बायका दागिने कमी वापरतात. एक दोन अगर तीन पदरी माला व कर्णभूषणें. बरस, एवढेच याचे दागिने. धातूच्या दागिन्यापेक्षां पानांफुलांचींच भूषणें त्यांना जास्त आवडतात. गांधारी (तक्षशिलावासी) व माद्री (सियालकोटवासी) या मुळांतच इतक्या सुंदर असतात की दागिन्यानी त्यांना शोभा येण्याऐवजीं दागिन्यांनाच त्यांच्यामुळें शोभा येते. उन्हाळ्यात चामड्याचे मोजे वापरत नाहींत. पण इथल्या स्त्री-पुरुषात जोडा घालण्याची पद्धत मात्र पूर्वेकडच्याहून जास्त आहे.

प्रथम आम्ही लोब्या कापून शेतांतच एक दिवस ठेवीत असूं. नंतर त्यांच्या पेंड्या बाधून शेतातल्या घराशेजारीं तयार केलेल्या मोठ्या खळ्यांतून ठेवीत असूं. सर्व शेताची कापणी झाल्यानंतर आमची कर्म-तथा क्रीडा-भूमि म्हणजे हे खळेंच तेवढें. इथेच आम्ही बैलाकडून धान्याची मळणी करतो. इथेंच संध्याकाळीं धान्याच्या राशी उचलल्यावर नृत्य व पान करतो. त्या गव्हाच्या सोनेरी राशी किती सुंदर दिसतात ! आपल्या श्रमाचे मातीला मिळालेले हे नवें रूप पाहून मनुष्याला किती आनंद वाटतो ! मशागतीच्या वेळेपेक्षाहि पिकाच्या कापणीचे वेळी आम्हाला अधिक आनंद होई. म्हणूनच सगळेजण स्वतःशीच गुणगुणत असत. व थोडीशी चाहूले लागताच त्याचें नृत्यात परिवर्तन होई.

कापणीचे वेळी पाऊस कोसळायची धास्ती असते. इथे पावसाचें मान जरी कमी असे, तरी खळ्या-शेतातून पडलेल्या धान्याचें नुकसान करण्यास तेवढा पुरे होई. म्हणून पिकाची आवरासावर करण्याची घाई असते. सर्व खळे धान्य व भूस काढून रिकामें केल्या नंतर पुन्हा एकदां सहभोजन होतें. त्यात सर्व शेतांतले स्त्री-पुरुष सामील होतात. या वर्षीं सर्वांच्या आधी माझ्या शेताचे खळें आटोपलें म्हणून आचार्यांनी माझें व माझ्या सवंगळ्याचें अभिनंदन केले.

चौथ्या वर्षाच्या सुरवातीला मी अर्धा विद्यार्थी व अर्धा अध्यापक बनलों होतो, हे तर मी आधीच सांगितलें आहे. आचार्यांच्या शिष्याची संख्या पांचशें आहे, असें म्हणत. या पांचशें विद्यार्थ्यांत सर्व विद्यार्थी उच्च वर्णाचे आहेत. त्यांच्यातील पुष्कळसे इथून लांब लांबच्या ठिकाणांहून आलेले आहेत. आज काल पूर्वेकडील विद्यार्थी कमी आहेत. जे आहेत त्यांत मागध देशाचे फी देऊन शिकणारे विद्यार्थी जास्त आहेत. आचार्य याला शुभ लक्षण समजत नाहींत. ते म्हणतात—

“ बाळ सिंह, यावरून असं दिसून येतं की पूर्वेकडे युद्ध-विद्येचं महत्त्व जाणणारा एक मगध देशच आहे. वैशाली, कुसीनारा, कपिलवस्तु, पावा, अनूपिया, देवदह यापैकीं कोणत्याहि गणतंत्राचा तुझ्याशिवाय कोणीहि विद्यार्थी नाहीं याचा अर्थ काय ? याचा अर्थ हाच कीं हे लोक युद्धविद्येला सिन्धू नदी न मानतां प्रवाह-

हीन पुष्करिणी मानतात. बाळ, मी तक्षशिलेची खोटी प्रशंसा करीत नाही. खरं तेंच सांगतोय. या वेळीं जो तक्षशिलेच्या ज्ञानस्रोतापासून वंचित राहिल तो युद्धविद्येत तरी निःसंशय मागासलेला राहिल. महाली युद्धविद्येचा पंडित आहे. पतित बंधुल-महाच्याहि विद्येबद्दल आम्हांला शंका नाही. पण त्याचं ज्ञान पंचवीस वर्षापूर्वीचं आहे. वैशाली व श्रावस्तीमध्ये राहून त्यांना पार्शवांनीं अलीकडे बळ वाढवण्याचे नवे नवे उपाय कोणते योजले आहेत ते कसं समजणार ? व्यूह-भेदाचे नवे मार्ग कोणते निघाले आहेत ? तिरंदाजींत तीराची शक्ति वाढवण्यास काय सुधारणा केली आहे ? दगडां-विटांचे किल्ले पाडण्याकरतां कोणतीं नवीं हत्यारें तयार केलीं आहेत ? या गोष्टी तक्षशिलेंतच कळतील. आम्ही पार्शवाशी व यवनांशीं जवळचे संबंध ठेवित नाही. पण आम्ही त्याच्या अंतरंगांतील रहस्यं शोधून काढण्यांत वाकबगार आहोंत. आमची युद्धविद्या सिंधूच्या धारेप्रमाणं आहे. तिचा प्रवाह कधीं आटणारा नाही. तिच्यांत नेहमी नव्या नव्या ज्ञान-जलाची भर पडत असते. आणि दुःखाची गोष्ट एवढीच कीं ही जाणीव पूर्वेकडे जर कोणाला असेल तर ती फक्त मगध देशालाच आहे. मगध या ज्ञानाचा फारच काळजीनें सांभाळ करतो. इथं आलेले मागध-विद्यार्थी जी फी मगध देतात ती त्याची स्वतःची असेल असं मला वाटत नाही.”

“ खरं आहे गुरुजी, त्यांना सर्व काही राज-कोषांतूनच मिळतं. मगधराज बिबिसार वेंचक होतकरू विद्यार्थ्यांनाच तक्षशिलेला पाठवतो. ”

“ मला सुद्धा तीच शंका होती. पूर्वी कधीहि इतके मागध विद्यार्थी इथं शिकायला येत नसत. माझं वय आता चौसष्ट वर्षांचं आहे. मला वाटतं मगध देश हा प्राचीच्या स्वातंत्र्याचा शत्रूच तयार होत आहे. एक दिवस तो तेथील गणांना खाऊन टाकील. तिकडची लहान मोठी रजुळी स्वतःच्या घशांत टाकील. जर त्याची ज्ञान-पिपासा अशीच अतृप्त राहिली तर मगध देशाचा रजुळा आज नाही दहा वर्षांनीं, पन्नास वर्षांनीं, पूर्वेकडचा पार्शव राजाधिराज होईल. ”

“ तर मग ही गोष्ट आम्हाला फारच अनिष्ट आहे. ”

“ यांत काय संशय ? ”

“ परंतु गुरुजी, आम्ही एकटे लिच्छवी मगधाना पुरेसे आहोंत. पांच लिच्छवी कुमार या वर्षी इथं येणार आहेत. आम्ही आपली ज्ञानपिपासा शांत होऊं देणार नाहीं. वैशाली व तक्षशिला यांचा समागम कधीहि बंद होणार नाहीं. ”

“ ठीक आहे बाळ, आमचीहि अशीच इच्छा आहे. प्राचीमध्ये जिच्या आमच्यामध्ये आपलेपणा आहे अशी एक वैशालीच तेवढी आहे. मगधाची मान खाली बांकवायला लिच्छवि गण पुरेसा आहे असंच आम्हालाहि वाटतं. पण आतां तूंच सांगितलंस कीं अंग देश मगधानं आपल्या पोटांत पचवून टाकला. याचा अर्थ

असा की, अंग देशाचं जन-धन-बल सगळं मगध देशाच्या हातीं गेलं. कोसलला आतां म्हातारपण आलेलं दिसतं. नाहींतर कोसल व बनारस यांसारखं जन-धन-समृद्ध राज्य मिळालं असूनहि मल्ल, शाक्य इत्यादि गणांच्या परवशतेचः फायदा उचलून त्याला वैशालीच्या स्वातंत्र्यावर संकट आणतां आलं असतं. मगधामध्ये मात्र वृद्धत्वाचं लक्षण दिसत नाहीं. बिंबिसार फार चतुर शासक आहे असं दिसतं. त्याचा पुत्र जर त्याच्यासारखाच निघाला तर मात्र वैशालीला फारच सावध राहावं लागेल असं वाटतं. ”

“गुरुजी, बिंबिसारचा पुत्र अजातशत्रु याला मी ओळखतो. फार हुशार मुलगा आहे. त्याची आई आमच्या विदेह देशची आहे. त्याला मी पाहिला आहे. तो आचार्य महालीच्या विद्यालयांत आला होता. त्याची फार इच्छा होती तक्षशिलेला येण्याची. पण माता-पित्यांनी त्याला आज्ञा दिली नाहीं. तक्षशिलेहून शिकून गेलेल्या जीवकशीं त्याची गाढ मैत्री आहे. ”

“जीवक ? इथून शिकून गेला ? ”

“होय गुरुजी, पण तो वैद्य आहे. आजकाल पूर्वेकडे त्यांची फार ख्याती आहे. मगध, कोसलच काय तर उज्जयिनीपर्यंत त्याला मागणी आहे. पण गुरुजी, तो फक्त वैद्यच आहे, याद्धा नाही. ”

“परंतु मुला, वैद्य व योद्धा दोघे मिळून युद्ध जिंकतात. शल्य-चिकित्सा विशारद हा हजारां जखमी लोकांचे प्राण वांचवतो. इतकंच नाहीं तर कुटिल-युद्धांतहि त्याची फार मदत होते; तो सबंध सेनाची सेना महानिद्रेंत निजवील. ”

“आणि गुरुजी, जीवक या गोष्टीत फार हुशार आहे. अवन्तीराज प्रद्योत याची चिकित्सा करण्याकरतां तो सुकताच तिकडे गेला होता. काहीतरी कारणानं राजाची त्याच्यावर इतराजी झाली व त्याला जीव घेऊन पळवं लागलं. प्रद्योतच्या एका दूतानं त्याला रस्त्यांत पकडलं त्यावेळी तो पाणी पिण्याकरतां आवळे खात होता. त्यांतले दोन आवळे त्यानं राजदूतालाहि दिले. राजदूताला वाटलं थानं आपल्या खाण्यापैकी आवळे आपल्याला दिले आहेत तेव्हां ते खाण्यास हरकत नाहीं. पण तेच आवळे खाऊन तो तीन दिवस बेशुद्ध पडला. ”

“तर मग मुला, तुला ठाऊकच आहे जीवकची युद्धांत किती मदत होईल तें. कांहींहि झालं तरी मगधची जी आज शक्ति आहे, तेवढ्या शक्तिक्या जोरावर तो लिच्छवींच कांहीं वांकडं करूं शकत नाहीं. परंतु ज्यावेळीं इतर राज्यं तो ताब्यांत घेईल, तेव्हांच संकटाची भीति आहे. अन् कोसलचा पोकळ डोलारा त्याच्या तेव्हांच हातीं लागेल. शिवाय तक्षशिलेंतून शिकून जाणारे हे मगधचे भावी सेनापतीहि त्याच्या मदतीला आहेत. ”

“ पण गुरुजी, आपण तर त्यांना सर्व रहस्यं शिकवीत नाहीं ना ? मग काय तर ? ”

“ ते खरं रे, पण तरीहि त्यांना पुष्कळसं शिक्षण मिळतंच. अन् रहस्यं ? एखादा हुशार मनुष्य त्यांतलीं बरींचशीं तक्षशिलेच्या हवेंतूनहि मिळवील. मगध फार भयंकर आहे. तो पूर्वेचा पार्श्व [पारस] आहे. पश्चिम गंधारचे पुरुष तूं पाहिले अस-शीलच. आमचा पूर्व गंधार [तक्षशिला] आणि हा पश्चिम गंधार याच्यामध्ये फक्त महासिंधूच तेवढा आहे. ते आमच्यापेक्षा बुद्धीनं व शौर्यानं कमी नाहीत. परंतु कुरू, दारयू यांच्या अपार सेनेपुढं त्यांना सफलता मिळाली नाही. तक्षशिलेला युद्ध-क्षेत्रांत जर एकटी उभी राहावं लागतं तर तिच्यावर आज दारयूच्या क्षत्रपाचा अंमल बसला असता. उत्तरापथ [पंजाब] चे आमचे सर्व गण दारयूच्या विरुद्ध एक झाले, हें आमचं सुदैव. पण ही एकजूट मला पुरेशी वाटत नाहीं. आमची ही एकता सहानुभूतीची आहे. मद्र-गण मद्रासाठी जसा लढेल तसा तक्षशिलेसाठीं नाही लढणार. मद्राचं सागलवर जसं प्रेम आहे तसं तक्षशिलेच्या वाव्याला येणार नाही हें आम्ही मान्य केलं पाहिजे. याच्या उलट रथाला जुंपलेले घोडे पुढं जाण्याकरता लगामाच्या इशा-याची जसे तत्परतेनं वाट पहातात त्याचप्रमाणं पार्श्व दारयूच्या ताब्यांतील प्रजा-जनपद—त्याच्या बाजूनं लढण्यास तत्पर आहे. ”

“ गुरुजी, हें भय मलाहि कधीं कधीं विचलित करतं. ”

“परंतु बाळ, यांतून वाचण्याचा उपाय मला आतां तरी सुचत नाहीं. उत्तरापथाचे [पंजाबचे] सर्व गण एकत्र होऊन एक संघ, एक शासन असं कदाचित जरी झालं तरीहि आम्हाला आपलं गण-स्वातंत्र्य, गण-मर्यादा, रुधिर-बंधुत्व, हें सोडावं लागेल. म्हणून हा उपाय आम्हांला मान्य नाहीं. आमच्या गणांतील कोणी एकजणहि या गोष्टीला तयार होणार नाहीं. सहानुभूति, समान संकट या कारणांमुळं जी एकता आमच्या गणामध्ये या वेळीं आहे, तेवढी जोपर्यंत शिळक आहे, तोपर्यंत आम्ही पार्शवांना महासिंधूच्या या तीराला येऊं देणार नाहीं ही खात्री. ”

(५)

रोहिणी

आतां मी चोवीस वर्षांचा होतो आणि रोहिणी सोळा वर्षांची होती. रोहिणीच्या कन्या-सुलभ स्नेहाचें कोणत्या वेळीं तहण-तरुणींच्या प्रेमांत परिवर्तन झालें याचा नक्की दिवस-मुहूर्त सांगणे कठीण आहे. हो, पण वर्षापूर्वींच्या एका घटनेची मात्र आठवण आहे. त्यावेळीं मी फार आजारी होतो. एका आठवड्यापेक्षां जास्त दिवस ताप येतच राहिला. आगि वैद्याच्या औषधाचाहि काहीं परिणाम होईना; तेव्हां मात्र आचार्यहि घाबरले. त्यांना एक सारखें माझ्या खोलींत यावें लागे त्यामुळें आचार्यांच्या निजायच्या खोलीशेजारच्या खोलींत मला निजवळें होतें. मी अगदी अशक्त झालों होतो. फक्त पाणी व औषध यांवरच जिवंत होतो. आई व आचार्य दिवसांतून कित्येक वेळा येत. पण रोहिणी मात्र माझ्या जवळून उठून गेलेली मला आठवत नाही. ती शेजारीं पलंगडीवर बसून पंख्यानें वारा घाली, औषध देई, अगर वरचेवर कपडे नीटनेटके करी. “ जरा झोंप घे ना ! ” असें मी जेव्हां तिला म्हणे, तेव्हां तिनें “ आत्तांच तर निजून उठल्यें ” असें म्हणून ती गोष्ट उडवून लावावी. त्यावेळीं माझी स्मृति तितकीच असल्यामुळे मला तें खरें वाटे. परंतु रोहिणीचे लाल ओंठ फिकट झालेले मला दिसत होतेच. एक दिवस मी बेशुद्ध झालों. अर्धवट झोंपल्यासारखें करून मी थोडेसे डोळे उघडून पाहिलें. तों रोहिणीच्या डोळ्यांतून अश्रु झरत होते. माझ्या तर तोंडांतून आवाज निघणेंहि कठीण झाले होतें. तरीहि मी म्हटले-“ रोहिणी ! ” ती तोंड लपवूं लागली. मी म्हटलें-“ तूं रडतेस होय ? मी पाहिलं बरं का ! ” तिनें डोळे पुमून माझ्याकडे पाहिलें. तिचे डोळे सुजले होते. तिच्या नील तारकांवर स्निग्ध जलाचा थर जमलेला होता. मी हात उचलायचा प्रयत्न केला. तिनें आपलें मस्तक जवळ आणलें. कित्येक दिवसांत तिने केंस धुतले अगर विंचरले नव्हते. तरीहि ते विस्कटलेले केंस रेशमाच्या तंतूंसारखे कोमल होते. मी त्यांत बोटें फिरवीत म्हटलें—

“ रोहिणी, मी अगदीं चांगला आहे. तूं उगीच काळजी करूं नको. ”

“ होय, सिंह भैया ! तूं खरंच चांगला आहेस. ” तिनें आपल्या सद्गदित कंठांतला आवेग पूर्णपणें आवरून म्हटलें.

“ मग तूं रडतेस कशाला ? ”

ती कांहीच न बोलतां माझ्या कपाळावर हात फिरवूं लागली. तें थंडगार व सुखाचें वाटलें. त्या दिवसापासून माझा ताप खरोखरच कमी होऊं लागला. हळू हळू मी पथ्याचें खाऊं लागलों. आतां सगळ्यांत जास्त आनंदी दिसत होती रोहिणी.

एक वर्ष झालें. आतां माझें शरीर पुन्हां पहिल्यासारखें तयार झाले. द्राक्षें पिकण्याचे दिवस होते. रोहिणी व मी दोघानीं एका मळ्याचें काम अंगावर घेतलें होतें. वर्षा-ऋतू नव्हता तरी अजूनहि उष्णता होती. मी पानांसुद्धां एक द्राक्षालता घेऊन रोहिणीच्या केसांत खोंचली. नंतर हिरव्याकच्च्या बारीक द्राक्षांचे घोंस त्यात खोंचले. तिच्या कानांत लोलकाप्रमाणें एक एक द्राक्षाचा दाणा लोंबत होता. गळ्यांतहि अंगुरांची तीन पदरी माळ घातली होती. मी म्हणालों— “ रोहिणी, तुझें गुलाबी मुख-मंडळ, सोनेरी केश, अस्फुट उरोज या सर्वांवर हीं द्राक्षांचीं भूषणं किती सुंदर दिसतात ! ”

“ चल ! तूं काहींतरीच स्तुती करतोस. ” असें तिने म्हटल्यावर मी तिचे मांसल हात माझ्या राकट हातांत घेतले व हळू हळू संथपणे वाहाणाऱ्या कालव्याकडे तिला घेऊन गेलो. तिने जाण्यास अनमान केला नाही. फक्त तिच्या गालावर थोडीशी लाली चढली. कालव्याच्या काठावर बसून पाण्यांत वांकून पहात मी म्हणालों— “ बघ रोहिणी, तूं किती सुंदर दिसतेस ती. ”

तिनें एक वेळ वाकून पाहिलें. नंतर माझ्या प्रतिबिंबाकडे पाहून ती म्हणाली— “ अन् तूं ? बघ तरी हे हंसरे डोळे किती सुंदर आहेत. तुझ्या चेहऱ्यापुढं माझ्या सौंदर्याचा काय पाड ? ”

“ नाही, रोहिणी. चुकतेस तूं ! तूं मोहिनी आहेस. ”

“ जाऊं दे रे ही थडा. ”

“ ही थडा नाही. इकडे ये, आपण दोघं एकदम पाण्यांत पाहूं या कुणाचं प्रतिबिंब सुंदर आहे तें. पण रोहिणी, खरं सांगितलं पाहिजे हं. ”

तिनें आपला उजवा गाल माझ्या डव्या गालाला लावला. असें करतांना तिला मुळीच संकोच वाटला नाही. आणि आम्ही अगदीं एकमेकांना चिकटून एकदम पाण्यांतील प्रतिबिंबाकडे पाहूं लागलों. रोहिणीच्या अर्धोन्मीलित डोळ्यातून चमकणाऱ्या नील पुतळ्या फारच सुंदर दिसत होत्या. तिच्या लाल ओंठांवरील हास्य-रेषा तिच्या मुखमंडलाचें सौंदर्य आणखीच वाढवीत होती.

मी म्हणालों— “ रोहिणी, खरं खरं सांग, तूं वनदेवी किंवा देवांगना दिसतेस की नाही ? ”

मी पाहिलें कीं रोहिणी स्वतःच्या ऐवजीं माझेंच प्रतिबिंब न्याहाळीत होती. तिनें चटकन मान फिरवून माझ्या दृष्टीला दृष्टी भिडवून म्हटलें—“छे, सिंहाचें हें मुखच फार सुंदर आहे.” आणि उष्ण श्वास सोडीत तिनें माझ्या गालावर आपले ओंठ टेंकले. मी तिला दूर होण्याची संधी न देता दोन्ही हातांनीं तिचा सजवलेला केशकलाप संभाळून तिला तशीच अडवून ठेवली. अशा नीरव अवस्थेंत आम्हीं किती युगे तसेच राहिलो असतो कोण जाणे. मग आमच्या लक्षांत आलों की अजून आम्हाला वीस टोपल्या द्राक्षें तोडायचीं आहेत. मी हात बाजूला करून म्हणालों—

“रोहिणी, अजून आपल्याला आजचें काम पुरें करायचें आहे.”

आम्ही आपल्या टोपल्या घेऊन द्राक्षांचे घड तोडून टोपलींत टाकूं लागलों. नंतर संध्याकाळीं मळ्यांतील झोपडींत येऊन तेथील दक्षिणोत्तर भिंतीत असलेल्या शेंकडों झरोक्याच्या भोकातून तीं द्राक्षे बाळण्याकरतां ठेवीत असूं. त्याप्रमाणें आम्ही करीत असता रोहिणी आपऱ्याशीच गुणगुगत होती. मी तिला म्हणालों— “मोठ्यानें म्हण की.” तिनें चटकन सुरवात केलीमी म्हटलें—“रोहिणी, ही द्राक्षाची सुगी कधींच संपली नसती तर किती छान झालं अपतं !”

ती म्हणाली—“नेहमी सकाळच राहिली असती तर ? तो माध्यान्ह नको; ती संध्याकाळ नको; नी ती रात्रिहि नको.”

“आणि तूं नेहमींच षोडशी पिंगला राहतीस तर ?”

“आणि तुमचें शिक्षण कधीं संपलं नसतं तर ?”

“शिक्षण संपायला नको म्हणजे काय, रोहिणी ?”

रोहिणी कंथित स्वरानें म्हणाली—“कोण जाणे, तुम्ही चटकन वैशालीकडे चालूं लागाल.”

“अन् तुझ्या शिवायच ? रोहिणी ! असं होणं शक्यच नाही.” असें म्हणून हिला जगूं कोणी हिसकावून नेईल या भीतीनें मी तिला आपल्या छातीशीं घट्ट धरलें.

“कोण जाणे तुम्ही चटकन वैशालीकडे चालूं लागाल.” हे रोहिणीचे शब्द रात्रीं निजते वेळीं माझ्या कानांत गुणगुगत होते. रोहिणीचें भय अगदींच निराधार नव्हतें. वैशालीकरताच तर मी तक्षशिलेला आलों होतो. पूर्वेजांच्या वैशालीची प्रतिष्ठा राखण्यासाठीं मी त्याग करणार नाहीं अशी जगांत कुठलीच वस्तु नव्हती. मी आपल्याशीच म्हणालों—“तुला वैशाली व रोहिणी यापैकीं एक काहींतरी पसंत करायची वेळ आली तर तूं कोणाचा स्वीकार करशील ?” त्यावेळीं माझ्या मनानें जें उत्तर दिलें त्यानें हृदयात हजारां विंचू डसल्याप्रमाणें वेदना झाल्या. मला खरोखरच वैशालीचाच स्वीकार करावा लागणार होता; तर मग मी रोहिणीपुढें खोश नाहीं का ठरणार ? “नाहीं; वैशालीचें प्रेम, प्रेमाच्या समिबाहेरचें प्रेम, आहे.” असें मी मनाला

समजावलें. तरीहि तें पटेना. पुन्हां विचार आला— “मी रोहिणीला वैशालीला नेऊन दोघांचं प्रेम मिळवीन.” पण ती कांहीं मोठीशी उचित गोष्ट नव्हती. रोहिणीलाहि तक्षशिला—आपल्या आई-वडिलांची तक्षशिला—माझ्या वैशाली इतकीच प्रिय आहे. मग आचार्य आपलें एकुलतें एक अपत्य रोहिणी हिच्या वियोगाला कसे कबूल होतील ?

त्या दिवशीं रात्रीं माझें मन फारच व्याकुळ झालें होतें. सर्व शरीरांतून नुसत्या वाफा निघत आहेत असें वाटलें. निद्रादेवीनें मला त्या आगडोंबांतून काढून आपल्या शीतल मांडीचा आधार केव्हां दिला तें मला कळलेंच नाही. सकाळीं लौकर उठून मी हात-तोड धुतलें. रोहिणीकडे जाण्याचे आधीं मी रात्रीच्या विचारांतून आपलें मन काढण्याचा प्रयत्न केला. तितक्यांत रोहिणीनें माझ्या मस्तकावर हात फिरवीत म्हटलें—“रात्री कांही वाईट स्वप्न पडलं वाटतं ?” तेव्हां माझें अपयश मला कळून आलें.

माझ्या अंतःकरणाचा थरकांप झाला. चेहऱ्यावरील भावना लपवण्याकरतां मी तिच्या डोळ्याशी डोळा लावून म्हणालें—“होय; पण रोहिणी, स्वप्न हीं नेहमीं मन दुखवण्याकरताच येतात वाटतं ?”

“पण अशी स्वप्न तरी काय पडली ?”

“सगळं नीट आठवत नाही.”

“प्रिया, जेवढं आठवत असेल तेवढंच सांगा.”

“कोणी क्रूर राक्षस माझ्याजवळून तुला ओढून नेत होता. मी आपली तलवार म्यानांतून काढण्याचा प्रयत्न केला; पण ती निघेना. तेव्हां मी म्यान फेकून त्या राक्षसावर तुटून पडलों. आणि त्याचे दोन्ही हात धरून उभा फाडून तुला जमिनीवर ठेवतो तोंच त्यानें माझ्यावर वार केला. मी वार तर चुकवला. पण तुझ्याकडे पहातो तों तूं बेशुद्ध पडलेली.”

“नाहीं प्रिया, अशा वेळीं मला बेहोशी येणं शक्य नाही.” असें म्हणून रोहिणीनें मला आपल्या हृदयाशी घट्ट आवळलें व आपल्या बळाचा अंदाज दाखवला.

“अग रोहिणी, मी स्वप्नाची गोष्ट सांगत होतो. स्वप्नांतल्या गोष्टी नेहमीं उलट्या असतात.

“पण तुमच्या तोंडाकडे पाहून वाटतं कीं, तुम्ही स्वप्नांतली गोष्ट सांगत नसून जागेपणांतलंच बोलतां आहांत.”

“होय प्रिये, माझं मन खरंच भीतिग्रस्त झालेलं आहे हें मीहि कबूलच करतो. भविष्यांतील अनिष्ट गोष्टींची कल्पनाहि भीतिदायक असते.”

“बरं, मग त्या राक्षसाचें तुम्ही काय केलें ?”

“ मी स्वतःचा बचाव करीत करीत त्याच्या हनुवटीवर ठोसा मारला. त्या सरशीं तो जमिनीवर उताणा पडला आणि मी त्याच्या छातीवर बसलों. ”

“ त्या दिवशीं तुम्ही जसं तक्षशिलेचा सर्वश्रेष्ठ मुष्टि-युद्ध-विशारद दत्त याला जमिनीवर लोळवलंत, तसंच ना ? अहाहा सिंह ! तें दृश्य पाहून मला किती आनंद झाला होता ! अभिमानानं माझं मस्तक हिमालयाइतकं उंच झालं होतं. तो विजय जणू कांहीं माझाच असं माझ्या मैत्रिणींना वाटलं. त्यांना माझं अभिनंदन करतां करतां कंटाळा म्हणून वाटेना. ”

“ आणि रोहिणी तुला ? ”

“ मलाहि असंच वाटत होतं. आणि म्हणून तर माझा आनंद अगदी मावत नव्हता. ”

“ मग मी त्या राक्षसाला चीत करून सोडून दिलं. पण मी उठून पाहिलं, तो तूं तिथं नाहीस. माझ्या हृदयाचं पाणी पाणी झालं. अन् त्याच वेळेस मी पण जागा झालों. ”

“ प्रियतमा, स्वप्नांवर तुमचा विश्वास आहे ? ”

“ नाही रोहिणी ! माझा विश्वास नाही. ”

“ बाबांचा पण नाही. पण आईचा मात्र विश्वास आहे; स्वप्नाचा अर्थ उलटा असतो. आईटाचा चांगला व चागल्याचा वाईट. ”

“ रोहिणी, विश्वास ठेवायचाच असला तर मी आईच्या मतानुसार ठेवीनहि. ”

“ आणि... ”

(६)

पार्शवांशीं सामना देण्याची तयारी

पार्श्व शासक (शहा) यवन-विजयांत सफल न झाल्यामुळें त्याला पूर्वेकडेहि सीमा-विस्तार करण्याचा उत्साह राहिला नाही. शास आर्तक्षत्र यानें पुन्हां पूर्वेकडे उच्चल करण्याचा विचार केला. तक्षशिलेला एक मोठी सोय होती. ती ही की, आस-पासच्या राज्यांची हालचाल तेथे चटकन् कळे. तक्षशिलेचे सार्थ व व्यापारी यांचे लागेबांधे राजधानी पर्शुपुरी (पसेंपोली) येथील अंतःपुरापर्यंत पोचलेले असत. तक्षशिलेचे वैद्य व युद्ध-विद्याध्यापक यांना पार्श्व दरबाराकडून फार मोठी मागणी

होती. यामुळे पूर्वे गांधारा विरुद्ध होणारी युद्धतयारी गुप्त राहणे संभवनीय नव्हते. युद्धाच्या तयारी बद्दल अफवा उठू लागल्या त्यावेळी मला तक्षशिलेला आल्याला सात वर्षे झाली होती. पिकांची कापणी होऊन गेली. पाऊस सुटून झाला. मी तक्षशिलेला आल्यानंतरचे हे आठवे वर्ष. याच सुमारास युद्ध-तयारीच्या अफवा शहरांत फैलावू लागल्या. गण-संस्थेच्या बैठकी दररोज होऊ लागल्या. त्या दिवसांत आचार्यांचा चेहरा नेहमी चिंतातुर असलेला मला दिसे. एक दिवस मी याविषयी आचार्यांना विचारले असतां ते म्हणाले-

“ बाळ, पूर्वेगांधारवर संकटाचे मेघ गोळा होऊ लागले आहेत. पार्श्वशासानं गांधारच्या क्षत्रपाला आमच्या विरुद्ध लढण्यास तयार होण्याचा आदेश दिला आहे. ”

“ युद्धाची तयारी ! तक्षशिलेवर आक्रमण ! ! ”

“ होय बाळ, आणि आम्ही ठरावहि वेलाय की आजपासून प्रत्येक नागरिकानं सैन्यांत भरती झालं पाहिजे. प्रत्येकाचं हे पहिलं कर्तव्य आहे. उत्तरापथा [पंजाब] चे सगळे गण आमच्या मदतीला तयार आहेत, ही मोठी आनंदाची गोष्ट आहे. वृद्धपणामुळं मला सेनापतीचं काम पत्करणं शक्य नव्हतं. म्हणून सेनानायकांच्या शिक्षणाची जबाबदारी माझ्यावर सोंपवली आहे. ”

“ गुरुजी, मला असा विश्वास वाटतो की तक्षशिलेच्या या लढ्याला वैशाली आपलाच लढा समजेल. ”

“ हे तर खरंच; मी म्हटलंच होतं की वैशाली ही पूर्वेकडील तक्षशिलाच आहे. त्या दोघी बहिणी बहिणी आहेत. ”

“ तर मग आपला शिष्य सिंह यालाहि या संग्रामांत भाग घ्यायला अवसर मिळाला पाहिजे. ”

“ कांहीं हरकत होईलसं मला वाटत नाही. मी युद्ध-उद्वाहिके [कमिटी] कडून स्वीकृति मागवीन. ”

उद्वाहिकेने मला एक सेनानी म्हणून स्वीकारलें. इतकेंच नव्हे तर वैशालीच्या पांच तरुणांना देखील नागरिक सेनेंत भरती होण्याचा अधिकार दिला. नागरिकां शिवाय हजारों पाहुणे व कर्मकर यांनीहि तक्षशिलेकरितां लढण्याची इच्छा प्रगट केली व त्या सर्वांना अनुमतीहि मिळाली.

एरवीं सुद्धां तक्षशिलेच्या प्रत्येक नागरिकाला युद्ध-विद्येची जरूरी आहे. मग आतां तर पार्शवांसारख्या बलाढ्य शक्तीशीं तोंड द्यायचें होतें. म्हणून चारी बाजूला सैनिक-शिक्षण, व्यूह-रचना, खोटें आक्रमण इत्यादि लुटपुटीच्या लढाईंचे कार्यक्रम चालू होते. तक्षशिलेच्या सर्व नागरिकांजवळ स्वतःचे सैधव घोडे होते व स्वतःचीं

ह्यारेंहि होती. ज्यांच्या जवळ ज्या वस्तूची कमतरता असेल, तिचा पुरवठा गणाकडून केला जाई. सेनानायक आपापल्या फौजेची पक्की तयारी करित होते. त्यांच्या विशेष शिक्षणाचा भार आचार्य बहुलाश्वंसारख्या महान युद्ध-विद्या-विशारदावर होता. आचार्यांनी मला आपलें कवच व सर्वांत चागला घोडा खुर्षीनें दिला. माझ्या जवळ शस्त्रे होती तीं अशीं : एक शिंगाचें (शार्ङ्ग) धनुष्य, एक तूण, दीड हात लांबीचें एक खड्ग, एक शल्य [भाला], एक सुरा; आणि शिवाय एक मोठी गदाहि होती.

आम्हांला रोजच्या रोज शत्रूच्या हालचालीची बातमी मिळत असे. या बाबतींत पश्चिम गंधार मधील आमच्या बंधूंची आम्हांला मोठीच मदत होत होती. त्यांना शासाच्या सैन्यांत जबरदस्तीनें भरती व्हावें लागत होतें. परंतु आम्हांला खात्री होती की, ते आपल्या कर्तव्याचें पालन करतील—आणि झालेंहि तसेंच. ”

पावसाळा संपतांच आक्रमण होईल ही बातमी आम्हांला कळली होती. परंतु पाऊस थांबतो न थांबतो येवढ्यांत अचानक शत्रूकडून हल्ला व्हायचा एखादे वेळी. म्हणून आमच्या सैन्याच्या कांहीं टोळ्या घाट व खिंडी यांच्या रक्षणाकरतां पाठवल्या होत्या. आचार्यांनी पुष्कलावतीकडून येणाऱ्या रस्त्यावरील घाटाच्या [अटक] रक्षणाचा भार माझ्यावर सोंपवला होता. तेथें रक्षक सैन्य हजर होतेंच. मला हुकूम मिळतांच तेथें जायचें होतें. यावेळीं तक्षशिलेचा दगडी कोट पक्का मजबूत केला होता व नगराच्या वेशीवर कडक पहारा होता. वेशीजवळ घटका दोन घटका थांबणाराला असे दिसत होतें की कितितीरी घोडे दौड करीत नगरांत येत आहेत व कित्येक दौडत नगराबाहेर जात आहेत. हे सर्व- संदेशवाहक घोडे-स्वार आहेत.

आचार्यांनी एक दिवस मला म्हटलें—

“ पुत्र सिंह, आतांच युद्ध जोरांत होणार. शिबी, सौवीर, पख्त, भलानस, त्याचबरोबर वधू [आमूनदी] च्या उत्तरेकडील आणि पर्शुपुरी [पर्सेपोली] च्या पूर्वेकडील सर्व जन-बल एकत्र करून पार्श्व शास तक्षशिलेचा विध्वंस करण्याच्या तयारींत आहे. आम्हीहि एकटे नाही. मल्ल, मद्र इत्यादि सर्व गण फार मोठी तयारी करीत आहेत. आणि सिंधू नदावरील आपण नेमून दिलेल्या घाटांवर त्यांचे कित्येक सैनिक आतां येऊन पोचलेहि आहेत. युद्धात चढाई करणाराचा फायदा अधिक असतो. पण आम्हाला यावेळीं हा नियम अनुकूल नाही. कारण आमचा पराभव करणाराला पिछाडाशीं संबंध ठेवायच्या बाबतींत सिन्धु नद ही फार मोठी आडकाठी ठरेल. त्यांतल्यात्यांत एवढंच बरं आहे की, शत्रुसेनेला हवी तेथून सिंधू ओलांडून येतां येणं शक्य नाही. लष्करतां तिला आम्ही ताब्यांत ठेवलेल्या

घाटावरूनच सिंधुपार व्हावं लागेल. आणि या कामी त्यांना आपल्या संख्याबलाचा पुरा फायदा घेतां येणार नाही. ”

पहिल्या प्रथम जेव्हां मी कवच शिरस्त्राण घालून खड्ग, गदा, शार्ङ्ग, तूण धारण करून सज्ज झालों त्यावेळीं रोहिणी माझ्या खोलींत होती. तिनें माझा हा जामानिमा पाहून मला गाढ आलिगन दिलें. मी तिला म्हणालों “ प्रिये, या टणक लोखंडाच्या स्पर्शानं तुला फार त्रास झाला असेल, नाही ? ”

“ त्रास ? अन् मला ? नाहीं प्रिय सिंह ! आम्ही तक्षशिलेच्या तरुणी सुद्धां युद्धासाठी सज्ज व्हायची तयारी करीत आहोंत. तक्षशिलेच्या बालकाला अगदीं प्रथम तलवारीच्या टोकावरचा मध चाटायचा असतो. त्याच धर्तीवर बालिकांनाहि तक्षशिलेचे नर-नारी बरोबरीच्या नात्यानं आयुध-सेवी बनवतात. ” मी शिरस्त्राण मागें सारलें व रोहिणीच्या खांद्यावर हात ठेवून म्हणालों—

“ प्रिये रोहिणी, तक्षशिलेंतल्या स्त्रिया या बाबतीत वैशालीपेक्षां चांगल्याच पुढं आहेत. ”

“ काय लिच्छवी स्त्रिया गांधारीं प्रमाणं समरभूमीवर जाऊं शकत नाहीत ? ”

“ जाऊं शकतात कीं नाहीं हा प्रश्न नाही. कित्येक वैशाली स्त्रियांनी पूर्वेकडच्या प्रदेशात सेना-संचालन, दुर्ग-गोपन केलं आहे. त्या बरोबरच हेहि खरं की तिकडच्या सर्व लिच्छवि स्त्रियांना हे शिक्षण देऊन तयार केलं जात नाही. ”

“ प्रिया, कां बरं तयार करूं नये ? ”

“ त्याला दुसरीहि कारणं आहेतच. पण वैशालींतील दास-दासींची व अनार्यांची बहुसंख्या हेच मुख्य कारण मला तरी वाटतं. तक्षशिलेंतील अगदीं साधी रहाणी पाहून मी पहिल्या दिवसापासूनच फार प्रभावित झालों. आमच्या आचार्या-सारखे शेतीवाडी, गुरं ढोरं, व्यापार इत्यादि समृद्धि असणारे धनी वैशालीमध्ये यांच्या प्रमाणं दास-दासीं बरोबर सह-भोजन, सह-नृत्य करीत नाहीत. तिथल्या नैसर्गिक साधेपणा, स्वाभाविक कठोर जीवन, नाहीसं झालं आहे. मात्र सैनिक-जीवनाच्या अनिवार्य आवश्यकतेमुळं नागरिकांना कठोर जीवनाची संवय ठेवणं भागच पडतं. ”

“ प्रिय सिंह ! मी अनार्य लोक कधीं कधीं इथं आपल्या घरीं आलेले पाहिले आहेत. एकदां इंद्रप्रस्थाहून परत आलेल्या आमच्या सार्थाबरोबर चार काळे लोक आले होते. बाबानी त्यांना आपल्या पंक्तीला बसवून कापिशेयी सुरा पाजून व कोंवळ्या वासराचं मांस भरपूर खाऊं घालून तृप्त केलं होतं. ही गोष्ट तूं इथं यायच्या आदल्या वर्षी घडलेली आहे. मी विचारल्यावरून बाबांनी मला त्यावेळीं सांगितलं होतं कीं हे गंधार, मद्र..... .. इत्यादि सगळे प्रदेश मुळांत याच लोकांच्या

मालकीचे होते. आमचे पूर्वज पश्चिमेकडून स्वतःच्या घोड्यांवर स्वार होऊन आले, तेव्हां सिंधु नदाच्या पश्चिमे कडचा विस्तृत भू-भाग सुद्धां यांच्याच ताब्यांत होता. आमच्या पूर्वजांचं यांच्याशी युद्ध झालं, व त्यात अश्वारोही विजयी झाले. आणि यांची भूमी आमच्या हातीं आली. पण प्रिया, मी दास-दासी कधी पाहिल्या नाहींत; त्या कशा असतात ? ”

“ त्या दिवशी सुदत्ताच्या सार्थांचा पुढारी माझ्याकडे आला होता; त्याच्या बरोबर एक काळा मनुष्य आला होता, तुझ्या लक्षांत आहे रोहिणी ? ”

“ होय, मी त्याला पाहिलं होतं. त्याच्या केसाचा व शरीराचा रंग सारखाच काळा होता. त्याचे डोळे लाल लाल निखाऱ्यासारखे दिसत होते. त्याचं नाक खूप रुंद व नाकपुड्या मोठमोठ्या होत्या. तो ठेगणा परंतु बलिष्ठ दिसत होता. दास असेच असतात होय ? ”

“ नाही, दासांचं असं कांही विशिष्ट रंग-रूप नसतं. पण बहुतेक दास काळेच असतात. पण दास कुणाला म्हणतात ठाऊक आहे ? आपले घोडे अगर बैल याच्या-प्रमाणं ज्यांची खरेदी-विक्री आपण हवी तेव्हां करूं शकतो त्यांना दास म्हणतात. ”

“ काय ? खरेदी विक्री ? ”

“ होय, प्रिये रोहिणी; या तक्षशिलेंत आर्य हजार दीड हजार वर्षांपूर्वी आले; तेव्हां त्यांनीहि पराजितांच्या दासप्रथेचा स्वीकार करून कित्येक दास-दासी ठेवल्या होत्या. परंतु नंतर त्यांना आपल्या त्या काळच्या स्थितीत या प्रथेच्या परिणामाचं भय वाटूं लागलं. ”

“ कोणत्या बाबतींत भय वाटूं लागलं ? ”

“ सर्वांत पहिलं भय रुधिर-मिश्रणाचं. जर तें सम्मिश्रण झालं असतं तर रोहिणी, तुझ्या या केंसांचा रंग सोनेरी दिसण्याऐवजीं दुसराच कसला तरी दिसला असता. दुसरं भय सैनिक-जीवनाची कष्टसहिष्णुता नष्ट होऊन सुकुमार नागरिक होण्याचं. आणि सर्वांत मोठं भय म्हणजे इकडे शेजाऱ्यांशीं निरंतर लढाईंत गुंतलों असतांना अंतर्गत व्यवहारांत या दासाचा प्रभाव सर्व प्रकारांनीं वाढत राहायचा. ”

“ मग त्याचा परिणाम लिच्छवि स्त्रियांच्या क्षत्रियत्वावर कसा काय झाला ? ”

“ शेती व पशुपालन यांकरतां त्यांच्याजवळ पुष्कळ दास होते. केर-पोतेरं, दळण-कांडण, या कामांकरतां त्यांच्याजवळ किती तरी दासी होत्या. आतां तूंच विचार कर, या सर्व गोष्टीं जर तक्षशिलेंत असत्या तर आजची रोहिणी तशीच राहिली असती का ? ”

“ प्रियकरा, तुम्हीच सांगा ! ”

“ तुझे हात पद्माप्रमाणं लाल झाले असते. इतकंच नव्हे तर कोमलहि तितकेच झाले असते. ”

“ कोमल देखील ! मग मला तलवार फिरवतां आली नसती; कुदळ चालवतां आली नसती. धनुष्याची दोरी खेंचतांना माझ्या आंगठ्याला व तर्जनीला फोड आले असते. ”

“ आणि तुझे गाल आणखी लाल दिसले असते. परंतु उन्हाची तिरीप लागतांच ते कोमेजले असते. ”

“ आणि मग मला घरांत गोषा घेऊनच बसावं लागलं असतं. ”

“ अन् थोडंसं चालल्याबरोबर तुला दम लागला असता. ”

“ तर मग मी तलावांत पोहणं व जल-क्रीडा या सुखाला पारखी झाल्यें असत्यें. ”

“ मग तुला स्वतःच्या प्रत्येक कामाकरतां आपल्या दासीवर अवलंबून राहावं लागलं असतं. ”

“ मग माझ्या या हातां-पायांना काम तरी काय ? छे छे; हें मला मुळींच आवडणार नाही. ”

“ पण जर तुझ्या आई-आजी-पणजी सगळ्या हेंच करीत आल्या असत्या, तर तुलाहि तें पसंत करावं लागलं असतं ”

“ पण प्रिय सिंह, आतां तर तो विचारहि मला करवत नाही. बाबांच म्हणणं ऐकलं आहेस ना-‘ चर्बी ही कामचुकार माणसालां मिळालेली शिक्षा आहे.’ दासी बाळगणाऱ्या खरोखरच म्हशीसारख्या वाढत असतील. सर्व लिच्छवी स्त्रिया का अशाच असतात ? ’

“ नाही प्रिये, सोमा तुझ्या सारखीच आहे. सर्व लिच्छवि इतके ‘भाग्यवान’ कुठं आहेत की त्यांचीं सारी कामं दास करतील ? पण एकमेकांच पाहून सर्वांनाच तसा मोह होतो हें मात्र खरं. सैनिक-शिक्षणामुळं पुरुषांना असलं ऐदी जीवन पतकरायला प्रतिबंध होतो. पण स्त्रीवर्गात हा ऐदीपणाचा रोग भलताच पसरला आहे. ”

“ प्रियकरा, मग काय मलाहि वैशालाला गेल्यावर असंच वागावं लागेल ? ”

मी तिच्या गुलगुलीत गालांवर माझं कपाळ टेंकून म्हणालों—“ प्रिये रोहिणी ! नाही. तूं तिथल्या स्त्रियांना गांधारी माहिलांच्या जीवनाचं शिक्षण दे. माझी आई तुझ्या सारखंच काम करते. तिला तूं आवडशीलच. ”

“ अन् सोमाला ? ”

“ सोमा अजून कुमारिका आहे. ती सुंदर आहे. ती एखाद्या श्रीमंत लिच्छवि कुमाराच्या प्रेमांत सांपडली तर कोण जाणे तिलाहि इतराप्रमाणं वागावं लागेल. ”

“ नाही, मी आपल्या नणंदेला तशी होऊं देणार नाहीं. ती सरस्वतीसारखी होईल मग. ”

“ बरं तें राहूं दे रोहिणी ! हें कवच माझ्या अंगाला बरोबर बसतं कीं नाहीं तें सांग पाहूं ? ”

“ जरा पाठीमागून तर पाहूं दे—” असे म्हणून ती माझ्या पाठीमागें गेली; नंतर मोठ्या आनंदांनं म्हणाली हें कवच जणूं कांहीं तुमच्या करतांच तयार केलं आहे. अन् प्रिया, तुझी छाती इतकी रुंद आहे हे माझ्या कधीच कसं लक्षांत आलं नाहीं ? ”

“ ती दररोज चार चार बोट वाढते थोडीच ? अन् तूं तर रोजच्या रोज पहा-तेच आहेस कीं. ”

“ रोजच्या रोज नाहीं, क्षणाक्षणाला ! ” रोहिणीच्या नेत्रांचे आनंदी नर्तन चालू झालें. “ अन् सिह ! हें माझ्या आजोबांचं कवच आहे हें तुम्हाला ठाऊक आहे ? त्यांच्या विशाल छातीची बरोबरी करणारा त्या काळीं कोणीहि नव्हता. ”

“ तुझ्या आजोबांचं ? ” मी भावनोत्कंठित स्वरांनं म्हणालों.

“ होय, अन् या कवचानं नेहमी विजयच मिळवला आहे. प्रियकर सिंह, तुम्हीहि हें घालून रणक्षेत्रातून विजयी होऊनच परत याल. ”

“ रोहिणी, तुझी प्रसन्न मुद्रा पाहून मला कितीतरी आनंद होतोय म्हणून सांगूं ! ”

“ माझा चेहरा प्रसन्न कां नाहीं दिसणार ? रणांगणांतल्या लाल कर्दमानं माखलेल्या देहानिशीं आमचा प्रियकर जेव्हां परत येतो, तेव्हां आम्हां गांधारी महिलांना सर्वांत जास्त आनंद होतो. तुझ्या हातावरल्या खड्गचिन्हाबद्दल मी आपल्या मैत्रिणींना नेहमीं असं अभिमानानं सांगत असलों की, खड्गचिन्हापेक्षां जास्त चांगलं असं भूषण कुठलंच नाहीं; त्याहून जास्त गौरवाचं असं कोणतंच चिन्ह नाहीं. ”

मी कर-त्राणें काडून ठेवलीं. रोहिणीचे मस्तक हाती घेऊन तिचे कोमल केस कुरवाळीत म्हणालों—

“ प्रिये, तक्षशिलेपासून शिकण्यासारख्या आणखी पुष्कळच गोष्टी आहेत असं मला दिसून आलं. प्रियतमे, किती शूर आहेस तूं ! तुझ्यासारख्या वार तरुणी आपल्या प्रेमिकांच्या हृदयांत केवढा तरी शक्तिसंचार करीत असतील ? ”

“ खरंच, आम्हां गांधारींना मृत्यू हा भयानक वाटतच नाहीं. मृत्यूचं भय तें काय ? तो यायच्या अगोदर त्याला भिणं म्हणजे निव्वळ मूर्खपणा आहे. आणि आल्यावर

तिथं भ्यायला राहतंय कोण ? जीवन-रसाचा आस्वाद घेण्यासाठी आम्हांला आमच्या आयुष्याचा प्रत्येक क्षण नू क्षण हवा असतो. अर्थात जीवनच राहाणार नाही ही काळजी करायला आम्हाला फुरसतच नसते. ”

“ परंतु मृत्यू हा प्रियवस्तूचा वियोग घडवतो ना ? ”

“ मग काय, मृत्यूला गिणाऱ्याला आम्ही आपला प्रिय समजूं ? नाही प्रियतम ! जो वीर व निर्भय आहे त्यालाच आम्ही प्रिय समजतो. याचाच अर्थ असा की आम्ही त्याचं मोल द्यायला तयार असतो ! ”

रोहिणी हे बोलत होती ते-हा तिची चर्चा गंभीर दिसत होती. आणि मी मुग्ध होऊन तिचे एक एक अक्षर नुसते ऐकत होतो इतकेच नव्हे तर त्याचें श्रवण-पान करीत होतो. मी विचार करूं लागलों : वैशालीमध्ये अशा स्त्रिया, अशा माता, अशा भगिनी असायला पाहिजेत. तिथे अशा स्त्रिया नाहीत असे नाही. पण सगळ्याच अशा नाहीत. मी नंतर म्हणालो—

“ रोहिणी, तू किती चांगली आहेस ! खरोखरच प्रेमाच्या राज्यांत केवळ जीवनालाच स्थान आहे. तिथं मृत्यूला जागा नाही. ”

“ सिंह ! प्रेम सदैव जिवंत असतं. दोघापै ळीं एक जिवंत असेपर्यंतच नव्हे तर त्यानंतरहि जिथं आमचे पूर्वज राहात आहेत त्या प्रकाशमान लोकात तें कायम राहतं. ”

आईचा आवाज ऐकून रोहिणी तिकडे धांवत गेली. आचार्यांच्या खोलींत त्यांची चाहूल ऐकून मी त्याच्या खोलींत गेलों. आचार्य माझे कवच पाहून म्हणाले—

“ सिंह, तुला हें कवच अगदी बरोबर बसतंय. ”

मी मान लववून आचार्यांच्या भाषणाला अनुमोदन दिले. कांहीं वेळ आम्ही युद्धाच्या तयारी विषयी चर्चा करीत राहिलो. मला त्यावेळीं रोहिणीच्या त्या ‘ पितर लोकाची ’ आठवण झाली. मी आचार्यांना म्हणालों—“ गुरुजी, वीर मेल्यावर पूर्वजांच्या प्रकाशमान लोकांत जातात, यावर आपला विश्वास आहे काय ? ”

“ बाळ, माझ्या विश्वासाचा प्रश्नच विचारूं नको. माझ्या मतानं ती एक गोड कल्पना आहे तरी मी म्हणतो ही कल्पना पुष्कळ बरी. पण पूर्वेकडच्या रजुल्ल्यांनी आपल्या प्रजेला अंध.कारांत ठेवायसाठी जी कल्पना काढली, व तो कपटी ऋषी प्रवाहण यानं जिचा प्रचार पूर्वेकडे जोरांत केला, ती कल्पना तर यादून वाईट आहे. पितर लोकाच्या कल्पनेंत प्रियजनाच्या नित्य समागमाची भावना तरी होती. पण या रजुल्ल्यांनी याच लोकीं पुन्हां पुन्हां जन्म घ्यायची—पुनर्जन्माची—कल्पना फैलावून दिली. त्यांत त्यांना आपला नीच स्वार्थ साधायचा होता. ते त्या कल्पनेद्वारां आपला या जगांतील अधिकार व भोग यांचं औचित्य शाबित करूं इच्छित होते. ‘ही दास-

दासींची दुनिया आम्ही निर्माण केलेली नाही; मनुष्याच्या पूर्वकर्मांमुळेच त्याला दास्यत्व आलेलं असतं,' असा होता या रजुल्यांचा युक्तिवाद. ”

“ जे लोक मानवी जीवनाचं मूल्य म्हणजे निव्वळ कल्पना समजतात, अगर जे जीवनाच्या नियमानुसार वागत नाहीत, त्यांनाच या कल्पनांचा प्रसार करायची जरूरी भासते असं मला वाटत. ”

“ होय बाळ, दास्यतेच्या जगात कामचुकारांना जीवन रसाचा आस्वाद घेण्याची पात्रता रहात नाही. श्रम, व्यायाम, नृत्य, याच्या योगानं आपल्याला भूक चांगली लागते. म्हणून आपण आहाराचा रसास्वाद घेऊं शकतो. आणि तो पचवून आपलं शरीर पुन्हा श्रम, व्यायाम व नृत्य करण्यास आपण सक्षम बनवतो. जर आपण रसास्वादाकरता आवश्यक असे श्रम करण्यात कुचराई करूं तर रसास्वाद घेण्याची लायकी आपल्यात फार काळ राहणार नाही हें खास. दासांच्या श्रमावर पोसलेला मनुष्य स्वतः जीवनरसाचा आस्वाद घेण्यास लायक रहात नाही. मग तो कधी जीवनावर रागावतो, तर कधी दास्यप्रथा न्याय्य आहे हें सिद्ध करण्याकरता पुनर्जन्माच्या गोष्टी बोलतो. जीवनाचं रहस्य पुष्कळसं अज्ञातच असतं. परंतु जीवनाकडे पाठ फिरवून जीवनाची व्याख्या करणं म्हणजे केवळ वंचनाच होय. ”

“ गुरुजी, आम्ही तक्षशिलेकरता प्राणोत्सर्ग करण्यास तयार आहोत, हीच जीवनाची सत्यता आहे. ”

“ बरोबर बोललास बाळ ! जीवनाच्या सत्यतेचा इन्कार केल्यानंतर आपण मनुष्य राहणार नाही. आपण मित्रे कीटक राहूं. असा पुरुष आपल्या गणाचा व बांधवांचा वैरी होतो. इतकंच नव्हे तर स्वतःचाहि वैरी होतो. तो जर कुणाचा मित्र होत असेल तर तो आर्तक्षत्रासारख्या लुटारू खुनी लोकांचा मित्र होईल. दुसऱ्याचं घर व दुसऱ्याची संपत्ति लुबाडणाऱ्यांचा मित्र होईल. ”

“ तक्षशिलेचं चिर-यौवन... ..

(७)

रणांगण

‘टिहू’ असा सांकेतिक आवाज तीन वेळां झाला. आम्ही सर्व सावध होऊन आपापलीं आयुधें सरसावून नदीच्या पात्रावर पसरलेल्या दाट अंधारात डोळे फाड-फाडून चहूंकडे पहाण्याचा प्रयत्न करूं लागलों. चोहोकडे अत्यंत शांतता होती. एकमेकांचे श्वासोच्छ्वास ऐकूं येत होते. परंतु आमचे कान नदीच्या पात्राकडे लागले होते. थोड्याच वेळांत थप-थप असा आवाज ऐकूं येऊं लागला. या ठिकाणीं खडकाळ प्रदेश अमल्यामुळें नदीचा प्रवाह फार अरुंद आहे. अंधेऱ्या रात्री पार्श्व याच ठिकाणाहून नदी उतरण्याचा प्रयत्न करतील अशी आम्हांला भीति वाटली. पलीकडच्या तीरावरील जंगलातून आमच्या टेहळ्यानें आम्हांला इशारा देण्यासाठीं हा संकेत ध्वनी काढला होता. पहातां पहातां ती थप-थप आणखी जवळ ऐकूं येऊं लागली. त्या घोर अंधारांत फक्त आवाजाच्या अनुरोधानें आम्ही बाण मारीत होतो. तीरांनीं आपलें काम केल्याचें थोड्याच वेळांत कळून आलें. कारण वल्यांचा आवाज मागें परतल्यासारखा ऐकूं आला. त्यावरून आम्ही निष्कर्ष काढला कीं निदान आजच्या रात्री तरी शत्रू इकडे येण्याचा प्रयत्न करणार नाही. बरोबर त्याच वेळीं पुन्हां एकदा संकेत ध्वनी ऐकूं आला. संकट टळले नसून शत्रू मोठ्या तयारीनें येत आहे हाच याचा अर्थ होता.

नावांना तेथें तोटा नाही, हे आम्हांला ठाऊक होतें. सिन्धु नदीवरच्या नावा त्यानें जमा केल्या होत्या, इतकेंच नव्हे तर कुभा [काबूल] नदीवर शेंकडों नावा बांधवल्या जात होत्या हेहि आम्हांला ठाऊक होतें. मला पक्की खात्री होती कीं शत्रू सर्वस्व पणाला लावून नदी पार करण्याचा प्रयत्न करील. आम्ही आमचे धनुर्विद्या विशारद या तीरावर शत्रूची वाट पहात उभे ठेवले होते. तरीहि नावा या तीराला पोंचतील हें भय होतेंच. म्हणून आम्हीं शत्रूशीं दोन हात करण्यासाठीं खडधारी जवान तयार ठेवले होते. त्याचबरोबर आम्ही तीराजवळ पानें व काटक्या यांचे ढीग घालून ठेवले होते. ज्यावेळीं पन्नास एक नावा एकदम बाणासारख्या तीराकडे धावूं लागल्या त्यावेळीं आमच्या धनुर्धारींनीं बाणांची वृष्टी सुरू केली. परंतु तो नावांचा पुर अडवणें आम्हांला अशक्य झालें व त्यांतल्या बऱ्याचशा नावा

या तीराला लागल्या. तेवढ्यांत आमच्या कांहीं वीरांनी एकीकडचा पानांचा ढीग पेटवून दिला. त्यामुळं शत्रू किनाऱ्यावर पाय ठेवतात तोंवर जाळ एवढा मोठा झाला की त्या उजेडांत त्याच्या आकृति आम्हाला स्पष्ट दिसू लागल्या. नदीच्या वाळवंटांत बसून त्यांच्यावर तिरंदाजी करणें आमच्या धनुर्धारींना चांगलें जमत होतें. पण पार्शवांचें पाऊल मार्गें हटण्यास तेवढा जोर पुरेसा नव्हता. शिवाय त्यांच्यांत बरेचसे कवचधारी होते. पण किनाऱ्याकडून त्यांनीं पुढें पाऊल टाकतांच मी आमच्या सैनिकांना लढ्याचा आदेश दिला. जाळाच्या लाल उजेडांत चमकणाऱ्या तलवारी, तुमुल जयघोष, जमीनदोस्त होणारीं प्रेतें ! बस्स ! त्या खणा-खणीच्या प्रसंगीं फक्त एवढ्याच गोष्टी दिसत होत्या. आमच्या सैनिकाना एक आणखी सोय होती. आम्ही वरच्या बाजूला हातो, आणि शत्रू खालच्या अंगाला होते. व खालून प्रवाहाच्या उलट दिशेनें त्यांना वर चढावे लागत होतें. पायाखालचे दगड उतारावरून घसरत असल्यामुळें त्यांच्या अडचणीत आणखी भरच पडत होती. मी एका टोंकापासून दुसऱ्या टोंकापर्यंत दौड करीत आगल्या सैनिकाना उत्साहित करीत होतो व शत्रूच्या रांगा विरळ होत आहेत हे माझे सैनिक स्वतः पहात होते. त्याच वेळीं माझी नजर एका बलिष्ठ कवचधारी पुरुषावर गेली. तो उतारावरून नावेकडे घसरत होता. मी खाली उतरायचा निश्चय केव्हा केला हें मला कळलेंच नाही. मात्र माझ्या एवढें लक्षात आहे की दुसऱ्याच क्षणी माझ्या गदेच्या जबरदस्त प्रहारानें तो जमीनदोस्त झाला. मात्र येवढ्या अवधीत माझ्यावर चढूं बाजूंनीं पार्श्व सैनिक प्रहार करीत आहेत एवढे मला दिसलें. मी मोठ्या परिश्रमानें डाव्या हाताचा उपयोग उजव्या हातासारखा करण्याची संवय केलेली होती. असा दोन्ही हातांनीं लढणारा एक माणूस दोन माणसाची बरोबरी करतो ही आचार्य बहुलाश्व यांचीच शिकवण होती. माझ्या डाव्या हातात अजूनही भाला धरलेला होता. त्याच्या अंगात कवच आहे हें लक्षात घेऊनच मी माझ्या गदेने पार्श्व सेनापतीला भूमीवर पाडलें होतें. तो या सर्व सैन्याचा सेनापतीच होता — अर्थात् हे सर्व आम्हाला नंतर कळून आले.

मी मोठ्या उत्साहानें आपली सहाधारी गदा चढुंकडे फिरवीत होतो व लांबच्या माणसांवर भाल्याची फेंक करीत होतो. मी ज्या बाजूला वळे तिकडे धुके वितळल्याप्रमाणें सैनिकांची दाणादाण होई. पण त्याच बरोबर पिछाडीकडून माझ्या कवचावर त्यांनीं प्रहारांमागून प्रहार चालविले होते. पण मला मात्र ते लोक किती आहेत व प्रहार किती होतात, हें पहाण्यास वेळ कुठें होता ? शत्रूसैनिक एकामागून एक जमीनदोस्त होत असलेले पाहून माझा उत्साह दुप्पट वाढत होता. त्याचबरोबर आमच्या सैनिकांचा आवाज माझ्यापासून जवळच ऐकूं येत होता; तेवढ्यांत एक

भाला माझ्या उजव्या पोटरीमध्ये घुसला. मी स्वतःला सांवरत होतो तोंच एक देवसदृश पार्श्व सैनिक आपली प्रचंड गदा माझ्या डोक्यावर भिरकावीत आहे असें मला दिसलें. मी शेवटचा प्रहार त्या इसमावर केला खरा, पण मग मात्र माझ्या डोळ्यांपुढें अंधेरी आली.

मी पहिल्या प्रथम शुद्धीवर येऊन डोळे उघडून पाहिलें तेव्हां दोन प्रहरची वेळ झालेली होती. मी एका झाडाखाली पडलों आहे असें दिसून आलें. झाडाची हिरवी पानें हळू हळू हालत होती. त्या पानांशिवाय मला आणखी काहीं दिसलें नाहीं. मी कुठें आहे या जिज्ञासेचें समाधान होत नाहीं हें पाहून मला उठावेसे वाटलें आणि तेव्हां मला कळलें की माझ्या रोमरोमांत तीव्र वेदना होत आहेत. मी ओठ दाबून धरून तसाच पडून राहिलो. नंतर पाहिलें तों माझ्याकडे कोणीतरी वांकून पहात आहे चेहरा ओळखीचा वाटला. पण नीट लक्षांत येईना. अजून मला नीट शुद्धि आलेली नव्हती. मला वाटलें मी पितर लोकांत आहे. तेथें सर्व पुरातन वीर चिर-क्रिशोरावस्थेत राहातात असे मी ऐकलें होते.

इतक्यात माझ्या कानावर शब्द आला--

“ प्रियकरा, आता जरा बरं वाटतंय का ? ”

रोहिणीचा शब्द ओळखणे त्या स्थितीतही मला कठिण नव्हतें. वस्तुतः प्रथम मी जो घोटाळलों, तो तिनें शिरस्त्राण, नासिकात्राण घातले होते म्हणून घोटाळलों. मी आपलें दुःख विसरलों व मोठ्या आनंदाने म्हणालो—

“ रोहिणी, तूं कुठें आहेस ? ”

“ प्रिय सिंह, जिथं तुम्ही तिथं मी ! ”

“ मग काय पितरलोकांत आपलं मीलन होत आहे ? ”

“ नाही सिंह, याच लोकांत बरं; पण जास्त बोलायचं नाहीं हं; आज तीन दिवसांनीं तुम्ही शुद्धीवर येत आहांत. थांबा, सगळी हकिगत मीच तुम्हांला सांगत्यें. सिन्धुनदीच्या ज्या घाटावर तुम्ही पार्श्व सेनेच्या मुख्य दलाची दाणादाण केलीत, व जिथं तुम्हीं त्यांच्या सेनापतीला कैद केलंत, तिथून जरा वरच्या अंगाला सध्यां आहोंत आपण. ”

“ काय मी कैद केलं ? ”

“ होय, तुमच्या गदेच्या प्रहारानं तो बेशुद्ध होऊन जमीन दोस्त झाला. आणि मग आम्ही त्याला पकडून आणलं. ”

“ रोहिणी, तूं इथं केव्हां आलीस ? ”

“ थांबा, गप्प बसा पाहूं. ” रोहिणीनें माझ्या डोक्यावर हात फिरवीत म्हटलें. “ प्रिय सिंह, तुम्हांला अशक्ता फारच आली आहे. तुमचं नेहमीचं

तांबूस असणारं तोंड पांढरं फटक पडलं आहे. म्हणून तुम्ही बोलायचे श्रम मुळींच घेऊं नका. अन् जास्त विचार पण करूं नका. वैद्यानं बोलायची मनाई केली आहे. मी तुमची सर्व जिज्ञासा तृप्त करत्ये. तुम्हांला आठवतंय ? त्या दिवशीं मी तुम्हाला दृढ आलिंगन दिलं, नंतर तुमच्या ओठांचं व डोळ्यांचं चुंबन घेतलं मी. तुम्हीं म्हणालांत—‘ प्रिये, मुकेल्या लालसांना चिर तृप्ति प्रदान कर.’ मी चिर-तृप्ति प्रदान केली. नंतर मी आपल्या हातांनी तुमच्या अंगांत चिलखत चढवलं. तुमच्या मस्तकावर शिरस्त्राण बांधलं. तुमच्या शरीराचीं सर्व वर्म झाकून टाकलीं. नंतर पुन्हां एकदां मी तुम्हाला लौह-आलिंगन दिलं. नंतर तुमच्या डोळ्याबाजूला तलवारीचं म्यान लटकवलं, व उजवीकडे प्रचंड गदा. नंतर तुम्ही आईचा व बाबाचा आशीर्वाद घेऊन घोड्यावर स्वार होऊन रणक्षेत्राकडे रवाना झालांत. त्याच दिवशीं मी सरस्वतीच्या कर्मान्ताकडे [शेती] जाण्यासाठीं बाबाजवळ आज्ञा मागितली. पण ती आज्ञा त्या सरस्वतीकडे जाण्यासाठीं नव्हती. या समोरच्या सरस्वतीकडे—महासिन्धूकडे—येण्यासाठी होती. तुम्हीं पुन्हा बोलण्याचा प्रयत्न करता आहात हं. पण थाबा; मला ठाऊक आहे तुम्हाला काय बोलायचं आहे तें. तुम्ही माझे आभार मानणार आहात, होय ना ? पण इतक्यात नको; आता तुम्ही आपली जिज्ञासाच तेवढी तृप्त करून घ्या. ”

जराशा भावनोत्कंठेमुळे मला ग्लानी आली. त्यावरून माझ्या दुर्बलतेचे स्वरूप कळलें मला. म्हणून मी रोहिणीच्या लौहाच्छादित मुखाचा यत्रतत्र दिसणारा अरुणिमा न्याहाळीत स्वस्थ पडलों. तिने आपली हकीगत पुढे चार केली—

‘ मी हें कवच मिळवून ठेवलं होतं व हत्यारांची जमवाजमवहि केली होती. बाल रोहितवर स्वार होऊन मी त्याच दिवशी रात्री सिन्धुनदी तटावर जाऊन पोचल्ये. डोंगराच्या गुहेंत तुमच्या घोड्याच्या गर्दीत मी आपला घोडा सोडून दिला. याच वेळीं मला लढाईचा आवाज ऐकूं आला. त्या हलकळोळांत देखील तुमच्या गंभीर गर्जना ओळखायला मला वेळ लागला नाहीं. मी तेथून धावत आल्ये, पण तुमचा आवाज बंद झाला होता. किनाऱ्याच्या वरच्या अंगाला उभी राहून मी पाहूं लागल्ये. आगीच्या प्रकाशांत एकमेकांना प्रहार करणारे वीर मला दिसले. आणि खाली पाण्यांत नावा पण दिसल्या. त्याच वेळीं मी दोन विशाल सेना-नायकांना एकमेकांवर वार करतांना पाहिलं. काय करायचं तें ठरवायच्या अगोदरच तुम्हांला पार्शवांनी घेरलेलं पाहिलं. मी आपला भाला सरसावला व लढणाऱ्या शत्रुसैनिकांची फळी फोडून मी खालच्या बाजूस धावल्ये. पण मला उशीर झाला. तिथं जातांच पाहिलं तों तुम्हीं बेशुद्ध झालेल्या पार्श्व सेनापतीच्या शेजारीं पडलां होतांत. मी

तुमच्यावर प्रहार करणाऱ्या शत्रुसैनिकांवर मोठ्या चलाखीनं भाला चालवू लागल्यें. तितक्यांत आमचे बरेचसे सैनिकहि तिथं येऊन पोंचले.

“ पार्शवांचा सपशेल पराजय झाला. या एकाच ठिकाणीं पार्शव हरले असं नव्हे तर सगळीकडेच ते पराजित झाले. फक्त एका ठिकाणींच तेवढे नदीपार होऊन ते बरेच आंत घुसले होते. परंतु मद्र-वीरांनीं तिथं त्यांची एवढी दाणादाण केली कीं त्यांना माघार घ्यायची देखील मुष्किल झाली. आतांपर्यंतच्या बातमीवरून असं कळलं कीं पार्शव शासकाची तयारी फार मोठी होती तरीहि तो सपशेल पराजित झाला. त्याचं फारच थोडं सैन्य जिवानिशी परत जाऊं शकलं. त्यांचा मुख्य सेनापती मज्ददात तुमच्या गदेनं जखमी होऊन आमचा बंदी झाला आहे. आमच्या फौजा सिन्धुनदीच्या पलीकडे जाऊन यावेळीं पुष्कलावती [चारसदा] च्या बाजूला शत्रूच्या राहिलेल्या सैन्याचा पाठलाग करीत आहेत. कुभा [काबूल] व सुवास्तु [स्वात] या नद्याच्या काठीं राहणारे आमचे बन्धू या कामी आम्हांला मदत देत आहेत. आपले मुख्य सेनापति प्रियमेध आज सकाळी तुम्हाला पाहून गेले. ते म्हणत होते, ‘तक्षशिला वैशालीची कायमची ऋणी राहिल.’ त्यानी तक्षशिलेला पण तसं लिहून पाठवलं आहे. तुमचा बचाव करतांना कपिलला फार मोठी जखम झाली आहे.”

“तक्षशिला वैशालीची ऋणी राहिल.” या शब्दाचा प्रतिध्वनी माझ्या कानांत पुष्कळ वेळ गुंगत होता. वैशालीपासून ६० (साठ) योजनें लांब राहूनहि मी तिच्याकरतां कांहींतरी करूं शकलो याचा मला अभिमान वाटला. व त्याच्या प्रभावानें माझे सारे शरीर पुलकित झाले. माझ्या जखमांवर सर्वांत गुणकारी औषध असेल तर हेंच. खालीं मान घालून बसलेल्या रोहिणीकडे मी पुन्हां टक लावून पाहूं लागलों. मी जरा भीतभीतच म्हटलें—“प्रिये रोहिणी, मी जास्त बोलत नाहीं. पण या शिरस्त्राणाची जरूर नसेल तर तें काढलंस तर बरं होईल.”

रोहिणीनें शिरस्त्राण काढून ठेवले. माझी सुधारत चाललेली प्रकृति पाहून तिला झालेला आनंद तिच्या चेहऱ्यावर विलसत होता. मी विचार करूं लागलों: ही दिसायला कोमल असली तरी हिच्या अंगीं केवढें साहस आहे! अशा स्त्रिया ज्या जनपदामध्ये असतील त्याला कोणीहि दास करूं शकणार नाहीं.

रोहिणीनें एक चषक [प्याला] कापिशेयी सुरा माझ्या ओंठाला लावली. त्या हातांमुळें ती जास्तच गोड लागत होती. तिच्या डोक्यांकडे पहातां पहातां माझ्या मनांत तऱ्हेतऱ्हेचे विचार येऊं लागले. हळू हळू पापण्या जड होऊं लागल्या. अन् मग मला झोंप लागली.

माझ्या शरीरावर, विशेषतः कमरेच्या खाली, पुष्कळ व खोल जखमा झाल्या होत्या. त्यांना मलमपट्टी करून घट्ट बांधून टाकलें होतें. त्यामुळें मला थोडीशी सुद्धां हालचाल करतांना फार त्रास होई. त्या स्थितींत मला लगेच तक्षशिलेला नेणें धोक्याचें होतें. म्हणून तेथून जवळच असलेल्या सीमापालाचे घरी मला नेलें. तेथें मला किती दिवस रहावें लागलें व किती त्रास झाला याची मला आतां आठवण नाहीं. मला स्मरण आहे तें सदा माझ्याजवळ असलेल्या रोहिणीच्या हंसतमुखाचें व तिच्या हातून माझ्या ओठीं लागलेल्या अंजीरवर्णा मधुर सुरेचें. मनुष्याचा स्वभाव तरी कसा असतो पहा ! तो आर्गाच्या डोबामधूनहि शांतल जागा शोधून काढतोच. दारुण परिस्थितींतहि मुख मिळवतोच. मी मृत्यूच्या दाडेतून नुकता कुठें मोकळा झालों होतो. माझ्या देहावर सगळीकडे जखमांचे वण होते. जसजसे दिवस जात होते तसतसा मी चागला सुधारत होतो. पण माझी मात्र इच्छा ही कीं मी असेंच परलगावर पडून राहावें व रोहिणी अगोच माझ्याजवळ बसून राहावी.

आठवड्याच्या आतच आचार्यहि माझ्या समाचाराला आले. तीन आठवड्यां-नंतर मी शिबिकेंतून तक्षशिलेला रवाना झालों. दूत सैनिक व रोहिणी घोड्यावरून माझ्याबरोबर येत होती.

दारांतच आईनीं स्वागत केले. त्यांनीं माझ्या कपाळाचें चुंबन घेतलें. तेव्हां त्यांचे डोळे भरून आलेले मला दिसले. त्यांनीं इतकेंच म्हटलें—

“ वीरपुत्रा ! तुझें स्वागत असो. ”

(८)

उत्तर कुरूंतील युद्ध

माझ्या जखमा पूर्णपणें बऱ्या होण्यास तीन महिने लागले. कपिल हा तक्षशि-लेंतील तरुण. यानेंच रोहिणीच्या बरोबर स्वतःचे प्राण धोक्यांत घालून माझा जीव बांचवला होता. आतां तो माझा जिवलग मित्र झाला होता. आमच्या वैशालीय बंधू-नीहि आपल्या सेनानायकांकडून वाहवा मिळवली होती. तेहि माझ्यासारखेच जखमी झाले होते हें ऐकून मला फार अभिमान वाटला. मी बिछान्यावर पडून होतो तेवढ्या दिवसांत माझ्याजवळ नेहमीं राहणाऱ्यांत रोहिणी नंतर दुसरा नंबर कपिलचा होता. कपिलशीं बोलतांना फार आनंद होई. त्यानें पुष्कळ देश पाहिले होते व तो

बहुश्रुतहि होता. त्यानें कपिशा [कोह-दामन, अफगाणिस्तान] उत्तरकुरू [वधु नदीच्या वरचा प्रांत], पश्चिम मद्र [पश्चिम इराण], बबेरू [बाबिलोनिया], इत्यादि देशांचा प्रवास केला होता व सार्थांबरोबर मुशाफरी करतांना कित्येक संकटांना तोंड दिलें होतें. एक दिवस मी कपिलला विचारलें—

“ बंधु कपिल ! त्या देशापैकीं तुम्हांला अधिक समृद्ध व अधिक सुखी कोण दिसलं ? ”

“ मित्रा ! तक्षशिला सोडूनच विचार करायला पाहिजे. तक्षशिलेसारखं सुव्यवस्थित शासन मला तरी कुठंच दिसलं नाही. आमच्या गणांत चोर व भित्रे यांचा मागमूसहि नाही. आणि याच्या उलट त्या देशांतून त्यांचीच संख्या फार आहे. पण हं, उत्तर-कुरूंतील नर-नारीनी आपलं शौर्य व औदार्य टिकवलं आहे. पार्शवांनीं त्यांना परतंत्र करण्याचा पुष्कळ प्रयत्न केला. पण कुरूच्या डोंगराळ प्रदेशांत राहणारे त्याच्यासारखे लोक जीवात जीव असेपर्यंत परतंत्र होणं अशक्य आहे. ”

“ आणि संपत्ति व समृद्धि ? ”

“ संपत्ति-समृद्धीचा अर्थ जर जीविताला आवश्यक अशा सगळ्या गोष्टींची सुलभता असा केला, तर उत्तर-कुरू हा अतिशय संपन्न व समृद्ध देश आहे. इथले लोक मुख्यतः मृगया व पशुपालन यावरच गुजारा करतात. कृषि फारच थोडी आहे. उत्तर-कुरूच्या डोंगरातून अकृष्टपच्य [जंगली] गडू व द्राक्षं होतात. ती द्राक्ष कापिशेयी द्राक्षासारखी मोठी व गोड नसतात. तरी पण तीं पुष्कळ प्रमाणांत होतात. मात्र तेथील लोक चामड्याचे कपडे वापरतात व गाय, मेंढे, घोडे यांचे मांस खातात. ”

“ घोड्याचं मांस ? अन् रोजच्या जेवणांत ? ”

“ होय, घोड्याचं तर गाईच्या पेक्षा जास्त. अन् ते घोडे पाळतातहि जास्तच. आमच्याकडे जें घोड्याचं मांस वर्ज्य केलं आहे ते तरी त्याच्या दुर्मिळते-मुळच. वसंताच्या सुरवातीला तुम्हीहि त्याचं मांस खाल्लं असेलच, नाही का ? ”

“ हो, खाल्लं तर. पण कपिल, पूर्वेकडे घोड्याचं मांस फक्त यज्ञांतच खातात. आणि तो यज्ञहि मोठ्या खर्चाचा असल्यानं कोणी-कोणी राजेच तो करूं शकतात. अन् आम्ही गणवाले तर तो करीतच नाहीं. ”

“ मित्रा, उत्तर-कुरूमध्ये आणखी एक विशेष गोष्ट आहे. ती म्हणजे तिथं ‘मी’ व ‘माझं’ ही भावनाच नाहीं. ”

“ लालूचहि नाहीं ? ”

“ लालूच सुद्धां नाही. आणि तिची जरूरीहि नाही. राजांच्या शासनामध्ये राजांज्ञेवरच सर्व प्रजेला चालावं लागतं. पार्श्व शासानुशासाची [शहानशहाची]

आज्ञा यवन समुद्रापासून सिन्धुनदीच्या किनाऱ्यापर्यंत अनुल्लंघनीय आहे. आम्ही गणतंत्रवाले कोणा एका व्यक्तीला आपला स्वामी मानायला तयार नाही खरे; परंतु आमच्या इर्थाह कोणाजवळ जास्त शेती आहे कोणाजवळ कमी. कोणाजवळ जास्त जनावरं आहेत तर कोणाजवळ कमी. आम्ही व्यापार करूनहि आपली संपत्ति वाढवू शकतो. परंतु उत्तर-कुहूंत ही असमानता कोणी मनातहि आणीत नाहीं. ”

“ म्हणजे मनांतहि आणायचं नाही ? मग काय तिथल्या एका माणसाला दुसऱ्या माणसापेक्षां जास्त धन बाळगता यायचंच नाही ? ”

“ कोणाची अलग-अलग अशी संपत्तीच नाही. तेथील लोकांचं सर्व कांहीं एकत्र—समाईक—आहे. त्यांचं मुख्य धन म्हणजे पाळलेली किंवा मृगयेनं मिळवलेलीं जनावरं. त्यांत सर्वांचे सारखे श्रम खर्ची पडलेले असतात. व उपभोगांत सर्वांना सारखा अधिकार असतो. ”

“ म्हणजे आळशी व मेहनती यांना सारखाच लाभ, असाच नाही का याचा अर्थ ? असं असलं तर आळशीपणा समाजांत भलताच बोकळेले. ”

“ मित्रा, मुळीच नाही. त्यांचा स्वभावच असा बनला आहे कीं कोणीहि सामर्थ्य असताना कामचुकारपणा करीत नाही. आमच्या इर्थं खाणं झाल्यावर हात धुण्याची चाल आहे. मला वाटतं वैशालीतहि तशीच असावी. ”

“ हो तर, इथल्याहून जास्तच आहे. कारण तिर्थं चामड्याची कंचुकं वापरण्याइतकी थंडी कधी पडतच नाही. ”

“ अन् मित्र सिंह, आपण हेहि पहातो कीं कितीहि आळशी मनुष्य असला तरी जेवण झाल्यावर हात धुण्याचा अंगचोरपणा करत नाही पण ही चाल सर्व देशातून नाही. कम्बोज [काफिरिस्तान] मध्ये हात धुण्याची गरज आहे असं मानीत नाहीत. तिर्थं खाल्ल्यानंतर हात कंचुकाला [आगरख्याला] पुसतात. ”

“ मग तुमचं म्हणणं काय, जर लहानपणापासून तशी संवय झाली तर कोणीहि कामचुकार होणार नाही, असंच ना ? ”

“ होय, मला वाटतं ज्याच्या त्याच्या योग्यतेनुसार, जर काम घेतलं जाईल व कामचुकारपणा वाईट समजला जाईल, तर तसं वर्तन कोणीहि करणार नाही. ”

“ जाऊं द्या, तुम्ही स्वतःच उत्तर-कुरूचे लोक पाहून आला आहांत, तेव्हां शंका घेण्यास जागाच नाही. पण तरीहि मला तो देश अद्भुतसा वाटतो. ”

“ अद्भुत ! प्रथम तर डोळ्यावर विश्वासच बसेना. उत्तर-कुरूच्या हद्दींत पाय ठेवणंच फार कठीण आहे. ”

“ कठीण ! कां बरं ? ”

“ ते दुसऱ्या लोकांना आपल्या देशांत येऊं देत नाहीत. त्यांना वाटतं आमची

जमीन व हवा हे लोक बिघडवून टाकतील. उत्तर-कुरूच्या हद्दीत जायला फार आकुंचित अशा पाऊलवाटा असून त्या भयंकर अवघड घाटांतून गेलेल्या आहेत. आणि शिवाय त्या वाटांवर निरंतर पहारा असतो. कोणी लपून छपून जाण्याचा प्रयत्न करील तर त्याला मृत्यूशिवाय दुसरा दंडच नाही. ”

“ मग तुम्ही कसे गेलांत ? ”

“ योगायोगच म्हणायचा. पार्श्वानी पश्चिम-गंधार गणाचा पराजय करून त्याला परतंत्र बनवलं, तेव्हांपासून माझ्या व हरएक गांधाराच्या हृदयात पार्श्वान्-बद्दल जबरदस्त द्वेषाची आग भडकली आहे. मी व्यापारी सार्थांबरोबर वक्षुनदीच्या काठीं गेलों होतो. त्यावेळीं मी ऐकलं कीं, बाल्हिक [बलख, गांधारच्या शेजारचा प्रदेश] चा क्षत्रप उत्तर-कुरूवर आक्रमण करण्याच्या विचारांत आहे. मी उत्तर-कुरू संबंधी जे कांही ऐकलं होतं, त्यावर माझा विश्वास बसत नव्हता. पण ऐकली होती प्रशंसाच : उत्तर-कुरूंत देवांचा अधिवास आहे, पृथ्वीवर तेवढं एकच स्थान आहे कीं जिथं देव अजूनहि सदेह वास करतात, ते हवेत उडूं शकतात, त्याच्या देशाच्या भोवताली पाच योजनेपर्यंत अशी कांही जादू आहे की त्या हद्दीच्या आंत गेलं तर मनुष्याचा वृक्ष बनतो. मित्रा, ही तर तुझी खात्री आहे ना की असल्या गोष्टीवर विश्वास ठेवायला मी काहीं लहान मूल नव्हे. पण मला त्या विश्वास अविश्वासाशी कांही कर्तव्य नव्हतं. मला एवढचं दिसत होतं कीं हे नीच पार्श्व आणखी एका स्वतंत्र देशाला परार्थीन करूं पहात होते. मी निश्चयच केला की उत्तर-कुरूनिवासीना मदत करून गंधार देशाच्या गुलामगिरीबद्दल पार्श्वान्चा सूड घेईन. मी दोन भाते तीक्ष्ण वाणानी भरले व आणखी शेंकडो फाळ वेगळे बांधून घेतले मला हें आधीच ठाऊक होते की वक्षु [आमू दर्या] नदीच्या तीरावर फक्त मुंजीचे [एक गवत] जंगल आहे. मी खड्ग, शल्य, इत्यादि शस्त्रें नीट सांवरून घेतली. एक सुकवलेली कालवड बगलेत लटकावली. आणि कम्बोजच्या एका उत्तम पहाडी घोड्यावर बसून वक्षु नदीच्या कांठाकांठांनं व नंतर वरच्या बाजूला गेलो. ”

“ काय एकटाच ? ”

“ होय एकटाच. अन मी खड्गाशिवाय इतर सर्व हत्यारं लपवून ठेवलीं होती. ”

“ अज्ञात भूमीकडं अशा तऱ्हेनं जाणं ही मोठी साहसाची आणि धैर्याचीच गोष्ट आहे. ”

“ आणि निर्बुद्धपणाचीहि. आणि हें मी मान्य पण करतो. पण आयुष्यांत कित्येक वेळां मनुष्य अशा तऱ्हेच्या निर्बुद्धपणाच्या गोष्टी करित असतो. तूं सुद्धां

सिंह, त्या दिवशीं शत्रुपंक्तीत घुसून एकट्यांनं मज्जदातवर हल्ला केलास ही कांहीं मोठी शहाणपणाची गोष्ट नव्हती.”

“ होय, हें मला कांहीं मर्यादेपर्यंत मान्य आहे. सेनानायकानं आपलं डोकं शांत ठेवलं पाहिजे हें मलाहि कळतं. आणि त्यावेळीं मी या बाबतींत कमजोर ठरलों हेहि कबूल.”

“ मग तसंच समज. शिवाय मी कांहीं कुठल्या सेनेचा संचालक नव्हतो. जास्तीत जास्त म्हणजे सार्थांच्या सहा पुढाऱ्यांपैकीं मी एक होतो, एवढंच. आम्ही सर्वजण बरोबरच व्यापाराकरतां निघालो होतो. जमीन अज्ञात होती हें खरं. पण मला हें ठाऊक होतं की वधूच्या वरच्या बाजूला जंगलात डोंगराचे जवळ फिरते गुराखी राहात असतात. आणि त्यांना उत्तर-कुरूच्या देवांचं दर्शन होत असतं. मी कादली मृगाचं चमकदार मऊ चर्म कित्येक वेळा बाल्हीकच्या व्यापाऱ्यांजवळ पाहिलं होतं. विशेष तपासाअंती हेहि कळलं होतं कीं फिरत्या गुराख्यांच्या जमातीचं वसतिस्थान जो मुंजवान पर्वताचा प्रदेश, तिथूनच हें चर्म येतं. मला योगायोगानं त्या जमातींतला एक मनुष्य भेटला. त्यानं हि त्या देवलोकाच्याच गोष्टी सुरू केल्या. वासराचं कोमल मांस व त्याच्याबरोबर अंजिरी रंगाची कापिशेयी सुरा पिण्याम मी त्याला बोलावलं. थोड्याच वेळांत आम्ही चिर-मित्र बनलो. नंतर त्यानं सांगितलं कीं हे चर्म उत्तर-कुरूहून येतं. आम्ही त्यांना लोखंड देतो व ते आम्हाला हे चर्म देतात. लोखंडाशिवाय ते आमच्या कडून दुसरं काहीच घेत नाहीत.”

“ मग तुझी खात्री झाली असेलच की तिथं देव राहात नसून मानव राहातात.”

“ हो हो, तर. नाही तर मित्र सिंह ! देवांना मानवांची काय जरूरी ? मी त्या फिरत्या गुराख्यांच्या वस्तीकडे चाललो. क्षत्रपाचं सैन्य दुसऱ्या रस्त्यानं चाललं होतं. पण मी मात्र त्यांच्यावर नजर ठेवून चाललों होतो. पुढली हकिगत मी थोडक्यांत सांगतो. पार्श्व सैनिक डोंगरावर पोंचले. त्या दिवशी मी एका मौजवत गोष्टांतच मुक्काम केला. त्याच दिवशी कांहीं पार्श्व सैनिकांनीं गोष्टांतील स्त्रियांवर बलात्कार करण्याचा प्रयत्न केला. शासानुशासाची या विरुद्ध सक्त ताकीद आहे. पण युद्धाच्या धामधुमीत दुसऱ्याच्या भाकरीवर तुटून पडणाऱ्या सैनिकांनी त्याची काय कदर असणार ? मी त्या दिवशीं त्यांना तक्षशिलेचं पाणी दाखवलं व सैनिकांना हत आहत करून त्या स्त्रियांचा बचाव केला. ते पाहून मौजवतांना फार आनंद झाला व त्यांचा माझ्यावर विश्वास बसला. आम्ही चटकन जनावरांना नदीपार नेलं व रातोरात अनेक योजनं मजल मारून दूरच्या घोर अरण्यांत घुसलों. मी पार्शवांचा किती कष्टा द्वेष्टा आहे व त्यांच्याविरुद्ध उत्तर-कुरूंना मी

मदत कां करूं इच्छीत होतों हैं मी आतां मौजवतांना समजावून सांगितलं. यावर प्रथम तर त्यांनीं पहिल्यासारखी देवांच्या कथेची पुनरावृत्ति केली पण जेव्हां त्यांना मला खऱ्या गोष्टी ठाऊक असल्याचं कळलं तेव्हां त्यांनीं हितकर्त्यांच्या नात्यानं सांगितलं कीं उत्तर-कुरूचे लोक तुम्हांला पहातांच मारून टाकतील. मी मृत्यूचा उपहास करून म्हणालों—‘मरण काहीं वाईट नाही. परंतु पांच तरी पार्शवांना मारल्याशिवाय मी मरण मुळींच पत्करणार नाही.’ तेव्हां त्यांनीं मला वक्षूच्या डाय्या तीरावरील गुप्तस्थानापर्यंत पोंचवण्याचं कबूल केलं. याच ठिकाणी लोखंड व कादली-मृगचर्म यांच्या देवघेवी चालत असत. ”

“ तर मग मित्रा ! देवांच्या भूमीला तुझे पाय लागले एकदांचे. ”

‘ होय, आणि त्या बरोबरच त्यांचं देवपणहि माझ्या मनांतून नष्ट होऊं लागलं. थोडंसं पुढं जाईपर्यंत घोड्याचा उपयोग झाला. नंतर आम्हांला आपलं सामान मेंढ्यांवर लादून पायी चढ चढावा लागला. जिथं मेंढ्या जाऊं शकत नाहीत तिथं माणूसहि जाऊं शकत नाही हे उघडच आहे. मौजवत लोकहि आमच्या सारखेच गेरे व बलवान असतात. पण ते न्हाण्याधुण्याचा विशेष विचार करीत नाहीत. आम्ही एक आठवडाभर वक्षूच्या वरच्या अंगाकडील कांहीं उपनद्या पार करीत गेलों. तिथं वक्षूचा प्रवाह अगदीं अरुंद पण जोरदार होता. आणि दोन्ही तीरां-वरून पुढं आलेल्या दोन दरडी जणू काय एकमेकींना चिकटायला आल्या आहेत असं वाटत होतं. त्यांतली उजवीकडची दरड जास्त उंच होती. वाटाड्यानं सांगितलं कीं ‘बस्स ! इथंपर्यंतच आम्हाला ठाऊक आहे. कुरू लोक याच दरडीवर लांकडं टाकून अलीकडे येतात व लोखंड बदली घेऊन जातात. या दरडीपलीकडे जर आम्ही गेलो आणि त्यांच्या हातीं सांपडलों तर मृत्यू ठेवलेलाच. ’

“ मला असं दिसून आलं की पार्श्व वक्षूच्या उजव्या किनाऱ्यावर अजून फार मागं आहेत. आतां मला पुढील कार्याची रूपरेषा ठरवायची होती. निरोप घेतांना मौजवत वाटाड्यानं मला अशी धोक्याची सूचना दिली की ‘तुम्ही शेकोटी पेटवूं नका. नाही तर धूर पहातांच देव आपल्या कोपामनीत तुम्हाला भस्म करून टाकतील.’ माझ्या जवळ सुकं मांस पुष्कळ होत व जंगलात पिकलेल्या द्राक्षांचे घोंसच्या घोंस लटकत होते. उपाशी मरण्याची भीति नव्हती. ”

“ दुसऱ्या दिवशीं मी पहाटे उठून लांब जाऊन एका मोठ्या शिल्लेच्या आड बसून किनाऱ्याकडे पाहूं लागलों. त्यावेळीं तिकडे काहीं तरी हालचाल होत आहे असं वाटलं. जरा निरखून पाहिलं तों तीं माणसं आहेत असं दिसलं. त्यांचे कपडे हिरव्या रंगाच्या चामड्याचे होते व ते डोंगराच्या हिरवळींतून मुळीच वेगळे दिसत नव्हते. त्यांच्या मस्तकांवर कान-टोप होते व अंगावरच्या चामड्याच्या चादरी जान-

व्यासारख्या उजवा हात मोकळा ठेवून बांधलेल्या होत्या. त्यांच्या डाव्या खांद्यावर त्याच हिरव्या रंगाचा भाता व हातांत धनुष्य होतं. त्यांच्या पायांत जोडे पण होते. ज्यांच्या बाजूने पार्शवांशी लढण्याकरतां मी इथं आलों तेच हे देव-देवी आहेत असं मला वाटलं. ते मधून मधून नाकपुड्या उडवून वास घेत आहेत व कान टवकारून कानोसा घेत आहेत असं मला दिसलं. मित्रा, खरं सागायचं तर मला भीतीच वाटली. माझ्या मानवतेचा तर त्यांना वास आला नसेल ? मी दगडाला अगदी चिकटून पडून राहिलों. मुंग्यांच्या रांगेप्रमाणं ते खालच्या बाजूला जात असलेले मला दिसत होते.

“ यावरून मी तेव्हांच ओळखलं कीं यांचा पहिला मोर्चा आणखी खालच्या बाजूला आहे. रात्रीचा अंधार पडला, तेव्हां मी आपलीं सर्व हत्यारं व काहीं मांसाचे तुकडे बरोबर घेऊन खालीं उतरण्यास-नव्हे सरकण्यास-सुरवात केली. किती वेळ लागला न कळे पण मी एक योजन खालीं जाऊन पोचलों. तेथून जवळच वक्षूच्या खळखळत्या प्रवाहालगत शेंकडों हात उंच अशी कडातूट टेकडी होती. देव तिच्या मागल्या बाजूला आग पेटवून मांस भाजीत होते. त्या मासाचा वास माझ्यापर्यंत येत असल्यामुळं माझ्या तोंडाला एकसारखं पाणी सुटत होतं. भौजवताचं ग्राम सोडल्यानंतर मला आगीचं दर्शन आजच झालं. ”

“ वाळक्या मांसाचे कित्येक घांस खाल्ले व जवळच्या झऱ्याचं पाणी पिऊन एक आड जागा शोधून सकाळ होण्याची वाट पहात पडून राहिलों. थोडा अंधार असतांनाच मी उठलो व दिवसभराचा आधार व्हावा म्हणून थोड मास खाल्लं. आणि काल जिथं देवांनीं आगटी पेटवली होती तिकडे पाहूं लागलों. हिरवी वस्त्रं धारण केलेले काहीं लोक उजाडतांच त्या खड्या टेकडीच्या कडेकडेनं पाळींसारखे सरपटत जात होते. ते आपल्या साथीदाराना कांहीतरी सागत होते पण मला त्याचे शब्द अस्पष्ट ऐकूं येत होते. देवांची भाषा आमच्या तक्षशिलेंतल्या भाषेपेक्षा वेगळी आहे. पण मला ती समजते. चांगलं उजाडल्यानंतर मला देव-देवीचे चेहरे स्पष्ट दिसू लागले. त्यांच्या हावभावांवरून ते भयभीत झालेले दिसले. ”

“ दोन प्रहरच्या सुमारास पार्श्व सैनिकांची रांग दृष्टीस पडली. रस्ता इतका अरुंद होता कीं एका वेळीं एकच मनुष्य लावरून जाऊं शकत होता. त्यांना टेकडी-जवळ येतांना पाहून माझ्या हृदयाला कंप सुटला. जरा वेळ थांबून मी पाहूं लागलों तों त्यांच्यातील एकानं जोडा काढून कमरेला खड्ग लटकावून त्या टेकडीवर सरकत सरकत चढण्यास सुरवात केली. त्याच्या पायांची चाडूळ ऐकून देव आपले खड्ग व धनुष्य सावरून तयार बसले. ज्या खडबडीत भागावरून हे प्राणी रांगत होते तो टेकडीचा तिरपा भाग असा होता कीं देवांच्या तोंडापुढला दगडाचा कोपरा ओलांडून

जेव्हां ते पुढें येतील तेव्हांच देवांच्या दृष्टीस पडतील. अन् म्हणून त्या संकटाची कल्पना माझ्या इतकी देवांना नसावीसं दिसलं. टेकडीची वरची थोडी चढण फारच अवघड होती. ती फारच सावकाशीनं चढावी लागे. बाकीच्या भागावरून मात्र दौडत देखील जातां येत होतं. पार्शवांना अडवणाऱ्या देव-देवींची संख्या दोनशेंहून जास्त नसावी. पण पार्शवांची संख्या दोन हजारंहून जास्त माझ्या समोरच होती. मी विचार करूं लागलों : इथं अटकाव न होता पार्श्व जर पुढं गेले तर मात्र ते आपल्या संख्याबळाच्या जोरावर देवाचा पराभव यशस्वी रीतीनं करतील.

“ दाट झाडींत बसून मी आपलं धनुष्य सरसावलं, व त्या उतारस्थळावर लक्ष ठेवून राहिलों. जो कोणी पैलतीरावरून तिथं पोंचेल तो माझ्या बाणाच्या अचूक नेमानं खालीं वक्षूच्या प्रवाहांत चिर-शांती घेई. शत्रू-सैनिक टेकडीच्या कोंपऱ्यापर्यंत आला कीं मी शरसंधान करीत असे. म्हणजे मग असें होई कीं तिथल्या निमुळत्या भागावरून खालीं घसरून पडणारा शत्रू फक्त मला व देवमंडळींनाच दिसूं शके. एका मागून एक असे पार्श्व सैनिक खालीं पडत होते. असे कित्येक तास गेले. पण पाठी-मागच्यांना कांही एक शंका आली नाही. तिकडे देवहि पडणाऱ्या सैनिकांचं रहस्य न कळल्यामुळं आश्चर्यानं थक झाले होते. पण सर्वांच्या आधीं तें रहस्य कुणाला उमगलं असेल तर तें देवानांच मी ज्या झाडीत लपून राहिलों होतों तिकडे दृष्टी लावून राहिलेल्या देवांच्या नजरामध्यें क्रोध नसून स्नेह होता आणि हें पाहून मला आनंद वाटला. कमीत कमी निदानपक्षी देवमंडळी मला आपला सहाय्यक तर समजतातच हें लक्षांत आल्यावर मला समाधान वाटलं.

“ दोन प्रहर होईपर्यंत खालून पार्शवांना ही बातमी मिळाली होती कीं पन्नासांहून अधिक पार्श्व वीरांचीं प्रेतं वक्षू मधून खालच्या बाजूला वहात जात आहेत. आपले वीर देवाच्या बाणाना बळी पडत नसून माझ्या बाणाना बळी पडत आहेत हे त्यांना अद्याप ठाऊक नव्हतं त्यांना वाटलं देवानीच त्यांना मारलं. आतां त्यांच्या पुढ्यानं त्यांना सरकण्या ऐवजीं धावण्याचीं आज्ञा केली. त्याचा परिणाम फार चमत्कारिक झाला. धांवत वर येणाऱ्या माणसातून अर्धीं माणसं खालीं वक्षु नदींत पडत होतीं व अर्धीं इतक्या लौकर त्या अडचणीच्या जागेंतून पलीकडे जाणं होतीं कीं त्यांना मारण्यास मी एकटा अपुरा पडलों. पण पुढं जाताच त्यांच्यावर देव-देवी मंडळी तुटून पडण्यास तयारच होतीं. आतां मी निवडक लोकांनाच तीर मारीत होतीं. बाकीच्यांशीं देवांना झुंजावं लागे. संध्याकाळच्या सुमारास मला हें स्पष्ट दिसलं कीं इतके. मेल्यानंतरहि पार्शवांची संख्या पुष्कळच आहे व त्या ठिकाणीं लढणंहि शक्य नाही.

“ अंधेर पडल्यावर मी आपली गुप्त जागा सोडून वरचा रस्ता पकडला. देवांनीही माझाच मार्ग स्वीकारला. पार्शवांनी जरी त्या ठाण्याचा ताबा घेतला तरी आतां अंधेर झाल्यामुळ त्यांचीं माणसं वर येऊं शकत नव्हती. अन् म्हणूनच त्यांना देवाचा पाठलाग करणंही शक्य नव्हतं.

“ मी पुन्हां त्या दोन टेकड्यांमधील लहानशा वक्षु धारेकडे गेलों. त्यापैकीं एका टेकडीचे आडून कोणी तरी एक मनुष्य माझ्या पुढं येऊन उभा राहिला. मला जरा भीति वाटली. माझ्यावर देव-दंड पडणार की काय अमं वाटलं. पण थोड्याच वेळांत त्या मनुष्यानं माझ्या खांद्यावर हात ठेवून म्हटलं- ‘ मानवा ! भिऊं नको, देव तुझ्या मित्रत्वाचा स्वीकार करीत आहेत. ’

“ ‘ मी हें मोठं भाग्य समजतों. नीच पार्शवांना देव-लोकांच्या विरुद्ध चढाई करतांना पाहून मी देवाना मदत करण्याच्या उद्देशानं हा प्रवास केला. पण मला आतापर्यंत वाटत होतं की, मी देवाच्या उपयोगी न पडतां त्यांच्याच हातून मारला जाईन. ’

“ ‘ होय, तें खरं आहे. आम्ही देव कोणालाहि आपल्या भूमीवर पाय ठेवू देत नाहीं. मानव येऊन आमच्या देव-भूमीत आपले दोष पसरवतील, या भीतीनं आम्ही कोणाहि मानवाला जिवंतपणी आमच्या देव-भूमीला स्पर्श करूं देत नाही. परंतु तूं आपल्या आचरणानं देवांच्या मित्रत्वाची लायकी सिद्ध केली आहेस. म्हणून आम्ही तुझं देव-भूमीत स्वागत करतो. ’

“ मी विचारल्यावरून त्या व्यक्तीनं आपण देवांचा सेनापति—किंवा इंद्र म्हणून पाहिजे तर—आहों, व आपलं नांव मधवान आहे असं सांगितलं. मी मधवानला सांगितलं कीं पार्शवाची गंध्या पुष्कळच जास्त आहे; आतापर्यंत त्याचं फार थोडं सैन्य इथं येऊन पोचलं आहे. इंद्रानं मोठ्या आत्मविश्वासानं सांगितलं—‘ हा पहिला मोर्चा अगदीच कच्चा होता. पुढचे मोर्चे एका पेक्षा एक प्रबळ आहेत. हो, पण एक सागतों; पार्शवाना नुमतं पराजित करून भागणार नाही, तर त्याच्यापैकीं एकहि मनुष्य जिवंत परत जातां उपयोगी नाही. आम्हाला पार्शवाबद्दलच काय पण कुठल्याहि मानव जनाविषयीं कांहीच ज्ञान नाहीं. देवभूमीतून बाहेर जाणं कोणालाहि क्षम्य नाहीं. म्हणून तूं पण याबाबतींत आमचं मार्गदर्शन कर. ’

“ इंद्राच्या बोलण्यांत एक अजब प्रकारची गोडी जाणवली. त्याची भाषा आमच्या भाषेशीं पुष्कळच जुळत असली तरी तींत आमच्या भाषेपेक्षां शब्दाचं भांडार कमी होतं. शब्दाच्या उच्चारांतहि फरक होता. आणि त्यांत संगीताच्या स्वराचं मिश्रण असावं असं वाटे. मला देवांची भाषा समजण्यास अडचण वाटली नाहीं. कदाचित मला पुष्कळ आर्य-भाषा माहीत असल्यामुळ ती कठीण वाटली नसेल.

मी इंद्राला म्हणालों—‘आतां इतक्यांत दुसरं कांहीं काम नसेल तर आपण शत्रूचा प्रतिकार करण्यासंबंधी विचार करूं या.’ सर्वांत महत्वाची हीच गोष्ट आहे असं इंद्राचंही मत पडलं. भाषा व वेष या दोन्ही बाबतींत अगदी साधासुधा असूनहि इंद्राच्या अंगां समजशक्ती पुष्कळ आहे हें मला दिसून आलं. तो म्हणाला— ‘आमच्या संरक्षणाच्या बाबतींत एक तर आम्ही आपल्या मोर्चेबंदीपैकी काही मोर्चे अगदीं एका माणसालाच जातां येईल अशा अडचणीच्या व चिंचोळ्या खिंडीत लावले आहेतच; शिवाय कुठं कुठं आम्ही अशा खिंडींवर वरून दगडाच्या राशी ढकलून देतां येतील अशा जागा तयार करून ठेवल्या आहेत.’ हत्यारांच्या बाबतीत विचारलं तेव्हां खड्ग, शल्य, धनुष्य गदा इत्यादि हत्यारं त्यांच्या जवळ असल्याचं कळलं ती हत्यारं जरी खालून आणलेल्या लोखंडाची देवकारागिरानीं बनवली होती, तरी तीं पुरेशीं ठाक ठाक होती. कोर्णा कोणच्या जागी, किती सैनिक बरोबर घेऊन कुठल्या तऱ्हेनं लढायचं वगैरे गोष्टी त्याच रात्रीं आम्ही ठरवल्या.

“सिंह, मला वाटतं पार्श्व सैन्याचा कशा तऱ्हेनं संहार झाला हें समजण्यापेक्षां तुला देवभूमी विषयीची माहिती जास्त आवडेल, नाहीं ?”

“मला तर तेंहि आवडेल. पण कपिल, कदाचिन् तुला आपल्या वीरतेचं स्वतः वर्णन करणं पसंत नसेल, होय ना ? अच्छा, तुझ्या इच्छेबाहेर मी नाहीं.”

“पण मित्रा, खरी गोष्ट तर ही आहे की या युद्धसाधनामुळं पार्श्व सेनेचा कशा प्रकारं सर्वनाश होणं शक्य आहे हें तर तुला समजणं अवघड नाहीं. तेथली कांहीं विशेष गोष्ट असेल तर ती ही की त्या युद्धात देवीचा हिस्सा अगदीं सारखा होता. हो, पण एक गोष्ट सागायची राहिलीच. उत्तर-कुरूचे लोक स्वतःला देवजातीय म्हणवतात व ‘देव’ या पदवीत कमल्याहि रहस्य-पूर्ण शक्तीची जाणीव त्यांच्या मनांत बिलकुल नाहीं. आणखी कित्येक वर्षं त्यांच्यात राहून मला असं दिसून आलं कीं स्वतंत्रता त्यांना प्राणापेक्षा प्रिय आहे व स्वातंत्र्याच्या रक्षणाकरतां त्यांना कित्येक वेळां आपले हात रक्तरंजित करून घ्यावे लागलेसं दिसलं. पण त्यांचं अंतःकरण पाहिलं तर ते स्वभावानं अतिशय मृदु व व्यवहारात पूर्णपणानं सच्चे आहेत. शोक चिंता भय इत्यादि गोष्टी वाळूवरच्या रेषेप्रमाणच त्यांच्या मनावर फार वेळ परिणाम करूं शकत नाहींत.”

“‘देव-देवी’ या शब्दाचा आम्ही जसा अर्थ लावतो, मानतो त्या अर्थानं त्यांना स्वतःला कांहीच अभिमान वाटत नाहीं का ?”

“नाही सिंह, ते तो फक्त जाति-वाचक शब्द समजतात.”

“ठीक आहे. युद्धानंतरची त्याची मनोवृत्ति व देवभूमीच्या आणखी कांहीं गोष्टींसंबंधी सांग पाहू ?”

“ युद्धांत देवांनीं एक एक शत्रु निवडून मारला. मीहि आपल्या शक्तीप्रमाणे मदत केली. कित्येक देव-देवी संकटात पडून युद्धांत कामास आले. पण ज्या दोन-प्रहरीं हा नर-संहार संपला त्यावेळीं त्यांनी वक्षूच्या थंडगार पाण्यात स्नान केलीं व आपली चर्मवस्त्रं धुतलीं. त्यांच्या अंगकातीचं वर्णन कमें करूं? तिची थोडीशी कल्पना आपल्या रोहिणीवरून येईलमं वाटतं. त्याचे केंस जास्त पिंगे; त्यांचे डोळे जास्त निळे; आकारांत ते आमच्यापेक्षां जास्त मोठ्या स्त्री-पुरुषांच्या बरोबर येतील. देवाना क्षौर ठाऊक नाहीं. मला असं वाटतं कीं लोखंडाचा उपयोग देखील त्यांनी पुष्कळ उशीरां व तो सुद्धां शत्रूच्या प्रहारापासून बचाव करण्याकरतां चालूं केला असावा. हाडाच्या हत्याराचा उपयोग ते अजूनहि करतात. ”

“ आणि पोशाख ? ”

“ पोशाखाच्या बाबतींत मी सांगितलंच आहे. ते फक्त चामड्याचाच उपयोग करतात. तोहि कंचुक म्हणून नव्हे तर चादरीमारखा. तें मी पहिल्यानं सांगितलंच आहे. उकाडा होऊं लागला म्हणजे देव किंवा देवी कोणीहि आपल्या शरीरावर कांहींच वस्त्र ठेवांत नाहींत. त्यावेळीं देवाचे केंस व दाढी, आणि देवीचे भांग काढलेले केंस जणूं काही यज्ञकुंडातून निघालेल्या ज्वालाचे किरणच असल्यासारखं दिसतात. आणि सौंदर्य ? ते तर देवकन्यामध्येच आहे. त्याला उपमा मानवी स्त्रियांमध्ये मिळणं कठीणच. तिथं सर्वच रोहिणी आहेत, एवढं सांगितलं की त्या सौंदर्य-राशीच्या थोडं तरी जवळपास पोचलो असं हाईल. ”

“ विजय झाला त्या दिवशी संध्याकाळच्या आधीच देवकुमार व देवकन्या यांच्या झुंडीच्या झुंडी मध, दूध व मृगमास घेऊन पर्वताच्या पठारावरील एका हिरव्यागार विस्तृत मैदानावर जणूं लागल्या. एका बाजूला लाकडाची आगटी पेटवून तीत मास भाजलं जाऊं लागलं. देव अग्नीचं रक्षण मोठ्या काळजीनं करतात व तो विझला असतां दोन लाकडं एकमेकावर घासून तो पुन्हां उत्पन्न करतात. एका ठिकाणी मऊ चामडी पसरून त्यावर बसून हरित सोम (हिरवी भाग) दगडावर वाटला जात होता. द्राक्षांचीं जंगलं असूनहि देवाना सुरा बनवायचीं ठाऊक नाहीं. अन् अशी सुरा मिळाल्यावरहि त्यांना कदाचित ती पसंत देखील पडणार नाहीं. हें चालूं असतां एकीकडे देव-तरुण-तरुगीचं गाणं सुरू झालं होतं. परंतु लघुभोजन व सोमपान झाल्यावर देवांचं जें नृत्य त्या रात्रीं मी पाहिलं तें खरोखरच सदैव आठवण राहाण्यासारखं होतं. आम्ही गाधारवासीहि नृत्य-संगीताचे फार भोक्ते समजले जातो. पण मला वाटतं देवांचाच पहिला नंबर लागेल. इंद्राच्या सांगण्यावरून माझी त्या मंडळींना पूर्ण ओळख झाली होती. म्हणून देवकन्यांनीं माझ्या सभोवतीं

वर्तुळ करून नाच चालूंकैला. मध्येच मी थकलों तर मधुक्षीरमिश्रित सोमरसानं भरलेला चषक घेऊन तो आदरपूर्वक माझ्या तोंडाला लावण्यासाठीं देवांगना तत्पर रहात होत्या.

“ त्यांचा युद्धाचा सगळा थकवा या एका रात्रीच्या नृत्यानं नष्ट झाला आहे असं मला दिसून आलं. हे लोक एका मोठ्या युद्धाच्या धामधुमींतून नुकतेच मोकळे झाले आहेत याचा मागमूसहि दुसऱ्या दिवशीं राहिलेला दिसला नाही. इतक्या लवकर युद्धाचा परिणाम विसरण्याचं आणखी एक प्रमुख कारण होतं— ”

“ हृदयाची निष्ठुरता हेंच का तें कारण ? ”

“ नाही सिंह, देवांना निष्ठुर व्हायला फारच कमी अवसर असतो. देव-मंडळींना जीवनाबद्दल आणि केवळ जीवनाबद्दलच आपलेपणा वाटतो. सोमरस देवांची फार आवडती वस्तु असली तरी सोमपानानं अमर होण्याची कल्पना चुकीची आहे. वस्तुतः त्याच्या या अमर-आनंदमय जीवनाचं रहस्य जर कोणतं असेल तर व्यक्ति या नात्यानं निर्मम व निष्परिग्रह असणं हेच होय. मी ते सुरवातीलाच सांगितलं होतं. देव-मंडळींत अलग अलग परिवाराची प्रथा नाही. ”

“ तर काय सगळे परिवार एकत्रच राहतात ? ”

“ नाही, त्यांच्यात परिवारच नसतात, किंवा असं म्हणावं की सर्व देव लोक हा एकच परिवार आहे. ”

“ अन् लग्नं वगैरे ? ”

“ या बाबतीतहि त्यांची पद्धत ऐकून मानव नाकं मुरडतील. पण ज्यानं देव-भूमीतलीं हृदयं आपल्या डोळ्यानीं पाहिलीं असताल त्याला त्यात कांहीं दोष वाटणार नाही. तिथं प्रत्येक देवी उन्मुक्त देवी आहे; ती कोणाची भार्या नाही. ती पद्मसरोवरांत विहरणारी भ्रमरी आहे. ती पाहिजे त्या पद्मकोषात रात्र घालवण्यास स्वतंत्र आहे. त्याचप्रमाणं देवांह स्वच्छंदी आहेत. परंतु ही स्वच्छंदता देवसमाजाच्या सीमेचं अतिक्रमण करूं शकत नाही. कोणत्याहि देवाचा स्वतःचा पुत्र नाही किंवा आपला म्हणवण्यासाठीं पुत्र नाही. कारण की वेगवेगळ्या वेळीं निरनिराळ्या अंकशायिनी देवांगनाच्या पोटच्या देवबालकांना कोणाचा पुत्र म्हणतां येईल ? परंतु यामुळं देवबालक पितृ-प्रेमाला पारखा तर होत नाहीच; पण उलट त्याला तें जास्तच मिळतं. मीहि अडीच वर्षं देवभूमींत राहिलों. एकापेक्षां जास्त देवकन्यांच्या प्रेमास पात्र होण्याची संधी मला मिळाली, अन् मला वाटतं या अवधींत उत्पन्न झालेल्या मुलांत माझा औरसहि कोणी असेलच. पण तें समजायला काहीं साधन नाही. देवबालक दिसल्यावर त्याचं चुंबन घेऊन त्याला थोडा वेळ तरी जवळ घेतल्याशिवाय कोणीही देव पुढं जात नसे; त्यावेळीं पुत्रप्रेमानं त्याचा देह पुलकित

झालेला मला दिसत असे. या बाबतीत मानवांची व देवांची अवस्था मला सारखीच वाटे. मला प्रथम ही गोष्ट जरा चमत्कारिक वाटे पण नंतर ती अगदी स्वाभाविक वाटू लागली.”

“काय हा यूथ-विवाह पशूसारखा नाही वाटतं ?”

“इथून विचार केला तर तो खुशाल पशुवत वाटो, पण तिथं मात्र डोळ्यांनी पाहिल्यावर तें एक दिव्य-दृश्य असं वाटतं. प्रत्येक तरुण दुसऱ्या तरुणाचा पितृज बंधू; तशाच सगळ्या तरुणीहि परस्परांच्या स्वसा [भगिनी]; हर एक बालक हर एक वयस्काचा स्वकीय पुत्र किंवा कन्या, प्रत्येक वृद्ध-वृद्धा, आज्ञा-आजी, प्रत्येक देव-देवी अकाम असताना भाऊ बहीण, कामना झाल्यावर प्रेमी-प्रेमिका. परंतु तिथं प्रेम एकतर्फी नसतं. खोटं प्रेम व बलात्कार देवलोकांत अक्षम्य अपराध समजतात.

“प्रेमात बलात्कारहि नाही व प्रलोभनालाहि कुठं स्थान नाही. वस्तुतः तिथं प्रलोभनाचं काही साधनच नाही. कारण मृगया, पशुपालन, मधु-संचालन, यापासून जी काही प्राप्ते होते ती सर्वांची सम्मिलित संपत्ति असते. त्या देवजीवनाच्या मधुरतेचं वर्णन शब्दानी करता येणार नाही. परंतु सर्व देवभूमी व तींतील देव-समाज याच्या स्वरूपाचं चित्रण आपण जर आपल्या मनश्चक्षूसमोर उभं करून पाहू लागलों तर त्याच्या दिव्यत्वाची थोडीशी कल्पना येईल.”

“कपिल, तर मग तूं देवभूमी कां सोडलीस ?”

“त्या दिव्यभूमीचा आदर्श मानवापुढं सादर करण्यासाठी मी अधीर झालों होतो, असं म्हणा; किंवा असं म्हणा की मानवांकडून मागून घेतलेल्या लोखंडावर अवलंबून असलेलं अस्तित्व मला डळमळीत पायावर उभारलेलं आहे असं वाटलं. अर्थात हेहि खरं की माझ्या हयातीत हा पाया ढासळेलच असं नव्हतं. असं हि म्हणा हवं तर की बंधु-बंधवांचा वैयक्तिक स्नेह आठवूं लागल्यामुळं तिथं माझं मन लागेना. या सर्व गोष्टींमुळं माझं मनच तिथून उडालं असं हि म्हणा हवं तर. पण मी काही चोरून लपून तिथून आलो नाही.”

“तर मग मित्रा, तुला त्यांनीं राहण्याचा आग्रह नाही केला ?”

“प्रेमाचा आग्रह तर पुष्कळच केला. जबरदस्ती करणं त्यांच्या स्वभावाच्या विरुद्ध आहे. अन् विशेषतः मित्रावर तर अशक्यच. देवकन्यांना कळलं की त्यांचा मानव-वीर आपल्या देशी जात आहे; तेव्हा तर काही विचारूच नको. त्यांनीं आपलं प्रेमजाल आणखीनच विस्तृत केलं. त्या मला फुलांनीं बहरलेल्या वनांत घेऊन जात. तिथं रानफुलांनीं त्या आपले केस सजवीत व माझ्या भोंवतीं बसून माझ्या कानांत फुलं लटकावीत. कुणी केंसांत फुल-माळा घालीत; कुणी माझ्या खांद्यावर गाल टेंकवून म्हणत-‘प्रिया, ज्यांच्या करतां तुम्ही आम्हांला सोडून जाणार त्या

मानव स्त्रिया असतात तरी कशा ?' मला त्यांच्या प्रश्नाचं उत्तरच सुचत नसे. मला एक वेगळी स्वतःची अशी देवागना पाहिजे; एक वेगळा मुलगा. स्वतंत्र घर, स्वतंत्र गुरं-दोरं असं सर्व स्वतंत्र पाहिजे, असं मी त्यांना कसं सागणार ? त्यांची सम्मिलित राहणी जरी आमच्या देशांत चालू करणं शक्य नसलं तरीहि त्यांच्या त्या जीवनाबद्दल ईर्ष्या वाटणंहि तितकंच साहजिक होतं. त्यांच्या त्या सुंदर मूर्तीनीं आपल्या मधुर वर्तनानं कित्येक दिवस मला आपल्या निश्चयापासून थांबवलं होतं. आणि पुरुषाची व विशेषतः माझा मित्र इंद्र याची इच्छा मी देवभूमी सोडावी अशी मुळींच नव्हती. ”

“ शेवटीं मी तिथून निघण्याचा विचार कायम केला; तेव्हां देवभूमीच्या संरक्षणाबाबत इंद्र व इतर प्रमुख देव-पितर व देव-माता यांच्या बरोबर कित्येक आठवडे चर्चा केली : देवभूमीत — उत्तर-कुसुंत — लिहिण्याची कला कोणालाच ठाऊक नाही. तरीहि मी भावी देव-संतानाकरता भूर्जपत्रावर काही गोष्टी लिहून गुहेत ठेवल्या आहेत. त्या मी आपल्या देव बंधूंना सांगितल्याहि होत्या. पहिली गोष्ट म्हणजे दारायोशनं त्यांच्यावर जें मोठं आक्रमण केलं, त्याचा प्रतिकार करण्यास मुख्य मदत लोखंडाची झाली; त्या लोखंडास देव आपली वस्तु असं मानित नाहीत. जर लोखंड मिळालं नसतं तर हाडं, दगड, लाकडं यांच्या हत्याराच्या मदतीनं त्यांना पार्शवांना पळवून लावता आलं नसतं. हे काही त्यांच्यावरचं आक्रमण नव्हे; कादली मृगाच्या उद्रम-भूमीवर लोकाची आसुमलेली नजर पुन्हा पुन्हा धावेलच आणि तिच्या रक्षणाकरतां त्यांना मानव लोकात उत्पन्न होणाऱ्या प्रत्येक हत्याराची माहिती करून घ्यावी लागेल. बाहेरील जगाचा अधिक संपर्क झाल्यानं देवभूमीचा देवधर्म [सामाजिक व्यवस्था] अशुद्ध होईल ही भीति कांहीं खोटी नाही. मला यावर कांहीं उपाय सुचत नाही; म्हणून मी एवढंच सागतो की, भूर्जपत्रावर मी जो उपाय लिहिला आहे तो या व्याधीला पुरेसं औषध नाही. ”

“ तरीहि मित्रां! तू आपल्या शक्तीप्रमाणं त्यांच्या हितचिंतनाचा प्रयत्न तर केलास ना ? ”

“ होय, मनापासून केला. आज जरी तें स्वप्नलोकासारखं वाटत असलं तरी तीन वर्षापूर्वी याच डोळ्यांनीं तें दृश्य पाहिलं होतं. त्यावेळीं तें स्वाभाविक वाटत होतं. परंतु आज तेंच दिव्य दृश्यसं वाटत आहे. तिथं आनंद होता, पण कामुकता नव्हती. म्हणजे असं नव्हे कीं स्त्री-पुरुष एकमेकांना फक्त डोळ्यांनीच पाहून संतोष मानित होते. तिथं परिष्वंगहि होता, स्त्री-पुरुष समागमहि होता; परंतु ‘मी व माझं’ ही आम्हां मानवांची जी नीच भावना, तिचा त्यांत कुठं ठावठिकाणाच नव्हता. त्या ईर्ष्या-शून्य, कपट-शून्य समाजांत सीमारेषाशिवायच मर्यादा घातलेल्या होत्या. या मर्यादांच्या

योगानं प्रत्येक क्रिया, प्रत्येक मनोभाव, खालच्या पातळीवर यायला अटकाव होत असे, या प्रत्येक गोष्टीचा तिथं प्रत्यक्ष अनुभव घेत होतो. तरीहि, कां कुणास ठाऊक, देवभूमी सोडण्याचा संकल्प मी दूर सारूं शकली नाहीं. ”

“ त्यांत पार्शवांचा झूड उगवण्याच्या भावनेची तर भर पडली नव्हती ना ? ”

“सिंह, कदाचित तुझंच खरं असेल ! पार्शव हें नांव माझ्या कानाला श्लाप्रमाणं वाटतं. माझ्या अंतःकरणाला तें विंचवाच्या डंखासारखं सलत आहे. पार्शवांनीं आमच्या स्वतंत्र गांधाराचा अर्धा भाग परतंत्र केला ही गोष्ट विसरणं माझ्या शक्तीबाहेरचं आहे. देवभूमींत मी असतांना कधीं कधीं पार्शवांचं नांव चटक्रून माझ्या तोंडी येई. मी देवभूमी सोडली त्यावेळीं बाल-वृद्ध, देव-देवांगना सर्वांचे डोळे पाण्यानं भरून आले होते. असं वाटलं कीं यांचा कोणी आप्तच दूर होत आहे. मी मेलो असतो तर त्यांना इतकं दुःख वाटलं नमतं, ही माझी खात्री आहे. कारण कीं जीवन हाच त्यांच्या प्रेमाचा आधार आहे. मला आजहि हा आनंद वाटतो कीं देव पितर आपल्या बालकांना कपिल या नावाबरोबर तक्षशिलेचं नाव सांगतीलच. कपिल नांव कदाचित लौकर विसरेल पण तक्षशिला मात्र त्यांच्या स्मृति-पटलावर चिर-स्थायी राहील. ”

“ मित्र कपिल ! उत्तर-कुरू-देवभूमी-खरोखरच फार सुंदर असेल. ”

“ आणि देवकन्याहि पण ! ” रोहिणीनें पाठीमागून म्हटलें. ती पण गप्प बसून कथा ऐकत होती.

(९)

तक्षशिलेचा नागरिक

तक्षशिला माझे कांहीं विशेष स्वागत करणार आहे, अशी कुणकुण मला जरा अगोदरच लागलेली होती. परंतु त्याच्यासाठी सर्वजण माझी प्रकृति बरी होण्याची वाट पहात राहिलेले होते. या आजारी अवस्थेंतहि मला काही वेगळाच आपले-पणा अनुभवाला आला. आचार्य व आचार्य-पत्नी यांचा ज्या ज्या वेळीं संबंध येई त्या त्या वेळीं ते मला आपल्या स्वतःच्या मुलाप्रमाणं आपल्या परिवारांतलीच एक व्यक्ति मानून मला वागवीत असत. तक्षशिलेच्या गणपती [राष्ट्रपती] पासून

साधारण नागरिकापर्यंत सर्वजण माझ्यावरील आपलें प्रेम व सहानुभूति दाखवण्यास येत असत.

पार्शवांनीं आमचा विजय कबूल केला होता. आपला सेनापति मजददाद व इतर सैनिकांन्व सोडवावें व तक्षशिलेशीं तह करावा अशी त्यांची इच्छा होती. प्रथम आम्हांला वाटले कीं पश्चिम गंधाराला स्वतंत्र करण्यास ही संधी चांगली आहे; आणि आमच्या सेनेनें त्याची राजधानी पुष्कलावतीपर्यंत मजल मारून आमचें काम सोपेंहि केलें होतें. पण तेथल्या नागरिकांची सम्मति व इतर गोष्टींचा विचार केला, तेव्हांच लक्षांत आलें कीं जोंपर्यंत पार्शवांचें भैन्यबळ अजीबात खच्ची केलें नाहीं, तोंपर्यंत फक्त तक्षशिलेच्या बळावर पुष्कलावतीला स्वतंत्र करतां येणार नाहीं. शेवटीं असें ठरलें कीं पार्शवांनीं तक्षशिलेच्या नुकसानभरपाई करतां दंड द्यावा, व अशा प्रकारें त्यांच्याशीं तह झाला. मजददाद आणि दुसरे इतर पार्शव परत पाठवले हें सागणें नकोच.

मी अगदीं पूर्ण बरा झालों व हिंडूं फिरूं लागलों तेव्हां एक दिवस संध्याकाळीं आचार्य मला म्हणाले—

“ पुत्र सिंह, उद्यां तुला संस्थागारांत [प्रजातंत्रभवनांत] चलायचं आहे बरं का. तिथं तक्षशिलेतर्फे तुझं स्वागत होईल. ”

“ गुरुजी, तक्षशिलेनं माझ्याशीं आतापर्यंत जो व्यवहार केला तें स्वागतच नाहीं तर काय ? ”

“ तें तिला पुरेसं वाटत नाहीं. अन् तुला आपल्या सैनिकवेशांत यावं लागेल बरं का. मी कवच वगैरे सर्व ठीकठाक करविलें आहे. ”

मी मान लववून गुरुजींचें म्हणणें मान्य केलें.

त्या दिवशीं रात्रीं मी रोहिणीबरोबर दुसऱ्या दिवसासंबंधीं बोलत होतोः मला असें दिसून आलें कीं ती माझ्यापासून कांहीं तरी लपवून ठेवीत आहे. परंतु तें कळण्याकरतां मी तिला जास्त आग्रह केला नाहीं. मला ही खात्री होती कीं रोहिणीच्या मनांतली गोष्ट लौकर नाहींतर उशीरा कां होईना मला कळेलच. रोहिणीनें माझें कवच, खड्ग इत्यादि वस्तु आणून मला दाखवल्या. त्या अगदीं नव्यासारख्या केल्या होत्या. त्या रात्रीं रोहिणी लवकरच गेली. जातांना तिनें सांगितलें—
“ तुम्हाला सकाळीं लौकर उठून सर्व तयारी करायची आहे म्हणून लवकर निजा बरं का. ”

दुसऱ्या दिवशीं सकाळीं मी उठल्यावर पाहिलें तो रोहिणी न्हाणाघरांतून आपले लांब ओले केंस पुशीत पुशीत बाहेर आली. ही जरी नेहमींची गोष्ट नव्हती तरीहि मला तिला विचारण्याची संधी मिळाली नाहीं. मी न्याहारी करून पलंगावर

बसून कवच घालण्याच्या विचारात हातां इतक्यात राहणां माझ्या खालात आलों. तिनें सुंदर कौशेय [रेशमी] व काशिक वस्त्रांचें उत्तरीय परिधान केलें होतें. अंतर-वासक व कंचुकी घालून ती तयार झालेली होती. तिचे सोनेरी केंस पाठीवर विखुरलेले होते. तरीहि त्यांत सुंदर ताज्या फुलांचा साज सजविलेला होता. तोंडावर हलकासा वर्ण-चूर्णाचा [पावडर] हात फिरविलेला होता. व कानांत सुवर्णकुंडलें होती. मी पलंगावरून चटकन उठून उभा राहिलों व जवळ आलेल्या रोहिणीकडे टक लावून पहातच राहिलों. तिचे लाल ओंठ व निळे डोळेहि हंसत होते. ती म्हणाली—“कां ? काहीं नवीन गोष्ट आहे वाटते ? ”

“ रोहिणी, तूं मला नेहमीचीच नवी आहेस. तूं कधीं जुनी होणारच नाहीस. पण आज काहीतरी विशेष दिसतं आहे खास. ”

“ विशेष गोष्ट आहे हें तर खरंच. कारण आज तक्षशिला तुमचा सर्वांत मोठा सन्मान करणार आहे. मग आजचा दिवस मला महोत्सवासारखा कां वाटूं नये ? ”

“ पण रोहिणी, तुला हा मोत्यांचा हार व कुंडलं घालतांना मी कधी पाहिली नव्हती ती. ”

“ आईनं आज ही घालायला दिली मला. ”

“ पण काय ग, मी तुझ्याजवळ येऊं का ? ”

“ तुम्ही काय दरवेळीं याच्यासाठी परवानगी मागतां होय ? ”

“ पण आज परवानगीची जरूर वाटते मला. आज मला अशी धास्ती वाटते कीं तुझे कौमल केंस अस्ताव्यस्त तर नाहीं ना होणार ? माझ्या राकट व अस्वच्छ हातांनीं तुझ्या ओढणीवर डाग तर नाहीं ना पडणार ? माझ्या शरीरस्पर्शानें तुझा शृंगार तर नाहीं ना बिघडणार ? ”

“ राहूं दे तुमचें तें काव्य. ” रोहिणीने आपल्या गालाची लाली वाढवीत म्हटले. “ मला नटण्या मुरडण्याची मुळीच इच्छा नाहीं. आईनं माझं न ऐकता आपल्या हातांनीं मला सजवलं. तुझाला तें आवडलं नाहींस वाटतं. ”

“ न आवडायला काय झालं ? फारच आवडलं. पण नुसत्या डोळ्यांनीं पाहून तृप्ति कशी होणार ? ”

“ मग विचार तरी काय आहे ? ”

“ तें तुला चांगलं ठाऊक आहे—एक चुंबन नि एक दृढालिंगन. बस्स. ”

रोहिणीनें माझ्या डोक्यावर हात ठेवून माझ्या ओठांवर आपले ओंठ हळूच टेकले. नंतर हळूच दूर होऊन झणाली—चुंबनं हवीं तितकीं ध्या. पण आलिंगन आतां नाहीं. आईनं घेतलेली मेहनत फुकट जाईल. मला महोत्सवाला जायचं आहे. ”

मी पुनःपुन्हां चुंबनें घेऊन तेवढयावरचं समाधान मानले.

मी कवच व शस्त्रांघ्रें धारण करून तयार झालों. त्याच वेळीं आचार्य व आचार्य-पत्नी तेथें आलीं, तीहि आज उत्सवाच्या खऱ्या, पण साध्या वेषांत होतीं. आचार्यांनीं माझा व आईंनीं रोहिणीचा हात धरला. आणि आझी खोलींतून बाहेर आलों. आचार्यकुलांतले सर्व विद्यार्थी व सर्व कर्मकर आज उत्सवाच्या वेषांत होते. आझीं दोघें घरांतून बाहेर येऊन संस्थागाराकडे चाललों, तेव्हां तेहि सर्व आमच्या मागून निघाले. संस्थागार अजून थोडें दूर आहे तोंवरच गणपति रोहिताश्व हे सेनापति व इतर कांहीं सभासद यांना बरोबर घेऊन आम्हांला समोरे आले व त्यांनीं आमचें स्वागत केलें. नंतर वावांच्या गजरांत शस्त्रांघ्रानीं सुसज्ज असलेल्या गांधार-सैनिकाची खडी ताजीम घेत आझी थाटामाटानिशीं संस्थागारात पोचलो. तेथे गणसंस्थेच्या एक हजार सभासदांनीं तक्षशिला व सिंह यांच्या जयघोषात उभे राहून आमचें स्वागत केलें. नंतर सर्व सभासद खाली गालिच्यावर बसले. गणपति रोहिताश्वानीं सभापतीचें स्थान स्वीकारलें व मला आपल्या उजव्या हाताकडे बसण्याची सूचना केली. माझ्या उजव्या बाजूस आचार्यहि बसले. चिलखत घातल्यानंतर वीरासन घालूनच बसावें लागतें हें काहीं सांगायला नको.

रोहिताश्व उभे राहिल्याबरोबर सभागृहात सगळीकडे शांतता पसरली. गणपति झणाले—

“ भन्ते [पूज्य] गण ! [सदस्य] ऐका. आयुध्मान् सिंह यांचा पराक्रम आपल्याला सर्वांना ठाऊकच आहे. तक्षशिलेचे शत्रु पार्श्व यांना पराजित करणें हें यांचंच काम आहे. याच्याच कौशल्यानं शत्रु-सेनापति कैदी करतां आला. आज सिंह यांचं यशोगान, यांची वीरगाथा, सगळ्या पूर्व-पश्चिम गंधारांत गाइली जात आहे. अशा वीर व हितचिंतक सेनापतीविषयीं कृतज्ञता प्रगट करणें हें आमचें कर्तव्य आहे. आज आपण जमलों आहो ते त्या करतांच, हें आपणां सर्वांना ठाऊकच आहे. आपल्या गणच्या नायक-परिषदेनं नागरिकांचा मनोभाव ओळखून कृतज्ञता प्रगट करण्याचा एक उपाय योजला आहे. तो आमचे सेनापति प्रियमेध हे भन्ते गणांपुढें मांडतीलच. गणाच्या इतर सभासदांना याविषयीं कांहीं सांगायच असल तर तें त्यांनीं सांगावं. ”

गणपति खालीं बसल्यावर सेनापति प्रियमेध उभे राहून म्हणाले—

“ भन्ते गण ! ऐका. आयुध्मान् सिंह यांनीं आमच्या गणाची जी सेवा केली आहे, त्या ऋणांतून मुक्त होण्याकरतां गंधारगण वीर सिंह यांना गंधारचे नागरिक झणून स्वीकारित आहे. आजपासून तक्षशिलेच्या गंधारपुत्रांच्या

बरोबरीचे सर्व अधिकार आयुष्मान् सिंह यांनाहि मिळतील. त्या बरोबरच त्यांना आपल्या गणसंस्थेचे आजीव सभासद ह्मणून हा गण स्वीकारित आहे. ”

ज्ञप्ति [ठरावाची सूचना] मांडल्यानंतर सेनापति आपल्या जागेवर बसले. नंतर गणपति ह्मणाले—

“ भन्ते गण ! ऐका. आमच्या सेनापतींनी आयुष्मान् सिंह यांना तक्षशिलेचे नागरिक व गणसंस्था-सदस्य करण्याविषयी जी ज्ञप्ति सादर केली ती भन्ते गण यांनी ऐकलीच आहे. सेनापतींच्या ज्ञप्तीला ज्यांची अनुमति असेल त्यांनी स्वस्थ बसावं. ज्यांची अनुमति नसेल त्यांनी बोलावं. ”

असें पहिल्याने विचारल्यावर कोणी कांहीं बोललें नाहीं. नंतर गण-पति म्हणाले— “ कोणीच बोलत नाहीं. भन्ते गण ! ऐका. मी दुसऱ्यांदां विचारतो कीं आमच्या सेनापतींनी आयुष्मान् सिंह यांना तक्षशिलेचे नागरिक व गणसंस्थेचे सदस्य करण्याविषयी जी ज्ञप्ति सादर केली ती आपण सर्वांनी ऐकलीच आहे. सेनापतींच्या ज्ञप्तीला ज्यांची अनुमति असेल त्यांनी स्वस्थ बसावं. नसेल त्यांनी बोलावं. ” सभासदांकडे एकदां नजर टाकून गण-पति पुन्हां ह्मणाले —

“ भन्ते गण ! आतां मी तिसऱ्यादा विचारतो— ऐका. आमच्या सेनापतींनी आयुष्मान् सिंह यांना तक्षशिलेचे नागरिक व गणसंस्थेचे सदस्य करण्या-विषयी जी ज्ञप्ति सादर केली आहे ती आपण ऐकलीच आहे. सेनापतींच्या सूचनेला ज्यांची अनुमति असेल त्यांनी स्वस्थ बसावं, नसेल त्यांनी बोलावं. ”

सदस्यापैकीं कोणीहि बोलत नाहीं असें पाहून गण-पति म्हणाले—

“ भन्ते गण ज्याअर्थी गण बसले आहेत त्याअर्थी त्यांना आयुष्मान् सिंह हे तक्षशिलेचे नागरिक व गणसंस्थेचे सदस्य होणं मान्य आहे असं मी गृहीत धरतो. ”

ज्ञप्ति-स्वीकार जाहीर होतांच गण-सदस्यांनी प्रचंड हर्षध्वनी केला. नंतर गण-पति ह्मणाले—

“ आयुष्मान् सिंह, तुझीं हा सन्मान आपल्या रक्तानं व वीरतेनं मिळविला आहे. आतां तुझी आमच्यांतील एक झालांत. आतां तुझाला आमच्या प्रत्येक नागरिकाइतका, गणसंस्थेच्या प्रत्येक सभासदाइतका सर्व तऱ्हेचा अधिकार मिळाला आहे. तुम्हांला या भन्ते गणापुढं दोन शब्द सांगायचे असल्यास जरूर सांगा. ”

मला या सन्मानाविषयी थोडीशी जर आधीं बातमी मिळाली असती तर मी त्या दृष्टीनें तयारी केली असती. त्यावेळीं आनंदातिशयानें माझ्या हृदयांत भावनांचें तुफान माजून राहिलें. मला भीति वाटत होती की मला नीट बोलतां येणार नाहीं. पण बोलले तर पाहिजेच. मी उभा राहून गणापुढें हात जोडून म्हणालों—

“ भन्ते गण ! आपणांपुढें मी दोन शब्द बोलणार आहे ते ऐकण्याची कृपा करावी. मला तक्षशिलेला येऊन सात वर्षांवर दिवस झाले. तेव्हां पासूनच तक्षशिलेनं माझ्यावर प्रेमाची पांखर घातली. मला इथं केवळ वात्सल्यपूर्ण प्रेमच अनुभवायला मिळालं. निष्प्रेम असा एक क्षणहि मला आठवत नाही. त्यामुळं वैशालीचा वियोग असा मला बिलकुल भासला नाही. मला गुरुजींनीं सांगितलं होतं कीं ‘ वैशाली ही पूर्वेकडची तक्षशिलाच आहे.’ याची सत्यता मला थोड्या अवधीनंतरच पटूं लागली व मातृभूमी व कर्मभूमी यांत भिन्नता नाही हेहि पटूं लागलं. मी अंतःकरणपूर्वक स्वतःला तक्षशिलेचा पुत्र समजूं लागलों—तक्षशिलेकरता प्राणोत्सर्ग करणं ही गोष्ट मला वैशालीकरतां प्राणोत्सर्ग करण्याइतकीच आनददायक वाटत होती. भन्ते गण ! आपणांपैकीं पुष्कळांना ठाऊकच असेल कीं पूर्वेकडे कुरु, वत्स, कोसल, मगध इत्यादि कितीतरी राजे आहेत व तिथं अनार्य पद्धतीचं शासन आहे. देव-परिषद-तुल्य अशी ही गणसंस्था तिथं दिसायचीहि नाही. तिथं राजा आपल्या मनाला येईल तसं शासन चालवीत असतो. पार्श्व शासानुशासाप्रमाणंच सगळीकडे या राजांचं स्तोम वाढलेलं आहे. परंतु त्यांच्यामध्ये वैशालीचा लिच्छवि गण हा एकच देश असा आहे कीं जिथं आर्य हे स्वतंत्र मानवांप्रमाणं राजाशिवाय आपलं सम्मिलित शासन—गण-शासन—चालवतात. मला कोसलमध्ये परकेपणा वाटला. कुरु देश पण विदेशास वाटला. परंतु तक्षशिलेत मात्र मला आपल्या मातृ-भूमीसारखं वाटलं. म्हणून भन्ते गण ! मला इतकंच ह्याणायचं आहे कीं मी जें कांहीं केलं तें वैशालीच्या प्रेरणेनं केलं. याचं सारं यश-श्रेय-वैशालीलाच दिलं पाहिजे. आणि आपण माझा हा जो सन्मान केला आहे, आणि अत्यंत दुर्लभ असा जो अधिकार मला प्रदान केला आहे, तो वैशालीचाच गौरव या नात्यानं मी त्याचा स्वीकार करतो. व त्याबद्दल आपणां सर्वांचा चिर-कृतज्ञ राहूं इच्छितो. आणि माझी अशी अंतःकरणपूर्वक इच्छा आहे कीं तक्षशिलेच्या सेवेची एकहि संधी माझ्या हातून जाऊ नये. ”

मी बसल्यानंतर एकदम हर्षध्वनी झाला. व एक प्रमुख गण-सदस्य शोभित हे उठून उभे राहून म्हणाले—

“ भन्ते गण ! आझांला जितका अधिकार होता तेवढा खर्च करून आझी आमच्या वीर पुरुषाचा सन्मान केला. पण याचवेळीं पूर्वेकडची तक्षशिला अशा वैशालीचाहि सन्मान प्रदर्शित केला पाहिजे. त्याकरतां मी भन्ते गणांना विनंती करतो कीं येथून एक नागरिकमंडळ वैशालीला पाठवावं. त्यांनीं वैशालीविषयीं आदर प्रदर्शित करून दोन्ही गणांत चिर-बंधुत्व उत्पन्न होईल असा प्रयत्न करावा. ”

गण-पतींनी ही विनंती ऊर्फ सूचना गणापुढे ठेवली. सर्वांनी तिचा स्वीकार केला.

सगळे लोक आपसांत बोलत विनोद करीत होते. त्याचवेळीं आचार्य बहुलाश्व यांनी गण-पति रोहिताश्व यांच्या कानांत कांहींतरी सांगितलें. नंतर गणपतींनी उभे राहून “ भन्ते गण ! एका ! ” असें म्हणताच सभेत एकदम शांतता पसरली. रोहिताश्व म्हणाले--

“ मी आपल्याला एक आनंदाची गोष्ट सांगणार आहे. आमचे आचार्य बहुलाश्व यांची तरुणी कन्या रोहिणी हिनं आयुष्मान वीर सिंह यांना आपलं प्रेम अर्पण केलं आहे. तिनं स्वतःहि या पार्श्व युद्धांत बहाद्दुरी दाखवली आहे. आचार्य बहुलाश्व यांना आपल्या कन्येनं निवडलेला पति पूर्ण पसंत आहे. आणि मलाहि हें ऐकून फार आनंद झाला. ”

यावर चारी बाजूंनी आवाज येऊं लागले : “ रोहिणी व सिंह यांचं पाणिप्रहण इथं आमच्यासमोर होऊं या. ”

त्यावेळीं रोहिणी इतर स्त्रियांबरोबर वक्ष-क्रोष्ठकांत [गळरींत] बसलेली होती. आनंदाने व लज्जेनें तिच्या सुखावर गुलाबी रंग आला होता. परंतु गण-पतींच्या आज्ञेला मान्यता तर दिलीच पाहिजे. थोड्या वेळानें पाहिलें तों गण-पतींच्या आसनाच्या मागच्या दरवाज्यानें आपल्या आईच्या पाठोपाठ खाली मान घालून रोहिणी येत आहे. जणू कांहीं सभेंतील दोन हजार नजराचा भारच तिच्यावर पडला आहे. फुले घालून शृंगारलेले तिचे सोनेरी लाब केंस अजूनहि पाठीवर विखुरलेले आणि फारच सुंदर दिसत होते. ती सावकाश चालत होती तरीहि तिच्या कानांतील कुंडलें मंदमंदपणें डुलत होती. अधून अधून श्वास घेण्याचा जणू विसर पडल्यानें तिचा स्तनभाग अधिकच खालीवर होत होता. मी इतकी वर्षे रोहिणीचें वाढतें सौंदर्य पहात आलों होतो. तरीहि त्या दिवशीं खरोखरच ती मला मानवी नसून उत्तर-कुरूच्या अप्सरेप्रमाणे दिसत होती व तिच्या त्या दिव्य लावण्यापुढें मी काजव्याप्रमाणें दिसत होतो. या महा लाभाला पाहून मी स्वतःला धन्यधन्य म्हणवून घेतलें.

रोहिणी गण-पतींच्या आसनाशेजारीं येऊन उभी राहिली. गण-पति व आचार्य उभे राहिलेले पाहून मी उभा राहिलों. नंतर आचार्यांनी रोहिणीचे हात माझ्या हातांत दिले. सभागृहांत हर्षध्वनी झाला. तक्षशिलेचा व वैशालीचा जयजयकार झाला. गण-पतींनी उद्यांचा दिवस नक्षत्र-दिन [उत्सव-दिन] घोषित केला. नंतर पुढे गण-पति, त्यांच्या मागे मी व रोहिणी, नंतर आचार्य व मागून इतर सदस्य, असे सभागृहांतून बाहेर पडलों. बाहेर येतांच असें वाटलें कीं सर्व तक्षशिला

उठून इथें आली आहे. वाद्यांच्या गजरांत आम्ही आपल्या घरीं आलों व तेथून बाकीचे सर्व लोक परत गेले.

त्याच दिवशीं संध्याकाळीं तक्षशिलेच्या तरुण-तरुणींची आमच्या आंगणांत अगदीं गर्दी जमली. त्या सर्वांनीं आम्हां दोघांना मध्यें घालून विवाहमहोत्सवाला सुरवात केली. त्यांत गोड गोड मांस, उंची सुरा व नंतर नृत्य-गायन याच गोष्टी प्रमुख होत्या. तेथें जमलेल्या युवती एकीपेक्षा एक सुंदर होत्या. जणूं सर्व सौंदर्य इथेंच एकत्रित केलें आहे; आणि त्यांत माझी रोहिणी सोळा कलांनीं पूर्ण असलेला चंद्रच जणूं. नृत्यांत वधू-वरांनीं नाचणें ही गोष्ट जरूरीची ठरली व त्यात लज्जा वाटण्याचें कांहींच कारण नव्हतें. कारण आमच्यापैकीं कोणीच त्यांत मागें राहिलें नसतें. रात्र अगदी थोडी राहिली तेव्हां मैत्रिणीहि दमल्या व सुरेचा प्रभावहि होऊं लागला तेव्हां कुठें आम्हांला त्यांच्या हातून सुटका मिळाली.

रोहिणीचे डोळेहि जड होऊं लागले. आणि मला पण झोप येऊं लागली. आणि आम्ही आपल्या शयनगृहांत आलों.

(१०)

तक्षशिलेहून प्रस्थान

रिपुंजय दीड वर्षांचा झाला होता. तो सगळीकडे धांवत फिरत असे. आई-बापांपेक्षां त्याचें आज्ञा-आजीवरच जास्त प्रेम होतें व आईचें ऐकून आजीलाच तो आई म्हणें, वैशालीला जाणारें तक्षशिलेचें नागरिक-मंडळ माझ्याकरतां थांबलें होतें. माझा मित्र कपिल याला त्या मंडळाचा प्रमुख केला होता. आज उद्यां करतां करतां सन्वा दोन वर्षे झालीं. आम्ही जाण्याच्या विचारांतच होतो. जास्त वेळ थांबण्याचें कारण एवढेंच होतें कीं कपिलच्या जागीं दुसऱ्या कोणाला तरी पुढारी ठरवायचें होतें. कारण कपिलसारख्या माणसाला फार दिवस एके जागीं डांबून ठेवणें शक्य नव्हतें. आचार्य आणि विशेषतः माताजी यांना जाण्याची गोष्ट सांगणें म्हणजे मोठ्या धैर्याची परीक्षाच होती. प्रथम जाण्याचा विचार केला तेव्हां रोहिणीला दिवस गेलेले होते. अशा स्थितींत साठ योजनांचा संकटपूर्ण प्रवास करणें योग्य नव्हतें. रिपुंजय अगदीं लहान असतांना पण तीच अडचण होती. पण तो एक वर्षांचा झाला आणि मी आचार्यांशीं या बाबतींत बोलणें सुरूं केलें. आचार्य अत्यंत

दूरदर्शी व दुसऱ्याच्या भावना ओळखणारे होते. त्यांनी पहिल्या दिवशीच मला म्हटलें—

“ मुला ! तुझं म्हणणं बरोबर आहे. तूं तक्षशिलेंत दहा वर्षं काढलीं आहेस. ज्या गोष्टींची आज वैशालीला गरज आहे त्यांची तयारी करण्यासाठीच तूं हा काळ इथं काढलास. आमचं प्रेम तुला जाऊं देण्यास तयार नाहीं. पण ज्याप्रमाणं रणविमुख करणारं पत्नी-प्रेम त्याज्य आहे तसंच हेंहि प्रेम त्याज्यच. तूं आपल्या आईला [सासूला] धीर देऊन याकरतां तयार केलं पाहिजेस. ”

आईची मान्यता मिळवणं सोपं नव्हतं. तिला आपल्या एकुलत्या एक मुलीच्य जाण्यानें तो सात चौकी वाडा किती भकास वाटला असता याची कल्पना मला व माझ्यापेक्षांहि जास्त रोहिणीला होती. रात्री आम्हीं उद्यां आईला सांगायचें ह्मणून ठरवीत असूं. परंतु तिच्या समोर जातांच धैर्य गळून जाई. शेवटीं आम्ही कपिलला आपला दूत बनविलें.

एक दिवस कपिलनें बोलतां बोलतां म्हटले—

“ आईसाहेब, गणसंस्थेनं मित्र सिद्ध याचा तर खूपच सन्मान केला; पण वैशालीबद्दल कृतज्ञता व्यक्त करायसाठी ती उतावीळ झाली आहे. वैशालीला नजर करण्याकरता सुंदर घोडे व घोड्या, पांढरे गालिचे, जुनी कापिशेयी सुर व इतरहि कित्येक वस्तु जमवल्या जात आहेत. हें सर्व आपण ऐकलंच असेल. ’

‘ नाहीं बाळ, हा रिपुंजय हल्लीं मला कांहीं काम करूं देत नाहीं; नी कुठलं कांहीं ऐकायला फुरसद देत नाही. तर मग काय ? वैशालीला तुलाहि जायचं आहे ना ? ’

“ होय, नागरिकमंडळाचा प्रमुख ह्मणून माझीच निवड झाली आहे. ’

“ मग कधी जायचं ठरलं आहे ? ’

“ सहा महिन्यांनीं, पावसाळा संपल्यावर. मग रस्ताहि चांगला होईल, नद्यांचे घाटहि नीट होतील; आणि वाटेंत सार्थहि सोबतीला मिळतील. ”

“ होय, ते दिवस बरे असतात. तुमची सर्व तयारी झाली का ? ’

“ होय; बहुतेक झालीच. पण अजून एक गोष्ट ठरवायची आहे. त्याकरतांच तर आम्हीं दोन वर्षं थांबलों. ”

“ मुला, अशी काय गोष्ट आहे ? ’

“ सिंहाचं जाणं ! आम्हांला त्याच्याच बरोबर जायचं आहे आईसाहेब ! ’

आचार्यायणींच्या डोळ्यांतून टपटप अश्रु गळूं लागले. त्यांच्या मांडीवर रिपुंजय निजला होता. त्यांनीं त्याचें एक चुंबन घेऊन सद्गदित कंठानें म्हटलें—

“ बाळ ! मला हा दिवस कधी तरी येणार म्हणून भय वाटतच आहे. रोहिणीचं लग्न झालं त्या वर्षी नागरिकमंडळ गेलं नाही तेव्हांच मला ही गोष्ट कळून चुकली. आतांपर्यंत त्यांना थांबवून धरणं अनुचित नव्हतं. पण मी मात्र या गोष्टीचा सारखा विचार करतंय आहे. रोहिणी व सिंह यांचा वियोग मला किती असह्य होईल याची तुला कल्पना आहेच. आचार्यांबरोबर मी कित्येक वेळां यासंबंधी चर्चा केली आहे. त्यांच्या युक्तिवादापुढं मला नेहमी निहत्तरच व्हावं लागलं. पण हृदयाला तें पटत नाही.” आचार्यपत्नीना पुढें बोलतां येईना.

“ आईसाहेब, आपलं म्हणणं अगदी उचित आहे. एकुलत्या एक मुलीचा विरह आईला सहन होणं फारच कठीण आहे.”

“ मुला, अतिशयच कठीण. पण तो मी सहन करण्याचा निश्चय केला आहे. मला असं वाटतं की या वर्षी सिंह व रोहिणी यांना जायला मी अनुमति देईन. पण मनाला विरंगुळा म्हणून त्यांच्या जवळ या ‘जय’ ची मी भिक्षा मागेन.”

या बोलण्याची बातमी कपिलनें जेव्हां आम्हाला दिली, तेव्हां मला फारच आनंद वाटला. रोहिणीनें तर लागलीच म्हटले— “ तो आईचाच मुलगा आहे. भिक्षा वगैरे शब्द आईनं कशाला बोलायचे ? ”

दुसऱ्या दिवशीं आम्हीं दोघें सरळ आईच्याकडे गेलों. आईच्या तेव्हांच लक्षांत आलें की कालच्या कपिलच्या बोलण्याशीं आमच्या येण्याचा संबंध आहे. अगदीं एकच क्षण त्यांचें तोंड उतरलेलें दिसलें, पण चटकन स्वतःला सांवरून तोडावर हंसूं आणून त्या ह्मणाल्या—

“माझीं इंद्र-इंद्रायणी कुठें निघाली आहेत ? ”

मी जरा धैर्यानें ह्मटलें—“ कपिलनं कालचं बोलणं आम्हांला सांगितलं. आक्षी दोघहि आईचीच आहेत. मग आमच्या जवळ भिक्षा मागण्याची गोष्ट कशी होईल ? आईनीं हवं तर ‘जय’ ला ठेवून घ्यावं, किंवा आम्हाला ‘जाऊं नका’ अशी आज्ञा करावी. आम्ही आपली आज्ञा मानण्यास तयार आहोंत. परंतु मग घराजाची कोपदृष्टी वैशालीवर असल्यामुळं आचार्यांनीं पण मला जाण्यास अनुमोदन दिलं; आणि माझं कर्तव्यहि मला वैशालीला जाण्यास भाग पाडत आहे.”

माझें बोलणें संपेपर्यंत आई गपचुप बसल्या. नंतर त्यांनीं हात पुढें करून रोहिणीला आपल्याकडे ओढून घेतली. त्यांच्या दृष्टीनें जणूं रोहिणी अजूनहि आईच्या अंगावर पिणारी लहानशी रोहिणीच आहे. रोहिणीचें मुख चुंबन करून त्यावर अश्रु ढाळीत त्या म्हणाल्या—

“ मुला ! घाबरूं नको. माझ्या जवळ आईचं हृदयहि आहे व कर्तव्याकर्तव्य ओळखण्याची बुद्धीहि आहे. आईचं हृदय जोर करतं त्यावेळीं बुद्धीचं पारडं हलकं

होतं. हे सहा महिने, बुद्धिशून्यता स्वीकारण्यास तुम्ही उभयतां मला अनुमती द्या. माझं वय जवळ जवळ साठ वर्षांचं आहे आणि मला रोहिणी—” असें म्हणतां म्हणतां त्यांचा कंठ सद्गदित झाला. त्यांच्या डोळ्यांतून अश्रुधारा वाहूं लागल्या. नंतर थोड्या वेळानें त्या म्हणाल्या—

“ बाळ सिंह, ये, माझ्या जवळ बैस. ”

मी जवळ जाऊन बसलों. रोहिणी अजूनहि त्यांच्या मांडीवरच होती. त्यांनीं माझ्या कपाळाचें अश्रुमिश्रित चुंबन घेतले. नंतर आपले हिमशुभ्र केस आपल्या मुखावरून मागें सारून माझ्या मस्तकावर आपला हात ठेवून त्या म्हणाल्या—

“ मुला, मी ‘जय’ ला तुमच्या दोघांच्या जागीं समजेन. जयला कांहीं त्रास होणार नाही. कारण तो माझ्याइतका रोहिणीला लागून नाही. दूध पिण्याशिवाय त्याला रोहिणीची काय गरज आहे ? आणि अलीकडे तर शेळींचं दूध माझ्या हातांनीं पिऊन तो रोहिणीलाहि विसरूं लागला आहे. ”

आईंनीं आमचे काम फारच सोपें करून टाकलें.

एकीकडे तक्षशिलेचे मायापाश हृदयाला वियोगाचें दुःख जाणवीत होते, तर दुसरीकडे वैशालीच्या बाळपणापासूनच्या आठवणी आपल्याकडे ओढीत होत्या. रोहिणीला हे पुढले सहा महिने फारच दुर्लभ वाटले. ती आपल्या मैत्रिणीं, बंधु-बांधव, इतकेंच नव्हे तर बागा, उद्यानं, याच्या सहवासांत शक्य तितका वेळ काढी. तिच्या या वागण्याने कधीं कधीं मला एकलकोडेपणा पत्करावा लागें. पण तिच्या त्या वागण्यांतील भावना माझ्या पूर्णपणें लक्षांत असे. शेवटच्या दोन महिन्यांत आम्ही दोघें कित्येक वेळां दोन दोन चार चार दिवस रात्रीं शेतांतल्या वस्तींतच काढीत अहूं. त्यावेळीं जय आजीच्या सहवासांत आम्हांला विसरत चालला आहे हेंहि आमच्या लक्षांत येई.

हळूं हळूं पावसाळाहि संपला. तक्षशिलेजवळच्या टेंकड्यांवर उगवलेलें हिरवें गवत व वनस्पती आपला काळसर हिरवेपणा सोडून पिवळट होऊं लागल्या. शेतांतून शालीला [धान्याला] पोठरे फुटूं लागले. लोक घरांची स्वच्छता व डागडुजी करूं लागले.

कपिलच्या नेतृत्वाखालीं दहा इसमांचें नागरिकमंडळ वैशालीला जाण्याच्या तयारींत होतें. भेटीदाखल दहा उत्तम घोडे, गालिचे इत्यादि वस्तु एकत्र जमा केल्या होत्या. त्यांच्याबरोबरच तक्षशिलागणातर्फें सुवर्णफलकावर एक लेख कोरून पाठविलेला होता. त्यांतील कांहीं वाक्यें अशीं होती—

“ वैशाली व तक्षशिला यांचा संबंध फार जुना आहे. पूर्वजांकडून असें सांगण्यांत येतें कीं एका काळीं गंधाराच्या बाजूनें कित्येक आर्य पूर्वकडे गेले व त्यांनीं

तेथें वैशालीचा गण स्थापित केला. तें कांहीं का असेना, पण हें तर आजहि धड-
धडीत दिसत आहे कीं या दोन्ही नगरी व त्यांचे नागरिक यांच्या पुष्कळशा वैशि-
ष्ट्यांत साम्य आहे

“वैशाली ही तक्षशिलेप्रमाणेंच वीरप्रसविनी आहे. तिचा वीरपुत्र सिंह यानें
ज्या कौशल्यानें पार्शवांच्या सेनेचा विध्वंस केला, तें कौशल्य आम्ही कधींहि विसर-
णार नाही. आम्ही त्या वीर पुरुषाचा सन्मान केला आहे. अन् आमच्या मते असा
वीर सेनापति वैशालीला मिळाला हे तिचें महद्भाग्य होय. ज्यांनीं त्याच्या शौर्याच्या
कथा ऐकल्या असतील त्यांना वैशालीकडे बुभुक्षित दृष्टीनें पहाण्याचें साहस होणार
नाहीं.....

“आमची अशी इच्छा आहे कीं तक्षशिला व वैशाली कायमच्या भगिनी-
त्वाच्या सूत्रांत बांधल्या जाव्या. आणि गंधार व लिच्छवि यांनीं एकमेकांना भाऊ
समजावें.....”

अकरा नागरिक आणि आम्ही दोघे, याशिवाय शुभआदि वैशालीहून आलेले
आणखी पांच तरुणहि आपलें शिक्षण संपवून परत जाण्यास तयार होते. अशी
आमची एकूण संख्या अठरा होती. तक्षशिलेपासून हस्तिनापुरापर्यंत खुष्कीच्या
मार्गाने जाणाऱ्या सार्धाबरोबर चालत जावें, नंतर नावांतून जावे, असे ठरलें होतें.
भेटीच्या वस्तु, व खाण्याकरता लागणारे पदार्थ विकत घेण्यास लागणाऱ्या
विक्रीच्या वस्तु, आम्ही सहा गाड्यांवर लादल्या. त्यांचे सहा गाडीवान सोडून
बाकीचे बाराजण बारा घोड्यांवर बसून चाललों होतो. आम्हांला दोघाकरतां आचा-
र्यांनीं आपल्या पागेंतून दोन उत्तम घोडे दिले होते. संध्याकाळीं आम्हांला निरोप
देण्यास मित्र व मैत्रिणी यांचें एक सम्मेलनच भरलें होतें. त्यांत आमोद-प्रमोदाची
तजवीज होती खरी परंतु यावेळीं मात्र त्यांत मुळींच जोर जाणवेना. उलट एक
तऱ्हेची उदासीनताच पसरली होती. सुरा विषासारखी वाटत होती. स्वादिष्ट
पदार्थ बेचव वाटत होते. नृत्य-संगीताची कोणाला आठवणहि झाली नाही. सगळा
वेळ आम्ही विषादपूर्ण वार्तालापांत घालवला. रोहिणीच्या मैत्रिणी अश्रुधारांनीं
तिचें मुख न्हाणांत होत्या, व तिला आलिंगन देऊन निरोप घेत होत्या. मात्र मित्र
पुनर्दर्शनाच्या शुभ कामनेनें मला भेटून माझा निरोप घेत होते.

सकाळीं थोडा अधार असतांनाच आम्हांला तक्षशिलेच्या पूर्व दरवाज्यांतून
बाहेर पडायचें होते. आईंनीं तर सारी रात्र तऱ्हेतऱ्हेच्या खाण्याच्या वस्तु कर-
ण्यांत घालवली होती. आम्हीं दोघांनीं उठून प्रातर्विधी आटपून कपडे बदलले.
नंतर आईंच्या हातचे मधुर मांस-गोलक व अपूप घशाखालीं उतरवून आम्ही
तयार झालों. जय गाढ निद्रेत होता. आपले आई-बाप एक दिवस सकाळींच

आपण निजलें असतांना आपल्याला सोडून पळाले या गोष्टीची आठवण ठेवण्या-
इतकें समजूं लागायला त्याला अजून पुष्कळ वर्षे लागतील. मी व रोहिणीनें हळूच
त्याचें चुंबन घेतलें. एकदां मला वाटलें तो गालांतल्या गालांत हंसत आहे;
त्याच्या लाल-लाल ओंठांमधून त्याचे चिमुकले पांढरे शुभ्र दांत दिसत आहेत.
पण तो भ्रम होता. आमचा जय निःशंक निजला होता. जळत्या दिव्याच्या प्रका-
शांत मी पाहिले तों रोहिणीच्या डोळ्यातून अश्रू झरत आहेत. माझ्या डोळ्यांतून
पाणीच तेवढें येत नव्हते, पण हृदयांत अतीशय कालवाकालव होत होती.

सार्थाच्या शकटांबरोबर आमचेहि शकट नगरद्वारांतून बाहेर पडले होते.
व आमचे इतर सोबतीहि पुढें गेले होते. आई व आचार्य यांनीं पुढे वेशीपर्यंत
येऊं नये म्हणून त्यांना मोठ्या भिन्नतवारीनें थांबविलें. ढेलजेंतच त्याचें आर्लिगन
व ललाटचुंबन घेऊन त्यांना नमस्कार करून आम्ही आपापल्या घोड्यावर
स्वार झालों.

आम्हीं एक मैलावर शकटांना गांठलें. सूर्योदयाचे वेळीं अनुपम सौंदर्याची
मालकीण तक्षशिला एखाद्या देव-नगरीप्रमाणें समोर दिसत होती. आतां आम्ही
इतर दहा स्वाराचे बरोबर शकटाच्या मागून चाललो होतो. शेवटीं आतां तक्ष-
शिला दिसणार नाही, अशा जागीं आम्ही येऊन पोचलों. तिथें आम्ही दोघें घोड्या-
वरून उतरलेले पाहून कपिल व इतर लोकहि उतरले. मी तक्षशिलेकडे पाहून हात
जोडून म्हणालो —

‘ शुभे तक्षशिले! कदाचित हा शेवटचा प्रणाम होईल. परंतु तुझ्या ठिकाणी
घालवलेलीं दहा वर्षे कधीहि विसरणार नाहीं. ’

रोहिणीनेंहि नमस्कार केला. पण तिच्या मुखांतून शब्द निघायच्या ऐवजीं
तिच्या नेत्रांतून अश्रुधारा वहात होत्या. इतर लोकावरहि याचा परिणाम झालाच.
आमचे वैशालिक बन्धू शकटातून पुढें चालले होते. त्यांना या जागी घडलेल्या
गोष्टींची कल्पना असेल कीं नाहीं कोण जाणे.

रोहिणी अजूनहि तक्षशिलेच्या बाजूला अश्रुपूर्ण नेत्रांनीं पहात होती. मी तिचा
घोडा तिच्याजवळ आणून उभा केला तरी तिला कळले नाहीं. जेव्हा मी ‘ रोहिणी!
चल. ’ असें म्हटलें तेव्हां ती जणूं झोपेंतून एकाएकीं जागी झाल्यासारखी भानावर
आली.

स्वार होऊन आम्ही घोड्यांना टांच मारली आणि थोड्याच वेळांत शकट
गांठले.

(११)

वैशालीच्या मार्गावर

मद्र [सियालकोट शहर असलेला प्रदेश] आणि मल्ल [माळवा] या गणांच्या भागांतून दहा वर्षांपूर्वीहि मी गेलों होतों. पण त्यावेळीं ते एखाद्या दूरच्या अपरिचित प्रांताप्रमाणें वाटत होते. मात्र आतां ते ओळखीच्या मित्रांप्रमाणें वाटले. या गणांच्या भागांतील रस्ते सुरक्षित होते. कुठेंहि चोर-दरवडेखोरांची भीति नव्हती. पावसाळा संपतांच रस्त्यांची दुरुस्ती झालेली होती. चंद्रभागा वगैरे नद्यांवर ठिकठिकाणीं पूल बांधलेले होते अग्न नावाची व्यवस्था होती. सार्थाला गणांच्या प्रांतांत प्रवेश करतांना थोडासा कर द्यावा लागे. नगराच्या बाहेर सार्थाना उतरण्याकरतां सोड्स्कर जागा ठेवलेल्या असत. तेथे माणसांची व जनावरांची खाण्यापिण्याचीहि व्यवस्था असे. जर शहरात आपला कांहीं माल विकायचा असेल तर त्यावरहि थोडासा कर द्यावा लागे.

मद्र व मल्ल या दोन्हीं ठिकाणचे धीर तक्षशिलेच्या रक्षणाकरतां आलेले होते. त्यामुळें त्यांना माझी चांगलीच माहिती होती. मद्र गणाची राजधानी सागल [सियालकोट] येथें आम्ही पोचलों तेव्हां तेथें संस्थागारांत गणातर्फें थाटाच्या स्वागताची तयारी केलेली होती. गांधारी रोहिणी मद्र तरुणीना भेटल्या नंतर थोडा वेळ तरी तक्षशिलेला विसरली. पूर्वेकडील प्रदेशांत मद्रदेश हा सुंदर तरुणीची खाण म्हणून प्रसिद्ध आहे. ही गोष्ट मी रोहिणीला सांगितली तेव्हां तिचे गाल लाल झाले. आणि ती म्हणाली—

“ पूर्वेकडल्या लोकांना मद्र आणि गंधार यांतला फस्क ठाऊकच नसेल. ”

“ हो. तें मला कबूल आहे. कारण खरं पाहिलं तर माद्री व गांधारी यांच्यांत अधिकउणा असा फरक दाखवतांच येत नाही. ”

जेव्हां आम्ही शतद्रु [सतलज] आणि सरस्वती [घग्घर] उतरून पूर्वेच्या हद्दींत पाय ठेवला, तेव्हां आम्हांला आमची पहिली निश्चितता सोडावी लागली. आतां रस्ता निष्कण्टक नव्हता. जंगल, गुहा, नद्या या सगळ्या ठिकाणीं चोरांची भीति होती. आतां वस्त्याहि लांब लांब होत्या. त्यामुळें कित्येक दिवस जंगलांतून घालवावे लागत. वस्तीच्या ठिकाणीं चोरांची भीति कमी होती असें नाही. परंतु

दूध, लोणी, भाजी आणि इतरहि खाण्याच्या वस्तूंची सोय असे. हें राजाचें राज्य आहे म्हणून माणसांच्या व्यवहारांत कृत्रिमता जास्त आहे. लहान-मोठ्यांचा विचार जास्त आहे. गणांशी तुलना करतां इथले लोक जास्त गरीब आहेत. आणि पुष्कळसे दासहि दिसतात.

जंगलांतून मृगयेची सोय चांगली होती. रोज कांहीं ना कांहीं शिकार मिळतच असे. आम्ही कधीं गवा [नीलगाय] मारीत असूं, कधीं डुक्कर, कधीं हरिण, कधीं मोर. यामुळें स्वादिष्ट सूप आम्हांला रोज मिळे. आमच्या सार्थांत चारशें लोक होते. सर्वांना कांहीं रोज सूप देतां येत नव्हते. परंतु गवा (नील गाय) मिळाला म्हणजे मात्र सर्व सार्थांत हर्षानें धुमाकूळ माजे. आमच्या सार्थांबरोबर कित्येक फालतू बैल होते. एखादा बैल शम्भट ओढायला निकामी झाला म्हणजे फालतू बैलांतून त्याच्या जागीं एकाला जोडायचा व तो निकामी बैल सार्थासाठीं सूप बनवायला उपयोगांत आणायचा. पुढल्या मुक्कामाला बैलाची संख्या पूर्ण केली जाई. गांवांत पोटभर मांस व सुरा पिण्यास मिळे. आमच्या संबंध सार्थांकरतां आम्हाला तीन मोठ्या बैलांचें सूप करावे लागे तेव्हां ते पुरवठ्यास येई. जेथें चोराचिलटाचे भय असे तेथें सार्थवाह माणसांना सुरा पिण्याची मनाई करी.

इंद्रप्रस्थ पांच दिवसांचे वाटेवर असतानाच आम्हांला आमच्या सार्थांच्या मागावर दरवडेखोर आहेत अशी बातमी लागली. त्यावेळीं सार्थानें मोहिमेवर निघालेल्या फौजेचें रूप धारण केलें होते. त्यात रोहिणी कोणाहि पुरुषाच्या मागें राहिली नाहीं. पण कपिलानें तिला रात्रीच्या सैनिक-कार्यांतून वगळायचें ठरवेलें तेव्हां मात्र ती भाडायलाच उठली. रोहिणीच्या स्वभावांत भांडखोरपणा मुळींच नव्हता. पण त्या दिवशीं मी खरोखरच तिला चिडलेली पाहिली.

इंद्रप्रस्थांत येऊन यमुना उतरून गंगेच्या कांठीं हस्तिनापूरला आम्हीं येऊन पोचलों. वाटेंत आम्हांला कल्माषदम्य राजधानी लागली. कुरुच्या वृद्ध राजाला एक दिवस आम्ही रथांतून नगराबाहेर जातांना पाहिलें. त्याच्या सभोंवती शेंकडों पहारेकरी होते. माझ्या तक्षशिलेच्या मित्रापैकी पुष्कळानी आजपर्यंत एकहि राजा कधीं पाहिला नव्हता. म्हणून त्यांना तें दृश्य पाहून असे वाटलें की राजा कुठल्या तरी युद्धाला चालला आहे. मी त्यांना सांगितले कीं तो युद्धाला जात नसून बागेंत क्रीडा करण्यासाठीं जात आहे. तेव्हां त्यांना फार आश्चर्य वाटलें. या कामाकरतां इतक्या सशस्त्र पहारेकऱ्यांची काय जरूरी? राजतंत्रांत [राजे-शाहींत] एकच व्यक्ति-राजा-अतिशय मोठी जबाबदारी व अधिकार आपल्या हातांत ठेवीत असते. राजा आपल्या स्वेच्छाचारानें कित्येक वेळां कित्येकांना आपले शत्रू करून ठेवतो. कित्येकदां वारसदार अधिकार मिळवण्याकरता त्याला आपल्या वाटेंतून कायमचा दूर

करण्याची संधी पहात असतात, अशा प्रकारें राजाच्या जिवाला हर हमेशा धोका असतो. त्यामुळें त्याला सर्व प्रकारें जपावें लागतें. झाडाचें तोडलेलें फळ त्याला दुसऱ्यानें खाऊन परीक्षा केल्या शिवाय खातां येत नाही. तसेंच विहिरीचें स्वच्छ पाणीहि तो इच्छा होईल तेव्हां पिऊं शकत नाही. दुसऱ्या कोणी तरी दोन घोट पिऊन त्यांत विष नाहीं हें सिद्ध करीपर्यंत त्यास तहानेलाच रहावे लागते. मग स्वयंपाक घरांत तयार केलेल्या भोजनाची गोष्ट ती काय सांगावी ! तो रात्रभर निश्चितपणें झोंपूं शकत नाही. अर्धीअधिक वर रात्र दुःस्वप्नांनीं भरलेली अशी घालवावी लागते. यावर माझा एक मित्र भद्रिक यानें म्हटलें—

“ येवढी जोखीम बघत असतांना देखील राजा आपल्यावर इतकी जबाबदारी कां घेतो ? ”

“ कारण भोगांत त्याला अधिक स्वतंत्रता वाटते. तो देशांतील सर्वांत श्रीमंत मनुष्य असतो. व्यापार न करतांच त्याच्याजवळ जगांतली संपत्ति चालून येते. त्याच्याजवळ सर्वांत जास्त शेती असते. तो सर्वांत जास्त दास-दासीचा मालक असतो. नित्य नव्या नव्या सुंदर तरुणी तो आपल्या अंतःपुरात भरणा करीत असतो. ”

“ परंतु हा सर्व जुलूम सहन करायला लोक कां बरं तयार होतात ? ”

“ जेव्हां ते स्वतःला नालायक समजून हवी ती गोष्ट सहन करायला तयार होतात, तेव्हांच तर त्याच्यावर राजाची हुकुमत सुरू होते ! ”

“ आम्ही तर कधींच सहन करणार नाहीं. ”

“ पण पश्चिम गंधारचे लोक शासानुशासाचं [शाहनशाह] जूं ओढीत आहेत. राजा फक्त एका जना [जाती] पुरतंच आपलं शासन मर्यादित ठेवून कधींच सुरक्षित राहूं शकत नाहीं. गण जसा दुसऱ्या जनावर शासन करणं शक्य नाहीं, त्याचप्रमाणं राजाला केवळ एकाच जनावर शासन करणं शक्य नाहीं. राजाला आपल्या शासनासाठीं एकापेक्षां जास्त जन हवे असतात. म्हणजे त्यामुळं त्याला एका विरुद्ध दुसऱ्याची मदत घेतां येते. त्याला दासांचा समाज पाहिजे असतो. म्हणजे त्यांत त्याला एका जनांतूनहि स्वतःचे सहाय्यक मिळूं शकतात. राजा एका जनांत सुद्धां फाटाफूट घडवून आणून ठेवात असतो. उत्तरा-पथाच्या गणांतून ब्राम्हण, क्षत्रिय, वैश्य इत्यादि भेद दिसत नाहीत. त्याच्याकडे देवांच्या पूजा-प्रार्थनेकरतां एखादा वेगळा समुदाय ठरलेला नाही. परंतु या राजांच्या इथं ब्राम्हण क्षत्रिय वगैरे भेद बनवले आहेत. तेहि राजाच्या स्वेच्छाचारी शासनाच्या सोईकरतांच केलेले आहेत. ”

हस्तिनापुरांत आम्हांला कांहीं दिवस राहावें लागलें. जलमार्गानें जाणारे सार्थ तेथें मिळणें कठीण नव्हतें. तेथून नेहमीं काम्पिल्य, कान्यकुब्ज, अलविका, प्रयाग-

प्रतिष्ठान, वाराणसी इत्यादि ठिकाणी जाण्याकरता नावा सुटत असत. परंतु आम्हांला आमच्या घोड्यांकरतां विशिष्ट तऱ्हेच्या नावांची जरूरी होती. त्या कोणत्याहि सार्था-जवळ नसल्यामुळे आम्हांला त्या स्वतंत्रपणे बनवाव्या लागल्या.

आम्हांला राजगृहाचे श्रेष्ठी जोतिय यांचा नदी-सार्थ इथें भेटला. कितीतरी सार्थ आम्हांला बरोबर नेण्यास उत्सुक होते. कांहीनीं तर आम्हांला नजराणा देण्याची इच्छा केली. आणि हे कांहीं खोटे नव्हतें कीं बहुतेक अश्वारोही असलेल्या सतरा पतरा बलवान धनुर्धारी सैनिकांची सोबत मिळणें हा कांहीं कमी लाभ नव्हता. जोतिय यांचा सर्वार्थक भीम हा मोठा चतुर आणि देशदर्शी मनुष्य होता. त्यानें पूर्वं अश्विम समुद्रच नाहीं तर कित्येक लांबलांबच्या द्वीपाचा प्रवास केला होता. गंधा-हि त्याने पाहिला होता. त्याच्या चाळीस विशाल नावातून गंधार व तुषार देशांतील तऱ्हेतऱ्हेच्या वस्तु होत्या त्यांत उत्तर-कुरुचे कादली मृगचर्महि होतें. या विक्रीच्या वस्तु फक्त मगध व सुद्ध पर्यंतच्याच नसून त्यातल्या कित्येक तर पुवर्णभूमी [ब्रम्हदेश] व पूर्वं समुद्रा [बंगालचा उपसागर] च्या इतर द्वीपांना जाणाऱ्याहि होत्या.

भीमाकडून मगध देशाविषयी कित्येक गोष्टी ठाऊक झाल्या. राजा बिम्बिसार सैन्याची पुन्हां जुळवाजुळव करीत आहे. उत्तरापथा [पंजाब] हून त्यानें हजारों घोडे विकत आणले आहेत. त्याचें आतां कोणावर आक्रमण होणार आहे या-विषयी भीमाला निश्चित असें कांहीं सागतां आले नाहीं. जोतिय श्रेष्ठीचे वाणिज्य-इत सर्व जम्बुद्वीप (भारत) आणि सागर पार पर्यंत पसरलेले आहेत. त्यामुळे प्रत्येक राज्यातील अंतर्गत शांतता व युद्ध याविषयी त्याला पुष्कळ माहिती असे. कारण व्यापार हा तरी शेवटीं देशाच्या शांतता-समृद्धीवरच अवलंबून आहे ना ! पण हो. एवढें मात्र कळलें कीं कोसल व वत्स या देशांचे राजे त्याचप्रमाणे लिच्छवी गण सुद्धां सैन्याच्या व्यवस्थेस लागले आहेत. लिच्छवींचे नांव ऐकतांच माझ्या हृदयात धडधडू लागलें. म्हणजे ! लिच्छवींचा प्रहार बिम्बिसार इतक्या लौकर विसरला कीं काय ? नदी-सार्थाला बैलाची जरूरी नसल्यामुळे घासचाऱ्याची काळजी नसते. आणि शकटांतून मुंगीच्या पावलांनें चालावें पण लागत नाहीं. गंगेच्या प्रवा-हांतून खालीं जातांना नावेचा वेग आधींच फार असणार; त्यांतून हल्ली पश्चिमेचे वारे होते. आणि शिडांच्या मदतीनें नावा आणखीच अधिक वेगानें जात होत्या. आमच्या घोड्यांना ओल्या-सुक्या चाऱ्याचा तोटा नव्हता. कधीं कधीं आमचा सार्थ जंगलाच्या ढडेलालाकूड वगैरे जमा करण्यासाठीं थांबून राही. त्यावेळीं आम्हीं आमच्या घोड्यावरून रपेट करीत असूं, व एखादी शिकारहि मिळवीत असूं. आम्हांला कांहीं कार्पापण [नाणें] खर्च करावे लागत व आमच्या सार्थांतील नावि-

कांकडून आम्हाला रोज मासे मिळत. चांदणें असतांना नावा रात्रंदिवस चालत. अंधाच्या रात्रीं आम्हीं प्रवाहाच्या मधोमध नांगर टाकून थांबत असूं. यावेळीं दारू बरोबर खाण्याकरतां नावाडी मशालीच्या उजेडांत मासे मारीत असत. काम्पित्य, कान्यकुब्ज यासारख्या महातीर्थांचे ठिकाणीं श्रेष्ठी जोतिय यांची वाणिज्यघरें होतीं. तेथें सार्थाना कांहीं वस्तु उतराव्या व कांहीं चढवाव्या लागत. त्याकरतां आम्हाला तेथें एक दोन दिवस रहावें लागे. हा वेळ आम्ही पाळीं पाळीं शहर पहाण्यात व कांहीं वस्तु विकून त्यांतून खाण्यापिण्याच्या जिनसा आणण्यांत घालवीत असूं. थंडीचा मध्य होता. पण रोहिणी म्हणे इथें तक्षशिलेपेक्षां थंडी कमी आहे. रोहिणीला पूर्वेकडील शहरांतील समृद्ध पण्यवीथि [बाजारपेठा], भव्य प्रासाद, सुंदर क्रीडा-उपवनें इत्यादि पाहून फार आनंद होई. पण चांडाल, दास व कर्मकर यांच्या जीर्णशीर्ण झोपड्या व त्यांत राहणारे हीन दीन निवासी पाहून ती अगदी प्रक्षुब्ध होई. दासप्रथा किती क्रूर असते, गरीबी किती असद्य असते हें आतां तिला कळलें. कान्यकुब्जाचे राजोद्यानांत आम्ही गेलो. उद्यानाचे मधोमध पुष्पित पद्म, सरोज, पुण्डरीक इत्यादीनीं सुशोभित अशी स्वच्छ पाण्याची पुष्करिणी होती. त्यांत हंस-युगुलें आनंदानें कलरव करीत फिरत होतीं. पुष्करिणीच्या चारी बाजूंना स्थल-पद्म, जाती, यूथिका इत्यादि नानावर्ण गंधांच्या फुलांचे रम्य ताटवे लावलेले होते. मधून मधून हरित कंदुक-भूमी होती. तीवर तरुण प्रमदा कंदुक-क्रीडा करीत होत्या. अगर बसल्या बसल्या रहस्यालाप करण्यांत मग्न झालेल्या दिसत होत्या. रोहिणीच्या अंगावर कुंडलाशिवाय कांहीच दागिने नव्हते. तिचीं वस्त्रेंहि साधारण नागरिक-स्त्रियांप्रमाणे होती. परंतु तिच्याजवळ गांधारीची रूपसंपदा होती. त्यामुळें इतरांचे लक्ष चटकन तिच्याकडे आकर्षित होई. कान्यकुब्जाच्या त्या राजोद्यानांत पांचाल राजकन्या आपल्या परिवारासह त्यावेळी आलेली होती. आपल्या सखीकडून रोहिणीविषयीं माहिती ऐकून ती आमच्याकडे आली. त्यावेळीं आम्ही एका श्वेत-शिलेवर बसून पुष्करिणीची शोभा पहात होतो. राजकन्येला येतांना पाहून आम्ही उठून उभे राहिलों. राजकन्येच्या एका सखीनें येऊन आम्हाला आपली ओळख करून दिली. मी रोहिणीला राजकन्येला भेटून येण्यास सांगितलें.

त्या दोघीहि एकमेकींना भेटण्याच्या शिष्टाचाराच्या बाबतींत अनभिज्ञ होत्या. कोणाहि कन्येला आपल्या बरोबरीची मानून तिच्याशीं मैत्रिणीच्या भावनेनें वागणें हेंच रोहिणीला ठाऊक होतें. तर राजकन्येला आपल्या वयाच्या सर्व मुली आपल्या परिवारांतल्या आहेत अशा नात्यानें वागणेंच कळत होतें. परंतु रोहिणीच्या रूपाकडे पाहून ही पण कोणी राजकन्याच आहे असा तिला भ्रम झाला. त्यामुळें रोहिणीनें 'स्वागत' असें म्हणतांच तिनेंहि 'स्वागत राजकुमारी' असें म्हटलें. मी जरा

बाजूला राहून पहात होती. आणि नंतर रोहिणीने आपल्या संवादाचा जो भावार्थ सांगितला त्यावरून जें समजलें तें असें—

राजकन्या—“ सखि ! तूं इकडची दिसत नाहीस; माझ्या जिज्ञासेबद्दल क्षमा कर हं. ”

रोहिणी—“ नाही राजकुमारी, त्यांत कांहीं मोठंसं नाही. मला आपल्याला भेटून फार आनंद झाला. ”

राजकन्या—“ ते तुमचे कोण लागतात ? ”

रोहिणी—“ माझे पति. ”

राजकन्या—“ तुमचा जन्म-देश कोणचा ? ”

रोहिणी—“ गंधार देशांतली तक्षशिला नगरी. ”

राजकन्या—“ माझी आजी पण गंधार देशांतलीच होती. आपण आपलं नांव सांगाल ? ”

रोहिणी—“ रोहिणी. आणि आपलं ? ”

राजकन्या—“ विद्या. रोहिणी, आपण जरा वेळ लताकुंजांत विश्राम केला तर आपली कांहीं हरकत नाही ना ? अन् आपल्या पतींनाहि तिथं बोलवावं म्हणतयें. आम्ही आमच्या गंधारच्या अतिथीचें स्वागत करूं. ”

“ मला त्यांना विचारून येण्याची परवानगी द्या. ” असे म्हणून रोहिणी माझ्याकडे आली. आम्हांला तर पुष्कळच वेळ होता, तेव्हां दुपारचा वेळ लताकुंजांत घालवायला कांहीच हरकत नव्हती.

आम्ही दोघे तिकडे गेलों. राजकन्येच्या साऱ्या अंगावर दागिने लादलेले होते. तिच्या कानांत रत्नजडित मोठमोठी कुंडले होती. त्यांच्या वजनानें कान खाद्यापर्यंत लोंबले होते. तिच्या गळ्यांत उंची मोल्यांचे मोठाले हार होते. त्यांनी तिचे वक्षःस्थल झांकलें गेलें होतें. तिच्या कमरेला पुष्कळ सर असलेला कमरपट्टा होता. त्याच्या चारी बाजूंस मोल्यांचे घोस लोंबत होते. तिच्या हातांत कोंपरांपर्यंत तऱ्हे-तऱ्हेच्या बांगड्या व अनेक कंकणें होती. तिचे काळेभोर केंस सुंदर रचना करून बांधले होते. व डोक्यांत रत्नजडित फुले घातलेलीं होती. पायांतहि झुम-झुम वाजणाऱ्या तोरड्या होत्या. आमच्या वैशालीलाहि दागिन्यांची चाल जास्त आहे. परंतु इतके दागिने एकत्र असे मी सुद्धा कधी पाहिले नव्हते. इतके दागिने अंगावर घालून राजकन्येला चालणेंहि जड जात होतें. मला तीं भूषणें न वाटतां तीं भारच वाटत होती. मी जवळ आलेला पाहून राजकन्या म्हणाली—

“ अतिथी, स्वागत ! मध्यान्ह वेळच्या आमच्या अतिथ्याचा आपण सपत्नीक स्वीकार कराल अशी मला आशा वाटते. ”

“ आपली आज्ञा शिरसाबंध आहे. आम्हांलाहि पुष्कळ सवड आहे. ”

“ आपण या कान्यकुब्जांत [कनोज] कांहीं दिवस राहाणार नाही का ? ”

“ नाहीं राजकुमारी ! आम्हीं नदी-सार्थाबरोबर मगध देशाकडे जात आहों. फक्त आजचा दिवसच राहाणार. ”

“ तर मग आपण मगधचे राजकुमार आहांत, अन् सखी रोहिणी गंधारची राजकुमारी, असंच ना ? ”

रोहिणी—“ नाहीं राजकुमारी ! आम्ही राजकुमार व राजकुमारी नाहीं. आम्ही क्षत्रिय आहों. माझे पति वैशालीचे क्षत्रिय कुमार आहेत. ते तक्षशिलेहून विद्या-ध्ययन करून माझ्यासह परत चालले आहेत. ”

बोलत बोलत आम्ही लताकुंजांत जाऊन पोचलों. तेथे दासी बैठकी घालून आमच्या खाण्यापिण्याच्या व्यवस्थेला लागल्या होत्या. आम्हीं बैठकीवर बसलों. नंतर राजकुमारी म्हणाली—

“ आम्हीहि क्षत्रियच आहोंत. राजकुमारी असल्या म्हणून काय झालं ? बरं, सखी रोहिणी, तूं जातीचीच सुंदर असल्यामुळं तुला दागिन्यांनीं सजवण्याची जरूर नाहीं, हें तर मला दिसतंच आहे. पण तुझ्या हातांत एकहि बांगडी नाहीं हें कसं काय ? ”

“ राजकुमारी, दागिन्यांमुळं आम्हांला कामांत अडचण होते. ” आपल्या तळहातांचे व बोटांचे टणक झालेले घट्टे दाखवून रोहिणी म्हणाली—“आम्हांला धनुष्य ताणावं लागतं, खड्ग चालवावं लागतं, शेतांतून व बागेतून कामं करायचीं असतात. त्यामुळं आम्हांला दागिन्यांची अडचणच वाटते. ”

त्या हातांकडे पाहून राजकुमारीला फार आश्चर्य वाटलें. कारण तिची समजूत अशी होती कीं स्त्रियांचे सौंदर्य म्हणजे शिरीष पुष्पासारीखे कोमल असतें. तें जराशा उन्हा-वाऱ्यानें कोमेजून जातें. तिनें आपल्या कोमल हातांत रोहिणीचे राकट हात धरून म्हटलें— “ तुमच्या कडच्या राजकुमारीहि इतके परिश्रम करतात ? ”

“ मी राजकुमारी नाहीं. तक्षशिलेची क्षत्रिय कुमारी आहे. ”

“ नाहीं, तुझ्या बोलण्या चालण्यावरून व तुझ्या निर्भय वृत्तीवरून तूं राजकुमारीच आहेस असं दिसतं. ”

“ पण त्याचं कारण वेगळंच आहे, राजकुमारी ! गंधार देशांत कोणी राजाहि नाही, व कोणी दास-दासीहि नाहीं. तिथं सर्वच क्षत्रिय आहेत. सर्वांचा दर्जा समान आहे. ”

“ परंतु माझी आजी गांधारी राजकुमारी होती ना ? ”

“ ती इथं आल्यावर तिला राजकुमारी म्हणत असतील. आमच्या इथं गण-राज्य आहे. राजकुमारी ! आम्ही आमच्या वरती राणी, राजकुमारी, अशा कोणी पहात नाहीं. म्हणून आम्ही आमच्या समवयस्क स्त्रियांशी बरोबरीच्या नात्यांनं वागतों. व हीच रीत आम्हाला ठाऊक. ”

राजकुमारीला या गोष्टी ऐकून आश्चर्य व थोडासा अविश्वासहि वाटला. परंतु त्याचबरोबर रोहिणीच्या निळ्या डोळ्यांतील सत्यतेची भावनाहि तिला दिसली. यावेळीं जेवणाच्या सर्व वस्तु वाढून झाल्या होत्या. म्हणून राजकन्येनें आम्हांला तिकडे बोलावलें. पांचाल हा प्राचीन राजवंश आहे. आज-काल सूरसेन (ब्रज) आणि वत्स [अलाहाबाद] येथील राजांमुळें त्याची प्रभुता मंदावली असली तरी देखील कुरु-पांचाल राजवंश अजूनहि दुसऱ्या राजांना राजस चाली-रीती शिकवीत आहेत. पांचालचें राज-भोजन प्रसिद्ध आहे. परंतु तें मला व रोहिणीला तितकेंसे आवडलें नाहीं. तरीहि आम्ही जेवतांना त्याची खूप प्रशंसा केली हेंहि खरेंच.

भोजनानंतर राजकुमारीनें स्वतः व आपल्या मैत्रिणींकडून वीणा वीजवून कांहीं गाणीं ऐकवलीं. रोहिणीनेहि त्यांत भाग घेतला. पण नृत्याची तयारी होत असलेली पहातांच आमची निघण्याची वेळ झाली असें म्हणून आम्ही सुटका करून घेतली. एका राजकुमारीला बराच वेळ अगदीं जवळून पहाण्याची संधी मिळाल्यामुळें रोहिणीच्या एका मोठ्या जिज्ञासेची पूर्ति झाली. पण त्यामुळे राज-स्त्रियांबद्दल तिला वाटणारा आदर मात्र वाढला नाही. राजोद्यानांतून बाहेर पडतांच ती म्हणाली— “ ही पण सरस्वती सारखीच म्हैस होऊन बसेल. ”

“ तें कां म्हणून ? ” मी विचारलें.

“ पाहिलं नाहीत का? सोळा सतरा वर्षांच्या वयांत तिच्या हनुवटी खाली किती मांस वाढलं आहे तें ! आणि तिचे ते दागिने पाहून तर मला तिची कीवच आली. केवढा भार तो ? तशी कांहीं राजकुमारी कुरूप नव्हती, तिनें थोडेसे श्रम केले असते, मोकळ्या हवेत राहिली असती, तर आणखीच सुंदर दिसली असती. अन् तें डोळ्यांतलं काजळ तर किती वाईट दिसत होतं. ”

“ एकंदरीत काय रोहिणी, आज तूं राजकुमारी तर पाहिलीस ना ? ”

“ हो, पाहिली, अन् डोळ्यांचं पारणंहि फिटलं. आम्ही गांधार कन्यांनीं नुसती फूंक मारली तरी सुद्धां ही उडून जाईल. ”

“ फुंक मारतांच उडणं ही तर राजकन्येची प्रशंसा आहे. ”

“ पण त्यामुळंच स्त्रीत्व कलंकित होतं ना. ”

“हो, पण राजांना नारीत्व नको आहे. त्यांना करमणुकीकरतां खेळणं पाहिजे, अन् तेंहि एक पुरत नाही?”

“काय, एक नाही पुरत.”

“नाहीं पुरत; शेंकडों खेळणीं लागतात त्यांना; म्हणजेच त्यांच्या हातीं नित्य नवीं खेळणीं येत राहातात.”

“तर मग त्यांच्या लेखीं नारीत्वाचं मूल्य कांहींच नाही?”

“मूल्य कां नाही? तूं पाहिलं नाहीस? राजकन्येच्या अंगावर किती दागिने लादलेले होते ते?”

“वजन लादणं हेंच मूल्य! ही तर शिक्षा आहे!”

“परंतु राजमहिला याला शिक्षा समजत नाहीत.”

“तर काय त्या सगळ्या निर्बुद्ध असतात?”

“प्रिये रोहिणी, राजकुमारी वियेला पाहून तूं तें सांगू शकशील?”

“मला तरी राजकुमारी इतकी बुद्धिहीन वाटली नाही. तिच्या इतर पुष्कळ गोष्टी मात्र अस्वाभाविक वाटत होत्या.”

“प्रिये रोहिणी, राजतंत्र [राजेशाही] हें नर-नारींचं बंदीगृह आहे. तिथं राजाच्या पुढं कोणाहि मनुष्याला कांहीहि किंमत नाही. तिथं नारीत्व हें क्रीडा व कामुकता यांचं खेळणं आहे. तिथं स्वतंत्र मानवांकरतां कुठंच जागा नाही.”

“प्रियकरा, म्हणूनच वाटतं तुम्हीं राजतंत्राबद्दल इतका तिरस्कार दाखवतां तो!”

“होय, मी त्याला मानवतेचा कलंक समजतो. आणि त्याला आणखीहि एक कारण आहे रोहिणी! आमच्या वैशालीचे भयंकर शत्रु हे राजतंत्राचे आहेत.”

“पण प्रिया! हें राजतंत्र या जनपदामध्यें नेहमींच चालत आलं आहे काय?”

“नाहीं, मी म्हाताऱ्या लोकांकडून जें ऐकलं आहे त्यावरून असं समजतं कीं कुरु, पांचाल, काशी, कोसल, चेदी, वत्स इत्यादि सगळे जनपद हे आरंभीं जनांचे किंवा गणांचे निवास होते. नंतर दास-स्वामी आर्य-अनार्य इत्यादि वर्ण-संकरजन्य अंतर्गत कलहांचा फायदा घेऊन स्वार्थी जन-नायकांनीं आपली प्रभुता स्थापन केली.”

“हा सौदा फारच महागांत पडला म्हणायचा.”

“हो, यांत काय संशय?”

“तर मग प्रिया, तक्षशिलेंत आर्य-अनार्य-वर्णसंकर व दास-स्वामी हा भेद-भाव जास्त असता तर तिथं गण-तंत्र राहिलं नसतं असं तुम्हाला वाटतं का?”

“ रोहिणी, वैशालीची संकटं आमच्यापुढं उभी आहेत. आम्ही आपला गण कायम राखला आहे, व त्याकरतां लिच्छवि-कुमार सर्वस्व अर्पण करण्यास तयार असतो. परंतु आम्हाला हें पुरतेपणी ठाऊक आहे कीं आर्य-आर्येतर, दास-स्वामी हा भेदभाव आमच्या मुळावरच येईल. ही गोष्ट मला वैशालीत असतांना समजत नव्हती. तक्षशिलेचा गण इतका लहान असूनहि इतका सामर्थ्यवान असण्याचं कारण मी शोधत असतां हा निष्कर्ष माझ्या लक्षांत आला. ”

आम्ही बोलत बोलत गंगातीरीं येऊन पोचलों, तेव्हां प्रहरभर दिवस राहिला होता. सार्थवाले लोक कान्यकुब्जाच्या विक्रीच्या वस्तु नावांवर चढवीत होते. व रात्रीच्या खान-पानाची व नृत्य-उत्सवाची पण तयारी होत होती. कुठें डुकर विस्तवावर भाजलें जात होतें, कुठे मसाला वाटला जात होता, तर कुठें सुरा-पानाची तयारी होत होती. आमचा अठरा माणसांचा सार्थहि आपलें मांस व सुरा मोठ्या सार्थाच्या हवालीं करून खाद्य-पेयांच्या तयारींत गुंतलेला होता. शुभ लिच्छवि हे मृदंगाचे आचार्य मानले जात. ते आपला मृदंग नीट करीत होते. सर्वार्थक भीम हा आपली वीणा निर्दोष करण्याच्या तयारींत होता. कपिल चिंतामन दिसत होता. मला पहातांच माझ्या खांद्यावर हात ठेवून मला म्हणाला—

“ मित्रा, मला वाटलं गांधारीच्यामुळं तुझ्यावर कांहींतरी संकट आलं असावं. ”

“ संकट ? तें कां म्हणून ? ”

“ त्याचं असं झालं, सर्वार्थक भीमानं सांगितलं कीं राजे जुलूम जबरदस्ती करतात. पर-धन, पर-दारा यांचं अपहरण करणं हा जणूं त्यांचा धर्मच. आणि त्यांत रोहिणीसारखं स्त्री-रत्न ? ”

“ रत्न ! ” भिवया चढवून रोहिणी म्हणाली— “ मी कांहीं निर्जाव रत्न नाही. कोणी कामुक राजानं माझ्याकडे दृष्टी टाकली असती तर त्याला नारीत्व म्हणजे काय हें दाखवलं असतं. ”

“ होय भगिनी रोहिणी, यांत मुळींच शंका नाही. पण भीमानं सांगितलेल्या गोष्टी ऐकून मला एकीकडे राजाविषयी तिरस्कार वाटत होता व दुसरीकडे तुम्हांला उशीर झालेला पाहून थोडीशी काळजीहि वाटूं लागली. ”

रोहिणी—“ होय, थोडा उशीर झाला खरा. आम्ही प्रेमाच्या आग्रहांत सांपडलों होतो. ”

कपिल—“ प्रेमाचा आग्रह ? इथं पंचालाच्या राजधानीत ? कान्यकुब्जांत ? वैशालीचा किंवा तक्षशिलेचा एखादा बंधू तर भेटला नाही ना ? ”

“ बंधू तर नाही, कपिल भैया. ” रोहिणीनें कपिलच्या खोंद्यावर हात ठेवून त्याच्या तोंडाकडे पहात म्हटलें—“ मी एक राजकुमारी पाहिली बरं का ? ”

“ राजकुमारी पाहिली ? एखादा विचित्र प्राणी तर नव्हता ? ”

“ विचित्र प्राण्यापेक्षांहि विचित्र. पण मला तिची दया येत होती. ”

“ दया ? ”

“ होय, दया. तिच्यामध्ये आम्हां तक्षशिलेच्या कुमारीसारखी सजीवता तर नव्हतीच. ती दागिने लादलेली एखादी निर्जाव बाहुली अशी वाटत होती. ती वृक्ष-हीन लतेसारखी निराश्रित दिसत होती. म्हणून मला तिची दया वाटत होती. ”

“ तर मग मला कां घेऊन गेली नार्हास ? मी तिचं आश्रयस्थान बनलें असतों व तुला दया करण्याचा त्रास पडला नसता. ” कपिलनें हंसून म्हटलें.

रोहिणीनें गंभीर मुद्रेने म्हटलें—“ नाही, कपिल दादा, थट्टा करूं नको. मला तिची बुद्धिहीनता व नारीत्वाचं अज्ञान बघून वाईट वाटलं. ”

कपिलनें रोहिणीच्या केसांतून बोटे चाळवीत म्हटलें—“ बाळ रोहिणी, मी स्त्रीचा अपमान पाहिला आहे पार्श्व [इराण], बबेरू [बाबिलोनिया] व इतर पश्चिमेकडील लोकांत स्त्री ही कामुक लोकांच्या हातचा चेंडू समजली जाते. गण हाच एक असा आहे कीं तिथं स्त्री या नात्यानं नारीत्वाचा सन्मान होतो. ”

त्या दिवशी रोहिणीला खरोखरच राजकन्येबद्दल वाईट वाटत होतें. जेवणा-खाण्यांत तर तिनें भाग घेतला पण नृत्य-संगीताच्या वेळीं तिचें डोके दुखूं लागले म्हणून मी तिला घेऊन नावेंतून थंडगार हवेत गेलों. जरा वेळ डोक्यावर गंगेचें गार पाणी घातल्यावर तिला जरा बरें वाटले. नंतर दुधासारख्या पांढऱ्याशुभ्र चांदण्यांत, गंगेच्या सफेत पाण्याच्या प्रवाहांत थांबलेल्या नौकेंत रोहिणीच्या शेजारी बसून मी तिला विरंगुळा आणण्याचा प्रयत्न करित होतो. पण रोहिणीला मध्येच राजकुमारीची आठवण होई व ती म्हणे—

“ विचारी अज्ञान बालिका ! माझे खरबरीत हात पाहून तिला वाईट वाटलं ! सौंदर्य हेच स्त्रीचं जीवनसर्वस्व आहे अशी तिची समजूत आहे ! ! धिक् ! ”

“ प्रिये ! धिक्कार तर खराच, पण त्यांत स्त्रीचा तितकासा दोष नाही. तिला जर सिंधू नदाच्या किनारीं पार्श्वार्शी लढावं लागलं असतं, तर ती सुद्धां गंधार कुमारींप्रमाणं सुवीरा व स्वावलंबी झाली असती. ”

“ हो, पण स्त्रीला बुद्धि तर आहे. रूपाला कितपत चांगलं वाईट समजायचं हें तर तिला कळलं पाहिजे ! ”

“ होय, बुद्धि तर या हजारों इतर प्रजेला पण आहे. मग ती राजाच्या हातची बाहुली कां झाली ? ”

या गोष्टींमुळे तिचें मन जास्तच उद्विग्न झालेलें पाहून मी दुसऱ्याच गोष्टींत तिचें मन गुंतवायचें ठरवलें. आणि तिच्या मस्तकावर हात फिरवीत मी सांगू लागलों—

“ प्रिये, आतां आपण तक्षशिलेपेक्षां वैशालीच्याच जास्त जवळ आलों. ”

“ जवळ आलों ? तुम्ही तर आठ महिन्यांनीं तक्षशिलेला पोचलां होतांत ना ? ”

“ त्याला कारण मला खुष्कीच्या मार्गानं जावं लागलं. तक्षशिला सोडल्याला दोन महिन्यांच्या वर दिवस झाले. मला वाटतं आणखी एक महिन्यांत आपण वैशालीला पोचूं. ”

“ इतक्या लौकर ? ”

“ होय. कारण आमच्या नावा फार वेगानं अन् रात्रंदिवस चालल्या आहेत. ”

“ महिन्याभरानं वैशाली. नंतर मी आईना पाहीन. ”

“ होय, अन् सोमालाहि. मी तुझ्याविषयीं आईला लग्नाचे वेळीं लिहिलं तर होतं. पण कोण जाणे तें पत्र आईला मिळालं कीं नाही. ”

“ तर मग मी एकदम जाऊन दरवाजांत उभी राहिल्ये म्हणजे ती काय म्हणेल ? ”

“ अशी सुंदर सोन्यासारखी सून पाहून तिला आनंदानं स्वर्ग दोन बोटं राहिल. पण प्रिये, तसं होईलसं वाटत नाही, कारण गंगा व गंडकी यांच्या संगमावर पोचतांच आम्हांला वैशालीला सूचनेकरतां पुढं स्वार पाठवावा लागेल. कारण आमच्या बरोबर तक्षशिलेचं नागरिक मंडळ आलेलं आहे ना, त्यांच्या स्वागताकरतां लिच्छवींना सवड तर दिली पाहिजे ना ! ”

“ तर मग गंगेच्या कांठीं आपण त्यांची वाट पहात थांबायचं. निदान मला तरी शुभच्या बरोबर पुढं पाठवा. ”

“ गंगेपासून पुढं वैशालीला जाण्यास दोन रस्ते आहेत. एक तर उल्काचेल [गंगेच्या डाव्या कांठावरचें स्थान] पासून स्थलमार्गानं व दुसरा गंडकी [मही] तून जलमार्गानं वैशालीच्या अगदी नजीकच्या स्थळापर्यंत; तेथून पुन्हां स्थलमार्गानं वैशाली. पण या दुसऱ्या रस्त्यानं थोडा जास्त वेळ लागतो. ”

“ आम्ही अठरा माणसं आहोंत. आणि आमच्या जवळ बारा घोडे आहेत. ”

“ प्रिये, त्याची काळजी करूं नको. आणखी सहा घोडे आपल्याला उल्काचेलहून मागवतां येतील. शिवाय नजराण्यांत आलेले दहा घोडे रिकामेच न्यायचे आहेत. म्हणजे आम्हांला सोळा घोड्यांची गरज आहे. पण ते अगदीं सहज मिळतील. ”

“ प्रिया, तर मग इतका उशीर कशाकरतां ? ”

“ नागरिक मंडळाच्या स्वागताकरतां. पण रोहिणी, तुला तरी एवढी घाई कसली झाली आहे ? ”

“ मला आईना अन् सोमाला लौकर भेटायचं आहे. ”

“ परंतु मी वाटेंत तुला वज्जीदेशाचं सौंदर्य दाखवणार आहे. पांच सहा दिवसांत आम्हीं हळू हळू वैशालीला पोचूं. त्या वेळांत तुला वज्जीच्या सुंदर आंबराया, व केळींच्या बागा पहायला मिळतील. मी तुला गोपालांच्या गोष्टांत घेऊन जाईन. हरिण व मोरांच्या शिकारी करवीन. या पांच सहा दिवसांत वज्जीदेशातलं तूं इतकं पहाशील कीं तुला वैशाली परकी अशी राहाणार नाही. ”

“ मी ती परकी असतानाच जावं म्हणत्यों. त्यांत जास्त आकर्षण व अपूर्वता आहे असं मला वाटतं.

रोहिणीचें डोकें दुखणें कोण जाणें कुठे गेलें ! ती तेथून लौकर निघण्याचा आग्रह करीत होती. मी तिच्या ओंठांचें चुंबन घेऊन म्हटलें—

“ प्रिये, ठीक आहे तर. तूं मला सोडून पुढं जावं म्हणतेस ना ? ”

“ तुम्हांला तर नागरिक मंडळाबरोबर कशाहि स्थितीत यावंच लागेल. ”

“ अन् तुलाहि तक्षशिलेच्या नागरिक मंडळांत कां सामील करून घेऊं नये ? ”

“ आतां सामील करून भागायचं नाही. ”

“ पण रोहिणी, माझी अशी इच्छा होती कीं आपण दोघांनीं एकदम आईच्या समोर जावं. जाऊं दे, तुझ्या इच्छेप्रमाणंच का होईना. तर मग तूं शुभच्या बरोबर जा. मी आपला घोडा शुभला देईन. तुम्हीं दुसऱ्याच दिवशीं वैशालीला पोचाल. ”

“ होय प्रियतमा. ” असें म्हणून तिने माझ्या गळ्याला मिठी मारली. व ती म्हणाली— “ अन् मी पुढं जाऊन आपणां दोघांकरतां एक घर तयार करीन. ”

“ घर तर आईकडे मिळेलच. पण प्रिये, आपल्याला तर आपलं स्वतःचं घर आधीं नीट केलं पाहिजे—म्हणजे पित्याचं घर. ”

“ पित्याचं घर ? ”

“ होय. मी गेलों त्यावेळीं तें फक्त उभं होतं. आई त्याच्यावर देखरेख करीत असे. वैशालीच्या बाहेर आमचा एक लहानसा कर्मान्त [जमीन] आहे. ”

“ आणि बागहि आहे ? ”

“ होय, आमच्या कर्मान्त भूमीतच आंबराई पण आहे एका बाजूला. माझे पिताजी फार श्रीमंत नव्हते. पण त्यांना स्वतःला खाण्यापुरती जमीन होती. ”

“ प्रिया, पित्याच्या गरीबीबद्दल तुम्हांला वाईट वाटतं ? ”

“ नाही, पित्याचं माझ्यावर फार प्रेम होतं. अन् गरीबी वाईट नाही. कारण तिच्यामुळंच माझ्यांत साहस व कष्ट-सहिष्णुता उत्पन्न झाली. ”

“ तर मग आपल्याला आपलं घर व आपला कर्मान्त तयारच करायचा आहे म्हणा ना. ”

“ आणि वैशालीच्या सेवेसाठीहि कंबर कसून तयार व्हावं लागेल बरं का. ”

“ प्रिया, म्हणजे काय ? बिंबिसार वैशालीवर आक्रमण करीलच असं तुम्हांला खरोखरच वाटतं का ? ”

“ यावेळीं वैशालीचा पराभव केल्याशिवाय मगध देशाला एक पाऊलहि प्रगति करतां येणार नाही. मला वाटतं की त्याची सैन्याची तयारी फक्त वैशाली करतांच आहे. ”

“ प्रिया, तर मग आपण अगदीं वेळेवरच आलों म्हणायचे. ”

“ मलाहि असंच वाटतं. ”

“ तर मग मलाहि खड्ग बांधण्याची जरूर पडेलच ? ”

“ होय, असं वाटतं खरं. लिच्छवि स्त्रियांत लढाऊ पेशा पत्करणाऱ्या अगदींच कमी असल्या तरी तुला स्वस्थ नाही बसतां येणार. इकडचे राजे फार नीच असतात. विशेषतः स्त्रियांच्या बाबतींत तर फारच नीच असतात ते. ”

“ मग काय मला पेटांत बंद होऊन पडावं लागेल ? ” जरा आवाज चढवून रोहिणी म्हणाली.

मी तिचे मस्तक माझ्या मांडीवर घेऊन म्हटले— “ नाही प्रिये, असा कसा अर्थ केलास तूं ? मी म्हणत होतो की मला त्याची सूचना प्रथम मिळायला पाहिजे. ”

“ मी पण तेंच म्हणत्ये; माझ्या हाताला खड्गाचा घटा सतत राहो अशीच माझी इच्छा आहे. ”

पुष्कळ वेळ आमच्या गोष्टी चालल्या होत्या. नंतर रोहिणीला झोप लागली. मी तिच्या अंगावर पांघरून घातलें. किनाऱ्यावर अजूनहि नृत्य चालूं होतें. लोक झिंगून मस्त झाले होते. लवकरच नावा सोडायच्या होत्या म्हणून मला अशी भीति पडली की सकाळपर्यंत हें लोक नाचतच राहणार की काय ? पण मध्यरात्रीचे आंतच कित्येक नाविक नशेनें बेहोश झाले व त्यांना त्यांच्या त्यांच्या नावेत पांचवण्यांत आले. मग मलाहि कोण जाणे केव्हां झोप लागली. मी रात्री एक स्वप्न पाहिलें. एक मोठें युद्ध चालूं आहे. जवळून पाहिलें तों एकीकडून लिच्छवी लढत आहेत. मी घोड्यावर स्वार झालों होतो. मी महासिंभूतटीं ज्या हत्यारांनी लढलों होतो, तींच हत्यारें माझ्याजवळ होती. मी शत्रुसैन्याची फळी फोडून पुढें गेलों. पाहिलें तों एक हत्ती येत आहे. हत्ती दूर होता. व ताडमाड उंच होता. इतक्या मोठ्या हत्तीला माझा भाला कसा पोंचणार अशी मला काळजी वाटली. तेवढ्यांत मला असें दिसून आलें की माझा घोडा जमिनीवर चालत नसून हवेंतून अंतराळीं चालत आहे. माझ्या लगामाच्या इशाऱ्यांवरून घोडा झाडावरून धावूं

लागला . मी सरळ हत्तीच्या डोक्यावर पोंचलों. पाहिलें तों त्यावर मगधराज बिबिसार आहे. तो मला पाहून भीतीनें कांपूं लागला. दयेची भिक्षा मागूं लागला. मी उत्साहित होऊन म्हणत होतो—“ एक वेळ तुला पराभव करून सोडून दिलं होतं; पण आतां सोडणार नाहीं. ” असें म्हणून मी आपला भाला सरसावला. तोंच झोंप उघडली. पाहिलें तों नावा सोडण्याची तयारी चालली आहे व चंद्र अस्ताला जाण्याच्या बेतांतच आहे.

आमची नाव पुन्हां पहिल्यासारखी जोरांत सुरू झाली. वाटेंत दोन तीन ठिकाणीं थांबून आम्हीं वाराणसीला पोंचलों. वरुणा व गंगा यांच्या संगमावर वसलेल्या वाराणसीचा गंगेच्या किनाऱ्याचा भाग फारच सुंदर दिसत होता. इथें आमचा सार्थ चार दिवस थांबणार होता. कारण वाराणसीची दुर्मिळ काशिक वस्त्रे, काशिक चंदन, गंध इत्यादि वस्तु जगप्रसिद्ध आहेत. पुढला मार्ग निष्कंटक असल्यानें रोहिणीला काशीमधील पहाण्यालायक जागा दाखवून आम्हीं अठराजण आमच्या दोन नावा घेऊन पुढे निघालों.

गंगा किनाऱ्यावर जागजागीं पुष्कळ लांबपर्यंत हिरवीं पिकें उभीं होतीं. कुठें कुठें गोपालांच्या कुटिका आणि कोळ्यांच्या झोंपड्या दिसत होत्या. रोहिणीला या सर्वांपेक्षां जास्त आकर्षक गंगेचा गंभीर व स्वच्छ प्रवाहच वाटत होता. सो सों करणाऱ्या लाटा तिचे मन ओढून घेत होत्या. वाळूवर ऊन खात स्वस्थ पडलेल्या मगरांना ती कित्येक वेळां काळीं लाकडेंच समजे. पण नाव जवळ येतांच ते सुरेकन पाण्यांत शिरत. तेव्हां ती त्यांच्याकडे मोठ्या कुतुहलानें पाही. मी तिला सांगितलें कीं हे कित्येक वेळां माणसांना पकडून गिळून टाकतात. तेव्हां तिच्या अंगावर कांटा उभा राहिला. गंगा-मही संगमावरून दोन दिवसांनीं प्रहरभर दिवस झाला असतां आम्हीं उल्काचेलला [हाजीपूर] येऊन पोंचलों.

(१२)

लिच्छवींच्या भूर्मीत-

उल्काचेलला पोंचतांच आम्हां सहा लिच्छवींना व रोहिणीला खूप आनंद झाला. तीन महिन्यांचा संकटमय प्रवास करून शेवटीं एकदाचे घराला-वज्जीला आमचे पाय लागले. किनाऱ्यावर पोंचतांच शौलिक [जकात घेणारा अधिकारी] येऊन उभा राहिला. मी तक्षशिलेचें नागरिक मंडळ व उपायन [नजराणा] वगैरे संबंधीं हकिगत त्याला सांगितली. लिच्छवि फार प्रसन्न झाला व मला घेऊन लगेच तो सेनापतीकडे निघाला. सेनापति माझ्या पित्याचे परम मित्र रोहण हेच होते. त्यांना पाहून मला फार आनंद वाटला. गंगेच्या पलीकडल्या तीराला मगध असल्या-मुळें उल्काचेल हें सरहद्दीचें ठिकाण होतें. म्हणून लिच्छवींची सीमान्त-सेना इथेंच राहात असे. मला पहातांच सेनापति रोहण यांचे डोळे भरून आले व त्यांनी मला कवटाळून व माझ्या कपाळाचें चुंबन घेऊन म्हटलें-

“ मुला ! तूं अगदी वेळेवर आलास. यावेळी वैशालीला तुझी अत्यंत जरूर होती. ”

मी स्वतःविषयी थोडेंसें व तक्षशिलेचें नागरिक मंडळ व नजराणा याविषयीं सर्व गोष्टी सांगितल्या. नंतर सेनापति रोहण म्हणाले-

“ तर मग मुला ! वैशालीला आतां एक स्वार पाठवतो. दोन घटकांत आमचं पत्र जाऊन पोंचेल. मी पत्र लिहितों. तुलाहि लिहायचं असल्यास लिही. हें ताडपत्र, लेखणी, मसीपात्र [दौत] इथं आहे तें घे. आणखी कांहीं हवं आहे का ? ”

“ शकटांवर भेटीच्या वस्तु, व त्यांच्या बरोबर दहा घोडे अगोदर पुढं जायला पाहिजेत. कारण चार योजनं वाट चालायला त्यांना जास्त वेळ लागेल. ”

“ मुला ! आणि शिवाय आम्हांला स्वागताची तयारी करण्याकरतां वेळहि मिळाला पाहिजे. तक्षशिलेला मी कधीं गेलों नाहीं पण आम्हां लिच्छवींना नेहमीं-चीच ती चांगल्या परिचयाची आहे. पिढ्यानुपिढ्या तक्षशिलेला लिच्छवि हे माते-प्रमाणं मानीत आले आहेत. गंधारगणाच्या नागरिकमंडळाचें स्वागत करायची

ही पहिलीच संधी आम्हांला मिळाली आहे. प्रथम पत्र लिही, मग इतर आवश्यक गोष्टींचा विचार करू. ”

मी एक पत्र आमचे गण-पति सुनंद यांना व दुसरें आईला अशीं दोन पत्रें लिहिलीं. गण-पतींना जरा विरतारानें लिहिलें व आईला रोहिणीसह लौकरच येतों असें लिहिलें. उल्काचेल पासून एक एक योजनावर एक एक स्वार रात्रंदिवसाचे ठेवलेले आहेत. प्रत्येक स्वार पुढल्या स्वाराचे हातीं दौडत जाऊन पत्र देतो. अशा व्यवस्थेमुळें चार योजन रस्ता काटण्यास किती वेळ लागणार ? सेनापतींनीं पत्र थोडेंसें विस्तारपूर्वक लिहिले. त्यावर आपली मोहोर केली, नंतर ताडपत्राची घडी करून ती दोरीनें बांधून त्याच्या जोडावर मऊ मातीची गोळी चिकटवली. त्यावर एक मोठी मोहोर करून तें पत्र स्वाराचे हातीं दिले व त्यास वैशालीला जाण्याची आज्ञा दिली. त्या कामांतून मोकळे झाल्यावर ते मला म्हणाले—

“ आतां पहिल्यानं तुमची सर्वांची दुपारच्या जेवणाची व्यवस्था करतों. किती माणसं आहेत ? ”

“ नागरिक मंडळाचों दहा माणसं, त्यांतच सेनापति कपिल व इतर सैनिक आहेत. शुभ व इतर चार असे लिच्छवि-पुत्र युद्ध-विद्या शिकून वैशालीला परत जात आहेत ते. मी व माझी स्त्री रोहिणी— ”

“ तुझी पत्नी ! माझी पुत्र-वधू ! तक्षशिला-- ” असें म्हणून पुन्हां एकदां मला आलिंगन देऊन ते म्हणाले-- “ मुला, तूं तक्षशिला व वैशाली यांचा संबंध आणखी दृढ केलास. आपल्यांमधील साठ योजनाचं अंतर हें आमच्या दृढ संबंधा-वर परिणाम करणार नाही, असा आम्ही प्रयत्न केला पाहिजे. बरं आहे. मी तुझ्या काक्रीला कळवून येतो; घरांत गेल्यावर सुनेच्या विशेष स्वागताची तरतूद करील ती. अठरा माणसाना आज ओदन [भात] आणि शूकर मार्दव [डुकराच्या पोरानें मांस] हा कसा काय बेत होईल ? ”

“ वा ! ठीक आहे काका ! ”

“ दहा घोड्यांना दहा सईस हवेत. अन् गाड्या किती ? ”

“ पांच पुरेशा होतील. ”

“ तर मग पाच गाड्या अन् पांच गाडीवान. घोड्यांच्या बरोबर मी आपल्या सारथ्यांना पाठवतों. आजानीय [जातिवंत] सैधव घोडे इथं कुठले यायला ! ”

“ अन् काका, हे तक्षशिलेचे आजानीय [जातिवंत] घोडे आहेत. ”

“ गाड्यांच्या बरोबर मी सेनानी तिष्य याला पाठवीन. त्याच्या बरोबर पांच सैनिकहि राहतील. बसायला घोडे किंवा रथ जें हवं तें मिळेल. मी आतांच सेनानी तिष्य यांना सांगायला जातों कीं घोडे व सामान नावेंतून उतरून लगोलग वैशालीकडे

रवाना करा. तोंपर्यंत तूं आपल्या काकीला जाऊन भेट. नंतर आपण दोघेहि घाटावर अतिथीच्या स्वागताकरतां जाऊं.”

सेनानायक असें म्हणून व आचाऱ्यास जेवण लौकर करण्याची आज्ञा देऊन बाहेर गेले. मी ‘काकी’ अशी हांक मारीत अंगणांत गेलों. दासीनीं अगोदरच सिंह आल्याची सूचना दिलेली होती. त्या आवाज ऐकतांच धांवतच आल्या, आणि मला आलिंगन देऊन कपाळाचें चुंबन घेऊन रुद्ध कंठानें म्हणूं लागल्या--

“मुला ! तुझी कित्येक वर्षांत कांहीच बातमी नाही मिळाली. परवां मी गण-समज्या [महोत्सव] निमित्त वैशालीला गेले होत्ये. तेव्हां मल्लिकाताई विषण्ण होऊन म्हणत होती कीं सिंहाची कांहीं बातमीच मिळत नाही. मुला, तुला घर सोडून बारा वर्षे झालीं ना ! ”

“नाहीं काकी, दहाच वर्षे.”

“बरं बाबा, दहा वर्षे काय थोडी झाली ! सोमाहि फार रडत असते. बाळ ! तुला ठाऊक नसेल कीं सोमा--माझ्या बहिणीची मुलगां--माझी सून झाली आहे. शूरसेन व सोमा यांनी जेव्हां लग्नाला आमची सम्मति मागितली तेव्हां आम्हा सर्वांनाच फार आनंद झाला. सोमा व शूरसेन तुला वैशालीला भेटतील. अन् बाळ ! तुझें तोंड रे किती सुकलं आहे. अग काली ! माझ्या मुलाचें सुकलेलें तोंड दिसत नाही का ? जा मधुगोलक [लाडू] व कढत दूध-- ”

तेवढ्यांत काका येऊन पोचले व तिचें बोलणें थांबवून ते म्हणाले-- ‘मुलाचीच तेवढी काळजी करतेस ! अन् सुनेच्या थकव्याचा काहीं विचार आहे कीं नाही ? ’

“सून ! होय बाळ ? लग्न करून माझ्या सुनेला आणलीस होय ? ”

“होय होय, बायकोला घेऊनच आला आहे. घाटावर सूनबाई व इतर सोळा पाहुणे यांना आणण्याकरताच आम्ही चाललो आहोंत. मी सुनीथला दुपारच्या जेवणाची सूचना दिली आहेच; पण सुकुला ! तें तुझ्या अधिकारांतलें काम आहे. सुनेच्या स्वागताची तयारी कर जा. चल बाळ जाऊं या. लोक घाटावर आपली वाट पहात असतल. शौलिककानं त्यांना उतरून घेण्याची व्यवस्था केलीच असेल; पण त्यांना इथं लौकर आणावं हे बरं.”

आम्ही दोघे सेनानायकांच्या प्रासादांतून निघून घाटावर गेलों. तिथें पहातों तों शौलिक आपल्या सुंदर गवती झोंपडीत त्या सोळाजणांना नेऊन दूध व लाडू देऊन आदरातिथ्य करण्यांत दंग झाला आहे. दुसरीकडे सेनानी तिथ्य नावांतून सामान काढवून गाड्यावर लादवीत होते. घोडे काठावरील हिरवे गड्डं मोठ्या आवडीनें खात होते. सेनानायक म्हणाले--

“ बाळ सिंह, तूं घाटावरच थांब. तुला तिकडे काकीकडेहि खाऊं दिलं नाही, अन् इथं शौलिकक मनोरथचाहि पाहुणचार घेतां आला नाही. दोन्हीकडचा पाहुणा उपाशी अशी स्थिती झाली तुझी. ”

मनोरथने सेनानायकाचें बोलणें ऐकून म्हटलें—

“ नाहीं आर्य, सुनेला भामानं घरांत नेलं आहे. बायका बायकांचीच बाजू घेणार हें तर ठाऊकच आहे. अन् आयुष्मान् सिंहालाहि तिकडे बोला-बलं आहे. ”

“ मग काय, विचाऱ्या सुकुलाचे मधुगोलक व दूध तिथल्या तिथंच राहणार तर ! बरं असो ! बाळ, जा तूं त्यांच्या घरी. ” काका म्हणाले.

नंतर तक्षशिलेच्या मंडळीकडे जाऊन ते त्यांना म्हणाले—

“ बंधूने ! लिच्छवीच्या भूमीवर त्यांचा सेनानायक रोहण आपलं स्वागत करीत आहे. या वज्जीभूमीला आपली गंधार भूमीच समजा. इथं आपल्याला कांहीं त्रास तर झाला नाही ना ? ”

दुग्धपान संपले. नंतर मी प्रथम सेनानायक कपिल याचा परिचय करून दिला. त्याला रोहण काकानी आर्लिगन दिलें. नंतर बाकांच्या नऊ नागरिकांची व शुभ-आदि लिच्छवि कुमाराची ओळख करून दिली. काकांनीं सर्वांना आर्लिगनपूर्वक भेटून कुशलवृत्त विचारले. नंतर मला शौलिकक मनोरथांनीं आपल्या घरीं नेलें. तें एक अस्थायी पर्णकुटीर असूनहि पुष्कळच स्वच्छ व सुखद असें होतें. आमच्या पायाची चौहूल लागतांच भामा धांवत बाहेर आली—

“ सिंह भावोजी ! तुमचं स्वागत असो. या सूनबाई तुमचीच वाट पाहात आहेत. ”

आंत जाऊन पाहिलें तों फराळाची तयारी करून ठेवलेली दिसली. आम्हीं चौघेहि आसनावर बसलों. मनोरथ माझ्याहून एकच वर्षांनीं मोठे होते. म्हणून भामाला धाकट्या दिरावर अधिकार गाजवायला मिळाला. तिनें माझ्या गालाला गाल चिकटवून म्हटले—

“ सिंह भावोजी ! मी तुमची वाट पाहिली, तुम्ही आलां नाहींत. नंतर वाटलं कीं अशीच म्हातारी होऊन जाईन. मग कोणी लिच्छवि विचारणारहि नाहीं अशी भीति वाटली. शेवटीं पराभूत होऊन नाईलाजानं मनोरथांचा हात धरला. ”

“ अन् तरीहि घरांतच राहिलीस ना वहिनी ? ”

“ होय भावोजी, पत्नी व वहिनी यांत अंतर थोडंच आहे. ”

रोहिणी जरा चकित होऊन पाहात होती. भामानें तिच्या हनुवटीला हात लावून म्हटलें—

“ रोहिणी, तुला ईर्ष्या वाटते होय ? मी सिंहांना तुझ्यापासून हिरावून घेत नाही. आणि समजा हिरावून घेण्याचा विचार-केला तरी तुझ्यापुढं माझ्यासारख्या म्हातारीला विचारतं कोण— ”

आम्हांला उशीर झालेला पाहून सेनानायक येऊन म्हणाले— “ मी पाहुण्यांना घेऊन पुढं जातो, तुम्ही सावकाश या. पण जेवणाच्या वेळेपर्यंत मात्र येऊन पोंचा हं. तुझी काकी मधुगोलक अन् दूध घेऊन तुम्हां दोघांची वाट पहात उतावळी झाली असेल; पण मी तिची समजूत घालीन. अन् मनोरथ, तुम्ही दोघेहि या बरं का. ”

रोहिणी उत्तर देतां देतां थांबली होती. मी तिचा हात धरून तिला अंगणांत नेले. अन् त्यावरून ती कोण आहे हे काकांना कळून चुकलें. त्यांनीं तिच्या खांद्यावर हात ठेवून तिच्या कपाळाचें चुंबन घेतले. नंतर आनंदी स्वरांत म्हटलें—

“ मुली, तुझं स्वागत असो. तुझी आई—सोमाची सासू—सुकुला तुझी वाट पाहात आहे. बेटा सिंह, लवकर या. ” असें म्हणून काका निघून गेले.

वहिनीची अडकित्यासारखी चालणारी जीभ—जी मधे थांबली होती—ती पुन्हां सुरू झाली.

“ हं, काय म्हगत होयलें मी, हो, तुला वाईट वाटूं देऊं नको. आमच्या प्रेमाची सीमा इतकीच गेली होती की नृत्याच्या वेळीं सिंहांनीं माझ्या गालाचें चुंबन घेतलं होतं. प्रिय मनोरथ, हें रहस्य ऐकून तुम्हीं माझा तिरस्कार करणार नाहीं अशी मी आशा करतयें. ”

“ रहस्य अन् घृणा ! लिच्छवि तरुण-तरुणींमध्ये कोणी कोणाच्या गालाचें चुंबन घेतलेलं नाहीं ? ” मनोरथ म्हणाले.

“ तुम्हीं मोठे उदार आहांत मनोरथ ! ”

“ भामा आतां तूं दिराला सोडून आपल्या पतीबरोबरच भाडूं लागलीस. ती रोहिणी काय म्हणेल ? ”

“ काय म्हणणार ? एवढंच म्हणेल कीं विचारी भामा फार दुःखी आहे. तिचा पहिला प्रेमी तक्षशिलेला पळून गेला. अन् म्हातारपणांत मिळालेला पति तिची तिळाएवढीहि पर्वा करत नाहीं. ”

“ वहिनी ! तूं म्हातारी केव्हांपासून झालीस ? माझ्याहून फक्त पांच वर्षांनींच काय ती लहान, अर्थात रोहिणीहून तीन वर्षांनीं मोठी. ” मी म्हणालों.

“ वर्षाशीं काय करायचं माऊजी ? ”

“ तर काय, तुझे भुंग्यासारखें काळे केंस अजूनहि तसेच आहेत. तुझे गाल-जरा पाहूं ” असें म्हणून मी तिच्या गालांचें चुंबन घेतलें— “ हं, तुझे गालहि

तसेच गुलाबी व गोड आहेत. तुझी मान थरथरत नाही. अन् तुला काठी घेऊन चालावंही लागत नाही. अन् तुझे दांतही पडलेले नाहीत. मामा वहिनी ! मी तर तुला होती तशीच पाहतो आहे. जणू कालच सोडून गेलो होतो. ”

“ चांगलं ! सोडून गेलो हें तरी तुम्हीच कबूल केलंत. आणि मनोरथ तर रोजच सोडून देण्याची धमकी देत असतात. ”

“ मामा ! पुन्हां माझ्यावर शेकलंच का ! मनोरथला बांधून ठेवायला तुझ्या डोक्याचा एकच केंस पुष्कळ होईल हें तुला ठाऊक आहे. अन् शिवाय रोहिणीला काय वाटेल ? ”

“ तिला काय वाटणार ? ” असें म्हणून भामानें रोहिणीला घट्ट मिठी मारली. ती माझी धाकटी बहीण आहे. ती म्हणेल मोठ्या बहिणीला बडबडण्याचा रोग जडलाय. नाही का ग ? तुला तर भीति नाही ना वाटत की तुझ्या सिंहाला मी आपल्या पदरांत—किंवा माझ्या स्वामीनी म्हटल्याप्रमाणं केंसांत—बांधून घेईन ? ”

“ नाही भगिनी, तुमच्यावर माझा पूर्ण विश्वास आहे. ” रोहिणीनें हंसत हंसत म्हटले.

“ नाही नाही ! नंतर तुला पश्चात्ताप वाटेल. माझ्या हाती सिंहाला सांपवू नको. ”

“ भगिनी, स्वतःलाहि ! ”

“ भगिनी, तूं मोठी चतुर आहेस ! तुझे सोनेरी केस माझ्या निळ्या केंसांपेक्षां जास्त मौल्यवान आहेत. ”

“ ताई, सोनं जास्त मौल्यवान असतं. पण लोखंडात शक्ति जास्त असते. ”

“ तर मग तुला खरोखरच भीति वाटते म्हणायची. अन् मला वाटतं माझ्या बोलण्यानं मनोरथहि भ्याले असावे. भिऊं नका प्रियतमा ! ” (मनोरथाच्या मिशाळ ओठांचें चुंबन घेऊन) “ मी तुम्हांला माझ्या केशपाशांतून मुक्त करीन. अन् पाहिलंस रोहिणी, मनोरथाच्या बाबतींत मी जी उदासीन असर्यें त्याचं मुख्य कारण म्हणजे त्याच्या या लांब मिशा. त्या माझ्या ओठांना टोंचतात. तेच सिंहांचे श्मश्रुहीन ओंठ पहा ना, किती कोमल आहेत ! ”

“ बरं बाबा, मी उद्यांच मिशा काढून गुळगुळीत ओंठ करतो. मग तर झालं. ”

“ पाहिलंस रोहिणी, आज नाही उद्यां अशीं युगं घालवलीं, याचा उद्यां कांहीं येतच नाही. यांनीं कुठं तरी सरहद्दीवर सेनानायक व्हावं असं मला वाटतं. अन् हे तर इथं वजनं मापं करीत बसले आहेत. याचाहि मला मोठा राग येतो. रोहिणी, तूच सांग, यांच्या हातांत तलवार चांगली दिसेल का तराजू ? ”

“ पण वहिनी ! ” मी सांगू लागलों. “ यांत बंधू मनोरथाचा काय अप-
राध ? गणाच्या इच्छेनुसार आमच्या हातीं पाहिजे तर खड्ग येईल किंवा तराजू
येईल. खड्ग व तराजू यांत लिच्छवी फरक मानत नाहीत. ”

“ भाऊजी, मी तुम्हांला नाहीं विचारलं ! पाहिलंस रोहिणी, पुरुष पुरुषांचा
किती पक्षपाती असतो तो ! आपण दोघींनीं एक झालं पाहिजे. नाहीं तर घरांत-
तलाच शत्रु उत्पन्न झाल्यावर आमचा निभाव लागणं कठीण होईल. ”

“ होय ताई, मलाहि असंच कांहींतरी दिसतं आहे. मी नेहमीं तुलाच साथ
करीत राहीन. ”

भामानें रोहिणीचें चुंबन घेऊन म्हटलें—“तर मग आपण नक्कीच विजयी होऊं,
अन् शिवाय मला आणखी एका गोष्टींत तुझी मदत पाहिजे. हे लिच्छवि मोठे गर्विष्ठ
आहेत. ते आम्हां स्त्रियांना लिच्छवियांनीं म्हणायलाच तयार नाहीत. आम्हीं
कांहीं लिच्छवि कुमारिकांनीं म्हटलं की मगधविरोधी युद्धासाठीं आम्हांलाहि सैन्यांत
भरती करून घेतलं पाहिजे. तर हे वेगवेगळे बहाणे सांगतात. ”

“ तर मग भाई मनोरथ ! मगधाच्या बाजूनं युद्धाची भीति आहे म्हणा-
यची. ” मी विचारलें.

“ बहुतेक आहे. लिच्छवि कुमार सशस्त्र होऊन आजकाल युद्धाच्या तालमी
करीत आहेत. युद्ध कोणच्याही दिवशी घोषित केलं जाईल. आम्ही बागमती
व गंगा किनाऱ्याजवळ मगधांचे कित्येक गुप्त हेर पकडून कैद केले अन् त्यांच्या
बदल्यांत आमचे कित्येक व्यापारी नागरिक बिंबिसारनं पकडून ठेवले आहेत. ”

“ तर मग मी वेळेवर आलों म्हणायचा. ”

“ होय, बरोबर, अन् लौकरच कोणीतरी म्हातारा लिच्छवि शौलिकक [जकात
अधिकारी] म्हणून येईल व मला तराजू सोडून खड्ग उचलावं लागेल. ”

भामानें चटकन आपल्या पतीच्या ओठांचे चुंबन घेतलें. व ती प्रसन्नवदन
होऊन झणाली—

“ तर मग प्रियकरा, ही गोष्ट माझ्यापासून कां लपविली ? ”

“ कारण तूं स्त्री आहेस. ”

“ हो, आमच्या पोटांत गोष्टी राहात नाहीत. पाहिलंस रोहिणी ! या पुरु-
षांच्या मनांत आमच्याबद्दल काळंबेरं कसं असतं तें ! ”

“ मी हरलों अन् तूं जिंकलंस भामा, झालं ! तूं मात्र हवी तशी थट्टा करा-
वीस, अन् मला एकदांहि संधी देऊं नयेस का ? ”

“ माझ्या मनोरथा, प्रथम थट्टा कशी करावी हें तर शिकून घ्या. ”

“ कोणाजवळ ? ”

“ त्याकरतां लांब जायची जरूर नाही. घरांत तुमची भामा हजर आहे. बरं, पण हें तर आधीं सांगा कीं इतकी महत्वाची गोष्ट असतांना तुम्हीं मला का सांगितली नाही ? ” कपाळाला आंक्या घालून भामा म्हणाली.

मनोरथनें हात जोडून म्हटलें— “ देवी ! क्षमा कर आपल्या या दासाला. पण माझ्या बदलीची सूचना आतां इतक्यांतच आली. ”

भामानें पार्श्वालिंगन करतां करतां म्हटलें— “ नाहीं मनोरथ, मी तुमच्यावर कधीं तरी रागावेन का ? तुम्ही वैशालीला गेल्यावर आपल्या प्रतिज्ञेनुसार आम्हां लिच्छवि स्त्रियांच्या सैनिक भरतीचा प्रश्न अमलांत आणण्याची खटपट कराल अशी मला आशा आहे. रोहिणी, काय करूं ? मी गण-संस्थेची सभासद नाहीं म्हणून, नाही तर तिच्याकडून मी माझ्या मताला मान्यता मिळवलीच असती. सैन्यांत शिरकाव झाल्यानंतरच रोहिणी आम्हीं गण-संस्थेत [पार्लमेंटांत] अधिकार मागूं शकतो. तुझें काय मत आहे ? ”

“ माझा तुलाच पाठिंबा आहे. पण तार्ई, आधी खड्ग धारणाच्या बाबतींत काय तो निकाल होऊं दे. ”

मी व मनोरथ एकदम बोललों— “ यांत आम्हीं तुम्हांला मदत करूं. ”

भामानें आपल्या पतीच्या खांद्यावर हात ठेवून म्हटलें— “ प्रियकरा, अन् पाहिलें नाहीत का आपण ! युद्धानंतर कित्येक लिच्छवि तरुणी वीर-गति प्राप्त झालेल्या आपल्या पतीच्या अपार प्रेमाची स्मृति जागृत असूनहि दुसऱ्या पतीकरतां संतान उत्पन्न करायला नाइलाजानें तयार होतात; ज्याप्रमाणं पति-पत्नींना जोडी-जोडीनं जिवंत राहायचा अधिकार आहे, तसाच त्यांना जोडी-जोडीनं मरायचा पण अधिकार मिळाला पाहिजे. ” नंतर उशीर झाल्याचे लक्षांत येऊन भामा म्हणाली— “ बरं आहे, चल रोहिणी ! सुकुला काकी सारा राग माझ्यावर काढील. म्हणेल : ‘ त्या महामायेनें गप्पागोष्टींत गुंतवळें असेल. ’ आणि उशीर झालेला पाहून ती इकडे सुद्धां येईल, अन् त्यांत कांहीं आश्चर्य नाही. ”

आम्ही चौघेहि झोंपडींतून बाहेर निघालों. मनोरथानें आपल्या हाताखालच्या लोकांना कामाच्या सूचना दिल्या. नंतर आम्हीं काकांच्या घराकडे वळलों. रस्त्यांतच आम्हांला काली दासीनें पाहिलें व ती परतली. भामा वहिनीनें म्हटलें— “ पाहिलेंत ना, ती काली दासी आमच्या करतांच येत होती. जरा लौकर लौकर चला. ”

दारांतच आनंदाश्रूंचा वर्षाव करीत काकीनें रोहिणीला आलिंगन दिलें. नंतर तोंडाकडे पाहून पाहून तिच्या ओठांचें चुंबन घेतलें. रोहिणीच्या तोंडावरील लाली

पाहून वाटलें कीं तिची मातृ-स्नेहाची भूक थोडी तरी शमली आहे. नंतर काकी म्हणाली—

“ मुली, आपल्या घरांत तुझें स्वागत असो, कित्ती चांगली आहे माझी बाळी ! वाटेनें तुम्हांला फार त्रास झाला असेल. बरं, तुम्हीं दोघें आपल्या काकांकडे जा. ये ग मामा, बोलघेवडी कुठली ! ” असें म्हणून रोहिणीला हातीं धरून काकी घरांत गेली.

काकांनी दहा घोडे व गाड्या पाठवून दिल्या होत्या. आमचे दोन्ही घोडे अश्व-शाळेंत विश्रांती घेत होते. आम्हीं दोघें काकांचेकडे गेलों, तों काका तरुणांच्या घोळ-क्यांत बसून कांहीं गोष्टी सांगत आहेत असें दिसले; आणि मधून मधून सर्वच मोठ्यानें हंसत आहेत. आम्हांला आलेले पाहून काकांनीं जरा सांवरून बसून म्हटले—

“ या मुलांनो ! मागच्या वेळेस कशा तऱ्हेनें आम्हीं मगधांचा जीव वांचवला, दांत विचकून कशा तऱ्हेनें त्यांचे सेनानी आमच्या जवळ प्राणभिक्षा मागत होते; आणि तुझा पिता सेनापति अर्जुन यानें कमलाद्वारावर संबंध मगध सेनेला अडवून कसें कैद केलें होतें; वगैरे गोष्टीं आम्हीं बोलत होतो. त्यावेळीं मी अर्जुनाचा उपनायक होतो. आम्ही विजयी झालो पण आमच्या सेनानायकाला रात्रीं कपटानें एका नीच मगध कैद्यानें ठार मारलें. त्याच कैद्यावर अर्जुनानें विशेष दया दाखवली होती. पण त्या कृतघ्नाचें हृदय फार नीच होतें. ”

इकडे आमच्या गोष्टी चालल्या होत्या. अन् तिकडे घरांत काकीकडून सुनेचें फार मोठें स्वागत होत होतें. त्या स्वागतामुळे रोहिणीचें मन फिरलेलें दिसलें. रात्रीं मी तिला म्हणालों— “ रोहिणी, तूं अगोदर वैशालीला जाणार ना ? ”

“ नाही, आतां नाही जाणार. ”

“ कां, विचार बदलला ? ”

“ काकी सुकुला तर आईची मामेबहिणच आहे ना ? ”

“ ठीक आहे तर. एकीच्या जागीं दोन आयांना सुठींत ठेवायचा विचार आहे तर. ”

“ प्रिया, खरोखरच सुकुला काकींचा म्बभाव भारी गोड आहे. आतांच त्या माझ्या अश्रुभरित मुखाचें वारंवार चुंबन घेत होत्या. तेव्हां मला आईची आठवण होत होती; आईच्या प्रेमाची तीन महिन्यांची भूक आज तृप्त झालीशी वाटली. ”

“ तर मग लिच्छवि भूमींत पाय ठेवल्याला बारा घटकाहि झाल्या नाहीत तोंच तिची मोह-माया वाढूं लागली ? ”

“ कां नाही वाढणार ? भामाताई रात्रंदिवस हंसवण्याची विद्या जाणते आहे, अन् काकी सुकुला तर माझी दुसरी आईच आहे. प्रथम मी विचार केला होता की घोड्यावरून पुढं जावं. पण आतां काकीची मुलगी त्यांच्या बरोबर रथांतून जाईल.”

“ रथांतून ? ”

“ होय, काकींनीं कवूल केलं आहे. त्या मला आपल्या बरोबर घेऊन जातील.”

“ केव्हां ? ”

“ त्यांना वाटेल तेव्हां. पण त्या तक्षशिलेच्या नागरिक मंडळाचे स्वागताने वेळीं वैशालींत असतील हें मात्र खरं. ”

“ तर मग काय तूं काकीच्या बरोबर जाणार; अन् बिचारा सिंह पहातच राहाणार. ”

“ तुम्हांला हेवा वाटतो ? ”

“ काकीबद्दल ? नाही. हेवा तर भाई मनोरथला वाटायला पाहिजे होता. ”

“ नाही प्रिया, भामाताईची संगत सोडूं नयेसं वाटतं. काकीहि तिच्यावर प्रेम करतात. पण तिला भितातहि. ”

“ भितात कां म्हणून ? ”

“ त्या म्हणतात— भामेच्या जिभेला हाड नाही. पण काम करण्यांत मात्र पटाईत. तिला थकवा कसा तो ठाऊकच नाही. आल्याबरोबर तिनं शूकर-मार्दव शिजवण्याचं काम हातीं घेतलं. नंतर दुपारचं जेवण संपल्यावर रात्रीचं भोजन-पान व नृत्य-गान याच्या तयारीला लागली. आपणहि क्षणभर विसांवा घेतला नाही व दुसऱ्याला पण घेऊं दिला नाही. आणि उल्काचेलच्या लिच्छवि स्त्रिया तर तिच्या बोट्याच्या इशाऱ्या बरोबर नाचत आहेत. तिनं फक्त काली दासीला सांगितलं—घरोघर जाऊन सांग कीं ‘ काकीच्या घरीं भामा तुम्हाला बोलावीत आहे. ’ अन् तासभरांत सर्व उल्काचेलचं तरुणीमंडळ तिथं हजर. ”

रोहिणीच्या रोमरोमांत आनंद भरलेला दिसला. तीन महिन्यांच्या कोमेजलेल्या लतेवर जणूं श्रावणांतील मेघांनीं वर्षाव केला व ती पुन्हां हिरवीगार टवटवीत झाली. मी तिला हृदयाशी कवळून धरून म्हणालों—

“ प्रिये, लिच्छवि भूमीबद्दल तुला इतक्या लौकर आपलेपणा वाटला हें पाहून मला फार आनंद झाला. ”

“ प्रिया, मला पण कल्पना नव्हती. अन् विशेष म्हणजे कान्यकुब्जाची राजकन्या पाहून असं वाटलं कीं यांच्यांत मिसळायला निदान एक वर्ष तरी लागेल, अन् पुष्कळच मानसिक त्रासहि होईल. ”

“ पण मग आतां ? ”

“ एका दिवसांतच मी पुरती लिच्छवियानी बनल्यें. असं वाटतं कीं मी जन्मतःच लिच्छवियानी होत्यें. बाबा म्हणाले तेंच खरं कीं वैशाली हीं पूर्वक-डची तक्षशिलाच आहे. हें फक्त काकी व भामा यांना पाहूनच मी म्हणतयें असं नव्हे; तर आज संध्याकाळीं जितक्या लिच्छवियांनीं इथं आल्या होत्या त्या सगळ्या कान्यकुब्जांतील स्त्रियांपेक्षां अगदी वेगळ्याच धातूच्या बनलेल्या होत्या. त्यांना पाहून वाटलं कीं वैशालीमध्ये कान्यकुब्जाचा वास सुद्धा नाही. ”

“ खात्रीनंच. पण दासींच्या बाबतींत तुला काय वाटतं ? ”

“ काली दासी सारख्यांच्या बाबतीत ? ”

“ होय, अन् काकदास सारख्यांच्या बाबतींतहि. ”

“ यांनाच तुम्ही खरेदी-विक्रीचीं माणसं हणतां ? ”

“ होय ! ”

“ त्यांच्या बद्दल दया येते. त्यांना माणसापेक्षां कमी समजलं जातं. त्यांना मनुष्य बनवण्याचा कांही मार्ग नसला पाहिजे; नाही तर इतक्या गोड स्वभावाच्या लिच्छवींनी त्यांच्याकरतां खात्रीनं कांही तरी केलंच असतं. ”

“ बरोबर आहे. त्यांच्या करतां कांहींहि करणं फार कठीण आहे. त्यांची संख्या थोडी असती तर कांही शक्य तरी होतं. परंतु ते पुष्कळ आहेत. आणि लिच्छवीपेक्षां देखील अलिच्छवीचे दास जास्त आहेत. ”

“ अ-लिच्छवि ? ”

“ होय, वजीमध्ये लिच्छवीपेक्षां थोडीशीच कमी अ-लिच्छवींची संख्या आहे. त्यांच्यांत कर्मकरांच्या जोडीला बाह्यण, गृहपति [वैश्य] यांच्या सारख्या कित्येक धनाढ्य जातीहि आहेत. त्यांना राजशासनांत अधिकार नाही, युद्धांत मरण्याची भीति नाही. पण त्यांच्याजवळ पुष्कळशी शेती आहे. त्यांचा लाखांचा वाणिज्य-व्यापार आहे. ते स्वतंत्र व समृद्ध जीवन घालवतात. दास-दासींना मुक्त करण्याच्या बाबतींत सर्वांत जास्त विरोध त्यांच्याकडूनच होईल. अन् त्याबरोबरच आमच्या दक्षिणेस व पूर्वेस मगधांचं राज्य आहे. पुष्कळसे दास तर तिथूनच येऊन स्वतःच्या इच्छेनं विकले गेलेत. ”

“ प्रिया, मला असा प्रश्न पडला आहे कीं इतके जास्त अ-लिच्छवि इथं आले कसे ? ”

“ हें लिच्छवींच्या न्यायप्रियतेचं व दयेचं फळ आहे. आमचे पूर्वज जेव्हां पहिल्या प्रथम वजी भूमीत आले तेव्हां इथं चारी बाजूला महा अरण्य होतं. त्यांत त्यांनीं आपली गुरं-ढोरं पाळलीं. व्याघ-सिंह, गेंडे-हत्ती यांनीं भरलेलं हें जंगल

स्वच्छ करून तिथं त्यांनीं आपलं एक गांव वसवलं. त्याच्या चारी बाजूंनीं त्यांनीं काष्ठ प्राकार तयार केला. जन-वृद्धि झाली व प्राकाराच्या आंत घरांना जागा पुरेनाशी झाली; तेव्हां तो प्राकार तोडून विशाल करण्यांत आला. अशा प्रकारं कित्येक वेळां विशाल करावी लागल्यामुळे त्या नगरीचं नांव वैशाली पडलं. जंगलांत वैशालीच्या लिच्छवींची शेतकी वाढूं लागली; त्यांच्या जवळ जनावरांहि पुष्कळ झाली. पूर्वजांच्या रक्ताबरोबरच वीरताहि त्यांच्या नसानसात भरलेली होती; व भोवतालच्या राजांप्रमाणं त्यांना विलास पूर्ण जीवनाची संवय नव्हती. त्यांच्या भूमींत सत्य व न्यायाचं राज्य होतं. ते शरणागताचं रक्षण करणं हे आपलं पवित्र कर्तव्य समजत होते. आणि ह्मणून असे पीडित ब्राह्मण, गृहपति, तसेंच इतर लोक त्यांच्या जवळ शरण आले. त्यांनीं त्यांना शत्रूपासून अभय दिलं. त्यांना शेती करतां जमिनी दिल्या. त्यांच्या जनावरांना चरायसाठी जंगल खुलं केलं. त्यांच्या व्यापाराचं रक्षण आपल्या बाहुबलानं केलं. अशा रीतीनं समृद्ध अ-लिच्छवि कुलांची मोठी संख्या आमच्या इथं एकत्रित झाली. शासनांत ते आमच्या आधीन आहेत. पण ते मगध, कोसल, यांच्याशीं तुलना करतां अधिक स्वतंत्र आहेत. व त्यांना आपल्या वज्जी देशाबद्दल प्रेमहि आहे. अन् शिवाय कितीतरी कर्मकर परिवार इथं वस्ती करून राहिले. ते पगार घेऊन खुषीनं काम करतात. दासांचा संबंध केवळ लिच्छवींशीच नसून या अ-लिच्छवींशीच जास्त आहे. अन् त्यांचं पुष्कळसं धन या दासांमध्ये गुंतलेलं आहे. त्यामुळंच दास-प्रथा नाहीशी करणं ही आमच्या हातातली बाब राहिलेली नाही. तरी पण आम्ही दासांना वाईट रीतीनं वागवणारास शिक्षा करतां; व इथले दास वज्जीच्या बाहेर विकण्याची मनाई केली आहे. वज्जीचा दास बाहेर विकून घेण्यास तयार नसतो. यावरून आम्ही लिच्छवि त्याच्याशी-दासाशी-किती चांगलं वर्तन ठेवतों ते तुला समजून येईल.”

“ होय प्रियकरा, गंधारपेक्षां इथं जास्तच गुंतागुंत आहे. गंधारांत एकाच वर्णाचे लोक आहेत. एकच भाषा आहे. ”

“ म्हणून तिथं समानता ठेवणं फार सोपं आहे. इथं काळे दास वेगळे आहेत. निमगोरे कर्मकर वेगळे, शिवाय ब्राह्मण, गृहपति इत्यादि मिश्र जाती आहेतच. इच्छा असूनहि सर्वांना लिच्छवि मानणं आम्हांला अशक्य आहे. पण लिच्छवींच्या नऊ कुळांत कांहींच भेदभाव मानला जात नाही हे मात्र नक्की. ”

“ नऊ कुळं ? ”

“ होय, ज्ञातृ [जथरिया], दीर्घव [दिघवहत] इत्यादि लिच्छवींचीं नऊ कुळं आहेत. ते पहिल्या पूर्वजाच्या नऊ सन्तानांचे वंशज आहेत. ”

“ पण प्रिया, इथं इतक्या भिन्न-भिन्न जाति असूनहि लिच्छवींमध्ये इतके शुद्ध वर्णां कसे राहिले ? ”

“ त्याकरतां आमचे नियम फारच कडक आहेत. आम्ही कोणत्याहि अलिच्छवि माता किंवा पित्याच्या संतानाला लिच्छवि मानत नाहीं. वैशाळीच्या अभिषेक-पुष्करिणींत जो माता व पिता दोन्ही कडून पूर्ण लिच्छवि आहे, अर्थातच जो गौर-दीप्तवर्ण असतो, त्यालाच अभिषेक मिळण्याचा मान आहे. ”

“ हो, अन् मला हेंहि दिसलं कीं इथं आलेल्या लिच्छवि तरुणींचे केंस कमी पिंगट होते. बहुतेकींचे भामाताईच्या सारखे निळे होते. पण वर्ण मात्र तुमच्या माझ्या सारखा सर्वांचा होता. ”

“ होय, पण त्याकरतां लिच्छवींना फारच कडक नियम करावे लागले आहेत. आपल्या संतानांशीं कधीं कधीं त्यांना निष्ठुरतेनं वागावं लागतं. परंतु लिच्छवि रक्ताच्या शुद्धते करतां तिचा सगळेच स्वीकार करतात. ”

“ प्रिया, खरोखर ही निष्ठुरता पाहून मला वाईट वाटलं. कालीला ‘अग काली’ म्हणून मारलेली हांक अगदीं कर्णकट्टु वाटली. ”

“ अन् प्रिये, काली हें काहीं तिचं नाव नाहीं. तिचा वर्ण काळा आहे म्हणून तिला काली व दासांना काक म्हणजे कावळा असं म्हणतात. कधीं कधीं माझ्या मनांत असं येतं कीं अगदीं पहिल्या लिच्छवींनीं अलिच्छवि शरणार्थींना जर स्थान दिलं नसतं तर ? ”

“ पण तीहि फार निष्ठुरता झाली असती. ”

“ अगदीं बरोबर बोललीस. एकंदरीत काय, ही गुंतागुंत आम्ही नाहीं सोडवूं शकणार; समयच [इतिहास] एखादे वेळीं सोडवील. बरं, जाऊं देन या रक्ष गोष्टी. प्रिये रोहिणी, आजचा नाच कसा काय वाटला ? ”

“ प्रिया, भामाताई तर सर्व गुणांचं आगरच वाटली. तुमच्या बरोबर कोण नृत्य करित होती ? ”

“ त्रिपदी. ”

“ हो, त्रिपदीच; मला तिचे पाय, हात, अन् कमरेची हालचाल पाहून मत्सर वाटूं लागला. मी पहात होत्यों, तुम्हीं अगदीं घामाघूम झालां होतांत. अन् तरी ती भवानी तुम्हाला सोडीत नव्हती. ”

“ भवानी ? ”

“ प्रिया, तो रागाचा नव्हे, प्रेमाचा शब्द आहे. आतां भामाताईसमोर बोलल्यों नाहीं, पण तिनं मला अगदीं हरबऱ्याच्या झाडावर बसवलं होतं. मला काय कळत नाहीं ? त्याबद्दल एखाद्या दिवशीं तिला चांगलाच हात दाखवीन. ”

“अन् ती तें कबूल करील ? भामा असाधारण स्त्री आहे रोहिणी ! ती असाधारण पदवीचा नेहमीच स्वीकार करील, अन् तिचें सौंदर्य ? ”

“ती तक्षशिलेच्या कुणाहि, सुंदरीची बरोबरी करूं शकेल.”

“हा तर खरोखर पक्षपात आहे रोहिणी. पण ती आतां तीन वर्षांपूर्वीपर्यंत वैशालीची जनपदकल्याणी [सौंदर्य सम्राज्ञी] ठरली आहे.”

“होय प्रियतमा, अन् तें खरं आहे. अन् तिचे केंस किती निळे व चमकदार आहेत.”

“तेल लावल्यामुळेच ते तसे दिसतात.”

“मलाहि ती तेल लावायला सांगत होती. पण मला तें चपचपीत तेल लावणं आवडत नाही.”

“आणि त्यानं उशा पण वाईट होतात. पण रोहिणी, नहायच्या अगोदर तेल लावून धुवून टाकायला तर कांहींच हरकत नाही.”

“पण माझे केंस काळे तर होणार नाहीत ? ”

“काळे होण्यांत भीति काय आहे ? ”

“भामाताईच्यासारखे निळे झाले तर कांहीं हरकत नाही. पण काळे नकोत.”

“माझी लाडकी, सोतुकली ग तूं ! ” असें म्हणून मी तिच्या हंसच्या ओठांचे चुंबन घेऊन म्हटले—आतां आम्हांला इथं आणखी रहावं लागेल.”

“पांच दिवस ? मी मोठ्या आनंदानं राहिन. मला पण आणखी ओळखी करून घ्यायच्या आहेत.”

“अन् आपला गांधार कंठ व गांधार नृत्य यांच्या बद्दल प्रशंसा मिळवायची आहे. होय ना ? आज वैशालीहून उत्तर आलं आहे. त्यांत स्वागतपर मजकूर असून नागरिक मंडळाच्या सुख सोईकडे जातीनं लक्ष घालण्याची सूचना सेनानांयकांना मिळाली आहे. आम्हीं वैशालीला जायला कोणच्या दिवशीं निघायचं त्या विषयीं उद्यां पत्र येईल. तूं तर कार्कीच्या रथांतून जाणार ना ग रोहिणी ! ”

“होय, मी कार्कीच्या रथांतून जाईन. अन् तेवढ्यांत जर नवा शौलिकक आला तर भामाताई पण आमच्या बरोबर येईल.”

“तर मग इथून एक फौजच तयार करून न्यायचा विचार आहे वाटतं ? ”

“मग त्याकरतां कांहीं एवढा हेवा वाटायला नको. मी अन् भामाताई जर जिवंत राहिलों तर तुम्ही लिच्छवि स्त्रियांची फौजहि पहाल. आमचा जन्म कांहीं नुसतीं अंडीं उबवत बसायसाठीं नाही, म्हटलं.”

“पण प्रिये, अंडी उबवत बसणं हें वाईट नसतं कांहीं ! तूं गौरैट्या पक्षांच्या जोडप्यांना प्रसवाची तयारी करतांना कधीं पाहिलं आहेस ? गौरैट्यांची मिथुनाची कित्येक

दिवस चाललेली प्रणयलीला, मधुर कूजन, नंतर माता-पिता बनण्याची तयारी. पति-पत्नी दोघें मिळून ठिकठिकाणांहून गवताच्या काड्या चोर्चीतून आणतात. एक नवें घरटं बनवतात. नंतर पत्नी अंडी घालते, ती उबवते, पति येऊन त्यांचं रक्षण करतो. नंतर त्यांतून लहान लहान पोरं निघतात. तीं चिंव-चिंव बोलतात. पति-पत्नी दोन्ही उडून जातात व आळीपाळीनं पोरांना खाण्याकरतां धान्याचे कण किंवा बारीक बारीक आळ्या आणतात. माता-पित्यांना पाहून पोरं चिंव-चिंव करीत उठतात. ती त्यांच्या उघड्या तोंडांत आहार घालून पुन्हां भुरंकेन जातात. दांपत्यांनं कसं वागावं याचं सुंदर शिक्षण हे पक्षी आम्हांला देतात. ”

“ तसंच शत्रु आला तर त्याच्याशीं दोघंहि जिवाच्या करारानं लढतात. ”

“ होय, अन् ते मलाहि पटतं. प्रिये रोहिणी ! जर तूं मला आपणहून आनं-दानं चुंबन दिलंस तर मी गण-संस्थेत लिच्छवि स्त्री-सेना तयार करण्याबाबत जबर-दस्त समर्थन करीन. ”

रोहिणीनं माझ्या ओठांचें चुंबन घेऊन म्हटलें—

“ शेवटीं लांच घेऊनच ना ? ”

“ प्रिये, लांच घेऊन नाही ! तुझ्या चुंबनानं मला त्या वाग्युद्धांत मोठी शक्ति येईल. ”

आम्हीं आधींच पुष्कळ रात्र झाल्यावर आपल्या शयन-गृहांत पोचलों होतो. त्यांत या बोलण्यामुळें आणखींच उशीर झाला. पण मग झोंप इतकी गाढ लागली कीं मी जागा झालों तेव्हां ऊन पुष्कळच वर चढलें होतें. रोहिणी अजूनहि झोंपेतच होती. मी हळूंच पलंगवाहून उठून गेलों.

दुसऱ्या दिवशीं कळले की परवांचे दिवशीं आम्हीं वैशालीला जाण्यास निघणार.

उल्काचेलचे तीन दिवस केव्हां संपले ते आम्हांला कळले सुद्धां नाहीं. आज कोणाकडे तर उद्यां कोणाकडे असें जेवण होई व रात्री काकांचे घरीं नृत्य-गायनाची धामधूम उडे. रोहिणीचा संकोच आतां दूर झाला होता. म्हणजे कांहीं तीं भामेप्रमाणें बोलण्यांत पटाईत बनली होती असें नाहीं. तींच भामा रोहिणीची सर्वांत अधिक प्रिय सखी बनली व दोघींचे हें सख्य आजीवन वाढत गेलें. गांधारी भून आल्याची बातमी आसपासच्या कर्मान्तांपर्यंत कळली. अन् तिसऱ्या दिवशीं मी पाहिलें तों बाहेरील कर्मान्तांमधील तरुणीच्या झुंडीच्या झुंडी येत आहेत. थोडा वेळ तर असें वाटलें कीं उल्काचेल हें सुंदर तरुणी व त्यांचें नृत्य संगीत यांच्या प्रदर्शनाचें स्थान बनलें आहे. या बाहेरून आलेल्या तरुणींत उल्काचेल [हाजीपूर] पासून पूर्वेकडे एक कोसावर दीर्घी [दिग्धी] गांवीं राहणारी एक तरुणी सर्वांत जास्त आकर्षक

होती. तिचे काळे कुरळे लांब केंस, तिचे काळेभोर टपोरे डोळे, तिचा लवचिक व कृश पण भर्राव बांधा, तिचे विक्रसोन्मुख तारुण्य व उरोज, तिचा मधुर आवाज, तिचा चतुर-मनोरम पाद-निक्षेप या सर्वांत एक वैशिष्ट्य होतें. त्या दीर्घी तरुणीच्या बरोबर तिचा पतीहि आला होता. तो मनोरथासारखा दिसत होता. या दीर्घी तरुणीच्या अंगीहि आपला पति चंद्र याला एका केसानें बांधण्याचें सामर्थ्य दिसत होतें. दीर्घी तरुणी जितकी चंचल तितकाच तिचा पति सुस्त. हो, पण त्याचे डोळे मात्र चंचल होते. बिचारी तरुण पत्नी आपलें नृत्य-संगीताचें कौशल्य दाखवण्यास आली होती. परंतु चंद्र या चढाओढीत आपल्या पत्नीच्या यशस्वितेकडे संदेहानें पहात होता. ती स्वतः नृत्य करून साऱ्या दर्शक मंडळींचा थट्टेचा विषय झाली असती. पण दीर्घी तरुणीला कपिलनें आपली जोडीदारीण निवडून दोघें नृत्य-स्थानीं आली, तेव्हां चंद्राचे तोंड पहाण्यालायक झालें होतें. तो मधून मधून चोरून त्या जोडीकडे पाही. हें गुह्य भामेला कळलें. तिनें दुसऱ्या नृत्य-चक्रांत जाऊन चंद्राला पकडलें. बिचाऱ्याला स्वतःच्या अडाणीपणाची जाणीव होती; म्हणून सुटका करून घेण्यासाठीं तो भामाची हात जोडून प्रार्थना करीत होता. मनोरथ, शुभ आदि तरुणांनी ही रस्सीखेंच पाहिली. तेव्हां तेहि म्हणूं लागले— “ नाही चंद्रभैया ! तुम्हांला नाचावंच लागेल. तुमच्या ‘ मुनि मोहिनीला ’ कपिलनं नाचायची संधी दिली, तर तुम्हीहि भामाचा आग्रह मानला पाहिजे. ” भामा हात सोडायला तयार नव्हतीच.

“ सगळ्या वर्ज्यांमध्ये माझ्या बरोबरीनं नाचणारा जर कोणी तरुण असेल तर हे एकटे प्रिय चंद्रच— ” असे म्हणून तिनें चंद्राच्या गालाचे चुंबन घेतलें. चंद्राची ही दुर्गति पाहून ‘ मुनि मोहिनी ’ फार खुष दिसली. त्यावरून असें वाटलें कीं छाये-प्रमाणे चंद्राचें तिच्या मागून फिरणें तिला आवडत नव्हतें. आपल्या भोवतीं खूप गर्दी झालेली पाहून रडवें तोंड करून शेवटीं चंद्रानें उभें राहून म्हटलें—

“ भामा ! तुम्हीं हे बरोबर करीत नाहीं. माझ्या नृत्य-कलेतील अज्ञानाची तुम्हीं थट्टा करतां आहांत. ”

कपिल म्हणाला— “ मित्रा चंद्रा ! भामेसारख्या त्रिभुवन मोहिनीनं माझा हात धरला तर मला इंद्राच्या सिंहासनावर बसल्या सारखें वाटलं असतं. ”

शुभ— “ मित्र कपिल, अन् मग तुम्हीं ‘ मुनि मोहिनी ’च्या बरोबर नाचायचं भाग्य या गरीब शुभाला दिलं असतं. ”

मनोरथानें आतां चंद्राविषयीं सहानुभूति दाखवून म्हटलें— “ भाई चंद्र ! आपण दोघे सारख्याच भाग्यचक्रांत सांपडलों आहोत. पहा बरं, मुनि मोहिनी कपि-

लचा उजवा हात धरून त्याच्या पाठीला चिकटून उभी आहे. अन इकडे माझी भामा मला रडत ओरडत सोडून तुमचा हात धरून बसली आहे. काय करायचं ! यालाच नशीब म्हणतात. ”

शुभ म्हणाला—“ पण भाई मनोरथ, तुम्हीं लालसेनं तिकडे पहात राहिलां असतां म्हणजे त्यांना कळलं असतं. ”

भामानें मान फिरवून मनोरथाला म्हटलें—“ चांगले समदुःखी झालां आहांत हो ! आतांच ना रोहिणी बरोबर नाचत होतांत ! ”

मनोरथ—“ कां, तुला तें बरं वाटलं नाही, भामा ? ”

भामा—“ मला तुम्ही चंद्राच्या बरोबर नाचायला आडकाठी केली असतांत तर वाईट वाटलं असतं. ”

मनोरथ—“ मी कशाला आडकाठी करूं ? तुम्ही दोघं नाचा ना. पण भामा ! कोणालाहि इच्छेविरुद्ध नाचायला लावणं हाहि बलात्कारच नाही का ? इकडे तर माझ्या मित्राचं अंतःकरण धडपडतंय, कारण त्याला धडधडीत दिसतंय कीं आपली ‘ मुनि ’ त्या कपिलवर बेहद्द अनुरक्त होऊन त्याच्या बरोबर नाचते आहे व दुसऱ्या जोडप्यांचा आडोसा घेऊन कपिलची कोण जाणे किती चुंबनं घेते ती. अन् तें पाहून त्याचं अंतःकरण विव्हल झालं आहे. ”

“ आडून कशाला ? ” असे म्हणून ‘ मुनि मोहिनीने ’ त्याचवेळीं कपिलच्या गालाची एकामागून एक तीन चुंबनें घेतलीं. बिचाऱ्या चंद्रानें मान खाली घातली.

शुभ मनोरथ जवळ येऊन म्हणाला—“ मोठा आला आहे मित्राचा कैवार घेणारा. भामानं कपिलचा हात धरला असता आणि अशीच चुंबनाची सरबत्ती सुरू केली असती म्हणजे तुला त्याचा कदाचित बरोबर अनुभव आला असता. कपिल अन् मुनि मोहिनीचं मन जमलं असतं म्हणजे मग कुठं दीर्घी अन् कुठं तक्षाशिला ? बिचाऱ्या चंद्राला पत्ता पण लागला नसता. अन् तुमचा लिच्छवींचा कायदा तर असा आहे कीं स्त्रीवर तिच्या इच्छेविरुद्ध कोणत्याहि गोष्टींत जबरदस्ती करतां येत नाही. ”

भामानें भिवया चढवून शुभकडे पाहून म्हटलें—“ शुभ, तुम्ही माझ्या पुढं जास्त हुशारी दाखवूं नका. तुम्हांला वाटतं कीं अशानं मी कपिलचं चुंबन घ्यायला जाईन व इकडे तुम्ही माझ्या लाडक्या चंद्राला घेऊन पोबारा कराल असंच ना ? ” असें म्हणून भामाने चंद्राच्या दुसऱ्या गालाचें चुंबन घेऊन पुढें बोलणें सुरू केलें. “ प्रिय चंद्र, तुम्ही जर त्यावेळीच मला भेटलां असतां तर मी या मनोरथांच्या पदरीं कशाला पडल्यें असत्यें ? ”

रोहिणी जवळ येऊन म्हणाली-- “ भगिनी, मग तर तूं नाचवून नाचवून चंद्राला मारून टाकलं असतंस. ”

भामा--“तर मग पुन्हां मनोरथांची झाल्ये असत्ये. पण इथं मारण्या जगण्याची गोष्टच नाही मुळी ! त्या दीर्घाच्या मुलीनं माझ्या चंद्राला कुठल्याच कामाला लायक ठेवला नाही. तिला वाटतं जर चंद्राला नाचतां येईल तर नृत्यशाळेत आपल्याला रोज नवा जोडीदार निवडतां येणार नाही. मी आज माझ्या चंद्राला नृत्य शिकवीन. चल मित्रा ! लोकांची गर्दी इथं जमूं लागली आहे. नगान्यावर इतक्यांत थाप पडेलच. ”

मी म्हणालों-- “ नाही भामा वहिनी ! आज भाई चंद्राला सोडून दे. मला ठाऊक आहे तो नाचायला भीत नाही. ”

भामाने बसून चंद्राच्या पायांवरून हात फिरवीत म्हटलें-- “ हे पाय नृत्य करूनच तर सुंदर झाले आहेत. ”

मी म्हणालों-- “ होय, चंद्रभाईचं सगळं शरीर नाचण्याकरतांच बनलं आहे. त्याचं डोकं दुखत असेल किंवा त्याला दुसरं कांहीं होत असेल. ”

चंद्रानें दीर्घ निःश्वास सोडून म्हटलें-- “ हीच गोष्ट खरी आहे मित्रा. आज डोकं दुखत आहे व थोडं हृदयांतहि-- ”

शुभ-- “ हृदयांत सुद्धां म्हण. ”

मनोरथ--“ अन् मला कधीं हृदयांत दुःख होत नाही तें. ”

शुभ-- “ सगळ्यांना एकाच तऱ्हेचं दुःख व्हावं असं थोडंच आहे. ”

मनोरथ-- “ तर मग मी या भांडणाला तोंड सुचवतो. ”

सर्वांनी एकदम म्हटलें-- “ सांग ! सांग ! ! ”

मनोरथ-- “ अशी गोष्ट मी उगाच सांगणार नाही. चंद्रभैर्या प्रथम स्वीकार करील तर सांगेन. ”

मी-- “ न जाणतांच स्वीकार करायचा, हा चांगला धंदा आहे. ”

मनोरथ-- “ नाही, मानण्यासारखीच गोष्ट सांगेन. ”

मी-- “ एकच गोष्ट, पण ती कोणाला पटते, कोणाला नाही पटत. मग ? ”

मनोरथ--“ तर-मग सिंह, तुमच्या म्हणण्याचा अर्थ हाच ना कीं त्याचं डोकं दुखत असतानाहि भामानं चंद्राला नाचायला लावावं. ”

मी-- “ बरं तर मित्र चंद्र ! तुम्ही म्हणा कीं विशेष अनुचित गोष्ट नसेल तर मी स्वीकार करीन. ”

चंद्रानें “ हूं ” म्हटलें.

मनोरथ— “ भाई चंद्राचं चुंबन नृत्यशालेंतल्या सगळ्या तरुणींनीं घ्यावं. ”

शुभ— “ जणूं काय चंद्राचा पुन्हां विवाहच होत आहे. अन् म्हणून सगळ्या कुमारिका जमून चुंबन घ्यायला घेतील. अन् हा दंड झाला कीं पुरस्कार ? ”

मी— “ चंद्र ! चटकन ‘ हो ’ म्हण. नाहीं तर इथं विरोधी लोक पुष्कळ जमले आहेत. ”

चंद्रानें “ हं ” केलें.

मनोरथ— “ पण हा झाला अटीचा अर्धा भाग. दुसरा भाग हा कीं ‘ मुनि मोहिनीघं ’ चुंबन इथं जमलेल्या सर्व तरुणींनीं घ्यायचं. ”

चंद्राचा चेहरा लालीलाल झाला होता. अन् त्यानें बोलण्याच्या आधींच मी म्हणालों— “ हा तरी काय दंड झाला ? वज्जीच्या तरुणी तर रात्रंदिवस चुंबनांची खैरात करीत असतातच. प्रिय चंद्र ! चटकन ‘ हो ’ म्हण. ”

चंद्रानें चटकन ‘ हो ’ म्हटलें, अन् त्याने पाहिलें तों ‘ मुनि ’च्या डोळ्यांत खोडसाळ हंसूं आहे.

चंद्राचें चुंबन प्रथम भामानें घेतलें, नंतर रोहिणीनें; नंतर दुसऱ्या तरुणीनी. ‘ मुनि ’ पुढें जाऊं लागली तेव्हा भामानें तिला थांबवून म्हटलें—

“ तुला तर तें रोजच मिळत. आज तुझी पाळी नाही. ” परंतु कपिलनें ‘ मुनिला ’ चंद्राजवळ पोचवलेंच. ‘ मुनिनें ’ चंद्राच्या ओठांचें चुंबन घेतलें.

नंतर ‘ मुनि ’ वर गरमा गरम चुंबनांचा मारा सुरू झाला. नृत्यापेक्षांहि या चुंबन महोत्सवानेंच लोकांचें अधिक मनोरंजन केले.

त्या दिवशीचें नृत्य-गायन आणखी पुष्कळ वेळ चालूं राहिलें. आणि आम्हीं दोघें जेव्हां झोंपायला गेलों तेव्हां आमचे सर्वांग ठणकत होते.

(१३)

वैशालीत स्वागत

उल्काचेलहून आम्हीं त्या दिवशीं सकाळीं निघालों व रात्रीं कोटिग्रामांत वस्ती केली. तेथून वैशालीला दुसऱ्या दिवशीं सकाळीच पोचतां येत होतें. कार्कीच्या बरोबर रोहिणी व भामा दोघी रथांतून गेल्या व त्या त्याच दिवशीं वैशालीला पोचल्या.

कार्की रोहिणीला आपल्या घरी घेऊन गेल्या. सोमा तिथेंच होती. रथाच्या चाकांचा आवाज ऐकतांच ती दारांत येऊन उभी राहिली. कार्कीनीं आज्ञेच्या स्वरांत म्हटलें—

“ सोमू, पहातेस काय ? आपल्या वहिनीला उतरून घेऊन जाऊं नयेस ? ”

सोमा रथाजवळ जाऊन पोचली नाही तोंच भामाने तोंड वाईट करून म्हटलें—

“ ये बाळ सोमा ! आपण दोघी मदत करूं. बिचारीचा पाय— ” सोमाचें तोंड उतरून गेलें. तिला वाटलें पायाला काहीं तरी झालें आहे. तिनें येऊन रोहिणीचा पाय धरला. भामा हंसूं दाबून धरून म्हणाली—

“ सोमा वनसं, अगदीं हळू धरा हं. नाहीतर दुखेल. ” सोमानें आणखी हळू धरून म्हटलें— “ भामाताई, तूं तिकडून नीट धर पाहूं. आपण दोघीहि हळूच उतरवूं. ”

भामानें आणखीच तोंड वांकडें करून म्हटलें— “ फार कठीण आहे ग, सोमा बाळी ! जराहि पाय हलला कीं तुझी सोनुकली वहिनी हातची निसटून जाईल. काय बरं करावं. बरं असूं दे. मी तिला आपल्या पातुंगळीच घेत्यें. या हो नव्या सुनबाई. ”

सोमानें चटकन पाठ फिरवून म्हटले— “ मी घेऊन जात्यें पातुंगळी; तूं थोडीशी मदत कर म्हणजे झालं. ”

भामा मदत करण्यास पुढें होणार इतक्यांत कार्की बाहेरून सईसाला घेऊन आल्या. भामा खूप मोठ्यानें हंसली. सोमानें मागें वळून पाहिलें व ती लज्जित झाली. कार्कीना सुगावा लागला होताच. त्यांनीं लगेच रागवायला सुरवात केली—

“ भामा ! तुला भारीच खट्याळपणा सुचत असतो. ”

“ नाही कार्की, वैशालीत नवी नवरी प्रथम येतांच नणंद तिला पाठीवरून नेऊन उंबरठ्या पलीकडे पोचवते. ही चाल मी सोमाला सांगितली. ” भामा नम्रतेनें झणाली.

“ चाल सांगतेय कपाळ ! मी कधी वैशालीची नवरी नव्हत्ये का ? ”

“ तुमच्या वेळीं ही रीत नसेल काकी ! आज काल सर्वच असं करतात. विचारून पहा सोमा वन्सना. ”

बिचारी सोमा भामेला ओळखत असूनहि फसली होती; अन् आतां लजेनें ती खालीं मान घालून उभी होती. याच वेळीं रोहिणीनें रथांतून उडी टाकून सोमाला आपल्या दोन्ही बाहुंनीं कवटाळलें व तिच्या मुखाचे चुंबन घेऊन ती ह्मणाली—

“ प्रिय भगिनी सोमू ! तूं भामाताईला ओळखत नाहीस काय ? मग त्यांत लज्जेचं काय कारण ? ”

सोमाच्या डोळ्यांत आनंदाश्रु चमकले. तिचा संकोच कोण जाणे कुठें नाहीसा झाला, अन् ती आपल्या नव्या भावजयाला बगलेंत हात घालून जवळ घेऊन ह्मणाली—

“ भामेला ओळखत असूनहि लोक तिच्या तावडींत सांपडतातच, ” भामेनें याच वेळीं येऊन सोमाच्या गळ्याला मिठी घातली. सोमा म्हणाली— “ राहूं दे ग वहिनी ! प्रथम दुखवायचं नी नंतर कुरवाळायचं. ”

“ सोमा ! तुरट आंबट आंबळ्यावर पाणी किती गोड लागतं. ”

आतां गल्ल्यां गल्ल्यांतून नव्या पाहुणीची वार्ता पसरली होती व घोरोघरच्या लिच्छवि स्त्रिया सूनबाईचें स्वागत करण्यास येत होत्या. वृद्ध स्त्रिया वारंवार तोंड पहात व तिच्यावर कुंकू वगैरे उडवीत मंगलगीत गात तिला आंतल्या दालनांत घेऊन गेल्या. तेथे जमिनीवर गालिच्या घातलेला होता. नव्या नवरीस मधोमध बसवलें. इतक्यांत मल्लिकाबाई पण येऊन पोचल्या. बायकांनीं त्यांना वाट दिली. काकीनी रोहिणीच्या कानांत सांगितले, “ हीच सिंहची आई मल्लिका. ” मल्लिका-बाईनीं रोहिणीला आलिंगन देऊन सजल नेत्रांनीं तिच्या मुखाचे चुंबन घेऊन ह्मटलें— “ माझी गुणाची बाळ ती ! वैशालींत तुझें स्वागत असो. ”

सगळ्या जणी बसल्यानंतर नवरी करतां मधुपर्क—कालवडीचें भाजलेलें मांस व अंगुरी सुरा—आणण्यांत आला. तिनें थोडासा त्याचा स्वाद घेऊन रूढीला मान्यता दिली.

लिच्छवि स्त्रियांनीं आपल्या कोमल कंठांनीं मंगल गाणीं ह्मटलीं. त्यांत भामाचा पुढाकार होता. अंधार पडल्यावर सर्व स्त्रिया आपापल्या घोरोघर गेल्या. सगळ्या जणी गंधारी नवरीच्या सुंदरतेचें वर्णन करीत होत्या. कुणी तिच्या विशाल नेत्रांची प्रशंसा करीत होत्या, तर कुणी तिच्या पातळ, लाल अधरांची. कुणी तिच्या सोनेरी

लांब केंसांची तारीफ करीत होत्या, तर कुणी तिच्या गौर प्रशस्त ललाटाची व स्निग्ध चंद्रमुखाची. सर्व जणी एकमतानें सांगत होत्या कीं ती वैशालींतील सर्व-सुंदरी तरुणी आहे.

दुसऱ्या दिवशीं दोन घटका दिवस वर आल्यावर नागरिक मंडळाच्या बरोबर आम्हीं वैशालीच्या दक्षिण द्वारावर येऊन पोचलो. याच्या पुष्कळच अगोदर रथांतून सामोरे येऊन लिच्छवींनीं आमचे स्वागत केलें व तेथून मिरवत मिरवत ते आम्हांला घेऊन चालले होते. मिरवणुकीच्या अग्रभागीं रणवायें वाजत होतीं. त्यांच्या मागून तक्षशिलेचे दहा घोडे चालले होते; त्यानंतर नजराण्याच्या वस्तु शिविकांमधून; नंतर तक्षशिलेहून परत आलेले अश्वारूढ असे आम्ही सहा लिच्छविकुमार. अन् त्यानंतर लिच्छवीचे शेकडों रथ; त्यांत लिच्छवि सेनापति सुमन यांचा रथ सर्वांच्या पुढें होता.

दक्षिण द्वारांनें शहराच्या प्रमुख रस्त्यांतून मिरवत मिरवत आम्हीं संस्थागाराच्या [पार्लमेंट भवनाच्या] सामोरे येऊन पोचलों. इथे लिच्छवि गण-पति सुनंद यानीं अमात्य-परिषदेसह सामोरे येऊन मंडळाचे स्वागत केले. सेनापतिहि पुढे होऊन गणपतीच्या बरोबर राहिले. गण-पतींनीं घोडे व उपायन-शिविका यांच्याकडे दृष्टि-क्षेप केला व अतिथीना घेऊन ते संस्थागारांत गेले. आम्हां सहा लिच्छवि पुत्रांना यभासदांपासून वेगळीं अशी एका बाजूला विशिष्ट आसनें देण्यांत आली. संस्था-गारांत गणसंस्थेच्या ९९९ सभासदांपैकी ९०० पक्षां जास्तच उपस्थित होते. गण-पतींनी हात वर उचलताच सभागृह एकदम शांत झालें. नंतर सेनानी कपिल उभे राहून म्हणाले—

“ भन्ते लिच्छवि गण, एका ! वैशाली व तक्षशिला पूर्वीपासून परस्परांना सुपरिचित असून एकमेकांचा सन्मान ठेवीत आल्या आहेत. परंतु तक्षशिलेनं आपल्या पूर्वेच्या भगिनी विषयीं हार्दिक सन्मान व प्रेम व्यक्त करण्याकरतां आपलें नागरिक मंडळ पाठवलं अशी मला वाटतं ही पहिलीच वेळ आहे. गंधारगण हा वैशाली व लिच्छवि यांच्या विषयीं काय भावना ठेवतो हे शब्दांनीं सांगण्यापेक्षां आम्हीं दहा गंधार पुत्र तुम्हां लिच्छवि-पुत्रांना समक्ष येऊन भेटलों यांतच ती उत्कृष्ट रीतीन व्यक्त झाली आहे. आणि या बाबतींत बोलायला हवंच असेल तर तें हें सुवर्ण-पत्र आपणांस सांगेल. ” असे म्हणून कपिलने सुवर्ण-पत्र गणपतीच्या हातीं अर्पण केलें. व आपलें भाषण तसेंच पुढे चालू केलें—“ माझें भाषण समाप्त करण्याच्या आधीं मी स्वतःचे म्हणून दोन शब्द सांगणार आहे. त्यावरून एका लिच्छविकुमारानं तक्ष-शिलेला वैशालीकडे कसं आकर्षित केलं हें कळून येईल. शेकडों वर्षांपासून पूर्वे-कडील इतर विद्यार्थ्यांप्रमाणें शेंकडों लिच्छविपुत्र विद्याभ्यासाकरतां तक्षशिलेला

जात असतात. तक्षशिलेच्या त्यांच्याविषयी स्नेहभाव ठेवते. तेहि तक्षशिलेचा अभिमान बाळगतात. परंतु लिच्छविपुत्र सिंह यांचं काम त्याहून जास्त व असाधारण असं झालं. तक्षशिलेच्या संकटसमयीं तिथं हजर असलेल्या कोणाहि लिच्छविपुत्रानं-सिंह व त्यांचं पांच मित्र यांच्या प्रमाणं-गंधार करतां आपलं रक्त सांडलं असतं. याच्या आधीं असं उदाहरण ऐकिवांत नव्हतं, कारण तशी वेळच कधीं आली नव्हती. तरीसुद्धां दोन वर्षापूर्वीं ज्या लिच्छविपुत्रांनीं तक्षशिलेकरतां मोठ्या निर्भयतेनं तलवार गाजवली त्याचं महत्व कांहीं कमी होत नाही. मी स्वतःदेखील या युद्धांत आपल्या गंधार भूमीकरतां लढलो; व मी शुभ आदि पांचहि लिच्छविपुत्रांचे पराक्रम जाणतो. त्याच्या पराक्रमाचा कुणाहि गणाला अभिमानच वाटेला. एवढ्या लहान वयांत त्यांनीं देखिलेली बहादुरी त्यांच्या उज्वल भवितव्याची फार मोठी हमी आहे. सेना-नायक सिंह यांच्या रण-कौशल्याविषयीं गंधार गणानं आपलं मत या सुर्वगपत्रांत नमूद केलं आहे. मी त्यांचा उपनायक होतो. त्यामुळं त्यावेळीं मला सिंहांना अगदीं जवळून पहाण्याची संधी मिळाली. सिंह यांच्या सारखा सेना-संचालक मिळणं हे कुणाहि देशाला अभिमानास्पदच आहे. या बाबतींत मी व तक्षशिलेचे भूत वर्तमान सेनापति, सेनानायक आणि युद्धविद्याविशारद या सर्वांचं मतैक्य आहे. या सेनानायकाला ज्या युद्धक्षेत्राचं आधिपत्य दिलं होतं, तेच सर्वांत महत्वाचं मर्मस्थान होतं. पार्श्व सैन्याची सर्वांत मोठी चढाई इथंच होणार हें आम्हीं जाणून होतो. आमचे पूर्वींचे सेनापति, तक्षशिलेचे दिशा-प्रमुख युद्ध-विद्याचार्य बहुलाश्व याना सिंहाची योग्यता कळली होती. व त्यांच्याच संमतीनं आमच्या सेनापतीनं सिंह यांना सिन्धुनदीच्या या महत्वपूर्ण घाटाचं सेनानायकत्व दिलं. सेना-नायकानं तिथं कशा तऱ्हेनं व्यूह-रचना केली, सेनेचं संचालन कसं केलं, व शत्रूचा प्रत्येक डाव अगोदरच कसा जाणला, इत्यादि गोष्टी मी इथं सांगूं इच्छीत नाहीं. भन्ते लिच्छविगण ! पार्शवांसारख्या अद्वितीय शासानुशासकाच्या [शाहेनुशाहा] सेनेचा सर्वांत महत्वाचा भाग सिंह यांनीं एकाच तडाख्यांत खलास करून टाकला व पार्श्व सेनापतीला कैद केलं. यावरूनच आपल्याला सिंह यांची योग्यता समजून येईल. सिंह यांना या युद्धांत जबर जखमा झाल्या होत्या. आणि मी अगदी निःसंदेहानं असं सांगतो कीं आचार्य बहुलाश्व यांची कन्या व मागाहून सिंह यांची पत्नी रोहिणी यांनी आपल्या तलवारीचं पाणी जर त्यावेळीं दाखवलं नसतं तर सिंह यांच्या कृपेनं आम्हांला विजयश्री अगोदरच मिळाली असून देखील रोहिणीच्या कृपेअभावीं सिंह मात्र आम्हांला मिळाले नसते.”

कपिल भाषण संपवून खालीं बसला, तेव्हां सभासदांकडून आवाज येऊं लागला-“ आम्हीं रोहिणी व सिंह यांना पाहूं इच्छितो.” रोहिणीला कोपण्यांतून

पकडून आणलें. सिंह पण गणपतींच्या आज्ञेनें तिच्या जवळ आले. आणि दोघांहि गणासमोर उभी राहिलीं.

गणाने सहस्र कंठांनीं घोषणा केली--

“ जय जय गंधार गण ! ”

“ जय जय लिच्छवि गण ! ”

“ जय जय तक्षशिला ! ”

“ जय जय वैशाली ! ”

आणि नंतर--

“ चिरंजीव लिच्छवी-पुत्र सिंह ! ”

“ चिरंजीव गंधार-पुत्री रोहिणी ! ”

गणपतींनीं सुवर्ण-पत्र वाचण्याचे आधीं म्हटलें--

“ भन्ते गण ! प्रथम मी आपल्या वतीनं तक्षशिलेच्या आपल्या बांधवांचं स्वागत करतो. आयुष्मान् कपिल ! आपण व आपले सहकारी वाटेंतील अतिशय त्रास व संकट सोसून वैशालीपर्यंत आलांत तें आम्हीं जाणून आहों. परंतु तीं कमी करणं आमच्या हातांतली गोष्ट नव्हती. तरीहि आमच्या वज्जी भूमौत-वैशालींत-त्या कष्टांचा थोडासा परिहार करूं शकलों तर आम्हीं आमचं भाग्य समजूं आपण लिच्छवि भूमौला गंधार व वैशालीला तक्षशिला मानावं. हें आपलंच स्वतःचं घर आहे असं समजा व आम्हीं करीत असलेला स्वागतसत्कार हा आपल्या स्वजनांनींच केलेला स्वागत-सत्कार आहे असं समजून त्याचा स्वीकार करा. ”

यानंतर गणपतींनीं तक्षशिलेचें सुवर्णपत्र वाचलें. तें वाचत असतां मधून मधून ‘ साधु--साधु ’ [धन्यवाद] असा हर्षध्वनी होत होता. नंतर कोषाध्यक्षांनीं घोडे व इतर नजराणा यांची यादी वाचून दाखवल्या नंतर सांगितलें कीं ज्यांना या गोष्टी पहायच्या असतील त्यांना गणाच्या अश्वशालेंत घोडे व कोशशालेंत नजराण्याच्या वस्तु पाहायला मिळतील. नंतर गणपतींनीं सभा संपल्याचें सूचित केलें व जयघोष करीत करीत सगळेजण आपापल्या घराकडे चालूं लागले.

कपिल वगैरे लोकांची उतरण्याची व्यवस्था संस्थागाराच्या उत्तर पथाकडील गृहपतीच्या प्रासादांत केली होती.

मी रोहिणीला घेऊन सभागृहांतून बाहेर आलों. आणि पाहिलें तों काकींच्या बरोबर आई तेथें उभी. मी धावतच आईजवळ गेलों. तिनें मला जवळ घेऊन अश्रु-भरल्या मुखानें माझे मुखचुंबन चालविलें. जरा शांत झाल्यावर तिच्या तोंडून इतकेच शब्द बाहेर पडले-- “ ये बाळ, मला वाटलं आतां काहीं तूं मला भेटत नाहीस. ”

आम्हांला कार्कीच्या घरी जायचें होतें. मला वाटतें त्याचवेळीं आम्हांला तेथेंच राहवून घ्यायचें ठरलें. मी आपल्या पित्याचें घर बघण्याची इच्छा दर्शवतांच आई मला तिकडे घेऊन गेली. घराची दुरुस्ती सुलू केली होती, ती पुढें चालूं ठेवली. आमच्या शेताचें कामहि चालू आहे असे आईकडून कळलें. इथून आम्हीं जवळच असलेल्या माझ्या सावत्र पित्याच्या घरी गेलों. फार दिवसांनीं भेटलेल्या पुत्राप्रमाणें त्यांनीं मला आलिंगन देऊन माझें स्वागत केलें. तिथें त्या घरांत सोमाचे लग्न होऊन गेल्यानंतर आई व ते अशीं दोनच माणसें राहिलीं होतीं. मी त्यांना कांहीं विचारणार तोंच त्यांना बहिरेपणा आल्याचें आईनें सांगितलें. तसा तर आईच्या शरीरांतहि खूपच फरक झाला होता. तिचे अर्धे केंस पांढरे झाले होते. पण पिताजी तर फारच थकले होते. त्यांनीं दीर्घ निःश्वास सोडून म्हटलें—

“ बाळ, सोमाचं लग्न करून तिकडून तर निष्काळजी झालो. आतां फक्त तुझ्याच वाटेकडे डोळे लागले होते. तूंहि आलास, फार चांगलं झालं. ”

“ अन् बाबा, ही सून पण आली आहे. ” रोहिणीला पुढें करून मी मोठ्यानें म्हणालों.

अश्रूंनीं डबडबलेल्या नेत्रांनीं त्यांनीं रोहिणीचें चुंबन घेतलें, व ‘ जरा थांब हं ’ असें म्हणून ते आपल्या शयनगृहाकडे धांवत गेले. म्हातारा करतो आहे तरी काय म्हणून आम्हीं वाट पहात होतो. जरा वेळानें त्यांनीं एका निळ्या लोकरीच्या वखांत गुंडाळलेली मोती-पोवळ्यांची माळ काढली; व ती आपल्या हातांनीं रोहिणीच्या गळ्यांत घालून ते म्हणाले—

“ मुली ! मी ही सिंहाच्या पत्नीकरतां मल्लिकेला सुद्धां न दाखवतां जपून ठेवली होती. आतां जिवाची आस एकदांची पूर्ण झाली. ”

“ नाहीं बाबा ! तुम्हांला अजून पुष्कळ जगायचें आहे. ”

“ नाहीं बाळ ! जीवननौका कशी तरी इथंपर्यंत आणली. आतां तुला पाहिलें ना, आतां मी आनंदानं मरेन. सत्तर वर्ष पूर्ण झालीं. कानहि चालले. असलं जीवन लिच्छवीना शोभत नाहीं. ”

आपलें आयुष्य संपत आलें आहे अशी बाबांची पक्की खात्री झाली होती. मला वाटे कीं म्हातारपण म्हणजे दुसरें बाळपणच. चौथ्या दिवशीं पाहिलें तों बाबांना महप्रनिद्रा लागलेली.

तेथून आईबरोबर आम्हीं दोघें कार्कीच्या घरी परत आलों. आंतील दालनांत भामा वहिनीचा विशिष्ट आवाज व इतरहि पुष्कळांचें मोठमोठ्यानें हंसणे ऐकूं आलें. आंत पुष्कळशा बायकांचा जमाव पाहून आई म्हणाली— “ पुन्हां या भामीनं नवा

उच्छाद काय मांडलाय आणखी ? ” असें म्हणून ती कार्कीच्या खोलीत गेली. मी दृष्टीस पडतांच भामा पांच लिच्छवि सुंदरींना बरोबर घेऊन हंसत उड्या मारीत माझ्या जवळ येऊन ठेपली. रोहिणीच्या गळ्यांत नवीन माळ पाहून ती म्हणाली— “ बाळ रोहिणी ! ही माळ तुला फारच चांगली दिसते. ” असें म्हणून तिने तिच्या मुखाचें चुंबन घेतले. नंतर माझ्याकडे मोर्चा फिरवून ती म्हणाली— “ भावोजी, तुमच्या स्वागतासाठीं वैशालीची तरुण-रूपराशी एकत्रित झाली आहे. ”

“ स्वागतासाठीं का आणखी कशासाठीं तरी, होय ग वहिनी ? ” मी हंसत हंसत म्हणालों.

भामानें कांहीं उत्तर न देतां रोहिणीचा हान धरला, व मला येण्याची खूण करून दालनाच्या एका बाजूला बैठकीवर आम्हांला नेऊन बसवले. नंतर कांहीं तरुणींनी वीणा, मृदंग इत्यादि वाद्ये हातीं घेतली व त्यांच्या सुरावर कोकिल कंठी तरुणींनी वर-वधू घरीं आल्याच्या स्वागताचें मधुर मंगल गाणें म्हटलें नंतर भामेनें एक एक तरुणीला बोलावून तिची रोहिणीशीं-ओखळ करून दिली. आलिंगनांत जास्त थम पडतात म्हणून फक्त मुखचुंबनावरच काम भागविलें. भामेनें लिच्छवींच्या एकूण एक प्रमुख कुळांतली सुंदर तरुणी, मुलगी अगर सून इथें बोलावून घेतलेली होती.

परिचयानंतर थोडा वेळ बैठकीत शांतता होती. नंतर भामानें जरा खांकरून आवाज साफ करून म्हटलें—

“ वहिनींनो आणि बहिणींनो ! कुमारींनो व सौभाग्यवतींनो ! आम्हां सर्वांना आपले सिंह कुमार व त्यांची गांधारसुंदरी पत्नी रोहिणी यांचें स्वागत करतांना फार आनंद होत आहे. सिंह कुमार आम्हां तरुणीचे फार आवडते होते. आपल्यांतील कित्येकींना त्यांच्या चुंबनाचा आनंद मिळाला आहे. त्यांच्या बरोबर कित्येकींनीं नृत्य केलें आहे. त्यांच्याबरोबर सह-पान केलें आहे. ते किती मधुर दिवस होते. आज ते स्वप्नवत झाले. पण त्या हृदय हालवून सोडणाऱ्या मधुर दिवसांची आठ-वण करायची जरूरी नाही. कारण आपण आज गोड स्वागत करण्यासाठीं जमलों आहोंत. आपण सर्वांनीं रोहिणीला पाहिलें ना ? सोन्याची सून, पेटीत बंद करून ठेवण्यालायक आहे ही. आहे कुणी वैशालि सुंदरी या तक्षशिला सुंदरीशीं स्पर्धा करणारी ? जर तसं असतं तर आमची आजची जनपदकल्याणी [सर्वांग सुंदरी] क्षेमा आपला पराजय कबूल करण्यास चटकन तयार झाली नसती—बाळ क्षेमा ! आणखी एकदां इकडे ये पाहूं ”—एक अठरा वर्षांची तप्त-कांचन-वर्णा, विशालनेत्रा, घन-नील-मूर्धजा, अशी एक अतुल सौंदर्यवान तरुणी लज्जेनें मान खाली घालून अप-राधिनीसारखी भामेजवळ येऊन उभी राहिली. रोहिणीनें तिच्याकडे खूप न्याहाळून

पाहिलें—तक्षशिलेंत या तोलाची सुंदरी मिळणें कठीण आहे. भामानें आपलें बोलणें पुढें सुरूं केलें—“ तर मग भगिनीनो ! पाहिलेंत, क्षेमासारख्या स्त्रीबद्दल वैशालीनं जर अभिमान बाळगला तर अनुचित होणार नाही; पण मला वाटतं रोहिणीला आमच्या या रूपराशीत सर्वोच्च स्थान दिलं गेलं तर तें कांहीं अनुचित होणार नाही. क्षेमाकडून झालेल्या पराजयाबद्दल भामा तिचा सूड घेत आहे असा आक्षेप माझ्या या बोलण्यावर कोणीहि घेणार नाही. अन् त्या बरोबरच आपण हेंहि लक्षांत ठेवावं कीं आम्हीं इथं जनपद कल्याणीची निवड मांडलेली नाही. म्हणून क्षेमाला याबद्दल काळजी करण्याचं कारण नाही. इथं मी आणखी एक गोष्ट सांगूं इच्छित्यें. लिच्छवि कुमारिका अलीकडे सौंदर्यकलेंत जास्त प्रवीण होऊं लागल्या आहेत. विशेषतः ती काळतोंडी—मला वाईट वाटतं कीं ती अक्षरशः काळतोंडी नाही—अंबापाली हिनं आपल्या सौंदर्याचं दुकान मांडलं तेव्हांपासून वैशालीच्या प्रत्येक तरुणीला आपला संसार नष्ट होण्याची भीति वाटूं लागली आहे. सर्वजणी नटण्या-मुरडण्यांत नगर-भवानी अंबापालीवर मात करण्याची इच्छा करीत आहेत. हें मी कांही वाईट समजत नाही. कांही झालं तरी सर्वांचे पति मनोरथ सारखे स्वतःला पत्नीच्या एका केंसानं बांधून घेऊन फिरणारे नाहीत. लिच्छवि कुमारींनीं एक पक्षीं अंबापालीला सौंदर्यकलेचा गुरू मानलं व त्या कुलंकिनीपासून कित्येक रात्रींचे हजारां कार्षापण वांचवले खरे, पण दुसऱ्या पक्षीं एक फारच मोठा अक्षम्य अपराध त्यांच्या हातून झाला आहे.

“ होय, मी पूर्ण विचार करूनच बोलतयें आहे. लिच्छवि कुमारिका सौंदर्योपासनेच्या मार्गं लागून इतक्या वेड्या होत चालल्या आहेत कीं त्यांना आपण लिच्छवि आहोंत याचा विसर पडला आहे. भगिनी रोहिणी ! तुझे हात जरा दाखवं पाहूं. ” रोहिणीनें आपले हात भामाच्या हातीं दिले. माझा श्वासोच्छ्वास भीतीनें जोरांत होऊं लागला. नंतर भामा म्हणाली—“ आपण सगळ्या उतावळ्या होऊं नका, मी दहा दहा जणीना बोलावून रोहिणीचे हात दाखवतयें. तिचे हात फारच सुंदर आहेत. विचार करून पहा सुंदर हात कसे असतात ते. बरं आहे, तुम्हीं जवळच्या प्रथम पहा. रोहिणीच्या हातावर हात फिरवून पहा. आहेत ना वज्रासारखे कठीण, राकट ! खरं खरं सांगा हं. ” सर्वजणींनीं होकारार्थीं माना हलविल्या. नंतर अशा तऱ्हेनें दहा दहा जणींना बोलावून भामानें रोहिणीचे हात दाखविले. तसें पाहिलें तर कांहीं-जणी जरा बिचकत होत्या. पण गांधारी कन्येच्या दर्शन स्पर्शनाची लालसा एकदम थोडीच नाहीशी होणार होती ? सर्वांचें हात पाहून झाल्यावर भामानें आपलें बोलणें पुन्हां सुरूं केलें—

“ भगिनीनो ! रोहिणी आपणां सर्वांपेक्षां काय कमी सुंदर आहे ? तोंडापुरतं नको, खरं सांगा. ”

सर्व जर्णीनीं एकदम म्हटलें—आम्हां सर्वांपेक्षां जास्त सुंदर आहे ती. क्षेमा-पेक्षाहि. ”

“ परंतु भगिनीनीं ! रोहिणीच्या सौंदर्यांत एक फार मोठा दोष आहे. तिचे हात शिरीष अगर पद्म पुष्पासारखे कोमल नाहीत. अंबापालीच्या शाळेंत त्यांना सुंदर म्हणत नाहीत. मग काय या हातांच्या दोषांमुळं रोहिणीला आपण अ-सुंदरी म्हणायचं ? अंबापालीच्या शिष्यिणी मात्र असंच म्हणतील. पण मी व माझ्या आधीच्या सगळ्या जनपदकल्याणी असं म्हणतील कीं अंबापाली व तिची शाळा कांहीं तरी खोटे बकतात. भगिनी रोहिणीचं सौंदर्य अनुपम असूनहि तिच्या या राठ हातांना सुंदर कां म्हणायचं, तर लिच्छवि स्त्रियांना असेच हात भूषणावह आहेत म्हणून. अत्याचारी मगधराज सर्व संकटांना तोंड देऊन एका रात्री लपत-छपत अंबापालीचं सौंदर्यपान करण्याकरतां वैशालीला आला होता. तोच बिंबिसार-केव्हां तरी वजीवर आक्रमण करणार आहे; आमचे बंधू, पति, दीर, पिता, काका, सासरा, त्याला तोंड देण्याची तयारी करीत आहेत. आतां तुम्हीच सांगा आम्हां लिच्छवि स्त्रियांना आमच्या आजीपणर्जोप्रमाणं शत्रूशीं लढण्यांत जर भाग घ्यावा लागला तर काय अंबापालीप्रमाणं कमलासारखे कोमल हात आमच्या कामीं येतील ? हे हात खड्ग व भाला चालवूं शकतील ? हे असले कोमल पंजे ढालीच्या धक्का थांबवूं शकतील ? नाही, पण भगिनी रोहिणीचे हात आतां तुम्ही पाहिलेतच. या हातांनी शंभर बिंबिसारांची बरोबरी करणाऱ्या बलवान पार्श्व राजाचा मद नष्ट केला आहे. ह्मणून मी ह्मणल्यें ज्यांनीं कुणीं अंबापालीकडून “नाजूक हात विकत घेतले आहेत त्यांनीं ते तिचे तिला परत करावेत; ते फार महाग आहेत. आम्हांला लिच्छवि स्त्रियांचे हात पाहिजेत. रोहिणीचेच हात लिच्छवि स्त्रियांचे आदर्श हात आहेत. रोहिणीची माझी भेट झाल्याला आज पांचवा दिवस आहे. पण असं वाटतं कीं आम्हीं जन्मजन्मांतरींच्या भगिनी आहोंत. माझेहि हात रोहिणीच्या सारखे आहेत हें मी माझं भाग्य समजल्यें. व आम्हीं दोगीनीं ठरवलं आहे कीं मनोरथ व सिंह यांच्या हातीं खड्ग दिसलं कीं आम्हीं खड्ग-धारिणी बनलोंच. भगिनीनो ! काय तुम्हांला नाही वाटत आपणहि खड्ग-धारिणी व्हावं म्हणून ? ”

“ होय, आमचीहि इच्छा आहे. ” बहुतेकींनीं म्हटलें.

भामा पुन्हां म्हणाली—“ इच्छा आहे तर प्रथम हे हात बदलून घ्या. कलंकित अंबापालीच्या हातांसारखे ज्यांचे हात आहेत त्यांना मी हें सांगल्यें आहे. ते बदलायचा उपायहि मी सांगल्यें. दळण-कांडण स्वयंपाक यां सारखी श्रमाची व हात मजबूत करणारीं कामं फक्त दासींच्या वरच सोडूं नका. खड्ग, शल्य, ढाल, धनुष्य इत्यादींचा रोज सराव करा. शेतांत गेल्यावर स्वतः कुदळ चालवा. उन्हांत

हिंडण्याची संवय करा. नाचून उज्या मारून अंगांतील सर्व चर्बी घालवून टाका. मी आज फार मोठा उपदेश केला तरी आपण मला क्षमा करावी. आतां मनोरंजनाच्या गोष्टी सुरूं करूं या. ”

नंतर मांस, सुरापात्र व पेले आले. सर्वजणी खाण्यापिण्यांत मग्न झाल्या. भामा स्वतः सुरापात्र घेऊन आम्हां दोघांजवळ बसली व आमच्या पेल्यांतून सुरा ओतू लागली. मी म्हणालों—

“ वहिनी तूंहि पी कीं. ”

“ पिईन कीं मग. ”

“ पेला तर आण. ”

“ राहूं दे. यांतनंच पिईन. ”

“ यांतनंच ? ”

“ होय, याच्यांतनंच. कारण तुमच्या ओठांचा स्पर्श झाला असल्यामुळं ती जास्त गोड लागेल. ”

माझ्या हृदयांत धस्स झालें. भामाचा गंभीर उपदेश ऐकून मला वाटलें होतें कीं चला, आज सुटलों, पण आतां काळजी वाटू लागली. मला स्वस्थ बसलेला पाहून भामा ह्मणाली—

“ काय भावोजी, भावजयीला बरोबर बसून एक घोंट मदिरा पिण्याचा पण अधिकार नाही ? ”

नंतर तिनें इतर तरुणींना उद्देशून म्हटलें— “ ऐकलंत कां ग सख्यांनो ! सिंह भावोजी भावजयीबरोबर एक घोंट मदिरा पिण्याचाही अधिकार देऊं इच्छीत नाहीत. मी तर ह्मणल्यें हा अगदीं अन्याय आहे. ”

शामा— तिच्या पिवळसर डोळ्यांच्या कडा लाल लाल होऊं लागलेल्या होत्या—ती प्रथम ह्मणाली—“ होय भगिनी, हा अगदीं अन्याय आहे. अन् सिंह कुमारांना लहानपणापासून अन्याय करायची संवयच आहे. त्यांनीं किती जणींचीं तरी हृदयं दुखावलीं आहेत. मी आम्रवनांत यांच्या बरोबर कित्येक वेळां फिरल्यें आहे. धान्याच्या वाफ्यांतून सिंहांनीं मला कित्येक वेळां उचलून पलीकडे नेलें आहे. नृत्यांगणांत कित्येक रात्रीं आम्हीं बरोबर उतरलों आहोंत. त्यांनीं मला चुंबनं व आर्लगनं इतके वेळां दिलीं कीं त्यांची गणतीच नाही. अन् शिवाय मला वचन दिलें होतें कीं, ‘ शामा, या अंतःकरणांत फक्त तुलाच जागा आहे. ’ आतां तुम्हींच सांगा ! सिंहांनीं वचन मोडून न्याय केला कीं अन्याय ? ”

“ अगदीं धडधडीत अन्याय. ” भामा म्हणाली.

“ तर मग याकरतां काय शिक्षा केली पाहिजे ? ”

सिंह भावोजी, एका पायावर उभे राहून हात जोडून शामाची माफी मागा नाही तर— ”

“ ही कांहीं पार्श्व सेना नाही भावोजी ! ही लिच्छवियानींची सेना आहे. इथं तुमची एकट्याची काय दशा होईल ठाऊक आहे ? ”

चार तरुणींनीं माझा हात धरून मला उभं केलं. नंतर एकीनें माझा पाय उचलून म्हटलें— “ बस्स. माफी मागा. ”

“ माफी, उशीर करू नका. आमच्या सेनापतीची आज्ञा आहे. ”

रोहिणीकडे पाहिले तों तिनें हंसून तोंड फिरविलें. मी म्हटलें— “ ठीक आहे. सांगाल तशी माफी मागतों. ”

शामा जवळ येऊन बसली. मी सख्यांच्या शब्दांची पुनरावृत्ति करून माफी मागितली.

आतां उषेनें तोंड वार्ड करून म्हटलें— “ सखी भामे, माझा पण न्याय कर. किती वर्षे झाली त्या गोष्टीला ते आठवत नाही. पण आम्हीं दोघं फिरायला गेले होतो. सिंह म्हणाले— ‘ उषा, पांच चुंबनं दे, नंतर मी परत करीन. ’ मी त्यांना तेव्हांच पांच चुंबन दिलीं. अन् तीं अजून त्यांनीं परत केलीं नाहीत. ”

भामानें माझ्याकडे वळून म्हटलें— “ सागा यावर तुमचं काय म्हणणं आहे ? ”

“ वहिनी, ती लहानपणची गोष्ट आहे. आम्हीं चार-सहा वर्षांचीं असूं त्यावेळीं. ”

“ म्हणजे याचा अर्थ असा कीं कर्ज फार जुनं आहे; व्याज खूप वाढलं असेल. ”

“ मग आतां ? ”

“ मग काय ? उषेला दहा चुंबनं घेण्याचा अधिकार आहे. आमच्या गणांत दामदुपटीपेक्षां जास्त व्याज होत नाही. ठीक आहे उषा ! तूं आपलं कर्ज फेडून घे. ”

चार तरुणींनीं येऊन माझे हात पकडले. व उषानें पांच-पांच चुंबनें एकेका गालाचीं घेतलीं. मी अगदीं घाबरून गेलों. अशा तऱ्हेनें जर जुनें कर्ज द्यावें लागूं लागलें तर तें फेडण्यांत मी स्वतःच खतम होईन.

भामानें नंतर उच्च स्वरांनें म्हटलें— “ सख्यांनो ! बस्स. आजचाच दिवस भामा न्यायासनावर आहे. अन् आजचाच दिवस निर्दोष न्याय मिळेल. ”

रमा न्याय मागण्यास उठणार इतक्यांत बाहेर वाद्यांचा आवाज ऐकूं आला. एका दासीनें येऊन सूचना दिली कीं नृत्यसमाज एकत्रित झाला आहे; तक्षशिलावाले तरुण पण आले आहेत. भामेनें एकदम म्हटलें— “ भगिनीनो ! आतां नृत्य-शाळेंत चला. ” माझा आपल्या कानांवर विश्वासच बसेना. नंतर आम्ही तिघांनीं-भामाहि आमच्यांत होती-भराभर मांसाचे तुकडे संपवले. व दोन तीन पेले सुरा घशाखालीं उतरवून आम्हीं त्या दालनांतून बाहेर गेलों.

नृत्यशाळा कार्कीच्या घरापासून दूर नव्हती. तिथे जाऊन पाहिले तों वैशा-
लींची सर्व तरुण-लिच्छवि-मंडळी जमली आहेत. त्यांत तक्षशिलेचे नागरिक मंडळ
सोडून माझे बरेचसे बालमित्र आहेत. आपल्या बालमित्रांची इतकी मोठी संख्या
पाहून मला फार आनंद वाटला. ज्या सर्वांना मी आठ आठ दहा-दहा वर्षांची मुले
या सदरांत सोडून गेलीं होती त्यांना आज चांगलेच वाढलेले व बलवान असे पाहात
होतीं. आज चालीप्रमाणे मला रोहिणीच्या बरोबर नाचायचे होते. जनपदकल्याणी क्षेमाने
माझा मित्र कपिल याला आपला सहनर्तक ठरविले होते. यूथ-नृत्य, मिथुन-नृत्य
आदि कित्येक नृत्ये होऊ लागली. आजच्या नृत्यांत वैशालीच्याच नाही तर साऱ्या
वज्जी देशांतल्या प्रसिद्ध तरुण-तरुणींनी भाग घेतला होता. त्यामुळे त्याच्या प्रशंसे-
विषयी कांहीं सांगणे फुकटच आहे.

मधून मधून पहिल्या चक्रांतील लोक विश्रांति घेत तेव्हा दुसरे लोक नृत्यांग-
णांत उतरत होते. विश्रांतीच्या वेळी खाण्या-पिण्याची व्यवस्था गणामार्फत असे. हा
नृत्य-महोत्सव वस्तुतः अतिथीच्या सन्मानाकरतां केलेला होता.

अगदी थोडी रात्र शिल्लक असतांना आम्ही दोघे घरीं परत आलों.

(१४)

लिच्छवि-अभिषेक

माझे सावत्र पिता गणसंस्थेचे सदस्य होते. त्यांच्या मृत्यूनंतर एक नवा सभा-
सद निवडण्याची जरूरी होती. माझ्या घराण्यांतील गृहमुखींनी [मुख्य लोकांनी]
मला सदस्य करण्याबद्दल सल्ला दिली. परंतु माझा चुलत भाऊ अजित सदस्य
होण्याकरतां फार उत्सुक झाला होता. आमच्या कुळांत सर्वांत जास्त शेती व
जनावरे त्याच्याच जवळ होती. म्हणून त्याला वाटे सदस्य होण्याचा हक्क आप-
ल्यालाच आहे. पण या मतभेदाचा अंतिम निर्णय गणसंस्थेनेच करायचा होता.
मला वाटले आपण बाजूला व्हावे. परंतु माझ्या कुळांतल्या मंडळीपेक्षाहि गणपति
सुनंद व सेनापति सुमन यांचाच जास्त आग्रह होता. त्यांचे म्हणणे असे कीं
आपल्या गणावर मोठे संकट येण्याची ही वेळ आहे. या वेळीं सदस्य होण्याला
इन्कार करणे हा स्वार्थत्याग नसून उलट लिच्छवींच्या बाबतीतील कर्तव्याला
विन्मुख होणे आहे. नाइलाजांने मला माघार घ्यायचा बेत सोडावा लागला. अजितला

लोकांनी पुष्कळ समजावले पण त्यानें ऐकले नाही. आपले मामा सुमन सेना-पति व दुसरे प्रमुख नातेवाईक आपल्याला मदत करतील अशी त्याला खात्री होती, अन् शिवाय गरीबाचा मुलगा सिंह याच्यापुढें तर आपली जीत आहेच आहे, असा त्याचा विश्वास.

एक दिवस संस्थागारांत गण-सन्निपात [सदस्यांची बैठक] झाला. आई व काकी यांच्या बरोबर रोहिणीहि प्रेक्षकांच्या जागी जाऊन बसली. संस्थेच्या कार्याला सुरवात करतांना गणपति सुनंद म्हणाले—

“ भन्ते गण ! एका आज गणाची सभा कशा करतां बोलावली आहे हें आपणां सर्वांना ठाऊकच आहे. आपलं ज्ञातृकुल (जथरिया) या कुलांतील एक जागा रिकामी झाली आहे. तिच्या जागी एक सदस्य आपल्याला निवडायचा आहे. सभासदत्वाकरतां उभे राहिलेल्या उमेदवारांचीं नांवं सांगण्याचे आधीं सभेपुढं मला एक सूचना करायची आहे कीं या वेळी लिच्छवीवर एक मोठं संकट आलेलं आहे. आम्हांला प्रत्येक पाऊल त्या संकटाचा विचार करूनच टाकलं पाहिजे. आम्हांला आपली संस्था सुदृढ व बलवान बनवायची आहे ही गोष्ट नेहमीं लक्षांत ठेवली पाहिजे.

“ भन्ते गण ! सभासदत्वाकरतां आमच्यापुढं दोन नांवं आलेली आहेत. तीं म्हणजे सिंह व अजित. दोघेहि ज्ञातृकुलाचे आहेत. आम्हीं यां पैकीं फक्त एकाला निवडायचं आहे. प्रथम मला हें कळलं पाहिजे कीं या गणांत दोघांच्या बाजूचे लोक आहेत का एकाच्याच, आयुष्मान् सिंह यांच्या पक्षाचे जे असतील त्यांनीं ‘ हो ’ म्हणावं. ” यावर सभागृहाच्या कोपऱ्या-कोपऱ्यांतून ‘ हो ’ ‘ हो ’ आवाज आला. नंतर अजितला पसंत करणाऱ्या लोकांविषयीं विचारलें तेव्हां पहिल्यापेक्षां कमी पण किती-तरी ‘ हो ’ ‘ हो ’ आवाज आले. गणपतींनीं नंतर म्हटलें—

“ भन्ते गण ! इथं दोघांही आयुष्मानांच्या बाजूचे सदस्य आहेत असं दिसतं. म्हणून छंद-शालाका [मताच्या लाकडी कांड्या] उचलण्याशिवाय दुसरा कांहीं उपाय नाही. आयुष्मान् गण-गणक यांना मी असं विचारतों कीं आजच्या सन्निपाताला [बैठकीला] किती सदस्य आले आहेत. ”

गण-गणकानें ८७२ ही संख्या सांगितली.

गणपति म्हणाले—“ वज्जीमध्ये हजर असलेल्या गणसंस्थेच्या प्रत्येक सभासदाला आजच्या सन्निपाताची सूचना पाठवली होती. म्हणून भन्ते गण ! जितके सभासद इथं येण्यासारखे होते तेवढे सर्व आले आहेत. इथं या गणांत कोणी वेडा तर नाही ? असेल तर त्याच्याजवळच्या आयुष्मानानं मला तसं सांगावं. ” (थोडा वेळ थांबून) “ सर्वजण गप्प आहेत त्याअर्थी कोणी वेडा नाही असं मी गृहीत धरतों. कोणी

सुरामत्त आहे का ? ” (थोडा वेळ थांबून) “ सर्वजण गप्प आहेत त्या अर्थी इथं कोणी सुरामत्त नाही असं मी गृहीत धरतो. ” नंतर दोन शलाका हातीं धरून ते म्हणाले— “ भन्ते गण ! या दोन लाल व काळी अशा शलाका आहेत. लाल रंगाची स्वीकाराची सूचक आहे व काळी नकाराची सूचक आहे. शलाका-ग्रहायक [मत-पत्रिका वाटणारे] दोन वेग-वेगळ्या टोपल्यांतून दोन्ही प्रकारच्या ८७२ शलाका घेऊन आपल्या जवळ येतील. मी आपल्यापुढं नांव उच्चारित तेव्हां त्या नांवाबद्दल ‘ होय ’ किंवा ‘ नाही ’ तें आपापल्या मतानुसार त्या रंगाची एक छंद-शलाका उचलून घ्यावी. अशा तऱ्हेनंच दुसऱ्या नांवाबद्दलहि करावं. एखादी शलाका खाली पडली तर ती उचलून आयुष्मान् शलाका ग्रहायक यांच्या जवळ द्यावी.

“ भन्ते गण ! आमचे तेच जुने दहा शलाका-ग्रहायक अजूनहि आहेत. जर त्यांच्यापैकी कुणाविषयी कोणाला अविश्वास वाटत असेल तर त्यानी बोलावं. अविश्वास नसेल तर गप्प बसावं..... ! दोन वार... .. त्रिवार देखील विचारतो कोणाचा अविश्वास असेल तर बोलावं; अविश्वास नसेल तर गप्प बसावं... .. भन्ते गण गप्प आहेत त्या अर्थी जुन्या दहा शलाका-ग्रहायकांवर गणाचा विश्वास आहे असं मी गृहीत धरतो.

“ भन्ते गण ! एका, आयुष्मान् सिंह यांचं नांव मी प्रथम आपणांपुढं सादर करित आहे. शलाका-ग्रहायक आयुष्मान् आपणाजवळ आलेले आहेत. सर्वांनी आपापल्या जागी बसून राहावं. शलाका-ग्रहायक स्वतःच आपणांकडे येतील. ज्यांना आयुष्मान् सिंह यांना मत द्यायचं असेल त्यांनी लाल शलाकांपैकी एक उचलावी. आणि ज्यांना द्यायचं नसेल त्यांनी काळ्या शलाकांपैकी एक उचलावी. आता आपण शांतपणं शलाका ग्रहण करा. कोणाला काही शंका असेल तर त्यानी शलाका-ग्रहायकाला कानांत विचारावं. ”

शलाका-ग्रहायक लाल काळ्या शलाकांच्या टोपल्या प्रत्येक सभासदापुढें करित व ते त्यांतून पाहिजे ती एक एक उचलीत. शलाका वांटून झाल्यावर शलाका-ग्रहायक परत आले. नंतर गणपति म्हणाले—

“ भन्ते गण ! छंद-शलाका वांटून झाल्या. ज्या आयुष्मानांना शलाका मिळाली नाही किंवा जास्त मिळाली वा कांहीं गोंधळ झाला असेल तर त्यांनी बोलावं. ज्यांना बरोबर मिळाल्या असतील त्यांनी गप्प बसावं. दोन वार..... त्रिवार... .. सर्वजण शांत आहेत त्या अर्थी सर्वांना बरोबर मिळाल्या असं मी गृहीत धरतो. ”

नंतर गणपतींनी तांबड्या व काळ्या शलाका वेगवेगळ्या मोजल्या. त्यांत तांबड्या पांच शलाका शिल्लक राहिल्या होत्या व काळ्या ८६७ होत्या. नंतर गणपतींनी जाहीर केलें—

“ भन्ते गण ! ऐका. शिष्टक राहिलेल्या छंद-शलाकांमध्ये लाल पांच व काळ्या ८६७ आहेत. यावरून हें स्पष्ट झालं कीं आपणांपैकीं ८६७ जणांनीं आयुष्मान सिंह यांना आपलं मत दिलं व पांच त्यांच्या विरुद्ध आहेत. कोणीहि आयुष्मान तटस्थ राहिले नाहीत. आतां आपल्या जवळ शलाका-ग्रहायक येत आहेत त्यांना आपण आपल्या शलाका परत घ्याव्या. ”

शलाका परत आल्या त्या मोजून तशाच टोपल्यांतून ठेवण्यांत आल्या. नंतर गण-पति म्हणाले—

“ भन्ते गण ! ऐका. आतां मी आयुष्मान अजित यांचं नांव आपल्याला सादर करित आहे. ... जे आयुष्मान् आपला छंद आयुष्मान् अजित यांना देऊं इच्छितात त्यांनीं लाल शलाकांपैकीं एक घ्यावी व ज्यांची इच्छा नसेल त्यांनीं काळ्यांतील एक घ्यावी. ... ”...

परत आलेल्या शलाका मोजल्यानंतर लाल ८७३ व काळी एकहि राहिली नव्हती. नंतर गण-पतींनीं जाहीर केलें--

“ भन्ते गण ! ऐका. शिष्टक राहिलेल्या शलाकांत काळी एकहि नाही. व तांबड्या ८७२ आहेत. यावरून असं स्पष्ट दिसतं की आपणांपैकीं कोणाहि आयुष्मानां आयुष्मान अजित यांना आपलं मत दिलेलं नाही. ”

“ भन्ते गण ! ऐका. आयुष्मान् सिंह व आयुष्मान् अजित यांच्यासाठीं छंद-शलाका स्वीकारल्या गेल्या त्या मोजल्यानंतर मला असं दिसून आलं कीं हा गण आयुष्मान् सिंह यांना आपला सभासद म्हणून स्वीकार करित आहेत. भन्ते गण ! आणखी थोडा वेळ थांबा. मी अमात्य-परिषदशी आतांच्या आतां विचारविनिमय करून आयुष्मान् सिंह यांच्या अभिषेकाचा दिवस सांगतो. ”

गणपति व अमात्य परिषद जवळच्या खोलीत गेले व थोड्या वेळानें बाहेर येऊन गणपतींनीं जाहीर केलें--

“ भन्ते गण ! आजपासून पाचवे दिवशीं आयुष्मान् सिंह यांना लिच्छवि-अभिषेक होईल. ”

संस्थानगरांतून बाहेर येतांच पहिल्याप्रथम दृढालिंगन देणारी व्यक्ति अजित हीच होती. तो म्हणाला-- “ बन्धू सिंह ! धन्यवाद. सर्वांत योग्य माणसाला मतदान झालं. अन् या निषयीं मला फार आनंद झाला आहे. ”

मीहि त्याला प्रत्यालिंगन देऊन आपली कृतज्ञता प्रगट केली. नंतर रोहिणीला जवळ पाहून अजित म्हणाला-- “ रोहिणी वहिनी ! सहस्र धन्यवाद ! ” रोहिणीनें जवळ आलेल्या अजितच्या कपाळाचें चुंबन घेतलें.

नंतर अजित म्हणाला—“भाऊ, आज संध्याकाळी माझ्या घरी या. तिथं ज्ञातू-कुलांतील तरुण-तरुणी जमणार आहेत. अन् त्यावेळीं तक्षशिलेच्या नागरिक मंडळाला पण मी बोलावणं करीत आहे.”

रोहिणी मध्येच म्हणाली—“अन् भामाताईला ?”

“भामा ज्ञातू-कुलाची नाही, पण वहिनी, तुमचं म्हणणं असेल तर तिला बोलावीन; पण तिच्यापासून तुम्ही माझा जीव मात्र बांचवा.”

“भामाताई काय तुमचा जीव घेईल होय ?” रोहिणी हंसत म्हणाली.

“वहिनी, जीव घेणं सुद्धां त्या पेशां बरं. भामा इतकं डोकं भंडावून सोडते की जीव गेलेला बरा. मीहि एकदां दुदैवानं तिच्या तावडींत सांपडलों होतो. क्षमा करा वहिनी, मी तिला बोलावीन पण तिच्या जिभेपासून मात्र माझं रक्षण करा.”

“अजित भावोजी, त्या बाबतींत तुम्हीं अगदीं निष्काळजी रहा.”

गण संस्थेच्या सभासदांनी माझें अभिनंदन केलें व पुष्कळ वेळपर्यंत आलिंगन-प्रत्यालिंगन चालूं राहिले.

घरी पोचल्यावर पाहिलें तों तेथे भामा हजर. ती चटकन उडी मारून माझ्या जवळ आली. मी घाबरलों. मला अजितच्या बोलण्याची आठवण झाली. भामाने मला आपल्या भुजापाशात घेऊन माझ्या कपाळाचें, भुंवयाचें व गालांचे चुंबन घेतलें. नंतर मला सोडून रोहिणीला मिठी मारून ती सजल नेत्रांनी तिच्याकडे पाहात राहिली. नंतर किती तरी वेळ ती मूक-भावानें तिच्या मुखाचीं चुंबनें घेत राहिली. रोहिणीचे डोळेहि ओलसर झाले. नंतर प्रथम भामाच बोलली—

“रोहिणी ! प्रिय रोहिणी !! मला फार आनंद वाटतो, मला अभिमान वाटतो. एवढ्याशा वयांत फारच थोडे लिच्छवि गण-संस्थेच्या सभासदत्वाच्या मानास पात्र होतात. परंतु आमचा सिंह त्या योग्यतेचाच आहे. अन् प्रिय रोहिणी ! अजित तुझ्याशी हंसत हंसत काय बोलत होता ?”

“हंसत नव्हता कांहीं भामाताई ! नंतर तो रडतच बोलत होता.”

“मला सांगायला कांहीं हरकत आहे ?”

“भामाताई, जें मला ऐकण्यालायक आहे तें तुलाहि ऐकण्यालायक आहेच.”

भामानें रोहिणीचें मुखचुंबन घेऊन म्हटलें “रोहिणी ! या विश्वासाबद्दल धन्यवाद.”

“भामाताई ! मला सख्खी बहिण नाही, अन् सख्खा भाऊ पण नाही. अन् मला त्या बद्दल वाईट वाटत होतं. पण तुझ्या रूपानं मला एक प्रेमळ सख्खी बहिण मिळाली. आपल्या बहिणीपासून एखादी गोष्ट लपवून ठेवायची मला कधीच इच्छा होऊं नये.” असें म्हणतां म्हणतां तिच्या डोळ्यांत अश्रू आले.

भामानें रोहिणीला घट्ट मिठी मारली व डोळ्यांतील अश्रू पुऱ्हात ती म्हणाली—
“बाळ रोहिणी ! तूं किती प्रेमळ आहेस. मला तुला पाहिल्याशिवाय चैनच पडत नाही. सख्ख्या बहिणीलाहि दुर्लभ असं स्थान तूं माझ्या हृदयांत मिळवलं आहेस.”

“बरं आहे, मग काय भामाताई ? तूं मला अजित बदल ना विचारीत होतीस ? अजितनीं आम्हां दोघांना आज संध्याकाळीं बोलावलं आहे. ज्ञातृ तरुण-तरुणींचा आमोद-प्रमोद होणार आहे.”

“ज्ञातृ-तरुण-तरुणींचा ? ”

“हो, पण तुझ्याशिवाय मी कसं आमत्रण घेऊं ? मी जेव्हां तुलाहि बोलावण्याबद्दल म्हणाल्यें तेव्हां तो बिचारा घाबरला.”

“घाबरला ? ”

“हो, ते म्हणाले—‘ मी, बोलावीन, पण भामाच्या जिभेपासून मला वांचवा ! ’”

“ठीक, अजित बाळा ! भामाच्या जिभेची भीति वाटते तुला ! पण रोहिणी ! तूं त्याला वचन तर दिलं नाहीस ना ?

“ताई, दिलंय मी.”

“द्यायला नको होतं. मग मी पाहिलं असतं अजित बाळ दहावेळां नाक घांसून भामेला न्यायला कसा येत नाही तें.”

“ताई, म्हणूनच त्यानं बोलावण्याचं चटकन कबूल केलं असेल. / अन् नंतर गयावया करूं लागला.”

आईला व कादींनाहि आनंद झालाच होता. त्यांची सभा वेगळ्या खोलींत भरली होती. तिथें वृद्ध लिच्छवि स्त्रिया धन्यवाद देत होत्या. मी आल्याची बातमी ऐकून शूरसेन उत्तरेच्या सरहद्दीवरून आजच आला होता व आमचा आवाज ऐकतांच तो सोमाला घेऊन धांवतच तेथें आला. त्याचे डोळे अजूनहि सुजलेले होते. त्यानें रात्रभर घोड्यावरून प्रवास केला असला पाहिजे असें अनुमान ओघानें आलेंच. न्यामुळें इथे आल्याबरोबर झोपेशिवाय त्याला दुसरे कांहीं करणें शक्य झालें नाही. त्याने रोहिणीच्या कपाळाचें चुंबन घेतलें. नंतर माझ्या गळ्याला घट्ट मिठी मारून तो म्हणाला—“ बंधू सिंह ! तुला किती किती धन्यवाद देऊं. मला काल सकाळीं बातमी कळली अन् त्या क्षणाला मी निघालोंच.”

“शूरसेन ! उत्तर सीमेवर कांहीं भीति तर नाही ? ”

“नाहीं भाऊ ! उत्तर सीमेला हत्ती, गेडे किवा सिंह यांचं तेवढं भय आहे. मी दोन मोठे हत्ती मारले. काय करावं, उशीर होईल म्हणून दांत काढून आणतां आले नाहीत. एकाचे दांत चारचार हात आहेत. मी ते रोहिणी बहिनीला नजर करीन.”

भामानें मध्येंच म्हटलें--“ रोहिणोला; सिंहांना नाही. यां पक्षपाताला कांहीं सीमा आहे ? ”

शूरसेन--“ जर मी भाऊला नजर केले असते तर भामावहिनी म्हणाली असती-‘ पुरुषालाच ना ? या पक्षपाताला कांहीं सीमा आहे ? ’ ”

भामा--“ बरं, जाऊं दे, दातांचा नजराणा वहिनीच्या चरणीं अर्पण झाला. पण सिंहांना कोरे तर नाहीं ठेवलेंत ? ”

शूरसेन--“ कोरा नाही, भाऊकरतां गेंड्याची ढाल वाट चालते आहे. एक नाहीं सहा. ”

भामा--“ अरे राम ! भावोजी ! मी तुमची भावजय काय खोटीच झाल्यें ? माझीं हजारो चुंबनं फुकट गेलीं ना ? ”

शूरसेन--“ पण वहिनी थावेळीं तर तूं नुसता अभिनयहि केला नाहींस; त्याची वाट काय ? ”

भामाने चटकन त्याला आलिंगन देऊन त्याची कित्येक चुंबनें घेतलीं. मग ती म्हणाली--“ झालं ? आतां बोला. ”

शूरसेनाने चटकन आपल्या अंगरख्यांतून हस्तीदंताच्या म्यानांत ठेवलेली कळ्यार काढून भामाच्या हातांत दिली; व चटकन गुडघे टेंकून हात जोडून तो म्हणाला--“ देवी ! शूरसेन दासाच्या या भेटीचा स्वीकार कर, अन् त्याच्या बाहुंना बल दे. ”

भामाने कळ्यारीकडे पाहून गालांतल्या गालांत हंसून म्हटले--“ एवमस्तु दास शूरसेन ! तुमर्चा देवी तुम्हांला उभे राहाण्याची आज्ञा करीत आहे. व त्याचबरोबर मनसोक्त चुंबनं घेण्याचीहि. ”

शूरसेनानें उभा राहून भामाचे गाल चुंबून चुंबून लाल करून सोडले. नंतर सर्वजण कळ्यारीच्या म्यानावर काढलेलीं चित्रें लक्षपूर्वक पाहूं लागले. त्याच्या एका बाजूला रान-हत्तींचा कळप काढला होता. त्यांच्या मोठ्या दांतांवाल्या म्होरक्याचे चित्र काढण्यांत चित्रकारानें आपलें कौशल्य चांगलें दाखवले होते. दुसऱ्या बाजूला वृक्षांचे राईत सिंह-सिंहीण आपल्या दोन शावकांना घेऊन बसलेले काढले होते. सिंहीण आडवी झालेली होती व सिंह आपल्या जिभेनें आपल्या प्रेयसीचे कान चाटीत होता. शावक आईच्या शेंपटीशीं खेळत होतें. पुष्कळ वेळ पाहिल्यावर भामा म्हणाली--

“ शूरसेन भावोजी ! अशी तीक्ष्ण कळ्यार व सुंदर म्यान दिल्याबद्दल हजारों धन्यवाद. ” नंतर शूरसेनाचे डोळे पाहून ती म्हणाली--“ इतरांना तर तुम्हीं अजून तोंडी जमाखर्चातच गुंतवून ठेवलंयतू भावोजी ! पण भामा वहिनीला ही कळ्यार प्रदान करून मात्र तुम्हीं हें सिद्ध केलंत कीं तुम्हांला या वहिनीच्या चुंबनांची कदर आहे. ”

“ भामा वहिनी ! मी यांत कांहीं विशेष केलं नाहीं. हे निळे केंस व विशाल नेत्र यांचा हा सगळा प्रभाव आहे. सर्वांच्या अगोदर तेच उसळून येतात स्मृतीपुढं.”

“ तुम्हीं उशीरा आलांत भावोजी, नाहीं तर मनोरथांच्या ऐवजीं या केंसांनीं तुम्हांलाच बांधलं असतं. ”

“ नाहीं वहिनी, मी उशीरा येवो कीं लौकर येवो, या केंसांत मी गुरफटलों आहेच. ”

“ मला न कळतच ! ”

“ पतंग दिव्याला कळायची वाट थोडीच पाहातो ? ”

“ तिथं एक भला मोठा पतंग जळतोय व त्याच्या कलेवराचा जळका वास सुटलेला ठाऊक असून देखील ? ”

वहिनी ! पतंगाला नाक डोळे नसतात, फक्त हृदय असतं. ”

भामानें शूरसेनाचें मुखचुंबन घेतलें. तिचे हंसरे डोळे व गालावरची लाली हेंच दर्शवीत होती कीं शूरसेन तिचा जोडीदार होऊं शकला असता.

संध्याकाळीं आम्ही अजितच्या घरी ज्ञातृ-कुलांतील तरुण-तरुणींच्या सम्मेलनांत सामील झालों. तिथेंहि नृत्यसंगीत व हास्यविनोद यांचा सुकाळ होता. इथली एक गोष्ट विशेष लक्षांत राहिली. बोलतां बोलतां कोणा एकांनें निर्ग्रथ ज्ञातृ-पुत्राचा [जैन मत प्रवर्तकाचा] महिमा वर्णन केला. मी विचारलें— “ निर्ग्रथ ज्ञातृपुत्र म्हणजे कोण ? ”

अजित—“ आमच्याच ज्ञातृकुलांतून निघून श्रमण (साधू) झाले आहेत.”

मी म्हणालों—“ आमच्याच ज्ञातृकुलांतले ? —मला नाहीं ठाऊक.”

अजित—“ सिद्धार्थांचे अनुयायी होते. आज काल वज्जीच्या बाहेरहि चोहों-कडे त्यांच्या तप-तेजाचा महिमा गात आहे. ”

मी म्हणालों—“ अजित, तुम्ही त्यांना पाहिलं आहे ? ”

अजित—“ हो, कित्येक वेळां. आतां मागच्या वर्षीं तर चातुर्मासांत ते इथं महावनांत राहिले होते. ”

मी—“ फार तेजस्वी आहेत ? ”

अजित—“ तेजस्वी ओजस्वी यांतलं मला कांहीं ठाऊक नाहीं. पण मी हें मात्र पाहिलं आहे कीं उन्हाळा, पावसाळा, हिंवाळा या तिन्ही ऋतूंत ते नम्रच राहतात.”

रोहिणी—“ नम्र ? बायकांच्या समोर देखील ? ”

अजित—“ होय वहिनी ! ‘ निर्ग्रथ ’ या शब्दाचा अर्थच ‘ नम्र ’ असा आहे. मी तर फक्त दोनच वेळां नाइलाजानं गेलों होतो. परंतु ती नग्नता पाहून मी तर लज्जेनं चूर झालों. ”

रोहिणी—“ खरंच आहे भावोजी ! कोणीहि पुरुष झाला तरी इतका कसा बेशरम होईल ? ”

अजित—“ अन् यालाच आमच्यांतले कित्येक मूर्ख लोक तप-तेज म्हणतात. ”

रोहिणी—“ नम्रतेशिवाय आणखी कांहीं आहे त्यांच्यांत ? ”

अजित—“ मला ठाऊक नाही. अन् माहिती करून घ्यायची इच्छा पण नाही. मी त्याची नग्नता पाहूनच अर्धा खलास झालोंय. बंधु सुभद्र ! तूच सांग ! तुझी तर निगठाचे [जैन साधूंचे] मोठे शिष्य आहांत ना ? मग सांगा ना वहिनीना. ”

सुभद्र—“ अजित, धर्मश्रद्धा तर तुझ्या वाऱ्याला सुद्धां कधीं उभी राहिलेली नाही. बस, श्रमणांची निंदा करणंच तुला आवडत. ”

अजित—“ भाई सुभद्र ! श्रमणांची गोष्ट नको सांगूं ! पण आपले ते निगण्ठ वर्धमान, का महावीर, का काय म्हणतात त्यांना, त्यांच्याबद्दल वहिनीला सांग. मी अगदीं खात्रीनं सांगतो कीं वहिनी कांही कच्च्या बुद्धीची नाही. ”

सुभद्र—“ म्हणजे तुझ्या मतानं निगण्ठांचे श्रावक [शिष्य] काय कच्च्या बुद्धीचे असतात ? ”

अजित—“ हो, अन् लज्जाशून्यहि. ”

सुभद्र—“ तुम्हीहि थंडी-उन्हाळ्यांत त्यांच्यासारखे नग्न राहूं शकतां का ? ”

अजित—“ माझ्या पुष्कळशा गाई, घोडे, डुकरं नग्नच असतात. ”

सुभद्राचा चेहरा रागाने लाल झाला. अजितनें हंसत हंसत सुभद्राच्या खांद्यावर हात ठेवून म्हटले—“ भाई सुभद्र ! तूं मला नास्तिक म्हणतोसच, त्यांत आतां तुझ्या व्याख्यानानं श्रमण महावीराविषयीं त्यांचा ज्ञातृ-पुत्र असूनहि माझ्या मनांत श्रद्धां उत्पन्न होऊं शकत नाही. तरीहि मी तुझ्या श्रद्धेवर प्रहार करणं योग्य नाही हें मला मान्य आहे. याकरतां मी तुझी क्षमा मागतों. तूं वहिनीची जिज्ञासा पूर्ण कर. ”

भामा हर्षित होऊन अजितचें बोलणें ऐकत होती हें मी पाहात होतों. आणि सुभद्र जेव्हां गांधारीला निगण्ठ पुराण सांगू लागला; तेव्हां भामा अजितचा हात दाबून त्याला कानांत म्हणाली—“ शाबास माझ्या वीरा ! या नागडोबांचा तूं खरपूस समाचार घेतलास. ” अजित आतां पर्यंत भामेला भीत होता. त्याला या तिच्या परिवर्तनानें आनंद झाला व त्यानें कृतज्ञता प्रगट केली.

सुभद्र म्हणाला—“ गांधारी ! नग्नता हें निगण्ठांच्या [जैनांच्या] तपाचं एक अंग आहे. शारीरिक तपस्या ही सर्वांत मोठी तपस्या आहे. पापा पासून मुक्त होण्याचा हाच एक महान उपाय आहे. शरीर सुकवणं, त्याला कष्ट देणं, याच्या

योगानं आमचीं जुनीं पापं दूर होतात. जन्मजन्मांतराचं पाप दूर केल्याशिवाय आपण अनंत सुखाचे अधिकारी होऊं शकत नाहीं. म्हणून निगण्ठ ज्ञातृपुत्र श्रमण महावीर तीर्थंकर म्हणतात—“ श्रावकहो ! [शिष्यानों !] आपलीं जन्मजन्मांतरांचीं पापं नष्ट करण्याकरतां शरीराला कष्ट द्या, उष्णता-थंडी सहन करा, अनशन [निराहार-व्रत] पाळा. ”

रोहिणी—“ अनशन ? ”

सुभद्र—“ हो, अनशन. भगवान महावीराचे कितीतरी श्रावक व श्राविका चाळीस-चाळीस, पन्नास-पन्नास दिवस अनशन पाळतात. कित्येकांनीं आमरण अनशन पाळून आपलं जीवन समाप्त केलं. व अशा तऱ्हेनं आपलीं जुनीं नवी पापं नष्ट केली. हा मार्ग दुर्गम व कष्टसाध्य आहे. पण सुखासुखी सुख मिळत नाहीं. सुख मिळवण्या करतां प्रथम दुःखाचा डोंगर चढावा लागतो. आपल्या सर्व दुःखाचं कारण पापच आहे; तें दूर करण्याकरतां कायादंडच भोगला पाहिजे. त्याच्यापासून संरक्षण म्हणून क्षुद्रातिक्षुद्र प्राण्यांची हिंसा टाळून पूर्ण अहिंसा व्रत पाळलं पाहिजे. ”

रोहिणी—“ क्षुद्रातिक्षुद्र प्राण्यांची हिंसा म्हणजे काय ? ”

सुभद्र—“ भगवान महावीर सर्वज्ञ आणि सर्वदर्शी आहेत. त्यांच्या ज्ञानापुढं जगाच्या वर्तमान भूत भविष्यातील कोणत्याहि गोष्टी लपयच्या नाहीत. उठतांबसतां जागृतींत वा झोपेंत सदा सर्वकाळ त्यांना सर्व कांहीं कळत असतं. आम्हांला ज्या गोष्टी कळत नाहीत त्या सुद्धां सर्व गोष्टी सर्वज्ञ सर्वदर्शी भगवान महावीरांना कळतात. ते आपल्या श्रावकांना नेहमीं सांगत असतात की सर्व तऱ्हेच्या प्राण्यांच्या हिंसेपासून तुम्हीं दूर रहा. आणि शिवाय असंहि सांगतात कीं स्थूल, सूक्ष्म मुंगीपासून हत्तीपर्यंत इतकंच नव्हे तर जल, आग, पृथ्वी, हवा या सर्व ठिकाणीं क्षुद्रातिक्षुद्र प्राणी आहेत. इतकंच नव्हे तर पाणी हा एकेंद्रिय जीव आहे, पृथ्वी स्वतः एकेंद्रिय जीव आहे. अशा प्रकारं जीवनाच्या प्रत्येक क्षणाक्षणाला किती जीव-हिंसा होत असेल रोहिणी ! ”

रोहिणी—“ मोजून काय पण मनन करूनहि तें कळणार नाहीं. ”

सुभद्र—“ म्हणून भगवान महावीर म्हणतात कीं प्रत्येक श्वासा गणिक आपण अगणित पापं करतो ! ”

रोहिणी—“ म्हणजे जीवनांत पापाशिवाय कांहीं नाहीच कीं काय ? ”

सुभद्र—“ म्हणून तर भगवान महावीर म्हणतात या पापी जीवनाचा पाप-क्षालनाकडे उपयोग करावा. ”

रोहिणी—“ म्हणून निगण्ठ ज्ञातृपुत्र असा उपदेश देतात कीं सर्व तऱ्हेची जीव-हिंसा सोडून द्यावी. ”

सुभद्र--“ होय. काया, वाचा, मनानं कुठल्याहि जीवाला मारणं तर दूरच राहो; पण थोडेसे ऋष्टहि देऊं नयेत. ”

रोहिणी--“ खुनी मारकरी शत्रूलाहि ? ”

सुभद्र--“ त्याचं पाप त्याला शिक्षा देईल. धार्मिक निगण्ठ श्रावक यांनी शिक्षा देऊन पाप वाढवण्याची जरूर नाही. ”

रोहिणी--“ जर एखादा आततायी मनुष्य दुःखी अनाथ स्त्री किंवा मूल यांना मारायला वा बेअब्रू करायला तयार झाला तर त्यावेळीं आपल्या श्रावक पुरुषाला निगण्ठ ज्ञातृपुत्र काय करायची आज्ञा देतात ? ”

सुभद्र--“ मनावर संयम, वचनावर संयम, शरीरावर संयम. ”

रोहिणी--“ म्हणजेच अकर्मण्यता, आततायीच्या हातीं आपली अब्रू, लज्जा, आपलं पौरुष सर्व कांहीं अर्पण. अन् आपल्याला हें पटतं कां ? ”

सुभद्र--“ होय, पटतं तर खरंच. पण निगण्ठी धर्माचं पालन पुरतेपणीं करणं हें सर्वांनाच साधण्याजोगं नाही. ”

भामा--“ होय, तेंहि खरंच. जो स्वतःला मनुष्य म्हणवतो त्याला तरी हें अगदींच अशक्य आहे. ”

भामेचे शब्द ऐकतांच सुभद्रानें आपल्या वाणीवर संयम केला.

अशा तऱ्हेने इष्ट-मित्रांच्या, जाति-बांधवांच्या प्रीति-मीलनांत व हास्यविनोदांत दिवस जात होते. शेवटीं अभिषेकाचा दिवस आला. वैशालीच्या अभिषेक-पुष्करिणींत स्नान-अभिषेक ही मोठ्या सन्मानाची गोष्ट आहे. गण-संस्थेने ज्याला सभासद निवडलें, त्यालाच या पुष्करिणींत स्नान करण्याचा अधिकार मिळतो. बाहेरचे लोक मात्र याच अभिषेकाचा उलटा अर्थ करतात; ज्याला अभिषेक झाला तो राजा झाला, व अशा प्रकारचे वैशालींत ९९९ राजे आहेत असें म्हणतात. अभिषेक-पुष्करिणी आमच्या लिच्छवि पूर्वजांची अति प्राचीन पुष्करिणी आहे. अगदी प्रथम वैशाली नगरी जेव्हां वसविण्यांत आली, तेव्हां जंगलाच्या जागेंत ही पुष्करिणी तयार करण्यांत आली. पण जुनी वस्ती विशाल बनून ती वैशालीच्या रूपांत परिणत झाली, तरी ही पुष्करिणी मात्र जशीच्या तशीच राहिली. जेव्हां लिच्छवि परिवार फार लहान होता, तेव्हां वयस्क झालेला प्रत्येक लिच्छवि हा गण-संस्थेचा सभासद होत असे. आणि त्याची निवड करण्यासाठी व त्याला आपल्या पूर्वजांची एकमात्र अक्षुण्ण अंशनी निशाणी दाखवण्यासाठी, पूर्वजांच्या स्पर्शानें पुनीत झालेल्या या मंगल पुष्करिणींत अभिषेक केला जाई. लिच्छवींचीं मूळचीं नऊ कुळें वाढतां वाढतां इतकीं वाढलीं कीं प्रत्येक परिवारांतील एक एक सदस्य घेऊनहि सदस्यांची संख्या फारच वाढली. तेव्हां ९९९ ही संख्या निश्चित करण्यांत आली. आणि आतां लिच्छवींमध्ये

सुद्धां एकाच वेळीं फक्त ९९९ माणसें या पुष्करिणीचा अभिषेक पावलेलीं असतात. लिच्छवींच्या या पुष्करिणीवर सतत नंग्या तरवारींचा पाहारा ठेवलेला असतो ही गोष्ट सर्वत्र महशूरच आहे. तिच्यावर तांच्याची जाळी घातलेली आहे. त्यामुळे पक्षी देखील तिच्यांतलें एक चोंचभरहि पाणी पिऊं शकत नाहींत. अर्थात् या सर्व दंतकथाच आहेत. चोरून लपून तिच्यांत नुसतें स्नान केल्यानें कुणीहि गण-संस्थेचा सभासद मानला जाणार नाही एवढें मात्र खरें. तसेंच अभिषेक-पुष्करिणीचा व तिच्या द्वारा लिच्छवि पूर्वजांचा गौरव राखला जावा म्हणून त्यांत सर्राहा स्नानास बंदी आहे. आणि गण-सदस्याला सुद्धां आयुष्यांत फक्त एकदांच तींत स्नान करायला मिळतें. पुष्करिणी लहान असूनहि अगदीं स्वच्छ व फार सुंदर आहे. तिच्या चारी बाजूंनीं घाट बांधलेले आहेत. पाण्यांत नाना रंगाचीं कमळे आहेत. पावसाळ्यांत तिचें पाणी बदलण्यांत येतें. संध्याकाळीं पुष्करिणीतील माशांची क्रीडा व कमलवनाचे सौंदर्य पहाण्यासाठीं पुष्कळसे स्त्री-पुरुष तिच्या कांठीं जमतात. अभिषेकाच्या वेळीं तिच्या सभोवतीं पानांफुलांची तोरणें बांधून तिला सुंदर शृंगारतात व घाटहि स्वच्छ केले जातात.

अभिषेकाच्या दिवशीं सगळी वैशाली नगरी शृंगारण्यांत आली होती. तो दिवस गणनक्षत्र [महोत्सव] म्हणून जाहीर केला होता. आंगरखा घालून उपरणें पांघरून मी सर्वांच्या पुढें चालूं लागलों. माझ्या पुढें वायें होतीं. माझ्या मागून गण-सदस्य, व त्यांच्या मागून शहरांतील स्त्री-पुरुष मिरवणुकीनें चालले होते. पुष्करिणीच्या खास घाटापासून मोठ्या अंतरावर सर्व लोकांना थांबविण्यांत आलें. याच्यापुढें फक्त गण-सदस्यांनाच जाण्याची परवानगी होता. पुष्करिणीच्या चोहों बाजूंनीं खड्गधारी सैनिकांच्या रांगा होत्या, मी अगदीं पाण्याजवळच्या पायरीशीं जाऊन पोचलों. तेव्हां गण-पति माझ्या समोर येऊन उभे राहिले. त्यांनीं माझ्या कडून लिच्छवि प्रतिज्ञा म्हणवली. तींत मुख्यतः दोन गोष्टी होत्या—

“ मी लिच्छवि गणासाठीं जगेन व लिच्छवि गणासाठीं मरेन. ”

“ गण-सन्निपात [पार्लमेंटची बैठक] जो निर्णय देईल तो मी कोणत्याहि परिस्थितींत मान्य करीन. ”

“ मीं प्राचीन कालापासून चालत आलेल्या सात लिच्छवि मर्यादांचें पालन करीन. ”

यानंतर वायें वाजूं लागलों. आणि मी पुष्करिणींत उतरलों. तें पाणी वज्जी, गांधार किंवा इतर जनपदांतल्या पुष्करिणींतून असतें तसलेंच होतें. याच्यापेक्षां सुंदर घाट असलेल्या पुष्करिणी इतर राजधानींतून आहेत. याहूनहि सुंदर कमलवनें पुष्कळ आहेत. परंतु त्या पुष्करिणीच्या पाण्याचा माझ्या अंगाला स्पर्श झाला त्या

वेळीं मात्र तें मामुली पाणी वाटलें नाहीं व ती पुष्करिणीहि मामुली अशी वाटली नाहीं. अगदीं पहिल्या प्रथमच्या लिच्छवीपासून सर्व लिच्छवि पूर्वज माझ्या भोंवतीं उभे राहून मला स्पर्श करीत आहेंत असें मला वाटलें. व त्या स्पर्शानें माझ्या अंगांत नवीन शक्ति व स्फूर्ति आली आहे असें वाटलें. शेंकडों वर्षांचा अंधःकार भेदून त्यांचे उद्धार माझ्या कानांत घुमत होते- “आम्हीहि हीच लिच्छवि प्रतिज्ञा केली होती व ती आम्हीं पूर्णपणें पाळली याचा आम्हांला अभिमान आहे. आम्हीं लिच्छवि खड्गाची धार कधीं बोंथट होऊं दिली नाहीं. व लिच्छवि ध्वजा कधीं खालीं पडूं दिली नाहीं. पुत्रा ! आपण लिच्छवि पुत्र आहोंत हें सिद्ध करायला तूं तयार आहेस का ?” मीहि मनांतल्या मनांत उत्तर दिलें—“हो हो, माझ्या अंगातलें लिच्छवि रक्त हीच याची पुरेशी हमी आहे. पूज्य पूर्वजांनो ! माझ्या कल्पनेनें आज लिच्छवि-ध्वजेवर फार मोठें संकट आलें आहे. पण मी लिच्छविकर्तव्य जरूर पार पाडीन. फक्त मला आपला आशीर्वाद व प्रोत्साहन मात्र हवें.”

या पुष्करिणींत आगुण्यांत फक्त एकदांच स्नान करतां येतें, व लौकर बाहेर निघण्याचा नियमहि नाहीं; मग माघांतलें थंडगार पाणी असल्यावर मी त्या अभिषेकाचा आनंद ध्यायचा सोडणार थोडाच ! पुष्करिणीच्या कांठावर यावेळीं वाघें वाजत होती. कित्येक ठिकाणीं पुष्कळसे लोक नृत्य करीत होते. भामा व रोहिणी उभ्या राहून माझ्याकडे पाहात होत्या. त्यांच्या चेहऱ्यांवर प्रसन्नता दिसत होती.

मी पुष्करिणींतून बाहेर येऊन नवें उत्तरीय व नवें अंतरवासक घातलें. पुढें केंस दिसतील असा साफा बांधला. धनुष्य, तूणीर, खड्ग, जागच्या जागीं लावलें. तऱ्हे-तऱ्हेचे हार माझ्या गळ्यांत घातले. नंतर मी वर आलों. माझा घोडा तयार होताच. मी त्यावर स्वार झालों. इतर सभासदांपैकीं कोणी रथांतून, कोणी घोड्यावर, असे आम्हीं संस्थागारांत पोचलों. आज संस्थागारांत जरा विशेष तयारी दिसली. त्याच्या चारी बाजूंना तोरणें लावून शोभा आणलेली होती. सभास्थानीं सुंदर नवी बैठक घातलेली होती.

सर्व सभासद बसल्यानंतर गण-पतींनीं मी आजपासून गणाचा सदस्य झाल्याचें जाहीर केलें. नंतर माझ्या योग्यतेची प्रशंसा करून त्यांनीं मला दक्षिण-वाहिनीचा [दक्षिणेकडील सैन्याचा] सेना-नायक करण्याची सूचना केली. नंतर ते म्हणाले— “सेना-नायक रोहण सैन्याच्या संघटनेकरतां वैशालींत राहतील. वयाच्या अठ्ठाविसाव्या वर्षी लिच्छवि सेना-नायक होणं, अन् त्यांत चारांपैकीं सर्वांत बलाढ्य अशा दक्षिण-वाहिनीचा सेना-नायक होणं, हें आज प्रथमच होत आहे.”

मीं गण-पतींची आज्ञा घेऊन उभा राहून म्हणालों— “भन्ते गण ! आपणांला पुत्रवत असलेल्या माझा जो आज आपण सन्मान केलांत त्याला स्वतः मी

योग्य आहे असं वाटत नाही. पण मला एवढं मात्र कळतं की दक्षिणेच्या शत्रूला वज्जीची पवित्र भूमी अपवित्र करण्याची संधी कधीहि देतां कामा नये. ”

भाषणानंतर संस्थागारांतच गण-भोज [गणांतील सदस्यांचें भोजन] झाला. त्यांत फक्त शिकारीने मिळविलेली वन्य डुकरें, मृग व गवे [नील गाय] यांचें निर्धूम प्रज्वलित विस्तवावर भाजलेलें मांस व मेरय (कच्ची दारू) होती. पहिले लिच्छवि पूर्वज अशाच तऱ्हेचें जेवण करीत असत. म्हणून आजहि गणाच्या भोजनांतली ही जुनी परंपरा कायम ठेवण्यांत आली.

अभिषेकाची प्रसन्नता तर होतीच; शिवाय सेनानायक पद मिळाल्यामुळें आमच्या घरांत आनंदाचा महापूर आला. रोहण काका आज संध्याकाळीं घरीं आले होते. त्यांना ही गोष्ट माहीत असल्यानें आश्चर्य वाटण्याचे कारण नव्हतेंच. त्यांत त्यांनीं नवीन बातमी सांगितली ती अशी:—

“ वज्जी व मगध यांच्या सीमेवर दुर्घटना पुष्कळच होऊं लागल्या आहेत. रात्रीं गंगेच्या अलीकडे आलेले कित्येक मागधी गुप्तहेर आम्हीं पकडले. मगधराज आमच्या विरोधाची मुळीच पर्वा करीत नाही. त्यामुळं युद्ध टळत नाही असं दिसतं. तीन दिवसा नंतर युद्ध परिषदेची बैठक होणार आहे; त्यासाठीं मी आलों आहे. ”

(१५)

कर्मान्त

सावत्र बाप मेल्यानंतर घरांतील व्यवहारा संबंधीं कांहीं तरी व्यवस्था करणें जरूर होते. मी आईला सांगितलें की त्याची संपत्ति सोमाची आहे आणि ती तिला मिळाली पाहिजे. माझ्या वडिलार्जित घराची दुरुस्ती झाली होती व रोहिणाच्या म्हणण्याप्रमाणें त्यांत खिडक्या दारें इत्यादि बाबतीत बदल केला होता. एका आठवड्याच्या आंत मला उल्काचेल [हाजीपूर] ला जायचें होतें. म्हणून आपल्या घरीं एक रात्र तरी वस्ती करून जावें असें रोहिणीचें म्हणणें होतें. आम्हांला आमचे कर्मान्त [शेते] देखील बघायचे होते. सगळीकडे आतां गहूं, सातु, यांचें हिरवें पिक उभें आहे असें आम्हांला कळलें. शेतांतील कामकरी फार चांगले आहेत. आमची जमीन चांगली सुपीक आहे व गाई बैलहि चांगले धष्टपुष्ट आहेत. तेथे वाघाचा त्रास

फार आहे अशी तक्रार होती. पण त्या बाबतीत इतक्या थोड्या वेळांत कांहीं करणें शक्य नव्हतें. गोठ्याच्या सभोवतालचें लाकडी कुंपण आणखी उंच करावें व छताखालचे लाकडी वासे आणखी बळकट व दाट करावें असें मी तांत्पुरती सोय म्हणून सांगितलें. आंबराई पाहून रोहिणीला फार आनंद झाला. पण आंब्याला अजून फळ धरलें नव्हतें. बोरें व पेरू यांना मात्र भरपूर भार आला होता. पण पिकायला अजून बराच अवकाश होता. रोहिणी म्हणाली—

“ आपल्याला इथं द्राक्षें लावतां येणार नाहींत का ? ”

“ इथले लोक म्हणतात की ही जमीन द्राक्षांना चांगली नाहीं. ”

“ पण आपल्याला प्रयोग करून पहायला काय हरकत आहे ? ”

“ तर मग आपल्या कृष्णा माळ्याला विचारून पहा. ”

म्हातारा कृष्णा आल्यावर मी त्याला म्हणालों—

“ माळीबाबा ! आतां तूं खूपच म्हातारा झालास. ”

“ मालक ! मी आपल्या तीन पिढ्या पाहिल्या आहेत. मग काय अजूनहि तरणाच राहीन ? आपले आजोबा लक्ष्मणजी यांनी त्या दुष्ट मागध बनियाकडून विकत घेऊन मला नवा जन्म दिला होता. ”

“ होय बाबा ! तूं जास्तच सुकत चाललेला दिसतोस. आपल्याकडे डुकरं कांहीं थोडी नाहींत. या थंडींत आठवड्यांतून दोन दिवस डुकराचं मांस खाणं चांगलं. तूं खा, व आम्हांलाहि पाठव. ”

“ मालक ! आतां तुम्ही मोठे जवान गडी झालांत. तुम्ही लहान असतांना या कण्हाच्या [कृष्णाच्या] दाढीशी खेळत होतां. या गरीब कण्हाचे लहानपणीं जसं तुमचं प्रेम होतं तसंच आतांहि आहे. ”

मी—“ अन् आपल्या नव्या मालकिणीला पाहिलंस का ? ”

कृष्णा—“ ऐकलेंय भन्ते ! पण पहाण्याचा सुयोग अजून आला नाहीं ”

मी—“ ती पहा, बोरोच्या सांवलींतून येत आहे. ” कपिल बरोबर रोहिणी आल्यावर मी म्हणालों—

“ रोहिणी, हा कण्ह बाबा, आमचा तीन पिढ्यांचा मालक आहे— ”

“ होय बाईसाहेब ! यांच्या आजोबांनीं वाण्याला पैसे भरून माझा उद्धार केला होता. अन् मालक ! तुम्ही जन्मायच्या अगोदर तुमची आई मल्लिका जशी होती तशाच या मालकीणबाई आहेत असं दिसतंय ! मालकीण, या म्हाताऱ्या कण्हावर दया लोभ असूं द्या; हा तुमचा तीन पिढ्यांचा दास आहे. ”

रोहिणी—“ अन् कृष्णा बाबा ! तुझी मुलं बाळं कुठं आहेत ? ”

कृष्णा—“म्हातारी तर मरून गेली. दहा वर्षे झाली; ती गेल्यापासून मनाला फार उदास वाटतं. मालकांचे पैसे ती पुरते फेडून मेली. ती तरुण असतांनाच या मालकांच्या आजोबांनी तिला पन्नास कार्षापण देऊन विकत घेतलं होतं. ते म्हणाले—कृष्णा, ही बघ तुला बायको आणली. अन् मालकीण, ती माझ्या सारखी काळी नसून फार सुंदर होती. अंतर्बाह्य स्वच्छ होती. ती मल्लिका मालकिणीच्या सेवेंत पंचवीस वर्षे राहिली—”

रोहिणी—“अन् मुलंबाळं कुठं आहेत ?”

कृष्णा—“एक गांव वसवण्या इतकी आहेत की; नातवंडं पंतवंडं सुद्धा आहेत. मालकांनी त्यांना विकलं असतं तर कित्येक घोडे विकत घ्यायला पुरेसा पैसा मिळाला असता.”

रोहिणी—“पण बाबा, त्यामुळं तुला किती दुःख झालं असतं ?”

कृष्णा—“आम्हां गुलामांचं दुःख तें किती वेळाचं असणार. त्या राक्षस वाण्याची तर गोष्टच विचारूं नका. पाठीवर अजून हे पांच डाग शाबूत आहेत.” काळ्या उघड्या पाठीवरील स्पष्ट दिसणाऱ्या खुणा दाखवून कृष्णा म्हणाला—“लोखंड लाल तापवून डाग दिले होते.”

रोहिणी कळवळून म्हणाली—“बाबा, भारीच निर्दय होता म्हणायचा तो वाणी. किती का मोठा अपराध असेना, एका माणसानं दुसऱ्या माणसाशीं अशी वर्तणूक करायची ! छी ! !”

कृष्णा—“बाईसाहेब, तिथं गुलामांवर कोण दया करणार ? वत्स [खालची अंतर्वेदी] देशच्या कौशाबीमध्ये माझा जन्म झाला, आईच्या बरोबर काशीमध्ये विकला गेलों. वयांत आल्यावर मगधाच्या या वाण्यानं मला विकत घेतलं, हाणमार तर सगळीकडे सहन करावी लागतेच, पण हा वाणी शुद्ध राक्षस होता.”

रोहिणी—“तापलेल्या लोखंडानं डागण्या इतका अपराध तरी काय झाला तुझ्याकडून बाबा ?”

कृष्णा—“सहा महिन्याची जुनी झालेली खापराची घागर होती ती ! सहा महिन्यांनी चांगली घागरहि कमजोर होते; त्यांतून हा वाणी मोठा कंजूष होता; यानं स्वस्तांत स्वस्त घागर विकत घेतलेली होती ही. घरांत तर आणखी कोणी नव्हतं, पण तो पैसा पैसा जमवीत होता, कोणाकरतां कोण जाणे. मगधराजा करतां का आणखी कुणा करतां कुणास ठाऊक. एक दिवस मी पाणी आणण्यास गेलों होतो. घागराचं तोंड फांसांत तसंच राहिलं व खालचा भाग विहिरींत बुडाला. बस्, एवढाच अपराध.”

रोहिणी—“ अन् याकरतां तुझ्या पाठीवर लोखंडाचे डाग दिले ! ”

कृष्णा— “ होय बाईसाहेब, मी तडफडत होतो, पण या सैतानानं मला बांधून ठेवलं होतं. डाग देऊनच तो थांबला नाही तर वरती आणखी शिव्यांची लाखोलीहि मोजली. त्याच वेळीं मालक दादा या बनियाजवळून काहीं वस्तु विकत घ्यायला आले होते. त्यांनीं वाण्याला विचारलं— ‘ या दासाला विकतां का ? ’ वाणी म्हणाला— ‘ हो, घेऊन जा. ’ दादा म्हणाले— ‘ किती पैसे घ्याल ? ’ वाणी म्हणाला— ‘ तीन विसाला मी त्याला घेतलं आहे. ’ मालक-किण, तो खोटं बोलत होता. त्यानं मला दोन विसाला घेतलं होतं. मी बो-
णार होतो पण मी भ्यालों. वाटलं हा पुन्हां लोखंडाचे डाग द्यायचा ! होय बाईसाहेब ! राजांच्या राज्यांत दासांचा गुलामांचा जीव घेतला तरीहि कोणी विचारित नाही. लिच्छवि गणाची गोष्टच वेगळी आहे. इथं तर आम्हांला आम्ही गुलाम असल्याची आठवण झुद्धा होत नाही. इथं लोखंडानं डाग द्यायची गोष्ट कधीं कोणी ऐकलेली पण नाही. ज्या दासानं एकदां वज्जी भूमीत पाय ठेवला, तो पुन्हां बाहेर विकला जात नाही. बाईसाहेब, इथं मुळीं दास नाहीतच. जर दास पहायचे असतील तर मगधमध्ये, काशीमध्ये पहा. तिथं कोणीहि दास म्हातारपणा-पर्यंत थोडाच जगतो ? ”

रोहिणी— “ काय करतील बिचारे ! ”

कृष्णा—“ बाईसाहेब, तुमच्याकडेचे दास कसे असतात ? ”

रोहिणी— “ माळी बाबा ! आमच्या तिकडे दासच नसतात ! ”

कृष्णा— “ दास नसतातच ! गुलामच नाहीत ! ! असतील तर ! अन् इथ-
ल्यापेक्षांहि चांगलं वागवत असतील त्यांना. ”

रोहिणी— “ नाही बाबा, आमच्याकडे माणसांची खरेदी-विक्री होत नाही. कोणीहि दास आमच्या गंधार भूमीत पाय ठेवतांच अदास होतो. ”

कृष्णा— होय. बाईसाहेब, खरंच असेल तें. मला वाटलंच होतं कीं हें असलं अद्वितीय रूप मानुष-लोकांत कुठून सांपडायला. तर मग धाकटे मालक तेथपर्यंत गेले होते तर. मीहि विचार करीत होतो कीं इतकी वर्षं झालीं धाकटे मालक परत कां येत नाहीत. ”

रोहिणी—“ माळी बाबा, कुठं गेले असतील ते ? ”

कृष्णा—“ जिथं दास अदास होतात त्या तुमच्याच देशांत. त्याच देशाला शोभेसं रूप आहे हें ! मला प्रथमच शंका आली होती. ”

रोहिणी—“ कसली शंका आली होती ? ”

कृष्णा—“ तेच, जिथं दास अदास होतात. आज मोठे मालक नाहीत म्हणून. नाहीतर ही अशी सून—” कृष्णाच्या डोळ्यांला पाणी आलें—“ पण तुम्ही धाकट्या मालकांना सोडून आपल्या देशी तर नाही ना जाणार ? ”

रोहिणी—“ माळी बाबा, काय बोलतोस हें. माझे हेच पति आहेत. हीच वज्जीभूमि माझा देश आहे, मी हें सर्व सोडून कुठें जाणार ? ”

कृष्णा—“ बाईसाहेब, मी तुमच्या देशच्या गोष्टी ऐकल्या आहेत ! म्हणून मला फार भीति वाटते. पण आतां तुम्हीच सांगतां कीं मी यांना सोडून जाणार नाही, त्यावर माझा विश्वास आहे. पण खरंच नाही ना जाणार सोडून ? ”

रोहिणी—“ कृष्णाबाबा, पतीला सोडून कुठें जाणार ? ”

कृष्णा—“ बाईसाहेब, तें कांहीं विचारूं नका. तुमच्या तोंडून मला एवढंच पाहिजे कीं तुम्ही नेहमीं आमच्या धाकट्या मालकांच्या जवळ रहाल. ”

रोहिणी—“ हो, नेहमीं त्यांच्याच जवळ राहीन. ”

आनंदित होऊन कृष्णा म्हणाला—“ मला भीति वाटत होती ! ”

रोहिणी—“ भीति ? ती कसली बाबा ? ”

कृष्णा—“ जिथं दास अदास होतात त्या देशांतल्या तुम्हांसारख्या स्त्रियांची. ”

रोहिणी—“ पण भीति कशा बद्दल ? ”

कृष्णा—“ त्यांचं प्रेम कायम नसतं म्हणून. ”

रोहिणी—“ छीः ! कृष्णाबाबा तुम्ही काय बोलतां हें ? माझ्या बोलण्यावर तुमचा विश्वास नाही का ? ”

कृष्णा—“ बाईसाहेब, आतां खात्री पटली. म्हाताऱ्या कृष्णावर रागावूं नका. त्याला किती दिवस जगायचं आहे ? मी माझ्या मालकांसाठीं तुमच्या जवळून वचन घेतलं बाईसाहेब ! ”

रोहिणी—“ कृष्णा, म्हणजे मी आपल्या पतीला सोडून निघून जाईन असं वाटलं का काय तुला ? ”

कृष्णा—“ नेम काय सांगावा ? त्या देशच्या तर अशाच गोष्टी ऐकल्या आहेत. ”

रोहिणीला म्हाताऱ्या कृष्णाची शंका नाट कळली नव्हती तिनें आणखी एकदां ती समजून घेण्याकरतां म्हटलें—“ कृष्णा मी कुठून आलों अशी तुझी कल्पना आहे ? ”

कृष्णा—“ बाईसाहेब, मला सगळं ठाऊक आहे. जिथं दास अदास होतात असे देश काय पुष्कळ आहेत ? ”

रोहिणी—“ तर मग तो कोणचा देश ? ”

कृष्णा—“ बाईसाहेब, मला असा फसवतां का ! म्हातारा कृष्णा सगळं जाणतोय. ”

रोहिणी—“ सांग तर खरं. ”

कृष्णा—“ तुम्ही पुष्कळ लपवायचा प्रयत्न करा ल पण तुमचं रूप पाहतांच मला कळून चुकलं. पण आतां तुम्ही धाकट्या मालकांच्या सहवासांत कायम राहायचं वचन दिलं आहे. आतां कांही हरकत नाही. ”

रोहिणी—“ पण सांग तर खरं तूं मला कोण समजतोस तें ? ”

कृष्णा—“ आपली मालकिण, दुसरं काय ? अन् तीहि फार चांगली, म्हाताऱ्या कण्हाला बाबा म्हणणारी. ”

रोहिणी—“ अरे बाबा, मीं हें नाही विचारलं. तूं माझं माहेर कुठं आहे असं समजतोस ? ”

कृष्णा—“ सांगायला कांहीं हरकत नाही. तुम्हीच तर सांगितलं आहे कीं, जिथं दास अदास होतात तेंच तुमचं माहेर म्हणून. अन् तो देश देवलोक सोडून दुसरा कुठला असणार ? ”

रोहिणी—“ बाबा, तर मग तूं मला देवलोकाहून आलेली असं समजतोस ? ”

कृष्णा—“ मला काय ठाऊक ? तुम्हीच तर सांगितलं. ”

रोहिणी—“ म्हणजे मी देवलोकची अप्सरा आहे तर ? ”

कृष्णा—“ हां, बरोबर बोललांत बाईसाहेब ! ”

रोहिणी—“ बरं जाऊं दे, पण आतां मी पळून जायची भीति तर वाटत नाही ना तुला ? ”

कृष्णा—“ नाही; देवकन्या खोटं बोलत नाहीत. राहायचं नसतं तर वचन दिलं नसतं. ”

रोहिणी—“ तूं आपल्या मुलांबाळांची हकिगत तर नाहीच सांगितलीस ? ”

कृष्णा—“ एक विसा मुलं नातवंडं, अन् त्यांहून जास्तच मुली-नाती-सुना आहेत. बाईसाहेब, एक गांव वसेल गांव. अन् ते सर्वजण मालकांची शेतीवाडी करतात. मोठ्या मालकांनीं त्यांच्या वेळीं जेवढे तरुण होते तेवढ्यांना अदास केलं होतं. मलाहि अदास करणार होते. पण मीच म्हटलं—‘ मालक, या जन्मीं मला अदास नका करूं. ’ पुष्कळ हातापायां पडलों तेव्हां एकदां ते कबूल झाले. ”

रोहिणी—“ मग आतां तुझ्या मुलां बाळात दास-दासी किती आहेत ? ”

कृष्णा—“ दहा पांच पुरुष अन् पांच स्त्रिया. एका नातीला इथं पाहिलीच असाल. मोठ्या मालकिणीच्या सेवेंत असते ती. अन् ही राधा-बागेंत पाहिली असाल तिला, अठरा वर्षांची छोकरी आहे ती. ती माझ्या सारखी काळी नाही. तिची आजीहि काळी नव्हती. राधा फार हुषार आहे. नव्या मालकिणीच्या येण्याची बातमी ऐकली त्याच दिवशीं मी राधेला म्हणालों ‘ तूं त्यांची दासी हो बरं का ! ’ ”

रोहिणी—“ काय माझी दासी ? ”

कृष्णा—“होय, बाईसाहेब ! राधा मोठी हुषार पोर आहे मोठ्या मालकांणबाई जेव्हां इथं येतात तेव्हां राधाच त्यांची सेवा करते. मोठ्या मालकांण बाईंनी पण तिला सांगितलंय की ‘ राधा, तुला सूनबाईची दासी व्हावं लागेल. ’ ”

रोहिणी—“दासी ? ”

कृष्णा—“ बाईसाहेब, ती दासी तर आहेच ! माझं सगळं कुटुंबच दास आहे. मोठ्या मालकांनी ‘वेशी’ला दास्यांतून मुक्त केलं आहे. पण आम्ही तर स्वतःला मालकांच्या घरचे दासच म्हणवतो. ”

रोहिणी—“ पण मोठ्या मालकांनी तर तुम्हांला खरेदी-विक्रीच्या अपमानांतून मुक्त केलं आहे ना बाबा ? ”

कृष्णा—“ होय, त्यांनी मुक्त केलं आहे, व जगहि तसंच मानतं; पण बाईसाहेब ! मी आपल्या मुलांना समजावीत असतो, व तेहि स्वतःला मालकांचे दास म्हणवून घेतात. ”

रोहिणी—“ बाबा मग तुला असं वाटतं का की जरूर पडल्यास आम्ही तुझ्या मुलांना विकून टाकूं ? ”

कृष्णा—“ बाईसाहेब ! तुम्ही नाही विकणार अन् देव करो व अशी वेळ न येवो. पण आलीच तर माझा प्रत्येक मुलगा, नातू मालकांकरतां स्वतःला विकून घेईलच. ”

रोहिणी—“ नाही बाबा, मी कोणालाही दास्यमुक्त केल्या शिवाय आपल्या जवळ ठेवून घेणार नाही. प्रिय सिंह ! बरोबर आहे ना माझं ? ”

मी आतां पर्यंत गपचिप बसून हा सगळा संवाद ऐकत होतो व कृष्णाबाबा आपल्या अप्सरा मालकिणीला आपल्या अघळ-पघळ बोलण्यानें कसा घोटायलांत पाडीत आहे हेहि पहात होतो. नंतर मी म्हणालों—

“ प्रिये ! अगदी बरोबर. ज्यांना आमच्या जवळ काम करायचं असेल त्यांना कामगाराच्या नात्यानं पगार व भत्ता घेऊनच काम करावं लागेल. ”

कृष्णा—“ मालक ! काम तर करूं द्याल ना ? ”

मी—“ कृष्णा, काम तर करूं देऊं ! पण आम्हीं त्यांना विकणार नाही, व आपल्या कुलालाहि तो अधिकार ठेवणार नाही. ”

म्हाताच्यानें निःश्वास सोडून म्हटलें—“ देवकन्या मालकीण ! तुम्ही आपल्या देशासारखं इथंहि करूं चाहतां ना ? आमच्या मालकांचे दास दासांसारखं काम करत नाहीत. ते इमानदार कामगारांसारखं काम करतात. ”

रोहिणी—“ गुलाम व कामगार यांच्या कामांत फार फरक आहे का बाबा ? ”

कृष्णा—“ बाईसाहेब, फार मोठा फरक आहे. कामगाराला चांगल्या कामाकरतां चांगला पगार व बाईट कामाकरतां कमी पगार मिळतो. चांगल्या प्रकारं काम न

करणाच्यास कोणी कामावर ठेवीत नाहीं. पण दास म्हणजे दारचा बैल ! त्याला हाण-मार होते, शिव्या गाळी होतात. पण दासानें जर नीट काम करायचें मनावरच घेतलं नाही तर नुसती मारहाण करून त्याच्या कडून काम घेतांच येत नाहीं. तो जर सारखा काम बिघडवतच राहिला तर मारणार किती वेळां ? जर ठार मारलं तर आपल्या मालमत्तेचें नुकसान होणार ! बाईसाहेब, काळजीनं बारकाईनं करावयाचें काम गुलामा कडून करवून घेत नाहींत. तो तर काम बिघडवून ठेवील. त्याला काय त्यांत लाभ मिळायचा आहे, तर तो उत्तम काम करील ? पण बाईसाहेब, ही गोष्ट तुमच्या दासांची नव्हे हं ! ”

रोहिणी—“ बाबा, आमच्याजवळ तर दासच नाहींत. आज आम्ही सर्वाना अदास करून जाऊं. म्हातार बाबा, तुम्हांलादेखील अदास करूं आम्ही. ”

कृष्णा —“ माझं राहूं या बाईसाहेब, मोठ्या मालकांनींही मला वगळलं होतं. ”
डोळ्यांत आंसवें आणून सद्गदित स्वरांनं तो म्हणाला—“ मला अदास करूं नका. मला या घराचा दास म्हणूनच मरून जाऊं या. ”

मी—“ कृष्णा ! अदास होणं याचा अर्थ असा नाहीं कीं तुझ्या हातून घरांतलं काम आम्ही काढून घेऊं ! ज्या देशची तुझी मालकीण आहे तिथं दासच नाहीं हें तर तुला ठाऊक आहे ना ! ”

कृष्णा—“ होय मालक ! अन् बाईसाहेब कायमच्या तुमच्या होऊन राहतील हेंहि मला ठाऊक आहे, ”

मी—“ बाबा ! तिनं जर तुझी गोष्ट मान्य केली आहे तर मग तुलाहि तिचं म्हणणं कबूल करायलाच पाहिजे, नाहीं का ? तुझ्या मालकिणीला दासांच्या संगतींत राहायचा सराव नाहीं, म्हणून ती सागेल तसेंच कर. तूं पहिल्या सारखंच काम कर, तुला ती त्या बाबतींत कांहीं विचारणारच आहे आता. तूं जिवत असेपर्यंत आमच्या जवळच राहायचं बरं का बाबा ! पण तुझ्या मालकिणीला त्रास होईल असं कांहीं करू नको. आज दुपारीं तुझ्या कुटुंबांतलीं लहान मोठीं माणसं डोक्यावरून स्वच्छ स्नान करून या; तूंहि पण न्हाऊनमाखून ये हं. आतां तिच्याशीं कामाबद्दल बोल. ”

कृष्णा—“ मालक ! तर मग आम्ही मालकांच्या घरी प्रथम होतो तसंच राहायचं ना ? ”

मी व रोहिणी—“ होय होय ! तसेच विश्वासू नोकर म्हणून; दास म्हणून नव्हे. ”

“ ठीक आहे. ” असें म्हणून कृष्णानें मान खालीं केली.

रोहिणी म्हणाली—“ प्रिया ! आपल्या कर्मान्ताच्या सर्वार्थकाला सांगा कीं आपल्या कर्मान्तावरील सर्व दासांनीं स्वच्छ न्हाऊनमाखून दोन प्रहरीं आमच्याकडे यावं. ” मी सर्वार्थकाला बोलवून गांधारी मालकिणीचा हुकूम सांगितला.

रोहिणी कृष्णाला म्हणाली—“ बाबा ! तुमची बाग तर फारच छान दिसते आहे. ”

कृष्णा—“ होय बाईसाहेब ! वाण्याकडे यायच्या अगोदर बनारसला काशी राजाच्या बागेत काम करायला माझा मालक मला पाठवात असे. ”

रोहिणी—“ दुसऱ्यांची कामं करायसाठी ? ”

कृष्णा—“ दासाच्या कामाची मजुरी मालकालाच मिळत असते. ”

रोहिणी—“ तर मग तुला बागेच्या कामाची पहिल्यापासून माहिती होती ? ”

कृष्णा—“ आणखी कांहीं वर्षं राहिलों असतों तर खूप शिकलों असतों. इथं मी आपल्या बागेत आंबे, जाभळं, पेरू, बोरं, आंबळे वगैरे वाराणसीच्या पद्धतीवरच लावलीं आहेत. बाईसाहेब, आपण बोरं पाहिलीत ना, ही बनारसी बोरं आहेत. एक बोर तोंडांत मावत नाहीं. फारच गोड. सफरचंदहि याच्या पुढं फिका पडेल. आणि पेरू तर बरोबर काशी सारखे खूप मोठे मोठे गोड व कमी बियाचे. आंब्याबद्दल कांही सांगायची जरूरच नाहीं. पिकले म्हणजे कळेल. ”

रोहिणी—“ तर मग बाबा, तूं आपल्या बागेत फारच चांगलीं फळं लावलीं आहेस ? ”

कृष्णा—“ होय बाईसाहेब, मोठ्या मालकांना फळांचा फार नाद होता. ते मला नावेंतून बनारसला घेऊन गेले होते. तुम्हांला खोटं कशाला सांगूं ? मी खूप खटपट केली व राजमाळ्याला लांच-लुचपतहि दिली. तेव्हां कुठं त्यांना मला चांगलीं निवडक रोपं दिलीं. दुसऱ्यांच्या बगिच्यांतून आपल्या बगिच्यांतल्यासारखीं फळं आलेलीं राजाला आवडत नाहींत. पण बाईसाहेब, आपल्या मोठ्या मालकांचं तसं नव्हतं. ते मला म्हणत कीं ‘ कृष्णा ! आपल्या बागेतलीं रोपं कोणी मागितलीं तर त्याला नाहीं म्हणूं नको बरं का. ’ ”

रोहिणी—“ बाबा, मग तूं त्याप्रमाणं दिलींस ना ? ”

कृष्णा—“ हो बाईसाहेब, दिलीं तर ! पण त्यांना तीं संभाळायचं ठाऊक नव्हतं. बाईसाहेब, झाडं सुद्धां सेवा मागतात सेवा ! अन् तीं एखाद्या जातिवंत माळ्याकडूनच शिकावी लागते. ”

रोहिणी—“ तर मग तूं माळीविद्या आणखी कुणाकुणाला शिकवली नाहींस का ? ”

कृष्णा—“ हो, मी पुष्कळ शिकवायला तयार होतो ! पण पांच सहा लोकांपेक्षां जास्त कोणी हुषार निघालेच नाहींत. त्यांतले तीन तर माझेच मुलगे-नातू आहेत. बाईसाहेब ! मी मेल्यानंतर तेच बगीचा संभाळतील. ”

रोहिणी—“ इथं नजरेला पडत नाहीत अशा फळांबद्दल मी तुला विचारणार होय बाबा. ”

कृष्णा—“ अशीं कोणतीं फळं, बाईसाहेब ? ”

रोहिणी—“ द्राक्षं, अंजीर, अक्रोड, आडू, सफरचंद, संत्रां. ”

कृष्णा—“ बाईसाहेब, यांपैकी कित्येकांचीं नांवां देखील ऐकलेलीं नाहीत मी. अन् शिवाय प्रत्येक झाडाला विशिष्ट जमीन व विशिष्ट हवामानाची जरूरी असते. पण बीं असलं तर झाड कां नाही येणार ? कदाचित् फार तर हवं तितकं चांगलं नाही होणार. बाईसाहेब, मला वाटतं आपण लावून बघायला हवं. रोपं मिळालीं असतीं तर लावलीं असतीं. ”

रोहिणी—“ बाबा, रोपं तर इथवर येऊं शकत नाहीत. पण माझ्या जवळ बीं मात्र आहे. ”

कृष्णा—“ बाईसाहेब, या मला ! मी लावून पाहीन. पहिल्या प्रथम मी डार्लिंबं व नासपती लावलीं तेव्हां लोक म्हणत हा कृष्णा वेडा आहे, तीं कांहीं लागणार नाहीत. पण बाईसाहेब, तीं त्या पूर्वेकडच्या बागेंत आहेत. पहा. त्यांना खूप फळं येतात. कांहीं लोक सांगतात तीं इतकीं गोड नाहीत. पण तीं गोड लागतात हें मी तर पाहतो आहे. ”

रोहिणी—“ जरा कमी गोड लागलीं तरी हरकत नाही. पण नवीन तऱ्हेचं फळ तर आपल्या देशांत उत्पन्न होऊं लागेल ! ”

कृष्णा—“ बाईसाहेब, बीं या तर खरं. चुना, मीठ, माती, यांचा कमी जास्त बदल करून पाहीन कशांत रोप चांगलं वाढतं ते. मोठे मालक गेल्यापासून कृष्णा अनाथ झालाय बाईसाहेब. ”

रोहिणी—“ अनाथ झालाय ? तो कसा ? ”

कृष्णा—“ अनाथ झाला म्हणजे त्याचा अर्थ असा कीं नवीं नवीं फळं, रोपं, फुलं, तयार करायचं काम माझ्याकडून घ्यायला कुणी राहिलं नाही. नव्या कामांत, नव्या प्रयोगांत कृष्णा अगदीं तल्लीन होऊन जातो. बाईसाहेब ! मग बीं कधी पाठवाल ? ”

रोहिणी—“ परवां पाठवीन. पण आजकाल थंडी संपायचे दिवस आहेत, या सांत लागेल का ? ”

कृष्णा—“ मी थोडं थोडं पेरून पाहीन. पण उन्हाळ्यानंतरच जास्त चांगलं रुजेल. ”

रोहिणी—“ अन् बाबा, द्राक्षांचे वेल असतात हं. ”

कृष्णा—“ वाढल्या नंतर मांडवाची व्यवस्था करूं. ”

त्यांच्या गोष्टी संपत नाहीत असे पाहून मी म्हणालीं—“ रोहिणी, अजून आपलं दोन प्रहरचं जेवण व्हायचं आहे विसरलीस वाटतं. डुकराचं मांस गरमा-गरमच चांगलं लागतं, होय ना बाबा ? ”

कृष्णा—“ होय मालक, थंड झाल्यावर त्याची अर्धी चव नाहीशी होते. त्यांतल्या त्यांत पाळवि पोरानं मांस तर कढतच चांगलं असतं. ”

मी—“ तर मग कृष्णा, आम्ही जेवायला जातो. तुझ्या घरचीं माणस न्हाऊन माखून येत आहेत, तूं हि न्हाऊन माखून ये. ”

कृष्णा—“ मालक, आम्हांला सोडून तर देणार नाही ना ? ”

मी—“ बाबा मग काय, तूं आपल्या देवकन्या सूनबाईला नाराज करणार ? ”

कृष्णा—“ नाही मालक ! मला त्यांचं म्हणणं मान्य आहे. मी आतां इतक्यांत स्नान करून येतो. ”

आम्ही दोघं कर्मान्त-घरांत गेलों. जेवण तयार होतें. न्हाऊन काळेभोर ओले केंस पाठीवर सोडलेली अशी एक गव्हाळ्या रंगाची तरुणी आसनें वगैरे नोट मांडीत होती. रोहिणी तिला म्हणाली—

“ मुली, तुझं नांव काय ? ”

“ राधा, बाईसाहेब. ” असें म्हणून तिनें चटकन आपले केंस बांधले.

“ राधा तुझं नांव का; तुला मांस तयार करतां येतं ? ”

“ मोठी मालकिण इथं आल्या म्हणजे मीच त्यांना स्वयंपाक करीत असत्यें. आजचं शूकर मार्दव तयार करण्यांत माझा देखील हातभार आहेच. ”

“ बरं तर राधा, चटकन वाढ पाहूं. आम्ही दोघं फार भुकेलीं आहों. ”

“ बाईसाहेब, सर्व तयारच आहे. ”

जेवण झाल्यावर आम्ही वैशालीहून आणलेल्या आपल्या कपड्यांचीं गांठोडी सोडलीं. एकंदर दास-दासींची व त्यांच्या मुलाबाळांची संख्या सर्वाथकाकडून विचारून घेतल्यावर प्रत्येकाच्या नांवे दोन दोन कपडे काढले.

थोड्या वेळानें कृष्णा आपल्या परिवारासह येऊन पांचला. त्या सर्वांना रोहिणीनें जवळ बोलावून म्हटलें— “ आज तुम्हां सर्वांना अदास केलं आहे. याने तुम्ही दास वा दासी राहिलां नाहीत. पाहिजे तर आमचेकडे काम करा किंवा दुसऱ्याकडे करा. आमचेकडे काम केल्यास कामाप्रमाणं भत्ता [भात] बेतन मिळेल. आतां इकडे या. तुम्हांला अंगांत घालायला व वर घ्यायला असे दोन दोन कपडे देलें. आणि आज कर्मान्ताचे सर्व कामगार व मालक एका पंत्तीला जेवतील. खूप मोठा सांड व डुकर मारून मांस व सूप तयार करा. ”

प्रथम कृष्णाला दोन कपडे दिले. त्याच्या डोळ्यांतून आंसवें टपटपत होती. नंतर इतर सर्वांना कपडे दिले. राधा लाजत-लाजत सर्वांच्या मागून आली. रोहिणीने तिला कपडे देऊन म्हटले—

“ राधा, तूं आमच्या घरीं काम करशील का ? ”

“ बाईसाहेब, काम करायला मिळालं तर जरूर करीन. ”

“ तर मग तूं आजपासून आमच्याकडे काम कर. आमच्या बरोबर वैशालीला चल. ”

राधा आनंदित होऊन म्हणाली— “ बाईसाहेब, माझी तयारी आहे ! ”

(१६)

युद्ध-परिषद

तो दिवस शेतांतच काढून आम्ही युद्ध-परिषदे करतां वैशालीला परत आलों. शेतावरील सर्व माणसें देवकन्या मालकिणीला पाहून खूष झालीं होती. त्यांतल्या-त्यांत म्हातारा कृष्णा तर जास्तच. जर कोणी म्हटलें कीं मालकीण अप्सरा नाही, मानवी आहे, तर तो भांडायलाच उठे. तो म्हणे—“ मी त्यांच्या तोंडून ऐकलं आहे कीं जिथं दास अदास होतात त्या देशच्या आहेत त्या. ”

यावेळीं आम्ही आमच्या वडिलार्जित घरीं राहिलों. रोहण काकांनीं मगध राजाच्या लष्करी तयारी संबंधीं आणखीहि पुष्कळशा गोष्टी सांगितल्या व ते असेंहि म्हणाले कीं “ बिंबिसार आपणहून लढायला तयारच झाला नसता; पण त्याचा पुत्र अजातशत्रु त्याला सारखा पढवीत आहे. अन् त्याच्या पायींच त्याला लढावं लागणार आहे. ” काकांनीं असेंहि सांगितलें कीं “ बिंबिसारचा महामंत्री ब्राह्मण वर्षकार फारच धूर्त आहे. आपल्या कडील खडान् खडा माहिती काढण्यासाठीं त्यानं सगळीं कडे गुप्त हेर पेरून ठेवले आहेत. मगध राजाजवळ फारसं चांगलं सैन्य नाही व सेनापतीहि नाही; पण त्याला वर्षकार सारखा कूटनीतिज्ञ मिळाला आहे. अन् ह्याच आम्हांला सर्वांत मोठा धोका आहे. ”

सेनापतींच्या अधिकरणांत [कार्यालयांत] युद्ध-परिषद झाली. तिला सेनापति सुमन, चार लिच्छवि सेनानायक, मी व आणखी तीन इतर सेनानायक हजर होते. त्यांतील एकजण लष्करी गुप्त हेर विभागाचा अध्यक्ष होता. सेनापति सुमन यांनीं

परिषदेला आरंभ करतांना म्हटलें-“ लिच्छवि सेना-नायकहो ! वजी भूमीच्या विरुद्ध मगध राजाची युद्धाची तयारी चालली आहे. तिची महिन्यापूर्वीची हकीकत आपल्याला मागच्या सभेत सांगितलीच आहे. आतां हेर-विभागाकडून मगधाच्या लष्करी तयारीची जी माहिती मिळाली आहे ती सभेपुढं ठेवण्यास मी आतां सेना-नायक पुष्य यांना विनंती करतां. ”

सेनानायक पुष्य हे दुहेरी हाडाचे उंचेपुढे पंचावन वर्षांचे सैनिक होते. त्यांच्या तोंडावर मांस मुळीच नसून डोक्याला टक्कल पडलेलें होतें. त्यांच्या तोंडाकडे पाहतांच त्यांच्या गंभीर स्वभावाची ओळख होई. जणू स्वतःशीच बोलत आहों अशा धिम्या आवाजांत त्यांनीं बोलणें सुरू केलें.

“ बिंबिसार गेल्या पांच वर्षांपासून साऱ्या मगध व अंग देशाच्या वसुलाचा बराच मोठा भाग युद्धक्रीडांत र्जमा करीत आहे. गंगा, शोण व बागमती यांच्या किनाऱ्यांवरील जुने दुर्ग व त्या शिवाय नवे सोळा दुर्ग त्यांनं तयार केले आहेत. त्या दुर्गांतून शाल वृक्षांच्या मोठमोठ्या तिहेरी खांबाचे बळकट तट उभारले आहेत. प्रत्येक दुर्गावर तीन ते सात हजार पर्यंत कसलेले योद्धे आहेत. त्यांत पायदळ, घोडदळ, रथी, हत्ती वगैरे सर्व प्रकार आहेत. बाहेरून धान्य न मिळाल्यास एक वर्षे पुरेल इतकं भरपूर धान्य या दुर्गांतून सांठवून ठेवलेलें आहे. या शिवाय आमचं पाहून राजा बिंबिसारनं आणखी एक दुसरीच सेना तयार केली आहे; ती म्हणजे नौ-सेना. तिन्हीं नद्यांच्या किनाऱ्यावरील दुर्गांलगत या नौ-सेनेचीं मजबूत दलं आहेत. प्रत्येक नावेंत आठ ते सोळा पर्यंत नाविक व वीस ते पन्नास पर्यंत धनु-शल्य-खड्गधारी सैनिक आहेत. त्यात पुन्हां हेंहि सांगून ठेवलं पाहिजे कीं बिंबिसारची या युद्धांतील जयाची सारी भिस्त या नौ-सेनेवरच आहे. भत्ता-पगार वगैरे करतां त्याच्याजवळ भरपूर संपत्ति आहे हेंहि खरंच. आमच्यापेक्षां त्याच्या जवळ सर्व तऱ्हेच्या हत्यारांचा सांठा जास्त आहे. आमच्याकडील युद्ध-तयारीची बातमीहि त्याला पुरेशी मिळते. या बाबतींत मगध देशचे श्रमण ब्राम्हण त्याला पूर्ण मदत करीत आहेत. अंग देशांतल्या बंडखोरांना त्यांनं पुरतेपणीं दडपून टाकलय व तेथील प्रजा हें जाणून आहे कीं बिंबिसारच्या विरुद्ध खड्ग उचलणं म्हणजे मगधा-विरुद्ध जाणं होय. इकडे त्यांनं कुटदंता सारख्या मोठमोठ्या ब्राम्हण महाशालांना मोठमोठ्या जहागिरी वा मान सन्मान देऊन आपल्या पक्षाला मिळवून घेतलं आहे. तर तिकडे भद्रिया [अंग] येथील भेंडक सेठी प्रमाणं अंग देशांतले व्यापारीहि त्याचं यशोगान गातात. अन् शिवाय बिंबिसारच्या तिखट तलवारीनं अंग व मगध या देशांना चोर छुटारूंंच्या भयापासून मुक्त केलं आहे. या सर्व गोष्टींचा प्रभाव प्रजेवर पडणारच. त्याबरोबरच आपण स्वतः श्रमण गौतम [बुद्ध] यांचे अनुयायी

आहोत असं बिंबिसारनं प्रसिद्ध केलं आहे. श्रमण गौतम यांची कीर्ति साऱ्या पूर्वभर पसरली आहे इतकंच नव्हे तर बाहेरहि गेलेली आहे हें आपण सर्व जाणतांच. सम-जदार शिक्षित जनतेवर गौतमाचा जितका प्रभाव आहे तितका कोणाहि धर्मा-चार्याचा नाही. शाक्य, कोलिय, मल्ल, लिच्छवि इत्यादि सर्व गणवाले क्षत्रिय गौत-माचा फार सन्मान करतात. प्रसेनजित व बिंबिसारच काय, पण वत्स, अवन्ती [माळवा] कुरु, शूरसेन [मथुरा] इत्यादि देशांचे राजेहि गौतमाचा महात्मा म्हणून गौरव करतात. गौतम हे आमच्या गणाचे एक मोठे प्रशंसक आहेत हेंहि आप-ल्याला ठाऊक आहेच. त्रायास्त्रिंश [इंद्रलोक] च्या देवांची उपमा ते लिच्छवींना देतात. आम्हीं अजून त्यांचा कधी विशेष रूपानें सत्कार केला नाही; त्यांच्या करतां एखादा बगीचा दिलेला नाही, किंवा एखादा विहार अगर प्रासादहि बांधून दिलेला नाही. पण राजा बिंबिसार स्वतःला गौतमाचा शिष्य म्हणवून घेऊन आपण धर्म-राज असल्याची कीर्ति चहुंकडे पसरवीत आहे. त्यानं राजगृहांतील आपलं राजो-द्यान-वेणुवन-गौतमाला अर्पण करून आपल्या धर्मकीर्तीत भर घातली आहे. गौतम गृध्रकूट पर्वतावर रहात असतांना पर्वताच्या पायथ्यापासून पायीं चालत जाऊन बिंबिसार गौतमाचं दर्शन घेतो. ही गोष्ट मामुली धर्मश्रद्धा अशी वाटते. पण याच गोष्टीमुळं बिंबिसारला प्रजारंजनाच्या कार्मीं मोठं यश मिळालं आहे. यावरून आप-ल्याला दिसून येईल कीं बिंबिसारच्या राज्यांत अंतर्गत शांतता व संतोष नांदत आहे. यावरून मगधराज आज जितका बलवान व युद्धतयारीनिशीं सज्ज आहे तितका पूर्वी कधीच नव्हता, हें आपल्याला मान्य करावं लागेल.

“ त्यांच्यांत कांहीं गोष्टींची कमतरता पण आहेच. परंतु ती मगध देशांत शिरकाव करून पाहिल्यांन कळण्याजोगी नाही. लिच्छवि-गणाशीं तुलना केल्यांनच ती समजून येईल. ती कमतरता आपले सेनापति व दक्षिण सेनानायक रोहण हे आपल्याला सांग-तील. या बाबतींत मी सध्यां आपल्याला इतकंच सांगतो कीं इकडे लिच्छवींचा प्रत्येक सुपुत्र हे आपलंच युद्ध आहे असं समजून लढतोय तर तिकडे अंग मगध या देशांतले सैनिक ही लढाई बिंबिसार राजाची लढाई आहे असं मानताहेत ! ”

सेनापति सुमन आपल्या पांढऱ्या दाढीवर हात फिरवीत म्हणाले—“ आयुष्मान् महाशय ! मी आपल्याला गणाची युद्ध तयारी कशी काय आहे तें सांगतो. या बाबतींतल्या कांहीं गोष्टी मी पहिल्या बैठकींत सांगितल्या आहेत. त्यांतील कित्येकांची पुनरावृत्ति होईल. कारण आयुष्मान् सिंह यांना त्या गोष्टी माहित नाहींत. मगधाचे प्रत्येक जंजिऱ्याचे विरुद्ध आम्ही दोन-दोन लाकडी किल्ले उभारले आहेत. विशेषतः महीच्या किनाऱ्यावर आझी किल्ल्यांची रांगच तयार केली आहे. महीच्या पलीकडच्या किनाऱ्याची जमीन मल्ल यांची आहे. आमच्या पासून त्यांना भय नाही हें ते जाणून

आहेत; व आम्हांलाहि मर्हापलीकडून भीति नाही. पण आम्ही हे किल्ले मगधाचे करतां तयार केले आहेत. आपल्याला ठाऊकच आहे कीं महीच्या प्रवाहाला फार ओढ आहे. त्यांतून खालून वर जातांना नावेचा वेग फारच मंद राहतो. त्यामुळे या किल्ल्यांवर शत्रूंचं आक्रमण होण्याचा संभव नाही. म्हणून या दुर्गांतून आम्ही आपलं सैन्य, शस्त्रां यांचा सांठा केला आहे. मल्ल व त्यांच्यावर अधिराज्य चालविणारं कोसल राज्य यामुळं मल्ल भूमीचा आमच्या विरुद्ध उपयोग करणं मगध राजाला शक्य नाही. ही एक आमच्या सुदैवाची गोष्ट आहे; त्याच बरोबर महीच्या प्रवाहाच्या मार्गांनै आमच्या युद्धसैनिक-नौका तीरासारख्या मगध सैन्यावर तुटून पडतील हेंहि तितकंच खरं आहे. आमच्या जवळ रण-तरी दोन हजार आहेत. त्यांवरून एकाच वेळीं पन्नास हजार सैन्य लढूं शकतं. गेल्या दोन वर्षांत नौकांची संख्या आम्ही पांचपट वाढवली आहे. वज्जी भूमीवर आक्रमण करण्याकरतां मगध राजाला मोठमोठ्या नद्या पार कराव्या लागतील. यावरूनच नावांची आपल्याला किती जरूर आहे हें आपल्याला कळून येईल. आणखी एक गोष्ट आमच्या विशेष सोईची आहे व ती मगध राजाला उपलब्धच नाही. आमच्याकडे धीवरांचीं घराणीं पुष्कळच जास्त आहेत. कारण असह्य दासता व अपमानाचं भय यांमुळं प्रत्येक वर्षी शेंकडों धीवर कुटुंबं मगध सोडून वज्जीभूमीचा आश्रय घेतात. आमच्या इथं फारच थोडे धीवर दास आहेत. आमचे धीवर पुष्कळच सुखी व वज्जीभूमीवर प्रेम करणारे आहेत. धीवरांच्या सगळ्या पुढान्यांनीं गणापुढं स्वखुषीनं प्रतिज्ञा केली आहे; त्यामुळं आम्हांला नाविकांचा तुटवडा पडणार नाही. यावेळीं आम्ही आपल्या नावा पहिल्यापेक्षां जास्त बळकट केल्या आहेत. व त्यांचे जोड लोखंडाच्या खिळ्यांनीं सांधले आहेत बसायच्या जागा पण अशा केल्या आहेत कीं नाविक व सैनिक बाहेरून मुळींच दिसणार नाहीत. घोडे व रथ नदीपार करण्यासाठीं वेगळ्या नावा व घाट तयार केले आहेत.

“ आमचे पायदळ सैन्य निदान दक्षिण पूर्व सीमेवर तरी संख्येच्या बाबतींत मगधाशीं तुलना करतां फारच थोडं मागं आहे; पण त्या बरोबरच संख्येची उणीव आपल्या योयतेनं आमच्या सैन्यानं भरून काढली आहे. अश्व, रथ व गजसेना या बाबतींत बिंबिसार आमच्याहून वरचढ असेल; कारण अंग-मगध प्रजेचं सगळं लुटून घेतलेलं धन त्याच्या जवळ आहे. पण त्या बरोबरच विस्तृत सीमेच्या रक्षणा करतां त्याला जास्त सैन्याची जरूरी आहे. पश्चिमेला प्रद्योत याला मगधाचा उत्कर्ष पसंत नाही. तशीच स्थिती वत्सराजाचीहि आहे. प्रसेनजित् सारखा नालायक राजा जर कोसलच्या गादीवर नसता तर बिंबिसारचे सारे मन-सुबे धुळीला मिळाले असते. बिंबिसारला या सीमांच्या रक्षणा करतां बरंच सैन्य ठेवणं जरूर आहे. अन् शिवाय अंग देशांतील वातावरण तितकंसं शांत झालेलं

नसल्यानं बिबिसारला तिथलं सैन्य अजिबात काढतां येत नाहीं. याच्या उलट आम्हांला उत्तर व पश्चिम सरहद्दींवर सेनेची आवश्यकता नाहीं.

आमच्या जवळ जी फौज तयार आहे तिच्या शिवाय आपली अ-लिच्छवि प्रजा या युद्धाकडे आपलेपणानं पहात आहे. कारण मगधादि राजांची शासन पद्धति व वज्जीगणाची शासन पद्धति यांतील फरक ती पूर्णपणें जाणून आहे. शासन-कार्यांत लिच्छवींच्या इतका जरी त्यांचा हात नसला तरी लिच्छवि गण हा राजे लोकांसारखा त्यांच्यावर मन मानेल तसा जुलूम करूं शकत नाहीं. इथं त्यांच्या सुंदर स्त्रियांवर अंतःपुरांत कोंबण्याची जबरदस्ती कोणी करणार नाहीं. त्यांचे चांगले घोडे, चांगले रथ जबरदस्तीनं घेऊन जाणारा इथं कोणीहि नाहीं. तुझी त्या दिवशी पाहिलं नाहींत का ? मणिभद्र सेठ मेला, त्याला मूलबाळ कांहीं नव्हतं. वज्जी धर्मा [कायद्या] नुसार त्याची सगळी संपत्ति गण कोषांत दाखल करायचा प्रश्न निघाला. त्यावेळीं कित्येक गणसदस्यांनीं मणिभद्रांच्या एका दूरच्या नातेवाइकाचा हक्क आग्रहपूर्वक सांगितला. गणाची संपत्ति दुसऱ्याला देण्याची कल्पना जरी चुकीची असली तरी आमच्या गणांतील कोणीहि व्यक्ति आपल्या स्वार्थाकरतां कोणावर अन्याय करूं शकत नाहीं, हेंहि त्यावरून स्पष्ट दिसलं. असो. वज्जीचे ब्राह्मण-ज्येष्ठ [पुढारी] व गृहपति-ज्येष्ठ यांच्याकडून त्यांना वज्जीभूमीच्या स्वातंत्र्याकरतां लढण्याची संधी मिळावी अशी मागणी आली आहे. आपण त्यांना गुप्तपणें सशस्त्र व सुशिक्षित केलं आहे व करीत आहोंतच.

“ मगधांतून पळून आलेल्या कामगारांची करण क्हाणी आपले कामगार त्यांच्या तोंडून ऐकतच असतात. याच्या उलट वज्जीभूमीतील कामगार हजारपट चांगले आहेत व त्यांच्या पैकीं जे शस्त्र धारण करूं शकतात त्यांना तुम्हीं आपल्या फौजेंतले सैनिकच समजून चाला.

“ आतां आपले दास ! आपला शेजारी मगधराज जो आपल्यावर इतका उखडला आहे, त्याचं एक कारण हेंहि आहे कीं वज्जी धर्मानुसार मालकाला दासा-वर हवा तसा अत्याचार करतां येत नाहीं. वस्तुतः लिच्छवींची स्थिति अशी आहे कीं, दासांना गुलामगिरांतून मुक्त करून ते आपलीं कामं कामगारांकडून मजुरी देऊन करून घेतील. पण अ-लिच्छवि प्रजेचाहि आपल्याला विचार केला पाहिजे. आमच्या दासांची संख्या फारच थोडी आहे. पण जे थोडे दास शिल्पक आहेत तेहि आमच्या करतां खड्ग उचलायला तयार आहेत.

“ यावरून आपल्याला काय दिसून आलं ? आपल्या जवळ तयार सैन्य व वेळ पडल्यास तयार होणारं सैन्य मिळून एकंदर फौज इतकी आहे कीं आमचं संख्या-बळ मगधांच्या संख्याबळाशी तुलना करतां मुळींच कमी नाहीं. तसेंच आतां वेळ

आली आहे म्हणून सांगतो की शत्रू घेऊन देशरक्षणाच्या कार्यात पुरुषांच्या बरोबरीनं भाग घेण्याचा अधिकार मिळावा अशी चळवळ तरुण लिच्छवि स्त्रियांत फार जोरांत सुरू झाली आहे. एके काळीं लिच्छवि स्त्रिया हातीं शत्रू घेऊन पति-पुत्रांच्या बरोबरीनं युद्धांत भाग घेत असत. म्नाचा आपल्या आजच्या पिढीला विसर पडलाय. नगर रक्षणाच्या कार्यासाठी आपण लिच्छवि स्त्रियांनाहि तयार केलं पाहिजे. ”

सेनापतींच्या भाषणानंतर इतर सेनानायकांनीं आपापल्या सीमेवरील लष्करी परिस्थिती सांगितली. सर्वांचीं भाषणें झाल्यावर सेनापतींनीं मला आपलें मत देण्यास सांगितलें. मी म्हणालों—

“ सेनापति व आदरणीय सेनानायक हो ! आपलं भाषण नीट लक्ष देऊन ऐकलं आहे. सर्व बाजूंनीं विचार केल्यावर मला वज्जीभूमीची अंतर्बाह्य स्थिती मगधापेक्षां जास्त चांगली वाटली. मला इथं त्या बाबतींत कांहीं सांगायचं नाही. पण मला लिच्छवि स्त्रियांकडून आणखी एक कामगिरी करून घेण्याविषयी एक सूचना करावीशी वाटते. ती म्हणजे जखमी लोकांना रणक्षेत्रांतून उचलून नेणं व त्यांची शुश्रूषा करणं; हें काम स्त्रियांनीं करावं, पुरुषांना त्या करतां गुंतवूं नये. एकंदर जी संभवनीय युद्धक्षेत्रं आहेत, त्यांत निर्णायक युद्धक्षेत्र दक्षिणेकडचं आहे. व त्या ठिकाणींही महीकांठच्या दुर्गांतून सुरक्षित ठेवलेल्या नावा आमच्या पक्षाला विजय मिळवून द्यायच्या बाबतींत चांगलीच मदत करतील. मगध राजाजवळ बाकीच्या सर्व गोष्टींची बरोबरी आहे. पण मही नदींत आम्हीं राखून ठेवलेल्या पांचशें नावांच्या तोडीस त्याच्याजवळ कांहीच नाही, असं मला वाटतं. मी सिंधू नदीवरच्याहि युद्धनौका पाहिल्या आहेत. त्यांतील कांहीं सुधारणा आपल्या नावांतून करण्यासारख्या आहेत. नावांच्या पुढच्या वाजूला बाहेरच्या अंगाला हवे त्यावेळीं काढतां घालतां येतील असे लोखंडी ‘अंगुरी * खिले’ बसवले पाहिजेत. त्याचप्रमाणें मी आपल्यापुढं आणखी एक सूचना मांडतो. तक्षशिलेहून आलेल्या नागरिकांशीं माझं काल बोलणं झालं. मगधराज आपल्यावर आक्रमण करण्याच्या विचारांत आहे, हेंहि त्यांना कळलं आहे. म्हणून काल त्यांनीं मला सांगितलं कीं वज्जीभूमीसाठीं लढण्याची संधी आपल्यालाहि मिळावी. माझे मित्र कपिल हे गांधार तरुणांपैकीं एक फारच चांगले सेनानायक आहेत हा माझा अनुभव आहे. ते पार्श्व युद्धांत माझे उपनायक होते. सिंधूच्या पलीकडे जाऊन पुष्कलावती पर्यंत पाठलाग करून पार्श्व सैन्याची दाणादाण उडवण्याचं काम त्यांनींच केलं. ते व त्यांचे नऊ सोबती नौका-युद्धांत फारच

* टीपः—किल्ल्यांच्या दिह्नी दरवाज्यांना हत्तींनीं टक्कर देऊं नये म्हणून हे ‘अंगुरी खिले’ मारलेले असतात.

चतुर व अनुभवी सेनानी आहेत. मही-दुर्गस्थ युद्धनौकांचं संचालन करण्यांत आपल्याला यांचा चांगला उपयोग होईल असं मला वाटतं. तेव्हां माझ्या मदतीस त्यांना घेण्याचा अधिकार मला मिळावा अशी माझी आपल्यापुढं विनंती आहे. ”

“ मही नदीतील आमच्या नावांचं महत्त्व आणखी एका गोष्टीवरून समजून येतं : मही नदी गंगेला दीर्घवारा (दिघवारा) जवळ मिळते. पण शोण नदी तिच्यापेक्षां पुष्कळच खालच्या अंगाला पाटलिग्रामा (पाटणा) समोर गंगेला मिळते. याचा अर्थ असा की आमच्या नावांपासून मगधांना भयंकर धोका असला तरी ते आमच्या नावांचं कांहींहि बिघडवूं शकत नाहीत. ”

“ आणखीहि एक गोष्ट मी आपणांस सांगू इच्छितों : आपण मगध राजाकडून आक्रमणाची वाट पाहात राहूं नये. संधी मिळतांक्षणीं आपणच प्रथम त्यांच्यावर चढाई करावी व त्या दृष्टीनंच आपली सर्व युद्धतयारी असावी. मला वाटतं की प्रथम चढाईचा मोर्चा हांकारण्याकरतां आपण शत्रूसमोरच्या किनाऱ्यावरची सेना उपयोगांत आणावी. नावांतून अगोदर हत्ती आणि मग पायदळ, घोडे व रथ अशा अनुक्रमानं आपण चढाई करावी. मही नदीत राखून ठेवलेली सेना ही शत्रूची फौज थकल्यावर मगच ताज्या दमानिशां उपयोगांत आणावी. ”

अशा तऱ्हेनं आम्हीं अनेक वेगवेगळ्या सैनिक-योजनांवर चर्चा केली. युद्ध परिषदेनं दक्षिणेच्या युद्धक्षेत्रासंबंधांतील माझ्या योजनेचा स्वीकार केला. त्याचप्रमाणे गांधारांच्या सेवेचा स्वीकार करून कपिल यांस माझा उपनायक ठरविलें. बियांना हत्यारबंद करण्याच्या योजनेस मान्यता मिळाली व त्याची जबाबदारी माझ्या शिफारशीवरून रोहिणी व भामा यांचेवर सोपवली.

परिषदेहून परत घरीं येण्यास बरीच रात्र झाली. भामा, रोहिणी, क्षेमा इत्यादि पुष्कळच लिच्छवि-तरुणी मोठ्या गंभीरपणानें आपसांत बोलत आहेत असं मला दिसलें. मी त्यांना बोलण्यांत मग्न झालेल्या पाहून म्हटलें—

“ भामा वहिनी, मला आंत येण्याची परवानगी आहे ? ”

भामा—“ हो तर ! तुम्ही हें काय विचारातं ? तुमचं सुंदर मुखमंडल पाहण्याकरतांच आज सकाळपासून डोळे तहानेजून राहिले आहेत. ”

मी—“ मोठी मेहेरबानी झाली. आपली जनपदकल्याणी क्षेमाहि इथं आहे वाटतं. भगिनी क्षेमा ! स्वागत असो ! ”

क्षेमा—“ बंधू सिंह, धन्यवाद ! ”

भामा—“ अन् भावोजी ! मला धन्यवादाच्या नांवानं फुटकी कवडीहि नाही ! यालाच तोंडपुजेपणा म्हणतात. ”

मी—“ पण वहिनी, तुझं मुखकमल कमी आकर्षक आहे असं तर मी समजत नाही ना ! ”

भामा—“ भावोजी, आकर्षण होतं ! पण तें कधी ? तुम्ही त्याच्या करतां जिवाचं रान करीत होता व घोडा होऊन मला पाटुंगळी घेऊन नाचत होतां तेव्हां ! पण त्याचं आतां काय ? ”

मी—“ घोडा होऊन पाटुंगळी घ्यायला मी आतांही तयार आहे वहिनी. पण तुला त्याकरतां लहान सात वर्षांची व्हावं लागेल. ”

भामा—“ भाऊजी, आतां काय माझं वजन फार वाढलं ? ”

मी—“ गुणांमध्ये तर नक्कीच. ”

भामा—“ मग तुमच्याही गुणांत त्याच हिशोबानं वाढ झाली आहे. भाऊजी, उगीच थाप मारूं नका. असं म्हणा ना कीं क्षेमाचा तारुण्याचा बहर आहे, प्रेमाच्या बाजारांत तिच्या अठरा वर्ष वयाचा प्रभाव जास्त आहे ! ”

मी—“ जणू तुझा प्रभाव संपलाच. ”

भामा—“ मला म्हातारीला कोण विचारतं ? पण प्रिय सिंह, तुमच्याकडून इतका निर्दयपणा होईल अशी मला मात्र कल्पनाहि नव्हती. रोहिणी, तूच निवाडा कर ग ! ”

रोहिणी—“ भामाताई ! मला तुझी फियार्दच कळली नाही तर मी न्याय कसा देऊं ? ”

भामा—“ रोहिणी, तूहि तिकडचीच झालीस ! स्त्रीनं स्त्रीचाच पक्ष घ्यायला हवा. आपण स्त्रियांनीं जर आपसांत एकजूट केली नाही तर या पुरुषांच्या पुढं आपलं कांहींच चालणार नाही. ”

मी—“ वहिनी ! तुम्हां स्त्रियांसाठीं एक आनंदाची बातमी आणली आहे. ”

भामा—“ काय ती ? सांगा तर खरी ! ”

मी—“ कांहीं बक्षिस मिळेल तेव्हां सांगेन. ”

भामा—“ कोणा कडून ? ”

मी—“ तुम्हां सगळ्या जणीं कडून. ”

भामा—“ सांगायच्या आधीं कीं मग ? ”

मी—“ प्रथम भाव तर पक्का ठरवा. जर माल पसंत पडला तर पैस द्या. ”

भामा—“ सगळ्यांच्या वतीनं सांगूं की सगळ्यांना वेगवेगळं इनाम द्यावं लागेल ? ”

मी—“ वहिनी, तूं सांगितलंस म्हणजे पुरे. ”

भामा—“ ठीक आहे तर कबूल. आतां माल दाखवा पाहूं. ”

मी—“ यु-द्ध-प-रि-ष”

भामा—“ अशा तऱ्हेनं सांगाल तर आम्हां ऐकणारांना चार जन्म घ्यावे लागतील. ”

मी—“ बहिनी, तूं उगीचच मधें बोलून वेळ लावते आहेस. जाऊं दे. पुन्हां सांगतो ऐका—यु-द्ध-प-रि-ष-दे-नं स-श-स्त्र-हो ण्या-स-मा-न्य-ता-दि-ली-आ-हे. लि-च्छ-वि—पुढं काय असावं तें सांगा पाहूं ? ”

भामा—“ हें हो काय भाऊजी ! उगीच कोडं कशाला घालतां ? ”

मी—“ इतकंहि ओळखत नाहीं तर तूं भामा बहिनी कसली ? ”

क्षेमा—“ बंधू सिंह, मी सांगू ? ”

मी—“ हं सांग क्षेमा. ”

क्षेमा—“ पण मी रोहिणी तार्डच्या कानांत सांगेन. ”

मी—“ मग माझ्या कानांत कां सांगत नाहीस ? या कानांनीं असं कोणतं पाप केलं आहे, क्षेमा ? ”

क्षेमा—“ मागून तुम्ही माझी गोष्ट नाकारून टाकाल. ”

मी—“ म्हणजे तुझा सिंहावर चांगलाच विश्वास आहे म्हणायचा. ”

भामा—“ क्षेमा, तूं काय त्यांचं बोलणं ऐकते आहेस ? तुला टाऊक नाहीं, ते सिंह आहेत सिंह ! मागं एकदां पैज हरल्यामुळं सिंहांनीं भामेला नदी पलीकडे नेण्यासाठीं पातुंगळी घेतली. पण पात्राच्या मधोमध असतांनाच भामेला पाण्यांत टाकलं. व गटांगळ्या खात कच खाऊन रडूं लागले कीं, ‘ हाय ! मला विंचू चावला.’ माझे सारे कपडे भिजून चिंब झाले क्षेमा. ”

मी—“ अन् सिंहाचे कपडे नव्हते वाटतं भिजले ? ”

भामा—“ त्यांनीं तर ते जाणून बुजून भिजवले होते. ”

मी—“ अन् जाणून बुजूनच त्यानं स्वतःचे गाल देखील भिजवले ना ! ”

भामा—“ खोटा ! उगीच बहाणा होता तो. पाण्यांत कुठं विंचू असतात कां क्षेमा ? ”

क्षेमा—“ पाण्यांत विंचू चावल्याची गोष्ट नक्कीच खोटी असली पाहिजे भामाताई ! ”

भामा—“ तेच हे सिंह बरं ! तुला अजून त्यांची लुच्चेगिरी माहित नाहीं. ”

मी—“ तासभर गटांगळ्या खात मी रडत होतो तें खोटंच वाटतं. माझे डोळे रडून रडून सुजले होते तेंहि खोटं ? भामानं आपलं उत्तरीय वस्त्र पिळून त्यानं सिंहाचं तोड पुसलं तेंहि खोटं, आणि स्वतः रडत रडत माझ्या अश्रुभरल्या मुखाचीं एकसारखीं चुंबनं घेतलीं तेंहि खोटं ? पाण्यांत शिरून आपल्या लहानग्या हातांनीं मला ओढून बाहेर काढण्याचा जो तूं प्रयत्न केलास तो देखील खोटाच का ? ”

भामा—“तुम्ही नाटक करण्यांत कुशल होता. ”

मी—“ भामा, असं कसं म्हणतेस. माझ्या पायाच्या आंगठ्यांतून रक्त वाहात होतं तें कांहीं नाटक नव्हतं. ”

भामाचे डोळे भरून आले होते. तिनें माझे मस्तक आपल्या बाहुपाशांत घेऊन त्यावर गाल दाबून धरून म्हटलें—“ नको ! सिह, त्याची आठवण करूं नको. त्या रक्ताच्या आठवणीनं मला पुन्हां रडू येईल. तूं व मी दोघांहि विंचू चावला असंच समजत होतो. पण मल्लिका आत्यानं सांगितलं की विंचू नसून तो सिंही मासा होता. ”

मी—“ मग माझं रडणं खोटं नव्हतं तर ? ”

भामा—“ सिह, मुळीच खोटं नव्हतं. ”

मी—“ पण खरं सांगू भामा ! मी मनांत आणलं असतं, तर तूं मला नदी-पार करी पर्यंत मला माझं रडणं थांबवतां आलं असतं. ”

भामा—“ जाऊं दे तें, आतां पुन्हां गापांत गुंगवूं नका. युद्धपरिषदेची बातमी आधीं सांगा. ”

मी—“ बरं तर क्षेमा. तुला काय वाटतं तें माझ्या कानांत सांग पाहूं. ”

क्षेमानें माझ्या कानांत हळूंच सांगितलें—“ लिच्छवि स्त्रियांना शस्त्रधारण करायला परिषदेनं मान्यता दिली आहे. ”

मी हळूंच आपला कान क्षेमाच्या लाल ओंठांना चिकटवून म्हणालों—“ क्षेमा, तेंच पुन्हां एकदां सांग पाहूं. ”

भामा एकदम म्हणाली—“ हं, सिह, राहूं या बरं का आपली चलाखी. तिचं चुंबन घ्यायचं होतं नाहीं का ! भोळी बिचारी क्षेमा. ”

भामाचे शब्द ऐकले न ऐकलेसे करून क्षेमानें पुन्हां आपल्या शब्दांची पुनरावृत्ति केली. नंतर मी म्हणालों—“ भामा वहिनी, क्षेमानं अगदीं बरोबर ओळखलं. बाळ क्षेमा, या सर्वांना ऐकूं जाईल असं पुन्हां तेंच मोठयानं बोल पाहूं ! ”

क्षेमानें मोठया आवाजांत त्याची पुन्हां उजळणी केली. तें ऐकून भामा व रोहिणी तर अत्यानंदानें नुसत्या नाचूं लागल्या. अन् माझ्या इनामाची आठवण, कोणीच करीना. मी म्हणालों—

“ सांगा वहिनी, माल तर ठीक आहे ना ! आतां बक्षिस मिळालं पाहिजे. ”

भामा—“ पण भाऊजी, यांत तुम्ही नुसते संदेशवाहक नसून ठरावाच्या स्वीकृतींतहि तुमचा हात आहेच. ”

मी—“ म्हणून माझा बक्षिसाचा हक्क गेला कीं काय ? वाहवा ! ”

भामा—“ बक्षिसच नाहीं तर त्याहून कांहीं जास्त. ”

मी—“ आणखी कांहीं असेल तें आणखी एखादे वेळीं पाहूं. मला अगोदर पहिलं इनाम वसूल करूं दे. तें म्हणजे रोहिणीच्या ओठांची व तुम्हां सर्वांच्या गालांची दोन दोन चुंबनं. कबूल आहे ? ”

भामा—“ हातिच्या ! ही काय मोठी दुर्लभ वस्तु थोडीच आहे. ”

मी—“ मला ती दुर्लभच वाटली. बरं कुठून सुरूं करूं ? ”

भामा—“ तुम्हांला हवं तेथून करा. ”

मी—“ वहिनी, तर मग तुमच्या पासूनच. ” सगळ्या जणींचीं चुंबनं घ्यायचें काम संपल्यावर भामा म्हणाली—

“ भाऊजी, इतक्या सुलभतेनं हें काम झालं कसं तें तर सांगाल ? ”

मी—“ मी ठराव माडला, व तो सर्वानुमते पास झाला. ”

भामा—“ मग तुम्हांला मोठं भाषण करावं लागलं असेल. ”

मी—“ खास याच एका गोष्टी करतां नाहीं. आणखी बऱ्याच गोष्टी होत्या, त्यांत ही पण घालून टाकली. आणखी एक सांगायचं आहे. रोहिणी व तूं—तुम्हा दोघींना लिच्छवि स्त्रियांना तयार करायच्या आहेत. त्यांचे हात फारच नाजूक झाले आहेत. ” मी क्षेमाकडे नजर टाकून म्हटलें.

क्षेमामें आनंदित होऊन चटकन माझ्यापुढें हात धरून म्हटलें— “ बंधू सिंह, हे पहा माझे हात, नाजूक नाहीत बरं का. ”

तिच्या हातांना आठ आठ फोड आले असून फुटले होते. त्यांच्या कडा अजूनही पांढुरक्या दिसत होत्या. ते पाहून माझ्या अंगावर कांटा उभा राहिला. नंतर आनंदित होऊन मी तिचे दोन्ही हात धरले. ते स्वतःचे डोळ्यांवर धरून त्यांची चुंबनं घेतलीं. माझे डोळे पाणावले होते. नंतर तिचे हात सोडून मी म्हणालों—

“ बाळ क्षेमा ! तुझे हे हात पाहून मला किती तरी अभिमान वाटला. लिच्छवि कन्येनं जें करायला पाहिजे तेंच तूं केलंस. तुझ्या सारख्या मुली मिळाल्यावर आपली वैशाली खात्रीनं अर्जिक्य राहिल. ”

भामा व रोहिणी यांनीं अजून क्षेमाचे हात पाहिले नव्हते. ते पाहतांच भामामें क्षेमाला घट्ट मिठी मारली व तिनें तिचीं चुंबनं सुरूं केलीं. रोहिणी तिचे दोन्ही हात धरून एकदां आपल्या गालांना तर एकदां ओठांना लावीत होती. जरा वेळानें भामा म्हणालीः—

“ बाळ क्षेमा ! आतांपर्यंत तूं सामान्य जनपदकल्याणी होतीस. पण आतां तूं खरीखुरी लिच्छवि जनपदकल्याणी झालीस. तूं आपले हात असे तयार कसे केलेस सांग पाहूं ! ”

“ भामाताई, त्या दिवशींचा तुझा उपदेश ऐकून मला आपल्या हातांचा तिटकारा आला. ते खरोखरच अंबापालीच्या हातांसारखे वाटू लागले मला. मी त्याच दिवसापासून आईचं न ऐकतां दासीच्या बरोबर तांदूळ सडायला सुरवात केली. प्रत्येक हाताला चार चार फोड येई पर्यंत मी मुळींच थांबल्ये नाहीं. जेव्हां दासाला थकवा येऊन तिनेच आपल्याला आतां काम झेपत नाहीं असं सांगावं तेव्हां मी काम थांबवावं असा क्रम चालू ठेवला मी. ”

“ आणि बाळ ! तुझे फोड दुखले नाहीत का ? असें म्हणून भामानें क्षेमाचें चुंबन घेतलें.

क्षेमा-- “ हो दुखले तर ! पण मी मनांत म्हणाल्ये, फोडांचं दुःख होऊं लागलं तर तलवार काय उचलणार कणाळ ! ”

रोहिणी-- “ पण क्षेमा तूं कधीं आम्हांला दाखवलं नाहीस ? ”

क्षेमा-- “ सिहांनीं बोलणं काढलं नसतं तर आज देखील मी दाखवले नसते. ”

भामा-- “ म्हणजे हें तूं सर्वापासून लपवून ठेवलंस तर. ”

क्षेमा-- “ फक्त एका माणसाला सोडून. ”

रोहिणी क्षेमाच्या तोंडावर हात ठेवून म्हणाली-- “ सांगूं नकोस हं. भामाताई, सांग पाहूं कोण मनुष्य तें ? ”

भामा-- “ अहाहा ! तुला वाटलं मला कळणार नाही होय ? ”

रोहिणी-- “ माहित आहे तर सांग ना. ”

भामा-- “ राहूं दे तें रोहिणी. मला कर्णपिशाच येऊन सांगतं बरं का ! ”

रोहिणी-- “ मग सांगायला एवढा वेळ का लावतेस ? ”

भामा-- “ तें मनुष्य तूच आहेस रोहिणी. स्पष्ट सांगूं ? क्षेमानं तुलाच शपथ घालून आपलं रहस्य सांगितलं आहे. तिनं तुलाच आपले हात दाखवले होते. ”

रोहिणी-- “ हात्तिच्या ! हेंच का कर्णपिशाचचाचं सांगणं ! भामाताई, तर मग तूं सपशेल फसलीस ग बाई. ”

भामा-- “ तुम्ही दोघींनीं मिळून माझा अपमान करायचा ठरवला आहे वाटतं. बरं सांग पाहूं कोण तें ! ”

रोहिणी-- “ क-पि-ल; माझे तक्षशिलेचे बंधू. ”

क्षेमाच्या गालांवर गुलाबी छटा पसरली होती. पण ती शांत राहिली. तिनं मान खाली घालायच्या आधींच भामानें तें पाहिलें होतें. नंतर ती रोहिणीला म्हणाली--

“ रोहिणी, तुला ग कसं कळलं ? ”

रोहिणी—“ हें कळायला अंतर्ज्ञान कशाला हवं ! तू पाहिलं नाहीस का ? त्या पहिल्या रात्री कपिलच्या बरोबर नृत्य केल्यानंतर क्षेमा कपिल शिवाय कोणाबरोबरहि नाचली नाही. ”

भामा—“ रोहिणी, माझ्या इतकं लक्षांत नाही आलं. ”

दुसरें कांहीं बोलणें सुरू व्हायच्या अगोदरच क्षेमा म्हणाली—“ भामाताई,— हात दाखवले इतकंच नव्हे तर ढाल-तलवार चालवायला देखील मी शिकत आहे. ”

भामा—“ त्याच गुरुजवळ ना ? ”

क्षेमा लाजली. भामानें तिला जवळ घेऊन म्हटलें—“ नाही बरं ! सिंहाकडून मी ऐकलं आहे कीं कपिल तलवार चालवण्यांत अतिशय कुशल आहेत. अन् तूं कपिल कडून त्याच्या ‘देव लोक’ च्या सफरीचं वर्णन ऐकलं आहेस कीं नाही ? ”

क्षेमा—“ देव लोक ! ”

भामा—“ होय. सिंहांनी मला एक दिवस सांगितलं होतं कीं कपिल देवलोकला गेला होता व देवांच्या शत्रू बरोबर लढला. देव म्हटलं म्हणून तूं कांहीं ते मेरू पर्वताच्या शिखरावर राहणारे त्रायांश्रिश देव किंवा त्याचा राजा शक देवेंद्र समजूं नकोस. ”

क्षेमा—“ मग हा देवलोक कुठला भामाताई ? ”

भामा—“ इथला, पृथ्वीवस्त्राच. उत्तर-कुरुचा देवलोक. ”

क्षेमा—“ मी नाही ऐकलं. ”

भामा—“ तर मग तूं कपिलच्या बरोबर उगीचच नाचलीस. ”

मी भामाच्या तावडींतून तिला सोडवण्याकरतां म्हणालों—“ क्षेमा, दुसऱ्यांनीं विचारल्या शिवाय कपिल आपणहून फारच थोडं बोलतो. त्यानं जगातले जितके देश पाहिले आहेत तितके फारच थोड्या लोकांनी पाहिले असतील. अन् भामा वहिनी, आणखी एक गोष्ट सांगायची विसरलों—कपिल व त्याचे सर्वंगडी यांनी मगधा विरुद्ध वैशालीतफें लढण्यासाठीं आपली सेवा सादर केली आहे. ”

रोहिणी माझ्या जवळ येऊन मला चिकटून माझे हात आपल्या हातीं घेऊन म्हणाली—“ आर्यपुत्र, त्यांनीं आपली सेवा सादर केली ! ”

मी तिच्या सौम्य डोळ्यांचें चुंबन घेऊन म्हटलें—“ अन् युद्धपरिषदेनं तिचा स्वीकारहि केला. ”

रोहिणी—“ स्वीकार केला ! ”

मी—“ अन् कपिल माझे उपनायक म्हणून नियुक्तहि झाले. ”

रोहिणीने आपल्या करपाशांत मला बद्ध केलें आणि आपले ओंठ माझ्या तोंडा-जवळ आणून ती म्हणाली—“ मग गंगेच्या किनाऱ्यावर देखील सिंधू कांठचंच दृश्य होणार तर. ”

रोहिणीला जवळ घेऊन मी म्हणालों— “ रोहिणी, पण मला कळवल्या-शिवाय मात्र नाही हं. तूं व भामा वहिनी मिळून लिच्छवि स्त्रियांना खड्गधारिणी देवी-उत्तर कुरूंतील देवींसारख्या तयार करा. मी तुमच्या योग्य काम शोधून काढीन. ”

भामानें रोहिणीच्या हातून माझे हात सोडवून घेऊन ते आपल्या हातांत घेऊन म्हटलें—“ भावोजी, आज फार आनंदाची बातमी सांगितलीत. ”

मनोरथ येत असलेले मला अगोदर दिसले ह्मणून मी भामाचें बोलणें मध्येंच थांबवून म्हटले—“ आणखी एक आनंदाची बातमी ध्या. हे पहा बंधू मनोरथ आले ! ”

तोपर्यंत मनोरथ सर्वांच्या समोर येऊन पोचले. सर्वांनीं एका आवाजांत म्हटलें—“ लिच्छवि-पुत्र मनोरथांचें स्वागत असो. ”

भामानें झेंप घेऊन मनोरथांना मिठी मारली—“ प्रिय मनोरू ! तूं इतका वेळ कुठं थांबला होतास ? ”

मनोरथ—“ इतका वेळ कुठं थांबलों होतो ? गेलों होतो कपिल व त्यांचे सर्व-गडी यांना ब्राह्मणांची यज्ञवाट दाखवायला. ”

भामा—“ फार महत्वाची गोष्ट दाखवायला गेला होतास ह्मणायचा ! ”

मनोरथ—“ प्रिये, त्याच्या देशात असे ब्राह्मणहि नसतात अन् त्यांच्या यज्ञ-वाटाहि नसतात. ”

भामा—“ ठीक. युद्ध-परिषदेनं लिच्छवि स्त्रियांना शस्त्रधारी बनण्याची आज्ञा दिली आहे हे तुला ठाऊक आहे ना ? ”

मनोरथ—“ आज्ञा दिली ! मोठी आनंदाची गोष्ट. ”

भामा—“ आणि त्यांच्या संघटनेची सर्व जबाबदारी तुझ्या स्वयंपाकिणीवर सोंपवली आहे. ”

मनोरथनें तिचे चुंबन घेऊन म्हटलें—“ नुझ्यावर ! ”

भामा—“ मनोरथाच्या दृष्टीनं तर मला फक्त भातच करतां येतो. ” तोंड बांकडें करून—“ आपल्या घरांत कोण कोणाची कदर बाळगतो. मनोरथच्या मतानं तर मी केरपोतेरं करणारी भामा आहे ना ? आज सिंह भाऊजी आले नसते, तर भामा चुलखंडांतच मेली असती. ”

मनोरथ—“ बहावा रे बीर ! ! ”

भामा--“ होय, मी काय खोटं बोलयें आहे ? ”

मनोरथ--“ छे छे ! भामादेवीला कोणी थट्टेत तरी खोटं बोलतांना पाहिलं आहे का ! ”

भामा--“ ठीक आहे. माझ्या सर्वच गोष्टी आपण थट्टेच्या समजतां तर. मनोरथ, जखमेवर मीठ घालूं नका. ”

मनोरथ--“ मला कांठाला लागू तर देशील, भामा ! का मर्भेच लटकत ठेवणार आहेस ! ”

भामा--“ ज्याला मधेच लटकत राहावंसं वाटतं, न्याला कोण कांठाला लागू देणार ! ”

मनोरथ--“ नाहीं भामा, तुझा मनोरथ मधेच लटकणारा नव्हे; तो केव्हाच कांठाला लागून राहिला आहे. ”

उत्सुकतेनें त्याचे दोन्ही हात धरून भामा म्हणाली--“ प्रिया, खरच का ? आज सुंदर सुंदर बातम्या येताहेत. ”

मनोरथ--“ आज इथं वैशालीतली सुंदर सुंदर मुखमंडलं एकत्र झालीं आहेत, तर बातम्या सुंदर कां येऊं नयेत ? बरं सांगतो--मला वैशालीच्या दक्षिण द्वारचा उप-नगर-रक्षक म्हणून नेमणूक मिळाली आहे. ”

भामानें तोंड वाईट करून म्हटले--“ रक्षक ह्मणजे युद्धक्षेत्रापासून चार योजनं दूर रहायचं व अंगावर रक्ताचा एखादा शिडकाव देखील उडायचा नाही, असाच याचा अर्थ ना ? ”

मनोरथ--“ म्हणजे मी कारण नसतां धोक्यांत पडावं अशी तुझी इच्छा आहे वाटतं ! अशी स्त्री तर बाबा पाहिली नव्हती कोणी ! ”

मी--“ वहिनी तुला काय वाटतं, लिच्छवींनीं दोन्ही हातांत खड्ग घेऊन लढण्याशिवाय दुसरं कांहीं काम करूं नये, होय ? अशानं काही लढाईत जय नाहीं मिळत वहिनी ! युद्ध करायची जितकी जरूरी आहे, तितकीच जरूरी आहे घायाळ झालेल्यांना मलमपट्टी बांधण्याची, स्वयंपाक करण्याची; व धान्य पिकवण्याची पण तितकीच जरूरी आहे; आणि शत्रूच्या पतंगाच्या पंखाची देखील वाधा वैशालीला होऊं घ्यायची नाहीं हेंहि तितकंच आवश्यक आहे. ”

भामा--“ ठीक आहे. पण आपण वाचस्पतिहि आहांत हें ठाऊक नव्हतं हं मला. ”

मी--“ बरं. मी वाचस्पति झालेलों तुला बघवत नव्हतं तर तूं मनोरथावर आक्षेप कां घेतलास ? ”

भामा- “ आपल्या पतीला कांहीं बोलणं म्हणजे आजपर्यंत लिच्छवींमध्ये अपराध समजला जात नव्हता. आतां तुम्हीं झालांत सेनापति, आणि तुमचे बंधू मनोरथ झालेत नगर-रक्षक. तेव्हां आतां लिच्छवि स्त्रियांच्या तोंडाला कुलपं घाला म्हणजे झालं. ”

मनोरथनें भामेच्या पुढें येऊन हात जोडून एका पायावर उभा राहून म्हटलें--
 “ देवी, वाचस्पतीची पदवी तूं कोणालाच घेऊं देणार नाहीस, ब्रम्हदेवाला देखील नाही. तिथं बिचारा सिंह कुठल्या झाडाचा पाला ! बरं तर नगर-रक्षक राहूं दे, तूं जें काम सांगशील तें मी करायला तयार आहे. स्वतःलाच काम निवडायचं असतं तर तूं पसंत करशील तेंच काम मनोरथनं घेतलं असतं. ”

भामा जरा शांत होऊन म्हणाली--

“ सेवक मनोरथ, मी तुझ्यावर प्रसन्न आहे. वरं ब्रूहि. ”

मनोरथ--“ हा सेवक तुझ्या कृपेचा नेहमी अधिकारी राहावा एवढेच मागणं आहे देवि ! ”

भामा-- “ एवमस्तु, आणखी कांही ? ”

मनोरथ-- “ आपल्या लिच्छवि स्त्रियांनीं जरा शांतपणा धरावा. ”

भामा-- “ हो, पण एकाच अटीवर. तुम्हीहि आम्हा तरुण लिच्छवि स्त्रियांना शस्त्रशिक्षणांत सिंह भाऊजी प्रमाणंच उत्तेजन व मदत द्यावी-आणखी कुणा प्रमाणं ? कपिल मित्रा प्रमाणं. ”

मनोरथ--“ हा सेवक चरण सेवेकरतां नेहमी हजर आहे. पण कपिलनं कोणत्या रीतीनं देवीची कृपा मिळवली ? ”

भामा--“ क्षेमाला कपिल ढाल-तलवार चालवायला शिकवतो. ”

क्षेमाच्या मुखावर लाली चढलेली पाहून चटकन् विषय बदलून भामा म्हणाली--“ अन् मनोरु, तूं क्षेमाचे हात पाहिलेस का ? बाळ क्षेमा, दाखव पाहूं ! ”

मनोरथनें तिचे फोड-फुटे हात पाहून म्हटले--“ एकंदरीत अंबापालीचं जहाज भामा रसातळाला पोचवून मोकळी होणार म्हणायची. ”

भामा--“ मनोरु, हें तुला पसंत आहे ना ? ”

मनोरथ--“ प्रिये ! असलंच पाहिजे, यांत काय संशय ? ”

(१७)

वैशालीचे व्यापारी व कारागीर

आज दोन प्रहरचा वेळ रिकामा होता. म्हणून मी विचार केला की तो कपिलच्या बिन्हाडीच घालवावा. मी रोहिणीला सांगितलें, रोहिणीनें भामेला, व भामेनें क्षेमाला सांगितलें. अन् अशा प्रकारें तीन अप्सराना घेऊन वैशाली नगरीच्या रस्त्यांतून सिंहाला रथ हांकावा लागला. लोक म्हणाले असतील सिंह मोठा रत्न-पारखी आहे. कुणा ओळखीच्या तरुणाची दृष्टि माझ्याकडे वळली की त्याने बोलायच्या अगोदर गालांतल्या गालांत हंसाचे, हा प्रकार तर मला दिसतच होता. आणि अजित तर तोडभर हंसून म्हणालाच—

“ सिंह भैया ! आमच्या भाग्य परीक्षेकरता कांहीं शिल्लक ठेवशील की नाही ? ”

त्यावर भामा काही तरी उत्तर देणार होती, पण मी चाबूक फटकारला व घोडा पुढें सटकला. नंतर मी पंचतंत्रातील हंस व कासव ही गोष्ट सांगितली. दोघां हंसांनीं दोन्ही कटून धरलेली काठी तोडांत धरून कासव आकाशमागे चाललें होते, अशी ती गोष्ट होती. त्यावर भामा ह्मणाली—“भाऊजी, तुम्ही स्वतःला तीन हंसामधील कासव समजून लोकांच्या निंदेला उत्तर द्यायचं नाही असा बेत केलाय होय ? ”

मी चाबूक जागेवर ठेवून म्हटलें—“ हा शेटर्जीचा वाडा आलाच की. आता बाकीच्या गोष्टी कपिलकरता शिल्लक राहूं देत. ”

भामा—“कशाला आलात असं विचारलं तर काय उत्तर द्याल भाऊजी ? ”

मी—“माझ्याकरतां हा प्रश्न नाहीच मुळी. मी इथं नेहमींच येत असतो. ”

भामा—“ भाऊजी, तुम्ही मोठे स्वार्थी आहात. त्या विंचू चावल्याच्या गोष्टी प्रमाणंच भामेला मधल्यामध्ये टाकायचा विचार आहे वाटतं. ”

मी—“भामा स्वतःचंच काय, पण बरोबरच्याचं सुद्धा संरक्षण करायला समर्थ आहे अशी माझी पक्की खात्री आहे. ”

भामा—“ तसं तर करावंच लागेल. ”

रथ उभा करून घोडा सईसाच्या ताब्यांत दिला व माडीवर जाण्यासाठीं जिना असलेल्या खोलींत गेलों तोंच भामेनें हात धरून म्हटलें—“ एक युक्ति सुचली आहे. ” नंतर क्षेमाला आपल्या डाव्या हातानें विळखा घालून ती म्हणाली—

“असं सांगेन कीं ढाल-तलवारीचे हात—विशेषतः वैशालीच्या सुंदरींना—शिकवण्यांत आजकाल कपिलांनीं मोठी प्रसिद्धी मिळवली आहे; हें ऐकून तुमच्या शिष्या होण्याकरतां आम्ही आलों आहोंत. ”

क्षेमानें गाल फुगवून म्हटले— “ हें ग काय भामाताई, अशानं मी परत जाईन हं. ”

भामानें आणखी जोरानें हात धरून म्हटलें— “ काय ग झालं ? मी कांहीं तुझं नांव घेतलं नव्हतं. ”

क्षेमा-- “ हं, म्हणे नांव नाही घेतलं ! कोणाला नाही कळणार हें ? ”

भामा-- “ पण कपिलकडून ढाल-तलवार शिकणं काय वाईट आहे ? विद्या तर कुणाहि गुरूकडून शिकतां येते ना ? ”

क्षेमा-- “ जर तुला असलंच बोलायचं असेल तर मी येत नाही. ”

भामा-- “ म्हणजे याचा अर्थ असा की एक हंस कमी झाला; म्हणजे राहिले दोन हंस व एक कासव. हिशेब काहीं वाईट नाही. भाऊजी, तुमच्या कथेंत तर दोनच हंस होते ना ? ”

रोहिणीने क्षेमाला आपल्याकडे ओढीत म्हटलें— “ भामाताईला चिडवण्याची फार संवय आहे. ”

भामाने अपराधिनी सारखें तोंड करून म्हटलें— “ बरं वाई, तूं वाईट वाटून घेऊं नको. मी तुझं नावहि घेणार नाही. मग तर झालं ना ? ”

मी-- “ भामा वहिनी, तूं नांव हजार वेळां काढ पण ढाल-तलवार शिकवण्याची गोष्ट मात्र काढूं नको. ”

भामा-- “ बरं बाबा; अगदीं कानाला खडा. ” तिघी सुंदरींना पुढें घालून मी तिसऱ्या मजल्यावरील मोठ्या दालनांत येऊन पोचलों. तिथे कपिल व त्याचें गांधार मित्रमंडळ मध्यान्ह भोजनानंतर गप्पा-गोष्टींत रमलें होतें. आम्हांला पहातांच कपिलनें सामोग येऊन-म्हटलें—

“ देवीचें स्वागत ! ”

“ कपिल बंधू! ‘ आसरांनो ! ’ म्हण. देवींचा भाव हल्लीं कमी झाला आहे. ”

कपिलने गालातल्या गालांत हंसत म्हटले— “ तर मग अप्सरांना आमच्या पर्यंत आणणाऱ्या या सिंह देवदूताचेंहि स्वागत असो. देवींनो ! अहं चुकलों-अप्सरांनो ! आज आपण या गरिबाच्या निवास स्थानाला आपल्या चरणधुळीन पावन करण्याचं कारण काय ? ”

सर्वांत आधीं भामा म्हणाली-- “ आमची चरणधूळ नाही मिळायची. सखा कपिल, आमच्या पायांतले जोडे आतांच फशींवर काढून ठेवलेले आहेत, मग धूळ कुठली ? ”

कपिल--“ भामा, मी काय तुला उत्तर देणार ! ”

भामा--“ तर मग ही विद्या मी तुम्हाला शिकवीन. ”

कपिल--“ धन्यवाद ! पण भामा, ज्याच्या घरी दोन दोन जनपदकल्याणी आल्या आहेत, तो किती भाग्यवान असेल हें तूं लक्षांत कसं नाहीस घेत ? ”

भामा--“ नाही सेनानायक, एका वेळीं एका जनपदांत (देशांत) एकाहून अधिक जनपदकल्याणी असतच नाहीत. ”

कपिल--“ एक पूर्वीची समजा. ”

भामा--“ पूर्वीच्या जनपदकल्याणींची मोजदादच करायला नको. अशा कित्येक दांत पडक्या जनपदकल्याणी काठी टेकीत चालतात. ”

कपिल--“ पण एक वर्षापूर्वीची जी जनपदकल्याणी असेल तिच्या वाबतींत कांही असं म्हणतां येणार नाही. ”

भामा--“ पण तिचा बाजारभाव उतरलेला असतो. जनपदकल्याणी एकच राहते. एका म्यानांत दोन तलवारी नादणार नाहीत. एका रानात दोन सिंह राहात नाहीत. म्हणून आमच्यात एकच जनपदकल्याणी आहे, अन् ती क्षेमा. बरं असो. आम्ही आपल्या वामकुक्षीत अडथळा तर नाही आणला ? ”

कपिल--“ मी तर म्हणोन, तुम्ही रोज येऊन आमच्या निद्रेंत असा गोड अडथळा आणावा. ”

भामा--“ पण मग त्याची गोडी कमी होईल. बरं, सिंह भावोजी, तुमच्या गोष्टी सुरू होऊं यात. माझं काय, मी अशीच बडबडत राहीन. ”

मी-- ‘ पण वहिनी, तुझी बडबड फार गोड असते. ’

भामा--“ पहा बरं भाऊजी, माझी स्तुति करून जावां-जावांत भांडण लावाल हं ! ”

रोहिणी--“ भामातई, आपल्यांत कोणीहि भांडण लावूं शकणार नाही. ”

भामा--“ रोहिणी, या पुरुषांचा काही नेम नाही. आपणच भांडण लावतील अन् नंतर म्हणतील, ‘ जावां-जावांचं कधी पटलं आहे ? रास्वा-सुना तर नेहमीच भांडतात. ’ ”

रोहिणी--“ पण पुरुषांच्या बोलण्यावरून भांडणाच्या जावा-जावा वेगळ्याच असतात. ”

भामा--“ होय रोहिणी, किती बरोबर बोललीस. बाहेर जर आपल्याला लढाऊपणाचं पाणी दाखवायचं आहे, तर घरांत ही तोंडा तोंडी कशाला हवी ? सेनानायक कपिल, आम्ही देखील युद्धाची तयारी करीत आहोंत. ”

कपिल (भिऊन) -- “ भामाताई, काय म्हणालांत तुम्ही ? तीन्ही लोक भस्म होऊन जातील. शांतताच तुम्हांला शोभते. ”

भामा-- “ म्हणजे तुमच्या म्हणण्याचं तात्पर्य हेंच की आमच्या हातांत शस्त्र शोभणार नाही. ”

कपिल-- “ असं कोण म्हणतं ? त्या दिवशीं महासिधूच्या कांठावर रोहिणीला बघितलं असतंस तर, भामा ! ”

भामा-- “ महासिधूच्या काठावर नाही पाहिली पण आतां महागंगेच्या कांठावर तर दिसेल. ”

कपिल-- “ अरसं, म्हणजे तुम्ही या युद्धाच्या तयारीबद्दल म्हणतां होय ? मला वाटलं मां अन् सिंह यांच्यावरच कांहीं गदा आली आहे. ”

भामा-- “ तुमच्यावर कशाला गदा येईल ? ती जाईल मगध-राज बिंबिसाराच्या डोक्यावर. ”

कपिल-- “ या युद्धाची तयारी मोठ्या आनंदाची गोष्ट आहे. गणानं आम्हां तक्षशिलावाल्यांची सेवा या युद्धांत स्वीकारली आहे, हे तुम्हांला कळलंच असेल; आम्हांला कालच कळलं. ”

मी-- “ अन् कपिल भाई ! लिच्छवि स्त्रियांची सेवाहि गणानं स्वीकारली आहे व मोठ्या आनंदाची गोष्ट म्हणजे स्त्रियांची सेनानायक भामा वहिर्नाच निवडली गेली आहे. ”

कपिल-- “ भामाताई, तुझं अभिनंदन करतो ! ”

मी-- “ आणि तुझी बहिण रोहिणी उपनायक. ”

कपिल-- “ बाळ रोहिणी ! इकडे तर ये. ” असे म्हणून रोहिणीचा आरक्त लज्जित चेहरा वर करून त्याने तिच्या कपाळाचें चुंबन घेतले व म्हटलें-- “ अगदी मनापासून अभिनंदन करतो तुझं ! ”

मी-- “ अन् वहिनी, मला वाटतं लिच्छवि स्त्रीसेनेची पहिली शिपाईण क्षेमा असं झणायला कांहीं हरकत नाही. ”

भामा-- “ म्हणजे भावोजी ! दोन सेना-नायिकांमध्ये एकच शिपाईण, ही आमची थट्टा नाही वाटतं ? ”

मी-- “ नाही वहिनी, कपिलला हें ठाऊक आहे की कालच ठराव पास झाला आहे. अन् म्हणून पहिली भरती कुठल्या तरी एखाद्याच शिपायानं होईल. ”

कपिल-- “ सेनानायक भामा, तुमची पहिली शिपाईणच केव्हां तरी तुमच्या सेनेचं नांव उज्वल करील. ”

मी--“ नांव उज्वल करील का नाहीं हें तुझ्या पेशां भामेला जास्त चांगलं नाहीं का समजणार, कपिलभाई ? ”

कपिल--“ कदाचित्तच. ”

मी--“ कदाचित् कसं ? ”

कपिल--“ भामानं कधीं क्षेमाचे तलवारीचे हात पाहिले असतील तर. ”

मी--“ मग तूं तरी पाहिले आहेस का ? ”

कपिल--“ ती आतांच माझ्या जवळ शिकू लागली आहे. परंतु सिंह, तिचे तलवारीचे हात पाहून ती फारच होतकरू दिसते. ”

मी--“ तर मग तिला लौकरच सेनानायकाचं पद द्यावं लागेल. पण तें सगळं तुझ्या शिक्षण देण्यावर अवलंबून आहे. ”

कपिल--“ तिचे चर्मखड्गाचे [ढाल तलवारीचे] डाव शिकून व्हायला आणखी पंधरा दिवस लागतील. घोड्यावर बसण्यांत तर ती तरबेज आहेच. पण अजून धनुष्य-बाण व भाला इत्यादिकांचे डाव तिला शिकायचे आहेत. ”

क्षेमा--“ धनुष्य-बाण मला चांगला चालवतां येतो. ”

कपिल--“ तुमच्या म्हणण्याचा अर्थ आहे लक्ष्यवेध. पण तीराची शक्ती व लांबी वाढवणं आवश्यक आहे. असो. जो लक्ष्यवेध जाणतो त्याला पुढचं शिकणं सोपं आहे. क्षेमाच्या सर्व शिक्षणाला आणखी दीड महिना लागेल, सिंह ! ”

मी--“ पण मला नाही वाटत तुला क्षेमाला शस्त्र-विद्या शिकवायला दीड महिन्याची सवड मिळेलसं. ”

कपिल--“ होय, काल तुझ्याशी जे बोलणं झालं त्यावरून असें वाटतं खरं. मिह, तूं उल्काचेल [हाजीपूर]ला कधीं जाणार आहेस ? ’

मी--“ याच आठवड्यात. ”

आम्हांला शेटजींचा वाडा बघायचा आहे असें मधेंच भामेनें सांगितले व त्या तिघींहि शंतनु गांधार पुत्राला घेऊन गेल्या.

कपिलनें बोलणें तसेंच पुढें चालू करित म्हटले--“ मग मला वाटतं तेव्हांच मलाहि तिकडे जावं लागेल. ”

मी--“ हो तर. आपल्याला तिथं एक आठवडाभर राहून गंगेच्या किनाऱ्याची युद्धाच्या दृष्टीनें पहाणी करावी लागेल. व मही नदीच्या कांठावरील गुप्त दुर्गाचं निरीक्षण करावं लागेल. आपल्या युद्धनौकांमध्ये बळकटी वाढवण्याकरतां आणखीहि कांहीं सुधारणा कराव्या लागतील असं वाटतं. प्रथम आपण अकराजण जाऊन पाहूं या, नंतर त्यावर विचार करूं. आपण ठरवलेल्या सुधारणा अमलांत आणतांना आप-

त्याला कुशल लोहारांची सम्मति व मदत घ्यावी लागेल. कपिल ! वैशालीच्या पश्चि-
मेकडील सरोवर नावांची चांचणी घेण्यासाठी मुकर केलं तर बरं होईल नाही ? ”

कपिलने जरा विचार करून म्हटलें—‘ हें करणं आवश्यक आहे असंच वाटतं.
महीचा एकच किनारा लिच्छवींच्या हातीं आहे, असं तूंच सांगितलं होतंस. म्हणजे
समोरच्या किनाऱ्यावरून आपले नावांच्या बाबतींतले प्रयोग शत्रूला दिसू शक-
तील ना ! ”

मी—“अन् इथं आपण त्यापेक्षां गुप्त अशा स्थळीं राहूं शकूं. ”

कपिल—“ सिंह ! मला वाटतं आपण असं करावं कीं नावांची पहाणी करून
आपण त्यांच्या सुधारणांवर विचार करूं, अन् त्या बरोबरच नाविकांचं व सैनिकांचं
शिक्षण व परीक्षण करूं. नावा एकत्र केल्यानंतर आपण आपल्या सोबत्यांना महीच्या
किनार्यावर स्थायी स्वरूपांत ठेवून देऊं. नंतर आपल्याला कुशल लोहारांच्या मदतीनं
नावांच्या सुधारणांचे प्रयोग करतां येतील. नंतर जो प्रयोग यशस्वी होईल त्याचा
उपयोग जास्तीत जास्त नावांवर करतां येण्यासाठीं आपल्याला हुषार लोहारांची
पुरेशी संख्या महीच्या किनाऱ्यावर नेऊन लौकर काम पूर्ण केलं पाहिजे. ”

मी—“आपल्याला सर्वच काम लौकर पूर्ण करण्याकडे लक्ष ठेवलं पाहिजे. आतां
थंडीचा दीड महिना राहिला आहे. युद्ध थंडीतच होणं चांगलं असतं. बिंबिसार
उशीर करीतच चालला आहे, आतांपर्यंत केलेली तयारी पुरेशी झालेली त्याला वाटत
नाहीं. अन् मला वाटतं आपल्यालाहि आपली तयारी पूर्ण करायला अजून कमीत
कमी एक महिना तर लागेलच. ”

कपिल—“म्हणजे जर आपल्याला युद्ध करायचं असेल तर एक महिन्यानंतरच
करायला मिळेल, असंच ना ? पण उन्हाळ्याचे दिवस जखमी लोकांना फारच
धोक्याचे असतात. ”

मी—“ पण राजा बिंबिसार—किंवा या युद्धाचा मुख्य प्रेरक जो अजातशत्रू
त्याला या घायाळ लोकांशीं करायचेय काय ? एकाच्या जागीं दहा मेले तरी त्याला
त्याचं काय होय ? आक्रमणाची संधी बिंबिसारला देतां उपयोगी नाही, एवढं मात्र
खरं. नक्की युद्धाला सुरवात कधीं करायची याचा विचार सर्व परिस्थिति पाहिल्यावर
करूं. ”

कपिल—“ या युद्धाची मूळ प्रेरणा कुमार अजातशत्रूची आहे, असं कां तुझं
मत आहे ? ”

मी—“ हो, यांत शंका नाही. म्हाताऱ्या बिंबिसारला लिच्छवींच्या खड्गाची
पूर्ण ओळख आहे. त्याचं चाललं असतं तर तो लिच्छवींच्या वाटेस गेला नसता. ”

कपिल—“ या कुरापतीचं कारण काय ? ”

मी--“ विजय, प्रभुता ! दुसरं काय ? ”

कपिल--“ दुसऱ्या जातीला परतंत्र करणं. ”

मी--“ मित्र कपिल ! या राजांची सर्वांत मोठी लालसा असते चक्रवर्ती-सर्व पृथ्वीचा एक राजा-सर्वभौम होण्याची. ”

कपिल--“ पार्श्व शासानुशास [शाहंशाह] कुरु व दारय यांच्या प्रमाणंच. ”

मी--“ त्यांपेक्षां बडे व चक्रवर्ती होण्यासाठी शेंकडो जाती-देश-परतंत्र करा-वेच लागतात. ”

कपिल--“ आणि आम्हां गणतंत्रवाल्यांचा उद्देश याच्या नेमका उलटा आहे. आम्हीं स्वतःहि परतंत्र होणार नाही व दुसऱ्यालाहि करणार नाही. ”

मी--“ इच्छा होऊनहि आपण दुसऱ्यांना परतंत्र करूं शकत नाही. कारण आपली राज्यसत्ता आपल्या रक्तानं मर्यादित केली आहे. जिथं लिच्छवि प्रजा नाही तिथं आपण आपलं राज्य स्थापन करणं ही गोष्ट केवळ स्वप्रांतच शक्य आहे. ”

कपिल--“ म्हणजे आपण गणतंत्री कधी विशाल भूमीचे स्वामी होणार नाही असंच ना ? ”

मी--“ जर तसं झालं तर आपण गणतंत्रता गमावून बसूं व हुकुमत गणाच्या हातून सेनापतीच्या हातीं जाईल. सेनापतीच्या हातीं स्वजातीय व विजातीय सैनिक राहतील. ”

कपिल- “ विजातीय ? ”

मी--“ विशाल भूमीवर राहणाऱ्या जातींना शस्त्राच्या बळावरच परतंत्र ठेवणं शक्य असतं. आणि याच्यासाठी एका गणाची जाति पुरेशी होऊं शकत नाही. ”

कपिल -- “ मग तोच सेनापति राजा बनेल. ”

मी--“ राजांची प्रथा अशाच तऱ्हेनं सुरू झाली आहे. ”

कपिल--“ यांतून गणांना कांहीं आशेला जागा ? ”

मी--“ गणतंत्रवाल्यांच्या हृदयांत धुमसणारी स्वातंत्र्याची आग व अनेक समृद्ध जनपदांवर एकतंत्री हुकुमत गाजवण्याच्या बाबतींत राजेलेकांची असमर्थता हीच काय ती आशेला जागा. ”

कपिल--“ अंग-मगध व काशी-कोशल हीं दोन्ही राज्यं जर अजातशत्रूच्या हातीं गेलीं तर ? ”

मी--“ बाप रे ! या कल्पनेनंच माझ्या हृदयाचा थरकांप होतोय. ”

कपिल--“ राजतंत्र [राजेशाही] आपल्या सीमेचा विस्तार केल्या शिवाय जिवंत राहूं शकणार नाही हें यावरून सिद्ध झालंच म्हणायचं. ”

मी--“ मोठा मासा लहान माशाला गिळतो व स्वतः वाढतो. ”

कपिल---“ अन् गणतंत्र आपली सीमाच तेवढी अफूट राखूं शकतं. ”

मी---“ अथवा अपत्यं वाढल्यावर दुसऱ्याच्या हद्दीपर्यंत फैलावतं. ”

कपिल---“ पण आपल्या अपत्यांच्याच द्वारां ना ? ”

मी---“ हो, कारण गणतंत्राची सीमा रक्ताच्या नात्यानंच ठरवलेली असते. ”

कपिल---“ मग गणांचं भवितव्य काय ? ”

मी---“ भवितव्य ही भावी काळांतली गोष्ट आहे मित्रा. यावेळीं आपल्याला फक्त एवढंच ठाऊक आहे की गणांचं जीवन जास्त सुंदर, जास्त स्वच्छंद, जास्त मानवोचित आहे, अन् राजतंत्राचं जीवन निव्वळ दासतेचं जीवन आहे. आह्मी व आमचे देशबांधव जिवांत जीव असेपर्यंत कधींहि हें जीवन सोडून तें जीवन पत्करणार नाहीं. ”

त्याचवेळीं शंतनू समवेत तिघी अप्सरा तिथें आल्या.

रोहिणी ह्याणाली---“ मी राजमहाल पाहिले नाहीत; पण या शेटजीच्या वाड्यासारखा वाडा मी तर कांहीं पाहिला नाही. ”

मी--- “ अन् हे शेटजी लिच्छवि नव्हते. ”

कपिल--- “ पण कोणाहि लिच्छवि कुटुंबापेक्षां जास्त श्रीमंत होते. ”

मी--- “ त्याच बरोबर हें देखील सांगितलं पाहिजे की हा शेटजी दासी व महाधनी लिच्छवि परिवार विकत घेऊं शकला असता. ”

कपिल---“ पण त्याच्याजवळ इतकी संपत्ति आली कोठून ? ”

मी---“ व्यापार करून. पूर्वेकडील महान् सार्थवाहांमध्ये त्याची गणना होत होती. त्याचा पूर्वज कोशल राजाच्या क्रोधापासून बचाव करून घेण्याकरितां वैशालीच्या आश्रयाला आला. ”

कपिल--- “ मग हें घर रिकामं कसं ? ”

मी--- “ कारण त्याचा निर्वंश झाला. संततिहीनाची संपत्ति लिच्छवि गणाकडे जाते ! ”

कपिल--- “ पण मित्रा, तूं म्हणालास कीं वजीभूर्माचं शासनसूत्र फक्त लिच्छवींच्याच हातांत आहे. तर मग या शेटजी सारख्या अलिच्छवींना कधीं कुणी खोटेपणानं फसवलं तर या वावर्तीत त्यांचं रक्षण करायची व्यवस्था काय आहे ? ”

मी--- “ गृहपतींनीं (बनियांनीं) आपल्या सुसंघटित अशा श्रेणी म्हणजेच वणिक्सभा स्थापन केलेल्या आहेत. कोणताहि अन्याय झाला तर श्रेणीला गणापर्यंत जाऊन दाद मागतां येते. आणि गण हा नेहमीं व्यक्तीपेक्षां गणाच्या स्वार्थाकडे जास्त लक्ष देतो. तर श्रेणीच्या म्हणण्याकडे तो लक्ष देणार नाहीं असं होणंच

शक्य नाही. राजतंत्रांतहि अशा श्रेणी आहेत. पण तिथं राजानं जें मनांत ठरवलं असेल तेंच तो बहुतेक करून सोडतो म्हणून तिथं या श्रेणीचा दाब राजावर पडू शकत नाही. पण श्रेणीचा प्रभाव आपल्या सभासदांवर मात्र राजतंत्रांत देखील राहतोच राहतो. आमच्या कडील श्रेणी म्हणजे गणांत सामील असलेला एक लहानसा गण आहे. ती केवळ श्रेणी व सार्थवाह यांच्या आपसांतील वैयक्तिक किंवा व्यापारी तंत्र्यांतच लक्ष घालते इतकंच नव्हे तर बाहेरच्या जनपदांत वज्जी-भूमीच्या व्यापाराचा सन्मान कायम राहिल असा प्रयत्न करते. त्या बरोबरच सार्थवा-हांशीं तुलना करतां श्रेणीपासून आमच्या गणाचा एक मोठा फायदा आहे. सार्थवाह हे वैयक्तिक नात्यानं आंतर्जातीय-अनेक राज्यांतील निवासी-असतात, कारण त्यांच्या वखारी वज्जीभूमीच्या बाहेर लांब लांब पर्यंत पसरलेल्या आहेत. आणि म्हणून त्यांच्या पैकीं कोणीहि वैयक्तिक स्वार्थासाठी वज्जीभूमीच्या विरुद्ध जाऊं शकतो, तशी श्रेणी ही संस्था आतर्जातीय नसते. ती या बाबतीत शुद्ध वज्जीभूमीचीच असते. आणि म्हणून लिच्छवि गणाप्रमाणंच तिलाहि वज्जीदेशाशी विश्वासघात केलेला सहन होणार नाही. ”

कपिल-- “ पण अशा काहीं स्वार्थी व्यक्तींनीं श्रेणी काबीज केली तर ? ”

मी-- “ तसं होणार नाही. कारण बहुतेक व्यापाऱ्यांचे सर्व कारभार वज्जी-भूमीच्या आंतच आहेत. आणि श्रेणी ह्या श्रीमान् व्यापाऱ्यांच्या आधीन होत नाहीत. श्रेणी स्वतः खूप संपत्तिवान असते. पिढ्यानुपिढ्याचं धन तिच्या जवळ जमा होत राहतं. ”

कपिल-- “ श्रेणीचं धन ? ”

मी-- “ होय, श्रेणीकरतां सर्व व्यापारी आपल्या उत्पन्नाचा कांहीं ठराविक भाग नियमानं बाजूला काढून ठेवतात. श्रेणीला स्वतःचा खर्च असतो. उरलेलं धन ती व्याजबद्ध्यात गुंतवते. श्रेणीचं धन पुत्रपौत्राना तर वाटलं जात नाहीच. त्यामुळं पिढ्यानुपिढ्या संपत्ति वाढतच जाते. ”

कपिल-- “ आमच्याकडे अशा श्रेणी नाहीत. त्यामुळं हे सर्व आम्हाला जरा विचित्रच वाटतं. ”

मी-- “ विचित्र तर खरंच. या घरवाल्या शेटजींनीं आपल्या हयातींत हे घर जर श्रेणीला दिलं असतं तर ही गणाची संपत्ति ठरली नसती व आज त्याचं भाडं श्रेणीला मिळालं असतं. आमच्या इथं बहुपुत्रक-चैत्य इत्यादि कित्येक देवस्थानांचं धन श्रेणीजवळ जमा आहे. त्यांच्या व्याजांतून दर वर्षी नियमित उत्सवांचा खर्च केला जातो. ”

कपिल-- “ सर्व वज्जीभूमींत अशा पुष्कळच श्रेणी असतील ? ”

मी—“ वणिज-श्रेष्ठी सार्थवाह यांची एक श्रेणी, शिल्पकारांपैकी एकेका शिल्पाची अलग-अलग श्रेणी—उदाहरणार्थ दंतकारांची (हस्तीदंताचं कोरीव काम करणारे) श्रेणी, लोहारांची श्रेणी इत्यादि.”

कपिल—“ अन् हे गणांत सामील असलेले गण आहेत असं तूं सांगितलस. ”

मी—“ अन् तसंच हें राज्यांत सामिल असलेलं राज्यहि आहे. कारण या श्रेणी मगध, कोसल, वत्स वगैरे राज्यांतूनहि आहेत. हो, पण आमच्या इथल्या श्रेणीसारख्या त्या राज्यांतल्या श्रेणी सुसंघटित नाहीत. आमच्या इकडील श्रेणींची रचना बरीचशी गणासारखीच असते. ”

सगळा वेळ आम्ही दोघेच घेत होतो, म्हणून आमच्या अप्सरा जरा रागावल्या आहेत असे माझ्या लक्षांत आलें, म्हणून मी भामेला म्हटलें—“ वहिनी, तुम्ही मौनव्रत का धरलं आहे ? ”

भामा—“ भाऊजी, नाइलाजानं मौनव्रत घ्यावं लागतं. मी विचार करत होत्यां कीं हें श्रेणीपुराण संपणार तरी कधी, का आम्हाला रिकाम्या हातीच परत जावं लागणार. ”

मी—“ रिकाम्या हाती ? ”

भामा—“ मग तुम्हाला काय वाटलं, कीं तीन्ही अप्सराची या वाणिय गावां- [वैशालींतील एक गल्ली] तून वरात काढण्यासाठी त्यांना तुम्ही घेऊन आलांत ? आम्ही तर एका मतलबासाठीच आलों आहोंत. ”

मी—“ मतलब ? ”

भामा—“ होय, लिच्छवि स्त्रियांच्या शिक्षणासंबंधी बंधु कपिल यांची सम्मती विचारायची होती आम्हाला. ”

मी—“ लष्करी शिक्षण होय ? ”

भामा—“ सैन्याशी ज्याचा संबंध राहिल त्या सगळ्याच लिच्छवियांनींच्या शिक्षणाबद्दल विचारायचं आहे.”

मी—“ कपिल, तुझ्यावर लिच्छवी स्त्रिया अगदी खुष आहेत. ”

भामा—“ भाऊजी, ही हेवा वाटण्यासारखी गोष्ट आहे. ”

मी—“ आतां हेवा कां म्हणून ! ”

भामा—“ तुमच्यावरहि खुष व्हायला लिच्छवियानी तयार आहेत. आमची बाजू तुम्ही इतकी उत्तम मांडली आहे त्यामुळं आम्ही खुष होणं अगदीं साहजिक आहे. हं, मग बंधु कपिल, सांगा पाहूं आम्ही काय काय शिकायला हवं; अन् आमच्या फौजेंत किती वया पर्यंतच्या स्त्रियांना घेतां येईल. ”

कपिल—“ भामा ! मला वाटतं लिच्छवि स्त्रियांच्या मेनेचे दोन भाग करावे. एक शस्त्रधारी सेना अन् दुसरी अन्न व औषधं पुरवणारी सेना. म्हणजेच शत्रूला जखमी करणारी एक व जखमा भरून काढणारी एक. जखमी लोकाना रणक्षेत्रातून बाजूला नेणं इत्यादि कामं आतांपर्यंत पुरुष सैनिकांनाच करावीं लागत असत. त्यामुळं लढण्यांत खंड पडतो. म्हणून मला वाटतं जखमींना बाजूला उचलून नेऊन औषधोपचार करण्याची व्यवस्था निराळी करायला पाहिजे. ”

भामा—“ मग त्या करतां आपल्याला वेगळे शल्य-चिकित्सक, चिकित्सा-शिबिर व औषधांचा फार मोठा साठा इतक्या गोष्टी कराव्या लागतील. ”

कपिल—“ त्याबरोबरच स्वयंपाक करणं व वाढणं या दोन्ही गोष्टी बायकांना आपल्या हातीं घेतां येतील. ”

भामा—“ याला काय सैनिक-सेवा म्हणतां येईल ? ”

कपिल—“ ज्यावेळी शल्य, बाण, खड्ग, यांचा वर्षाव होत असतो तेव्हां रणक्षेत्रांत येण्याचा अधिकार आम्ही स्त्रियाना देतो त्याचवेळी त्यांची गणना सेनेचा एक भाग म्हणून झालेलीच असते. ”

भामा—“ बरं तर, मान्य आहे मला. ”

कपिल—“ या स्त्रियानाहि थोडंसं शस्त्र-शिक्षण द्यावं लागेल, पण त्या बरोबरच चिकित्सा-शास्त्राचंही शिक्षण द्यावं लागेल. या विभागांत कोणत्याहि वयाची स्त्री घेतां येईल. दुसरा विभाग ही शुद्ध सेना म्हणूनच राहिल. त्यांना सर्व साधारण लिच्छवि सैनिकाप्रमाणं सर्वच गोष्टी शिकायला हव्यात. ”

भामा—“ म्हणजे त्यात स्त्री-पुरुष भेद राहणार नाही. ”

कपिल—“ हो, या स्त्रियांनी मागील पिढीच्या स्त्रियाना आपलीं शस्त्रं पुरुषापेक्षा कमी तीक्ष्ण नाहीत हें सिद्ध करून दाखवलं पाहिजे. ”

भामा—“ बंधू कपिल, यातील पहिल्या विभागांत लिच्छवि नसलेल्या स्त्रियांना येतां येणार नाही का ? मला वाटतं पुष्कळशा ब्राम्हणी व गृहपतानी या कामाकरतां तयार आहेत. लिच्छवि स्त्रियांचे कुलदेव सिंह, तुम्हीहि आपलं मत सांगा. ”

मी—“ मला वाटतं सेनापति व गणपति यांचाही याला विरोध होईल असं वाटत नाही. या गोष्टीला मंजुरी देणं वा न देणं हा त्यांचा अधिकार आहे. ”

कपिल—“ माझंही असंच मत आहे. ”

भामा—“ अन् तुम्ही लिच्छवि स्त्रियांचे युद्ध-गुरु ! तुम्ही वैशालीत असेपर्यंत आम्हांला शस्त्र-विद्येच्या अभ्यासांत मदत कराल अशी आशा करायला हरकत नाही ना ? ”

कपिल— “ हो, एकदम कबूल. ”

भामा— “ तर मग भाऊजी ! अलिच्छवि स्त्रियांच्या बाबतीत सेनापति व गणपति यांची संमति मिळवण्याचं काम तुम्ही करा. बरस, नंतर एक महिन्यां पहा बरं, लिच्छवि स्त्रिया भामेच्या पावलावर पाऊल ठेवून चालतात, का त्या काळतोड्या अंबापालीच्या ! भाऊजी ! तिचा खरोखरच संताप येतो. तिनं कित्येक लिच्छवि तरुण व लिच्छवि परिवार यांची धुळधाण उडवली आहे, इतकंच नव्हे तर त्या कालकर्णानं लिच्छवी स्त्रियांना स्वतःचं स्वत्व सोडून द्यायला तयार करायचं काम चालवलं होतं. ”

मी— “ भामा, तूं व रोहिणी माझ्याबरोबर संध्याकाळीं या बुडे लोकांकडे चला ना ! म्हाताच्या माणसाना संध्याकाळचे वेळी पेला पुढं ठेवून गप्पा मारण्याचा मोठा षोक असतो. ”

भामा— “ बरोबर बोललात भाऊजी. त्या नंतर आम्ही आमच्या तरुणीच्या परिषदेला जाऊं. ”

मी— “ परिषदेला ? ”

भामा— “ सोमानं आपल्या पित्याचं घर आम्हाला या कामा करतां दिलं आहे. आज आमच्या दलातील तरुणी तिथं जमणार आहेत. ”

मी— “ ठीक, इथपर्यंत मजल आली तर ! मला वाटलं होतं की भामा वहिनीच्या अजून सर्व तोड्याच गापा आहेत. ”

भामा— “ भाऊजी, पहालच तुमच्या वहिनीच्यांत किती पाणी आहे ते ! बरं आणखी एक गोष्ट राहिली, स्त्रीसेनेनं स्त्रीवेशातच राहायचं की करूं ? ”

मी— “ फक्त सैनिकवेशात. ”

भामा— “ म्हणजे स्त्रीवेशात नाही. मग ? ”

मी— “ त्यात फरक काय आहे येवढा ? पुरुषांचेहि केंस लांब असतातच. तुमची जुनी पगडी जरा नीट केली ह्मणजे पुरुषा प्रमाणं होईल. पण वक्ष ? ”

भामा— “ लाजण्याचं कारण नाही. आम्ही घट आवळून त्याचीहि काळजी दूर करूं. ”

मी— “ ज्यांना घट बांधूनहि ते नीट जमणार नाही त्यांना चिकित्सा-विभागांत पाठवून दे भामा ! ”

भामा— “ अगदी बरोबर. शत्रूला आपला प्रतिस्पर्धी स्त्री आहे का पुरुष याचा पत्ता लागतां कामा नये. ”

कपिल— “ आपलं दोघांचं एक मत आहे. ”

मी— “ आणि माझंहि मत तसंच आहे. ”

भामा-- “ मग आमच्या वेशाचाहि प्रश्न सुटला. ”

गोष्टी संपल्या व आम्ही पुन्हां रथावर आरूढ होऊन आल्या घरीं आलों. संध्याकाळीं सेनापति व गण-पति यांच्या समोर दोन्ही अप्सरांच्या लाल लाल ओठांतून शब्द निघायचाच अवकाश कीं सर्व गोष्टींना ताबडतोब मंजुरी मिळाली.

(१८)

वन-भोज

उल्काचेलला (हाजीपूर) जाण्यासाठीं निघायच्या अगोदर दोन दिवसच आधीं लिच्छवीच्या वनभोज महोत्सवाचा दिवस आला हा महोत्सव वर्षातून फक्त एकदांच हिवाळ्यांत होतो. याला भोजन म्हणायचे खरें, पण त्या दिवशी लिच्छवि स्त्री-पुरुष खाण्याच्या जिनसांपैकी फक्त मीठ व मेरय [कच्ची दारू] एवढेंच घरून घेऊन जातात. नाहीतर त्यांना शेकडों वर्षापूर्वीच्या आपल्या पूर्वजाप्रमाणें आपली सर्व भोजनसामुग्री आपल्या हत्याराच्या बळावर जंगलांत शिकार करूनच मिळवून घ्यावी लागते. युद्धाचें महासंकट असल्यामुळें यावेळी वनभोजनांत पुष्कळशा सैनिकाना भाग घेण्यास मान्यता देण्याची सोय नव्हती. ज्यांना अनुमती मिळाली होती ते आपल्या नजीक असणाऱ्या महावनांत गेले. महावनाला कुठे कमतरता नव्हतीच हिमालयापासून पूर्वसमुद्रापर्यंत [बंगालचा उपसागर] जंगलच्या जंगल तर आहे. वस्ती जरी वाढत असली तरी जंगलाच्या मानानें ती नसल्या सारखीच होती.

वैशालीचे लिच्छवि सूर्योदयाबरोबरच शहर सोडून पूर्वेकडे चालूं लागले. एक योजन चालल्यानंतर आम्हांला जंगल लागले. सर्व लोक लहान मोठ्या टोळ्या करून पांगले. आमच्या टोळीत मनोरथ, अजित, कपिल, शंतनु इत्यादि तक्षशिलेचे सवंगडी व आणखी पुष्कळच लिच्छवि तरुण, रोहिणी, भामा, क्षेमा, त्याचप्रमाणे इतरहि पुष्कळ तरुणी होत्या. त्यात ज्ञातू तरुणींची संख्या पुष्कळ होती.

रानांत गवय (नीलगाय), हरणे, डुकरें, गेंडे, रेडे, साळू, गोधा (गोहरा-सरब्धाप्रमाणें) यांच्यासारखे पुष्कळसे शिकारीचे प्राणी आहेत. परंतु जेथे सारी लिच्छवि दुनियाच या प्राण्यांचा कसून पाठलाग करायला निघाली तेथें

सर्वांना शिकार मिळणे कठीणच. आम्ही आमच्या जवळील शबरांना (जंगली जात) थोडेसे मेरय दिले व बाणांचीं कांहीं फळोहि दिलीं. अशा तऱ्हेने जरा आपलेपणा दाखवतांच अजितला एका शबर तरुणाने शिकारीचे स्थान दाखवायचे कबूल केले. त्याच्या सांगण्यावरून सर्वांत सुलभ शिकार गेंड्याची असल्याचे कळले. पण सुलभ म्हणजे नुसती दाखवण्यापुरतीच. कारण गेंड्याच्या चामड्यावर बाणहि चालू शकत नाही, ना भाला. तशीच तलवारहि निरुपयोगीच; आणि त्याच्या नाकावरील शिंगापासून वांचणें मनुष्याला तर फारच कठीण. त्याला मारायचे म्हणजे एक तर त्याला खड्ड्यांत पाडायचें, अथवा कुणी चतुर धनुर्धारी असेल तर त्याच्या दोन्ही डोळ्यांत एकाच वेळी बाण घुसवायचे. शबराने गेंड्याच्या स्थानापर्यंत पोचवण्याचें कबूल केले. गेंड्यासारख्या जोखमीच्या शिकारीकरतां आमच्या टोळीतील कित्येक तरुण-तरुणी तयार झाल्या. पण त्यांतल्या जास्तीत जास्त चारच मंडळींना नेतां येत होतें. शेवटी असे ठरले की मी, अजित, मनोरथ व रोहिणी इतक्यांनी गेंड्याच्या शिकारीला जायचें. कपिलच्या तुकडीत भामा व क्षेमा होत्या. ती मंडळी डुकराच्या शिकारीला गेलीं. कुणी रेड्यांच्या शिकारीला गेले. कुणी मोरांच्या. कुणी हरणांच्या अगर गव्यांच्या.

आम्हीं घाई केली होती तरीहि आम्ही शिकारीला निघे तोवर दिवसाचा अर्धा भाग संपला होता. आमच्या पायांत मऊ जोडे होते त्यामुळे चालताना त्यांचा मुळीच आवाज होत नव्हता. सुमारे अर्धा योजन [अडीच मैल] तर आम्हीं खूपच वेगाने चाललों. नंतर शबराने एका डबक्याजवळ जाऊन हत्तीच्या पावलांच्या खुणांसारख्या गेंड्याच्या पावलांच्या खुणा दाखवल्या. कांठावरील चिखलांतून तो परत येतानाच्या खुणा, त्याच्या शिंगांनी उकरलेली माती, तेथे दिसत होती. शबराने जरा कान देऊन चारी दिशांची चाहूल घेतली. नंतर नाकपुड्या उडवून हवेतील वास घेतला. नंतर जरा विचार करून तो म्हणाला--

“ गेंडा इथून फारसा लाब नाही. म्हणजेच आपण भयंकर धोक्याच्या जागीं आहोंत. तो पांखरांचा आवाज ऐकलांत ? बरस, तिथंच जवळपास गेंडा आहे. या पांखराला गेंडावालां पांखरं म्हणतात. सुदैव आपलं कीं हवा तिकडून आपल्याकडे येत आहे. ऐकलंस मुंडा (माणसा) ! गेंड्याची नजर जितकी अधू तितकंच त्याचं नाक अतिशय तीक्ष्ण असतं. यावेळीं वारा जर उलटा असता तर आपल्यांपैकीं एक देखील जिवानिशीं इथून निसटला नसता. पण वारा बदलण्याची आतां तरी भीति नाही. आतां आपण तिकडे जाऊं या; मी दाखवीन त्या ठिकाणीं दोघे जण झाडावर चढा. आपलीं धनुष्यं तयार ठेवा. नंतर दोघांना मी गेंड्याच्या जवळ घेऊन जाईन. खबरदार ! पावलांचा आवाज होऊं देऊं नका.

गेंड्याचे कान देखील अति तिखट असतात. मी जसजसा एका झाडाआडून दुसऱ्या झाडाआड सरकत सरकत जाईन तसतसे तुम्ही माझ्या मागून या. गेडा मान वर करून नाकानं श्वास घेऊन डोळे उघडून बघू लागेल त्यावेळीं-बरोबर त्याच क्षणीं—आपणां तिघांनी त्याच्या डोळ्यांत एकच वेळीं तीर मारायचा आहे, हें लक्षांत ठेवलं पाहिजे. बरस, आतां बोलण्याचा वा पावलाचा किंचित् देखील आवाज होतां कामा नये. ”

आम्ही शबराच्या मागून चालूं लागलों. त्याचा तुकतुकित काळा रंग, त्याचें मेदहीन पण धष्टपुष्ट शरीर, तो उघडा नागडा असूनहि ऐटीत निर्भयतेने पुढें चाललेला पाहून माझ्या मनांत तऱ्हेतऱ्हेचे विचार येत होते. पण या वेळची परिस्थिति अशी होती की एकच विचार जास्त वेळ मनात टिकूं शकत नव्हता. आम्ही जसजसे पुढे जाऊं लागलों तसतसा पाखराचा आवाज जवळ येऊं लागला. नंतर कांही अंतरावर एका कोरड्या खाड्यात गवत वाढलेल्या ओलसर मातीत त्याच रंगाचा एक हलणारा पदार्थ दिसला. शबरानें खूण करताच मनोरथ व रोहिणी एका झाडावर चढली. आतां आम्ही तिघे पुढे निघालो. ती शंपूट हलवणारी काळी आकृति जसजशी जवळ येत होती तसतशी माझ्या मनाची धाव जास्तच होत होती. पण मला भय न वाटतां अधिकच उत्साह चढला होता. आता गेडा आमच्यापासून तीस हातावर राहिला होता. शबराने आमच्या हातात दोन दोन नवे बाण देऊन दोन वृक्षांभडे खूण केली व तो स्वतः एका वृक्षावर चढला. मी व अजित आपापल्या झाडावर चढलों. शबराने आपल्या धनुष्यावर तीर चढवला, आम्हीहि चढवले.

गेडा मधून मधून शिगाने माती उकरून तोडाने मुळे शोधून खाई, मधूनच कान उभारून एखाद्या दिशेकडे लक्ष देऊन पाही, वास घेई व फिरून जमीन उकरूं लागे. याच वेळीं भिन्नानें एक फादी तोडून खालच्या पाचोळ्यावर जोरानें फेंकली. वाळक्या पाचोळ्याचा आवाज ऐकून गेड्यानें मान वर केली व आपले बारीक डोळे विस्फारून तो आमच्या बाजूला पहाण्याचा प्रयत्न करूं लागला. त्याच वेळीं शबरानें धनुष्य कानापर्यंत ताणलेले मी पाहिलें. आम्हीहि नवे बाण चढवून आमची धनुष्ये ताणली व भिन्नच्या शिटीच्या आवाजाबरोबर गेंड्याच्या डोळ्यांवर नेम धरून तीर सोडले. मी उजवा डोळा व अजितने डावा वेधायचा ठरवला होता. दोन तीर गेड्याच्या दोन्ही डोळ्यात घुसले आहेत व तिसरा शिगाला लागून खाली पडला आहे असें आम्हांला दिसलें. तिसरा बहुधा माझा असावा. बाणांच्या वेदनेनें व्याकुळ होऊन गेड्यानें बहुधा बाण काढायसाठीं आपलें तोंड जमिनीवर आपटले असाचें पण यामुळे बाण उलट आणखी आंतच

धुसले. गेंडा आतां आंधळा झाला असून वेदनांमुळें त्याचीं इतर इंद्रियेहि काम करण्यास असमर्थ झालीं आहेत हें कळण्यास आम्हांला फारसा वेळ लागला नाही. आम्ही तिघेहि खालीं उतरलों. खाली ठेवलेले भाले सरसावून शिटी वाजवली. गेंड्याच्या डाव्या बरगड्यां खालील काळजावर नेम धरून आपला तक्षिण भाला मी प्रथम मारला. भाला लागला बरोबर, पण मला तो काढतां येईना. गेंडा ओरडून फ्रिचा-कून जमिनीवर पडला. नंतर माझ्या बरोबरच्या दोघांनीं आपले भालेहि त्याच्या-वर चालविले. तेवढ्यांत मनोरथ व रोहिणीहि आली. तोपर्यंत गेंडा इकडे अखेरचे क्षण मोजत होता. मी रोहिणीला म्हटलें—“ प्रिये, याचा शेवट तुझ्याच भाल्यानें होऊं दे. ”

रोहिणीनें खूप जोराने गेंड्याच्या पोटांत आपला भाला मारला. तो काढ-तांना गेंड्याची आतडी बाहेर आली. अजूनहि त्याच्या अंगांत धुगधुगी होती. रोहिणी त्याच्या जवळ जाणार इतक्यात शबराने तिचा हात धरून तिला मागे ओढले व तो म्हणाला— “ याचं एक शिंग एका मोठ्या रेड्याला ठार कर-ण्यास पुरेसं आहे. ”

आणखी कांही जखमा झाल्यावर गेंडा एका अंगावर कलंडला. त्याचे पाय ढिले पडले. शबराने एक ढेंकूळ मारले; पण तो निश्चल होता.

इतका मोठा मुडदा घेऊन जाणे दोऱ्या-वासे असते तरीहि आम्हांला अश-क्यच होते. आमच्या जवळ एक तलवार व एक सुरा होता. शबराजवळ लाकूड तोडण्याची कोयती होती. आम्ही गेंड्याचें पोट फाडून त्याचे काळीज बाहेर काढलें. शबरानें त्यातला एक तुकडा त्याच वेळीं तोंडात टाकला. आम्हीहि त्याचेच अनुकरण केलें असते पण त्याला दोऱ्या, वासे, माणसें, आणण्याला आमच्या छावणीवर पाठवून देण्याचा विचार आम्ही करीत होतो. शेवटीं असें ठरलें कीं मी व शबर यांनीं तेथें राहावें व बाकीच्यांनीं गेंड्याचें काळीज घेऊन चालत नव्हे, धावत जावें. ते लोक गेल्यावर मी गेंड्याकडे निरखून पाहूं लागलों. त्याचे शिंग एक हातापेक्षां जास्त लांब होतें. त्याच्या पुठ्यांवर व बगलांवर जाड चाम-ड्याचे थर होते. नुसते बसण्यापेक्षां कांहींतरी उद्योग करावा असा विचार करून मी त्याचीं आंतडीं कापून बाहेर काढलीं. ती पाण्यांत स्वच्छ धुतलीं. पाहिलें तों त्यात नुकतींच खाल्लेलीं कंदमुळे जशीचीं तशीं होती.

दोन घटकांनीं कांहीं लिच्छवि व कांही शबर तरुणांना घेऊन मनोरथ आला. गेंडा उचलून नेणें आमच्या आवाक्या बाहेरचे होतें. नदी व नाव असती तर तींत घालून त्याला नेणें शक्य झाले असतें. चामडें अलग करावें तर त्यांत इथेंच रात्र व्हायची. तेव्हां काय करावे असा आम्ही विचार करत असतां

आमच्या समोरच पांच शबरांनी डोक्या सकट चामडें अलग केलें. मांसाचे मोठाले तुकडे करण्यांत आम्हीहि मदत केली. एक तृतीयाश दिवस राहिला होता तेव्हां आम्ही तें मांस चामडें डोक्यावर घेऊन निघालों. यशस्वी शिकार्याचा आनंद काय वर्णावा ! आणि त्यांत पुन्हां सर्वांत अवघड अशी यशस्वी शिकार !

आमच्या इंतर टोळ्यांपैकीं फक्त दोघांनाच यश मिळालें होतें. एकीला एक लहानसा रेडा मिळाला होता. व कपिल, भामा, क्षेमा यांच्या टोळीला तीन डुकरें मिळालीं होतीं. त्यांतील एका मोठ्या दांताच्या डुकरापासून क्षेमा कशी तरी बचावली.

आतां सूर्यास्ताची वेळ होती. पहाटे वैशालीहून निघताना जे कांहीं खाल्लें असेल तेवढेंच खाणें झालेले. म्हणून यावेळीं सर्वांना कडकडून भूक लागली तर आश्चर्य नाही. कपिलची टोळी दिवस पुष्कळ असतांनाच परत आली होती. व या मंडळींनीं आगटो करून मांस भाजायचें काम चालविले होतें. जळके मांस व ठिबकणारें चर्बीमिश्रित पाणां यांमुळें चोर्होकडे अथा मधुर वास सुटला होता कीं माणसांच्याच काय पण देवतांच्या तोंडालाहि पाणी सुटलें असतें. आमच्या संबंध टोळींत सुमारें तीनशें स्त्री-पुरुष असतील. आणि आमच्या जवळ मास इतकें होते कीं तें सर्वांना तीन दिवसातहि खपलें नसतें. म्हणून गेंडा व रेडा यांचे बरेंचसें मांस जवळपासच्या शबरांना वांटून टाकलें.

कुठें मांस नुसतेंच विस्तवावर भाजीत होते तर कुठें लोखंडी सळईला अडकवून भाजीत होते. भामानें बऱ्याचशा सळया एकत्र बाधून भाजत टाकल्या होत्या. मी म्हटलें—“ वहिनी, या आंतड्यांत घालायला कांहीं सापडलें नाही तर हीं गळून पडतील. ”

भामा— “ भावोजी ! या इकडे. मी आपल्या हातांनीं किती तरी आंतड्यांचा बचाव केला आहे. या, इथं बसा. हं ! पहा या सळईवर निव्वळ मागील पुठ्याचा मांसखंड आहे अन् तो जवळ जवळ भाजून तयारच आहे. ”

मला तिकडे सरकतांना पाहून अजितहि ओरडून म्हणाला—“ अन् वहिनी, माझी कांहीं आठवण ? ”

भामा— “ या, तुम्हीहि या. ”

रोहिणी— “ अन् मी ग ? ”

भामा— “ मुलांनीं विचारायचं नसतं बरं बाळ ! ”

मनोरथ— “ खरोखरच न विचारणाऱ्यांत मी आहे. हा पहा मी येऊन बसलों सुद्धां : ” असें म्हणून तो भामाजवळ जाऊन बसला.

क्षेमामें हिरव्या पानांच्या पत्रावळी लावल्या होत्या त्या मांडल्या. भामानें चटकन एक सळई वाढून रिकामी केली. आम्ही सुरीनें लहान तुकडे करून मीठ लावून खाणें सुरूं केलें. अजितने म्हटलें—“ हं, वहिनी, आता सांगा क्षेमा जेम-तेम कशी वांचली तें ? ”

भामा—“ क्षेमा सहीसलामत आहे हें तर तुम्हांला दिसतंच आहे. आतां मी मांस भाजूं कीं कथा सांगूं ? तुम्हीच सांगा. ”

अजित—“ दोन्ही कामं होतील तर फारच चांगलं. ”

कपिल—“ मी सांगूं अजित ? भामा जितकी चांगल्या तऱ्हेनं गोष्ट सांगेल तितकी आणखी कोणाला येणार नाही. ”

भामा—“ पण कपिल दादा, ही सळई जर फिरवली नाही तर मांस एकीकडे जास्त भाजेल अन् दुसऱ्या बाजूला कचं राहील. ”

क्षेमा—“ भामाताई, मी करूं का तुला मदत ? ”

भामा—“ बरं तर ये पाहूं ! कोळसे जरा कमी करते हं. तूं लांकडं जाळून कोळसे तयार करीत चल. बरं तर सिंह भाऊजी, आमची शिकारीची सफर ऐकायची आहे ना ? ”

मी—“ होय वहिनी. तूं बोलूं लागलीस म्हणजे फुलांचा वर्षाव झाल्यासारखं वाटूं लागतं. ”

भामा—“ बरं तर भाऊजी ! ती फुलं निवडा व पहा कसली आहेत तीं—हरसिंगाराचीं आहेत का बकुळीचीं आहेत ? ”

मी—“ पारिजातकाची असतील वहिनी ! ”

भामा—“ प्राजक्त ! मी तर काही पाहिली नाहीत. पण भाऊजी ! ज्याअर्थी तुम्ही आम्हाला आसरा बनवलं आहात. त्याअर्थी आमच्या मुखांतून झरणाऱ्या फुलांना तुम्ही पारिजात म्हणणारच. हं आतां ऐका हं. कथा सुरूं झाली. अन् मनोरथ ! या दातवाच्या गेब्याचा पुट्टा कुरतडायला तुझे दात पुरेसे मजबूत आहेत. म्हणून तूं माझ्याकडे पहात रहा. म्हणजे मला कळेल कीं तूं कथा ऐकतोस का आपल्या पत्नीची आपल्याला काही पर्वा नाही असं जगाला दाखवतोस ? ”

मनोरथ—“ अन् भामा ! हा मांसाचा तुकडा तुझ्याच हातचा भाजलेला आहे ना ? ”

भामा—“ तर मग तूं एक संबंध सळईची सळई घेऊन त्या सागाच्या झाडाखाली जाऊन बैस असा मला हुकूम सोडावा लागेल. ”

मनोरथ—“ म्हणजे, वनात जाऊन बसूं ? ”

भामा—“ मग ? ”

मनोरथ—“ अन् अंधेर होऊं लागला आहे तो ? ”

भामा—“ मग ? ”

मनोरथ—“ अन् जंगलांत सिंह, वाघ, हत्तींचा सुळसुळाट आहे तो ? ”

भामा—“ मग ? ”

मनोरथ—“ भामा ! तुझी नियत कांहीं बरी नाही. गरीब बिचान्या मनोरूची तुला जरा देखील दया माया नाही ना ! भामा ! तुझा दास मनोरू इतका वार्डट नाही कांही, मग त्याला त्या मोठ्या सागाच्या झाडाखाली कां वरं पाठवतेस ? ”

भामा—“ आज इथं वाघ, सिंह अगर हत्ती येऊं शकणार नाहीत मनोरू ! जंगलांत मधोमध ही जी विना गवताची साफ जागा दिसते आहे ती इथं वन्य पशू रोज बसत असल्यामुळं स्वच्छ राहिली आहे; इथं एकहि गवताचं रोप उगवत नाही. पण आज ती आम्ही ताब्यांत घेतली आहे. पहा, थोड्या थोड्या अंतरावर लाकडाचे ढीग पडले आहेत ना ? आता थोड्याच वेळात त्याच्या होळ्या पेटतील. जळत्या आगीपुढं जनावर येऊं शकत नाही. ”

मनोरथ—“ अन् सागाचे झाडावरूनच कोणी उतरला तर ? ”

भामा—“ म्हणजे वीर मनोरू ! तूं माकडालाहि भितोस ? हे नव्हतं मला ठाऊक. ”

मनोरथ—“ माकड नाही भामा ! अंधेर होतांच माकडं ज्या फांदीवर बसलेली असतात तीं सूर्योदया शिवाय तेथून हालत नाहीत हे तर तुला ठाऊकच आहे. ”

भामा—“ मग आणखी कोण त्या झाडावर असतो बाई ? ”

मनोरथ—“ तो ग, लाब लांब काळे काळे केंसवाला ! ”

भामा—“ कोल्हा ? माणसाचा आवाज व आगीचा वास जेथपर्यंत पोचतो तेथपर्यंत कुणी वन्य प्राणी येतच नाहीत. ”

मनोरथ—“ कोल्हा नाही. तो लाब लांब हातवाला. ”

भामा—“ वनमानुष ? तोहि येणार नाही. ”

मनोरथ—“ वनमानुष नाही ग. तो लाल लाल डोळे असणारा तो. ”

भामा—“ लांडगा ? छे मनोरू ! तूं उगीच घाबरतोस. ”

मनोरथ—“ लांडगा नाही. तो झाडावर नाही चढत. अग, तो माणसा सारखाच नसतो का ? ”

भामा—“ शबर ? इथले शबर आमचे मित्र आहेत. त्यांच्या पासून आम्हांला मुळीच भय नाही. अम्ही कितीतरी मांस व मेरय त्यांना आतां दिलं आहे. ते

आतां खान-पानानंतर नाचाच्या तयारीत असतील अन् तुम्ही भित्री भागूबाई उगी-चच वेळ घालवतां आहां. ”

मनोरथ—“ भामा, मी आतां स्पष्ट सांगतो. या जंगलांतील प्रत्येक झाडावर सात-सात भुतं आहेत. याउपर सुद्धां जर म्हणत असलीस तर मी जायला तयार आहे. ”

भामाला भुतां-खेतांची जास्त भीति वाटे. त्यामुळें भुताचें नांव निघताच ती एकदम बदलली. आपल्या नेहमींच्या प्रेमळ आवाजांत ती म्हणाली—“ खरोखरच कां या जंगलांत पुष्कळ भुतं आहेत ? मनोरथ, मग खरंच तुम्ही जाऊं नका. ”

मनोरथानें मोठमोठे मांसाचे तुकडे तोंडांत घालून म्हटलें—“ भामा, तुझ्या गळ्या शपथ. शबर तरुण सांगत होता. एक दोन नांवंहि सांगितली त्यानं. पण माझी आठवण तुला ठाऊकच आहे कशी आहे ती. ”

भामानें उदासीनतेने म्हटलें—“ तुम्ही फारच विसराळू आहांत. पण इतक्या मोठ्या जंगलांत एक एका झाडावर सात-सात भुतं ! ”

मनोरथ—“ माणसाच्या जितक्या पिढ्या झाल्या अन् एक एक पिढींत जितकीं माणसं मेलीं त्यांच्यापेक्षां ही झाडांची संख्या जास्त आहे असं का तुला वाटतं ? ”

मी—“ मनोरथभाई ! तुमचं म्हणणं बरोबर आहे. त्या शबरानं सांगितलेलं मीहि लक्षपूर्वक ऐकलं आहे. ”

भामा—“ मग आज आपण मोठ्या संकटांत आहों तर; होय ना ? ”

मनोरथ—“ असं तसं संकट नाही. तसं तर विस्तवापुढं वाघ सिंह हत्ती लांडगा कोणीच येणार नाही, पण तो शबर तरुण सांगत होता, या जंगलांत भुतांचा सरदार कधीं हत्तीवर बसून येतो, कधीं सिंहावर, कधीं वाघावर. त्यानं आपल्यावर वाघ सिंह आगीच्या समोरूनच काय पण आगीवरूनहि चालत जातात. ”

भामा मनोरथला चिकटून म्हणाली—“ पण आपण तीनशे लोक आहोंत कीं. ”

मनोरथ—“ चाळीस पचास झाडांवरील भुतं देखील इतक्या लोकांना पुरेशीं होतील. या रानात सगळीं मिळून एवढींच झाडां आहेत असं का तुला वाटतं ? ”

भामा—“ मनोरथ, तुम्ही थट्टा तर नाहीं करीत ? ”

मनोरथ—“ माझ्या मतेची मी असली थट्टा करीन ? मी फक्त धोक्याची सूचना दिली व स्वतःच्या प्राणाची भिक्षा मागितली. याउपरहि तूं मला त्या झाडा-खालीं जायची आज्ञा करशील ? ”

भामा—“ नाहीं मनोरथ, नाहीं ! मी तुम्हांला आपल्यापासून हातभर देखील दूर पाठवणार नाहीं. आज माझा मनोरथ माझ्या जवळच निजेल. ”

मनोरथ—“ भामा, काय बोलतेस हें. म्हणजे रोज काय मी वेगळा निजतो ? लोक काय म्हणतील ? हे लोक दिसायला मित्र दिसत असले तरी यांच्यांत कांहीं शत्रुहि निघतील. ”

अजित—“ मनोरथ ! माझी हीच इच्छा आहे. खरं खरं सांगू ? अगदीं मनापासून मला असंच वाटतं की भामेनं तुला त्या मोठ्या झाडाखालीं पाठवावं, नंतर एक तासाचे आंत महाभुताने तुझं हाडन्हाड खाऊन टाकावं. मग राहिली भामा अन् तिचा दीर अजित. ”

भामा संतापून म्हणाली—“ अजित ! काय बोलतां हे ? मी माझ्या मनोरथला डोळ्याआड देखील होऊं देणार नाहीं. सिंह भाऊजी ! तुम्हीहि म्हणतां 'इथं पुष्कळ भुतं आहेत म्हणून ? ’ ”

मी—“ होय भामा, पण आपल्या जवळ तलवारी आहेत. भुतं लोखंडाजवळ येत नाहींत. ”

भामा—“ खरंच का पण ? ”

मी—“ होय, अगदी खरं. तूं म्हातान्या दाय्यांच्या तोंडून कधी ऐकलं नाहीस ? ”

भामा—“ हो ऐकलंय खरं, पण त्याची प्रचीति पहाण्याचा धीर नाहीं होत. ”

मी—“ बरं वहिनी ! तूं काळजी करू नको. आझी सर्व जण तूं व मनोरथ यांना मधें घालून निजूं. रात्रभराचीच तर गोष्ट आहे. ”

भामा—“ भाऊजी ! आणखी थोडं खा ना ! ही सळई पहा कशी चांगली भाजली आहे. कुठं करपलेली नाहीं. खाताना कशी कुरकुरीत लागेल. डुकर फार मोठा होता. त्याचे दात मी संभाळून ठेवले आहेत; एक वितापेक्षां थोडे कमी लांब भरतील. ”

मी—“ वहिनी, या शिकारीची हकीगत नाहीं सांगितलीस तूं अजून ? ”

भामा—“ मला त्या झाडावरल्याची आठवण होते आहे भाऊजी. ”

मी—“ तें राहूं दे या वेळीं. क्षेमा कशी वांचली हें तरी सांग. ”

भामा—“ ज्या ठिकाणी दोन प्रहरां डुकरांचे कळप येतात त्या खड्डयाजवळ शबरानं आम्हांला नेलं. त्यानं दुरूनच, एका झाडावर चढून आम्हांला हा कळप दाखवला. मीहि एका झाडावर चढल्यें. ”

मी—“ हेंच अंतरवासक नेसून ? ”

भामा—“ नाहीं, आम्हीं पुरुषांप्रमाणं काचा मारला होता ना त्यावेळीं. ”

अजित—“ अच्छा ! ”

भामा—“ अच्छा काय ? मी विकच्छ नेसून वर चढावं अन् कुठंतरी कपडा अडकून अधांतरी लोंबत राहावं अशीच ना तुमची इच्छा. ”

मी—“ जाऊं दे; शिकारीचं सांग पुढं, वहिनी ! ”

भामा—“ फार मोठा कळप होता. नर, माद्या, पोरं मिळून पन्नास पेक्षां जास्तच असतील. खड्ड्यांत पाणी होतं. खड्ड्याच्या तिन्ही बाजूंनीं कांठापर्यंत जंगल होतं. फक्त एकाच बाजूला थोडीशी मोकळी जागा होती. आम्ही स्त्री-पुरुष मिळून पन्नास होतो. सर्वांच्या हातांत भाले व कोणा कोणाचे हातात धनुष्य-तीर अगर खड्गहि होतें. खड्ड्याला चारी बाजूंनी वेढा द्यावा आणि मोकळ्या ठिकाणी जास्त माणसं ठेवावीत असं ठरलं, कारण तेथूनच डुकरं पळून जातील अशी धास्ती ! ”

अजित—“ वहिनी, तुझी कुठं होता ? ”

भामा—“ मला मागल्या बाजूला जायला सांगितलं होतं. पण मी व क्षेमानं हद्द धरून मोकळ्या जागीं उभ्या राहणं पसंत केलं. ”

मी—“ म्हणजे जास्त संकटाच्या जागी ना ! डुकरं पाण्यांत पोहतात. नंतर परत वळून पोहत जाऊन दुसऱ्या दिशेकडून पळण्याचा प्रयत्न करतात. परंतु त्यावेळी त्याचा वेग फारच कमी अरातो. व त्यावेळी वाणाचा नेम मारण्यास चांगली संधी मिळते. ”

भामा—“ पण मी अन् क्षेमानं जिकडे डुकरांचा कळप होता तीच मोकळी बाजू पसंत केली होती. आमचा वेढा पुरा झाला नाही तोच एक डुकर तोंड वर करून हुंगूं लागला. तोच या कळपाचा मुख्य होता. अन् न्याच दंताड्याचं गोड मांस आपण यावेळी खात आहों. तो सगळ्यात जास्त सावधगिरीनं चहूंकडे पाहूं लागला. त्यांनी पळण्याचा प्रयत्न करण्याचे पूर्वीच आम्ही त्यांना चारी बाजूंनी घेरलं. मी, क्षेमा व आमच्यापासून जरा दूर उभा असलेला कपिल इतक्यांचे हातीं भाले होते. मला सांगायलाच वेळ लागतो आहे पण सगळा प्रकार मात्र क्षणात होऊन सुद्धां गेला. दंताड्यानं पाहिलं आपल्या चारी बाजूला माणसं आहेत. जरा वेळ थांबून त्यानं मोकळ्या जागेकडे तीरासारखी सुरकाडी मारली. त्याच्या पाठोपाठ त्याचा सर्व कळप होता. आम्ही मोठ्यानं गोंगाट केला त्यामुळे कांहीं डुकर पुन्हां परत वळले. पण तो दंताड्या मात्र क्षेमा भाला घेऊन उभी होती तिकडेच सरळ धांवला. त्याचे दुधासारखे पांढरे स्वच्छ लांब लांब सुळे तोंडांतून बाहेर आलेले स्पष्ट दिसत होते. काय करावं ते मलाहि सुचेना व क्षेमालाहि सुचेना. आणि याचा विचार करतां करतांच मला मूर्च्छा आली. मला वाटलं कीं आमची जनपदकल्याणी क्षेमा डुकराच्या ताबडींतून कांहीं सुटूं शकत नाही. ”

क्षेमा भामाला चिकटून म्हणाली— “ नको नको, तार्ई ! त्या वेळचं वर्णनच करूं नको. ”

भामा—“ भित्री कुठली ! आतां काय त्याचं ? यावेळीं तुझा तो काळ खातांना किती गोड लागतो आहे पहा ना ! जरा या द्रोणांत मेरय तर घालशील. बघितलं नाहीस का ? सिंह, कपिल आदि सगळ्यांचेच घसे कोरडे पडले आहेत. वरं, मी पुढचं सांगलें हं सिंह भाऊजी ! मला आतां कळतंय कीं त्यावेळीं मला मूच्छी आली नसून मी स्वप्न पहात होत्ये. सर्व गोष्टी यंत्रा सारख्या झाल्या. दंताड्या येऊन प्रोचण्याचे पूर्वीच कपिलच घाबरून भामाजवळ येऊन पोचले. त्यांनीं तिला दोन्ही हातांनीं घट्ट करवळून मागं ओढलं व चटकन भाला उगारून दंताड्याच्या बगलेत जोरांत मारला. दंताड्यान इतक्या वेगांत मुसंडी मारली होती कीं त्यावेळीं नेम धरायला अवसरच नव्हता, मग भाला उपसून काढायची गोष्ट कशाळा ? कपिलच्या हातांतून भाला जोरात ओढला गेला. दंताड्याच्या मुसंडीनं कपिल सहा सात हात लाब जाऊन पडला मला वाटलं संपला कारभार. पण सुदैव. त्यानं लगेच उठून क्षेमाच्या हातांतला भाला ओढून घेतला व घायाळ होऊन तोंडावर आपटून पडलेल्या दंताड्याला उठायची संधी न देतां त्यानं एका मागून एक भाल्याचे कित्येक प्रहार केले. तों पर्यंत आक्षीहि जवळ जाऊन पोचलीं. दंताड्या गुरगुरत होता पण त्याला उठायची शक्ति राहिली नव्हती. कपिल घामानं नुसता निथळत होता त्यावेळचं त्याचं रूप पुन पुन्हा पहाण्याचा मोह पडत होता. त्यांत किती निर्भयता, केवढं बळ, केवढी चपळता होती. त्याचवेळीं कोणाच्या तरी गोऱ्या गोऱ्या हातांनी कपिलच्या पाठीला विळखा घातला, छातीला छाती मिळाली व लाल लाल ओंठ कपिलच्या ओठांना मिळाले. जरा वेळ दोघे निश्चल उभी होती. नंतर चारी अश्रुपूर्ण नेत्रांचं मीलन झालेलं दिसलं. आता कपिलचा देह पूर्ववत् भानावर आलेला दिसला. आता ती वीररसाची मूर्ति अंतर्धान पावली. तो म्हणाला— ‘ क्षेमा ! या दयाभिषेकावद्दल कोटि-कोटि धन्यवाद ! ’ बोला भाऊजी ! आमची शिकार कशी काय वाटते ? ”

मी उठून कपिलला जवळ घेतले. आणि पाहिले तों रोहिणी क्षेमाला जवळ घेऊन तिचीं चुंबनें घेत आहे. आम्ही पुन्हां आपापल्या पानांवर बसलों. भामानें दुसरी सळई काढून आमच्यापुढें ठेवली. मी मांसाचा एक तुकडा तोडात टाकून म्हटलें—

“ वहिनी, ही सळई सर्वांत चांगली झाली आहे. ”

भामा—“ अन् आमची शिकार कशी काय झाली भाऊजी ? ”

मी—“ आमची म्हणजे कपिलची ना ? फारच चांगली झाली. अशी शिकार जर रोजच्या रोज मिळेल व अशी द्राक्षमद्याइतकी गोड सुग्राण वहिनी रोज करून घालायला मिळेल तर त्यापुढं पितरलोक, देवलोक सगळे व्यर्थ आहेत वहिनी ! ”

भामा—“ तुम्हीं आपल्या वहिनीला हरबऱ्याच्या झाडावर चढवीत आहांत तें काय मला कळत नाही ? जाऊं दे ! रोहिणी, तूं आपल्या शिकारीची हक्कित तर सांगशील ! ”

तोंड वाईट करून रोहिणी म्हणाली—“ भामाताई, मला कोणी शिकारीजवळ जाऊं देईल तेव्हां ना ! ”

भामा—“ म्हणजे, तुला तेथपर्यंत नेलंच नाही रोहिणी ? ”

रोहिणी—“ मला व मनोरथ भाऊजीना एका झाडावरच अडकवून ठेवलं. ”

भामा—“ मग मनोरथहि अंगाला रक्त फासूनच गेंडामार बनला ? ”

रोहिणी—“ आम्हां दोघाना जवळ जाऊंच दिलं नाही मी कांहीं बोलणार होत्यें, पण तो काळा लाल लाल डोळ्यांचा शवर तर मोठ्यानं श्वास देखील घेऊं देईना. ”

मी—“ रोहिणी, पण तूंहि जिवंत गेंड्यावर भाला मारला नाहीस का ? ”

भामा—(खुष होऊन) “ खरंच रोहिणी, मला तर ती सुद्धा संधी मिळाली नाही. खड्ड्याच्या पलीकडच्यांनीं बाणांनीं डुकराची दोन पोरं तरी मारलीं. ”

रोहिणी—“ भामाताई, लहान मुलाची समजूत काढल्यासारखं केलं ग त्यांनीं ! मी भाला मारला तेव्हां तर गेंड्याला हालतां देखील येत नव्हतं. ”

मी—“ पण वहिनी, रोहिणीला येवढं सुद्धां भय वाटलं नाही. ती जखमी गेंड्या जवळ निःशंकपणे चालली होती. ”

रोहिणी—“ हो, अन् त्या काळुंद्रयानं माझा हात धरून मला मागं ओढलं. ”

“ प्रिये रोहिणी ! गेंडा व डुकर यांत फारच अंतर आहे. गेंडा शक्तीपेक्षां युक्तीनं-कपटानं-मारावा लागतो. म्हणून तुला वाईट वाटायचे कांहीच कारण नाही. ” मी रोहिणीच्या केसांवरून हात फिरवीत म्हणालों.

भामा—“ भाऊजी, बरोबर बोललांत तुम्ही. माझ्या मनांत अजून तेच विचार घोळताहेत. कपिलनी विचार केला केव्हां, क्षेमाला दूर नेली केव्हां व त्या दंताच्यावर भाला मारला केव्हां. मला वाटतं कीं इतक्या थोड्या वेळांत विचार करणं देखील शक्य नव्हतं. मग हातपाय हालविणं तर लांबच. ”

कपिल—“ नाही भामा ! संवय झाल्यावर तेवढ्या वेळांत विचार करून भाला चालवणं कठीण नाही. ”

भामा—“ मला तर अशक्य दिसतं आहे ! ”

कपिल--“ संवय नसल्यानं तसं वाटणं साहजिक आहे. ढाल-तलवार तुम्हाला चालवतां येतेच; शिकत असतांना पहिल्या पहिल्यांदा विरोधाचे स्थानीं ती इतक्या चटकन कां येत नाहीं ? कारण त्याचा विचार करायला माणसाला वेळ लागतो. किंवा तो स्वतःलाच विसरलेला असतो. व डाव्या हाताला हालण्याचा इशारा वेळेवर देऊं देत नाहीं. सराव झाल्यावर मग पाहिलांत ना डावा हात कसा चालतो तो! विचार न करतां, इशारा न मिळतां, तो योग्य जागीं ढाल पुढं करतो. मनाला आज्ञा द्यावी लागते; पण वहिनी ! सरावामुळं त्याला किंचितहि वेळ लागत नाहीं. ”

भामा--“ तुम्ही जादू केली नाही हे मलाहि कळतं आहे. पण चपलता मात्र अलौकिक होती. ”

कपिल--“ या चपलतेकरतांच खेळ खेळतात, या करतांच शस्त्रास्त्रांचा सराव असावा लागतो. शिकारी किंवा युद्ध या सरावाच्या परीक्षाच आहेत. ”

भामा--“ मग क्षेमाची एक परीक्षा पास झाली म्हणायची. दमलेला घाबरलेला जीव शांत कसा करावा याचा आम्ही विचारच करीत राहिलो. पण क्षेमानं एका क्षणांत विचारहि केला अन् असं औषधहि दिलं की त्याच्या प्रभावानं सगळे ताप निघून गेले. ”

कपिल--“ मी याबद्दल क्षेमाचा फार फार कृतज्ञ आहे. ”

क्षेमा--“ अन् मी ? ”

भामा--“ क्षेमा, मला ठाऊक आहे, तूं प्राणदान देणाराशी कृतज्ञ कशी होशील ? तुझी मूक कृतज्ञता कपिलच्या शाब्दिक कृतज्ञनेपेक्षां जास्त आहे. ”

क्षेमा--“ पण भामाताई, तूं हा अगदी अन्याय चालवला आहेस. ती कृतज्ञता शाब्दिक नव्हती. ”

भामानें क्षेमाच्या ओल्या नेत्रांचें चुंबन घेऊन म्हटलें--“ हो ! बरोबर आहे. तुला वांचवायसाठीं कपिलनं आपला जीव धोक्यांत घातला होता. ”

क्षेमा--“ अन् भामाताई ! मी तसं कांहीच केलं नाही. ”

भामा--“ कृतज्ञतेचं प्रदर्शन मूकतेनं जितकं होतं तितकं शब्दांनीं होत नाहीं; बरं तें राहूं दे आता. अंधेर पडायला लागला. लोक खान-पान संपवून गाण्याच्या तयारीला लागले आहेत. आपणहि लौकर आटोपलं पाहिजे. थोड्याच वेळांत नृत्याला सुरवात होईल. ”

लाकडांचे बरेच ढीग पेटून राहिलेले होते. आम्हीं त्यांवर गेडा, डुकर व रेड्याचें मांस भाजण्यास सुरवात केली. इतरांपेक्षां आम्हीं मागेच राहिलों होतो. अजित माझा सहकारी होता. त्याची मास भाजण्याची पद्धत वेगळीच होती. त्याचें म्हणणें असें कीं मांसाची आंतली सगळी लाली नाहीशीं होणार नाही अशाच रीतीने

तैं भाजलें पाहिजे, त्यानैं ल्याप्रमाणें कांहीं तुकडे भाजलेहि. पण आमच्यांतील बऱ्याच जणांना कुरकुरीत मांस जास्त आवडत होतें.

मांस भाजणें झाल्यावर आतां आमच्या नियमानुसार वन-भोजन सुहं झालं. तीनशें नर-नारींची पंगत बसली. मांसाकरतां पत्रावळी व मेरयासाठीं सागाच्या पानाचे द्रोण ठेवले होते. पंक्तींच्या मधोमध आगटी पेटलेली असल्यानैं उजेड पुरेसा होता. वाढणारे स्त्री-पुरुष मधून फिरत होते. एकदां वाढल्यानंतर तेहि मागें राहिले नाहींत. त्यांना वेगळ्या पत्रावळींची जरूर नव्हती. सर्वांच्या पत्रावळी त्यांच्याच होत्या. अजितने वाढतां वाढतां भामेला म्हटलें—“ वहिनी, गेंडा कसा काय झाला आहे ? ” भामा सुरीने एक तुकडा कापून म्हणाली—“ फारच गोड आहे. जरा इकडे तोंड करा पाहूं.” अजितने खूप मोठा जबडा पसरला, त्यात एक तुकडा घालून नंतर त्याच्या गालावर तिनें हळूच एक चापटी मारली. मेरय मागण्यासाठीं अजित केव्हां रोहिणीजवळ येई व म्हणे—“ गांधारी वहिनी ! आपला उष्टा द्रोण जरा इकडे सरकवा ना ! ” असे म्हणून द्रोण तोंडाला लावी व म्हणे—“ गांधारी वहिनीचे ओंठ फार मधुर आहेत. ”

मेरय आपला प्रभाव दाखवूं लागले होतें, हें कांही जणांच्या तानावरून समजून येत होतें. मी व कपिल यांच्या रहस्यांत भामाहि सामिल झाली होती. व आज मनोरथला खूप कडक मेरयाचे द्रोणावर द्रोण चढवले जात होते. मनोरथावर दारूचा अंमल चढूं लागला तेव्हां तो भामाकडे द्रोण सरकवून ह्याणूं लागला — “ वा - । - । - ही - नी ! तू ० ० ० पण - पी. ”

भामा—“ मी तुमची वहिनी ! ”

मनोरथ—“आ - । न् - क - क् - काय ? स - । - । - र्वा - ची - । - व - । - ही - नी, तू - - मा - - झ - । - तु - प - पण - व - । - हि - नी. ”

भामा— “ बरं तर मनोरथ भाऊजी, हा घ्या किती गोड द्रोण आहे पहा. ”

मनोरथ—“ भा - ० - ० - व - जी ना - ही व - । - । - हि । नी , म - । - नो - र ० - तु ० झ - । - । . ”

भामा—“ बरं तर मनोरु ! वहिनीला कांहीं गाणं तर ऐकवा. ”

मनोरथचे डोळे लाल झाले होते. व ते मधून मधून मिटतहि होते. पण भामाचा शब्द कानी पडतांच तो खडबडून उठे. द्रोण मिळण्यास उशीर झाला की तो लागलीच म्हणे—“ गो - ० - ड - - । द - द्रो - ० - ण - व - । हि - नी ! गो ० ड - ड. ”

आतां भामानें हलकें मेरय द्यायला सुरवात केली.

“ मनोरथ ! वहिनीला गाणं नाही म्हणून दाखवणार ? ”

मनोरथ—“ व - आ - हि - नी - ला ? ऐ - क - वू - आ ऊं सां - आ - आं - ग . ”

‘ प - आ - आ - न - नि - ि - ि - ग् - घ - ट .

‘ प - प - प - त - वि ग - घ - आ - आ - आ - ट् - प् - पै . ”

‘ प - आ - आ - इ - नी - ि - ि - ग - घ ट् - टा - आ - आ . ”

“ बंरं - रं - आ व - ि - ह - ि - नी - ि : त - ता - आ - छ - ू - सू - ख - ली - आ - ण - खी - द्रो - ण - दे . ”

मनोरथाच्या गाण्याने लोकांची चांगलीच करमणूक झाली होती. विशेषतः म्हणजे अजितची. तो मनोरथला म्हणाला—

“ बंधू मनोरथ ! आतां नृत्य हवं . ”

मनोरथ—“ ना - आ - च् - च् , हां - आं हं - आ ठी - ि - - ना - क - च् - च् बा - बा - आ - जा - आ - क् - ओ - ण - ि - न - आ हीं - वा - ज् - वि - त् ”

अजित—“ बाजा वाजतोय पण तूं कोणाबरोबर नाचणार ते तर साग ? ”

मनोरथ—“ स - ए - व - आ - च् - व - रो - व - र - व - हि - ि - न् - च - ल् - न - आ . ”

भामा रागांने म्हणाली—“ अजित तुम्ही फार वाईट आहांत-पिशाच नुसते ! ”

अजित—“ न - न - ह - ि - हीं व - ह - ि - नी - ि - मी - ि - ही - ह - न - न - च् - न - अ - णि - म - न - ओ - र - बं - ं - घ - . ”

मनोरथ—“ हो - ओ - म् - म - नो - र - थ - ही - या - न - आ - च् - चू - दो - दोघेहि . ”

आम्ही सर्वांनी एकदम म्हटलें—“ हं ! दोघे भाऊ नाचा . ” मनोरथ लोकांच्या खात उभा राहिला व त्यानें अजितचा हात धरला, अजितने प्रथम नशा आल्याचें सोंग केले पण आतां त्यालाहि शुद्धि राहिली. मनोरथनें “ दोघे भाऊ नाचा . ” असा आवाज निघताच अजितला ओढलें. भामा म्हणाली—

“ अजित ! आता जरा नाचा, मग मी तुमची सुटका करीन . ”

अजित उभा राहिला.

मनोरथ दोन पावलें चालून खाली पडला. उठण्याचा प्रयत्न करूनहि त्याला उठतां येईना.

आता जेवण संपले होते. संगीताचीं सर्व वाद्ये नीट करण्यांत आलीं. शुद्धीवर नसलेल्या लोकांना सोडून बाकीच्यांनीं यूथ-नृत्याला सुरवात केली.

(१९)

आपल्या सरहद्दीवर

रोहिणीने भामाबरोबर लिच्छवि स्त्रीसैन्याच्या संघटनेचे काम अंगावर घेतलें होतें. मी उल्काचे लला [हाजीपूर] रवाना होण्याचे आधीच एक हजार लिच्छवि तरुणी त्यांच्या सैन्यांत सामील झाल्या होत्या. त्यांना शस्त्र-शिक्षणांत मनोरथ, अजित इत्यादि तरुण मदत करीत होते. या सर्व गोष्टीमुळे रोहिणी आमच्या बरोबर उल्का-चे लला येऊं शकत नव्हती.

त्या दिवशी आम्ही पहाटेच घोड्यावर बसून वैशालीहून निघालों. माझ्या बरोबर कपिल व त्याचे सवंगडी व कांही लिच्छवि सेनानी होते. रस्त्यानें लष्करी छावण्यांची तपासणी करीत करीत आम्ही दोन प्रहरपर्यंत उल्काचे लला पांचलों. रोहणकाका माझी वाटच पहात होते. आम्हांला पाहतांच मला आलिंगून म्हणाले—

“ बेटा सिंह ! आपली जागा आपल्याला शोभेल अशा आपल्याच लायक पुतण्यानं घेतलेली पाहून कोणा काकाला आनंद होणार नाही ? सैन्याची मोर्चेबंदी वगैरे सर्व गोष्टी, येथील सेनानी ह्याणजेच माझे उपनायक अमरू हे तुला दाखवतील. तेच यापुढं तुझे द्वितीय उपनायक आहेत. पण मला वाटतं मुख्य मुख्य मोर्चे मी स्वतःच तुला दाखवलेले बरे.”

मी याबद्दल काकांना धन्यवाद दिले.

भोजनानंतर जमिनीवर आपल्या व शत्रूच्या दुर्गाचा नकाशा काढून प्रत्येक महत्त्वाची जागा काकानीं मला दाखवली. नंतर आमची किती किती सेना कुठे कुठे आहे तेहि दाखवलें. प्रहरभर दिवस राहिला असतांना दक्षिणेकडील फौजेचे कित्येक सेनानी-उपसेनानीहि येऊन पांचले. काकांनीं त्या सर्वांचा मी व माझे उपनायक कपिल यांच्याशी परिचय करून दिला. यानंतर कपिल व मी एका खोलींत गेलों. एकेका ठिकाणच्या सेनानीला व उपसेनानीला खोलींत बोलावून आम्हीं त्यांचें सेनाबल इत्यादि बाबतींत विशेष बारकाईनें विचारपूस केली. मधून मधून मी ताडपत्रावर कांहीं लिहीतहि होतो. आमचें हें काम अंधेर पडला तरी संपलें नाहीं.

चांदणी रात्र होती. गंगेकांठच्या कित्येक दुर्गाची पहाणी यावेळी करावी, अशी सल्ला काकांनीं दिली. तक्षशिलेच्या इतर सेनानींना सोडून फक्त कपिलला

घेऊन मी काकांबरोबर नावेंत बसलों. आमच्या समोर गंगेच्या पलीकडच्या तीरावर पाटलिग्राम होते; तेथें मगधांच्या फौजेची एक मोठी छावणी होती. आह्मी गंगेच्या वरच्या अंगाला गंगा-मही संगमाच्या दिशेने दीर्घवाह [दिघवारा] या गांवाकडे जाऊं लागलों. पलीकडच्या तीरावर कुठें कुठें शेकोट्या दिसत होत्या, तर कुठें कुठें कपड्यांनै झांकलेल्या व्यापारी नावांतील दिव्यांचा उजेड दिसत होता. आमच्या कडील दुर्गामधून जसा कसलाहि उजेड व आवाज येत नव्हता, तशीच स्थिती मगधांच्या दुर्गाचीहि होती. दीर्घवाहापर्यंत आमचे पांच दुर्ग होते. ते सगळे लाकडी प्राकाराचे होते. आम्ही उतरलों कीं पहारेकरी “ कोण आहे ? ” म्हणुने, काकांचा संकेतिक शब्द ऐकतांच तो आपल्या नायकाला आवाज देई, नंतर आम्ही नावेतून उतरून त्याच्या बरोबर दुर्ग पहाण्यास जात अमूं. चांदण्यामुळें रस्ता पहाणे सोपें झालें, नाहींतर अनोळखी माणासाला तेथील रस्ते इतके वेडेवाकडे व अडनाडी होते की सरळपणाने दहा हातहि जाणें कठीण होतें. युद्धनौका अशा तऱ्हेनें लपवून ठेवल्या होत्या कीं नदीपलीकडून तर नाहीच पण या काठावरूनहि त्या दिसणे कठीण होते. एक मोठा तलाव तयार केला होता. त्याचे पाणी एका वाकड्या-तिकड्या कालव्यानें गंगेला मिळवलें होतें. त्यामुळे दृष्टीच्या आड राहूनहि थोड्याच वेळात नावा गंगेच्या प्रवाहात आणतां येत असत. हें मोठ्या श्रमाचे काम होते. कारण दर पावसाळ्यानंतर नवीन खोदाई करावी लागे. पण या सर्व मेहनतीची आता फारच जरूरी होती. आह्मी प्रथम सूचना न देतां या रात्रीं दुर्गाची पहाणी करण्यास आलों होतो तरी सर्व ठिकाणचे पहारेकरी सावधगिरीने पहारा करीत होते. दारू किंवा दुसऱ्या कांही कारणानी अव्यवस्था मुळीच नव्हती.

आम्ही दीर्घवाह येथील दुर्गाची पहाणी केली त्यावेळीं एक प्रहर रात्र राहिली होती. हा सर्वांत मोठा दुर्ग होता. काकांनीं प्रत्येक दुर्गातील जागे असलेल्या सैनिकाशीं माझी ओळख करून दिली. सर्वांना त्यांनी सांगितलें कीं आजपासून लिच्छविपुत्र आयुष्मान सिंह हे तुमचे सेनानायक आहेत. कोणाची थडामस्करी, कोणाला शाबासकी, कोणाच्या आसनावर क्षणभर बसून तर कोणाच्या ताटांतील एखादा घांस खाऊन मी त्यांना शब्दांनींच नव्हे तर प्रत्यक्ष कृतीनेंहि हें दाखवण्याचा प्रयत्न केला कीं त्यांचा नवा तरुण सेनानायक हा नुसता सेनापति नसून मित्रहि आहे.

आम्ही उल्काचेलला (हाजीपूर) आलो तेव्हा रात्र फारच थोडी राहिली होती. कपिलनें काकांची तारीफ करीत म्हटलें—

“ सेनानायक ! आह्मी तर तरुण आहोंत व या श्रमांची आम्हाला संवय आहे. पण आपण या उतारवयांत देखील इतकी मेहनत करतां ही मोठी आश्चर्याची गोष्ट आहे. ”

“ नाही उपनायक ! उत्तम प्रकृती व मेहनतीची संवय असली म्हणजे मनुष्य म्हातारपणापर्यंत आपलं शरीर कार्यक्षम ठेवू शकतो. ”

आम्ही घरी पोचलो तोंच काकी वाट पहात असलेली दिसली. ती लगेच म्हणाली—

“ बाळ सिंह ! चल, कांहीं तरी खाऊन घे. ”

मी— “ म्हणजे काकी, सारी रात्र काय तूं वाटच पहात राहिलीस ? ”

काकी— “ नाही बाळ, मी कालीच्या मुलाला तुझी येतांच मला उठव असं सांगून घोंटावर झोंपायला सांगितलं होतं. त्यानं उठवल्यावर उठल्ये ! ”

मी— “ पण वाटेंत आम्ही खूप खालं आहे काकी. एका ठिकाणी भाजलेले मासे होते. ”

काकी— “ त्यात काय मोठंसं ? गंगाकांठीं राहाणारांना माशांना काय तोटा ? बरं तर थोडं थोडं दूधच घ्या. कढत राहावं ह्याणून चुलीवरच ठेवलं आहे ”

काकी इतक्या रात्री उठून आली याबद्दल तिची कदर करायलाच हवी. म्हणून एक एक कटोरा गरम दूध प्यायचें आम्ही कवूल केले. नाही तरी लिच्छवींना दूध तर पाण्या इतके मुबलक मिळतेच.

दुसऱ्या दिवशी रोहणकाका व त्यांच्या हेराचे नायक यांच्याबरोबर शत्रूच्या हालचालींसंबंधी माहिती मिळवण्यात सर्व दिवस घालवता. युद्ध केव्हा सुरू करावे हें मगध राजानें अजून नक्की ठरवलेले नाही हें त्यावरून कळले. त्या रात्री आम्ही गंगेच्या खालच्या अंगाकडील दुर्गाची पहाणी करण्यास निघालो. गंगा व बल्लुमुदा [बाग-मती] यांचा संगम येथून पुष्कळच लांब आहे म्हणजे हा एका रात्रीत संपणारा प्रवास नव्हेच. रात्री आम्ही नावेतून प्रवास करून दिवसा एखाद्या दुर्गात मुकाम करीत असूं व रात्री पाहिलेल्या गोष्टीची नोंद ठेवीत असूं. तिसऱ्या दिवशी आम्ही बल्लुमुदा नदीच्या संगमावर पोचलो.

सर्व पाहून आल्यावर मी व कपिल आम्हां दोघांना लिच्छवि सैनिक व त्यांचे सेनानी यांची सावधगिरी व शिरत पाहून संतोष झाला. त्यांना तक्षशिलेची कांहीं नवी नवी रणचातुरी-विशेषतः नदीयुद्धासंबंधांतील-शिकविण्याची आवश्यकता होती. त्या करता सेनानीना उल्काचेलला बोलावून ध्यावें हेच आम्हांला योग्य वाटलें. पण त्याच्या अगोदर महीचे दुर्ग पहाणें जरूरीचें होते.

सेनानायक रोहण आतां वैशालीला जाणार होते. त्यांना मी भामा व रोहिणी यांना उत्साहित करीत रहा असे म्हटले तर ते म्हणाले—“ मन लागत नसेल तर कुठलंही काम वरवर करण्यापेक्षां न केलेलं बरं. मी लिच्छवि स्त्रीसेनेच्या संबंधीं नुसता उत्साहच वाढवून थांबणार नाहीं तर त्यांत त्यांना हर प्रकारची मदतच करीन.

भामा व रोहिणी यांना या कामांत मदत करतां येईल अशाच तयारीनं मी वैशालींत राहीन. वैद्य अभिवेश यांना चिकित्सा-विभागांत सामील होण्याबद्दल मी प्रोत्साहित करीन. त्यांत मला हमखास यश येईल असं वाटतं. वज्जीच्या आगामी विजयात लिच्छवि स्त्रियांचा मोठा स्पृहणीय वाटा राहिल. ”

अगदीं निघायच्या वेळी काकी म्हणाली—“ बाळ, रोहिणी नसल्यामुळं तुला फार त्रास होईल नाही ? तूं म्हणत असलास तर भामाला पाठवून देईन. ”

मी—“ काकी, शिपाई माणसानं हर तऱ्हेचा त्रास सोसायला तयार राहिलं पाहिजे. आतां तर मी तरुणच आहे. अन् शिवाय जिथं इतके सैनिक अन् सेनानी आहेत, तिथं मला त्रास कसला ? पण हो, कालीचा मुलगा शुक याच्या ठेवून गेलीस तर बरं होईल. म्हणजे मला माझ्या घोड्याची काळजी नको. पोरगा हुशार दिसतोय. इतरहि कामाला त्याचा उपयोग होईल. ”

काकी शुकाला ठेवून गेली.

आता त्या एवढ्या मोठ्या घरात मी, कपिल व शुक अशी तीनच माणसे राहिलों. दुराच्या दिवशी आम्ही नावेतून मही नदीकडे रवाना झालो. दीर्घवाह येथील संगमाच्या वरच्या बाजूला प्रवाहाचा जोर जास्त होता. म्हणून नावेला दोरीने ओढून न्यावे लागले. महीच्या पूर्वेचा किनारा म्हणजे हिरवंगार गवताचें मैदानच आहे. तेथे गवळ्यांच्या हजारो गाई चरत असतात. एक दिवस आम्ही एका गौळीवाड्यात गेलो. माणसांना राहण्यासाठी तेथे लहान लहान झोपड्या होत्या. त्यांत दुधाला विरजण लावणें, लोणी काढणें, वगैरेंची व्यवस्था होती. त्या गवळी लोकांत लिच्छवि व अ-लिच्छवि असे दोन्ही तऱ्हेचे लोक आहेत. सगळ्या वज्जी-भूमीशी युद्ध करायला सजलेल्या मगधराजाला ते शिव्याची लाखोली वहात होते.

मही-तटावरच्या दुर्गाची पहाणी करण्यास आम्हाला चार दिवस लागले. आम्ही शंतनु व त्याचे आठ जोडीदार यांना त्या दुर्गावर नेमले. त्यांनी नाविकांना खास शिक्षण देण्याचे काम आपल्या हाती घेतले. नंतर मी उल्काचेलला कपिल बरोबर निघून आलो. तेथून कपिल गेला वैशालीला नावांमध्ये कांहीं युद्धोपयोगी सुधारणांचे प्रयोग करण्यासाठी. मी आपले सेनानी नदी-युद्धाच्या कांही रीती शिकवण्यासाठी मजकडे बोलावून घेतले. त्यात आठ दिवस निघून गेले.

शिक्षण संपले त्याच दिवशी सेनापति सुमन येऊन पोचले. मी केलेले दुर्ग-निरीक्षण व युद्धाच्या नव्या पद्धती या विषयांवर माझें त्याच्याशी बोलणे झाले. पूर्वेच्या सरहद्दीवरील सैन्याला देखील या नव्या पद्धती शिकवाव्या असे त्यांनीं आपलें मत दिलें. त्या कामाकरतां मी शंतनूला पाठवण्याचे ठरवले. सेनापतींच्या सांगण्यावरून हेहि कळले की लिच्छवि स्त्रियांचे सैनिक-शिक्षण मोठ्या जोरांत

चाललें आहे. सेनानायक रोहणकाका या बाबतीत खूपच तत्परता दाखवात आहेत. वैद्य अभिवेश व त्यांचे पन्नासांवर शिष्य आमच्या सैनिक-चिकित्सा विभागांत सामील झाले आहेत. जखमांना मलमपट्ट्या कशा बांधायच्या वेगळे गोष्टी ते स्त्रियांना शिकवीत आहेत. त्यांना गणाची सैनिक स्थिती पाहून आनंद वाटला असें त्यांच्या बोलण्यावरून समजून आले.

मी गुप्तहेरांची संख्या वाढवली होती. शोण व गंगा यांच्या किनाऱ्यावर शत्रु आणखी काय काय नवनवी युद्धतयारी करीत आहे याबद्दल मला माहिती पाहिजे होती. तसेच पाच पर्वतांमध्ये असलेली मगध-राजधानी राजगृह व तिच्याकडे जाणारे रस्ते यांच्या संरक्षणाचा बंदोबस्त काय केलेला आहे, हेहि मला कळायला हवें होते; त्याकरतां मी कांहीं सेनानीना व इतर चतुर माणसांना परिव्राजक, निगंठ [जैन-साधू] अजीवक, भिक्षु इत्यादि वेषांत व कांहींना व्यापारी व ज्योतिषीहि बनवून पाठवलों होतें. त्यांच्याकडून वळले कीं राजा बिंबिसार राजधानीच्या दुर्गाचीहि दुरुस्ती करीत आहे. गंगेच्या तीरापासून तेथपर्यंतच्या मार्गावर त्यांनं कित्येक ठिकाणीं सैनिकांचे मोर्चे बांधले आहेत. विशेषतः नालंदा, अंबलघिका [सिलाव] या ठिकाणांच्या दोन योजनें भूमीवर ज्यास्तच जोराचा बंदोबस्त आहे याचा अर्थ असा की लिच्छवि यावेळीं राजगृहापर्यंतहि मजल तर मारणार नाहीत ना अशी बिंबिसाराला धास्ती वाटते. मगध-सेनेच्या गुप्त मसलतीसंबंधांत असे समजलें कीं तिचे सेनापति व सेना-नायक हे जुन्या विचाराचे लोक आहेत. त्यांच्यांत सर्वच जण एकमेकांना कमी प्रतीचे समजतात. त्यांची आपसातील भांडणे मिटवण्याकरता वर्षकार महामाल्य यांना खूपच खटपट करावी लागते. राजा बिंबिसार सर्वच बाबतीत आपल्या मुलाच्या हातांतील बाहुले झाला आहे असें वाटत नाही. पण वज्जीभूमीवरील आक्रमणाच्या बाबतीत मात्र तो पुत्राच्या विचारांनीच प्रभावित झाला आहे. तो म्हणतो—“ माझे किती दिवस राहिले आहेत ? नंतर अजातशत्रूलाच राज्य संभाळायचें आहे. ” असें असूनहि बिंबिसारला या युद्धांत काही विशेष आशा वाटत नाही. अजातशत्रू हा चतुर तरुण आहे यांत शंका नाही. पण तो अतिशय अभिमानी व हट्टी आहे. तो युद्ध, राजनीति या सगळ्या बाबतीत स्वतःला सर्वज्ञ समजतो. अन् ही त्याची समजूत चुकीची आहे. राजनीतीत तो वर्षकारचा योग्य शिष्य आहे. ब्राह्मण वर्षकारचा आपल्या शिष्यावर पूर्ण भरोसा आहे त्यांत शंका नाही. त्याची राजपुत्राला अशी शिकवण आहे कीं मगधानें आता आपलें राज्य व बलविस्तार वाढवण्याकरतां ह्यारा-पेक्षां कूटनीतीवर अधिक भर दिला पाहिजे. पुढें संधि मिळाल्यावर मगध आपल्या तलवारीच्या बळावरहि यशस्वी होईल. ब्राह्मण वर्षकार लिच्छवींची शक्ती जाणून आहे. म्हणूनच त्याचें म्हणणें असें होतें कीं प्रथम कोसल राज्य मगधराज्यांत सामील

करायचें. त्याला वाटतें ते अगदी सोपे आहे; कारण त्याच्या मते काशीवासी अजूनहि आपले स्वातंत्र्य हरण करणाऱ्या कोसलांचा तिरस्कार करतात. ती घृणा दूर करण्यासाठी प्रसेनजित्ने आपला सख्खा भाऊ काशीराज म्हणून वाराणशीत ठेवला आहे; पण ही एक आपली थट्टाच आहे असे काशीवासी समजतात. वर्षकारच्या मते कोसल राज्याच्या काशी प्रांतावर आपण ह्या केला तर तेथे खात्रीने यश मिळेल; कारण तेथील प्रजा प्रसेनजित्ला न मिळतां मगधाना सहाय्य करील व काशीच्या जनपदाची संपत्ति आपल्या हातीं येईलच. अशा रीतीने अंग मगध व काशीचे संयुक्त धन जन-बल याच्या मदतीने विस्तृत कोसल जनपद आत्मसात करायला वेळ लागणार नाही. परंतु आहि गोष्टी मान्य करायला राजा बिंबिसार काही केल्या तयार होईना. तो आपला मेहुणा प्रसेनजित् याच्याशी गाढ मैत्री राखून आहे. लिच्छवी-बरोबर युद्ध करण्याचे वावतीत बिंबिसारने जी संमति दिली तिचे एक कारण असेहि आहे की याच्या योगाने प्रसेनजित्बरोबर तरी लढाई करावी लागणार नाही.

आमचे नवे हेरमंडळ मोठ्या तत्परतेने आपले काम करीत होते. त्याच्यांत एक नन्दक नावाचा जैन धर्मावर मोठी श्रद्धा असणारा असा हेर होता. त्याने एक दिवस आपले गुरु निगंठ ज्ञातृपुत्र [वर्धमान महावीर] याची मोठी प्रशंसा केली. मी एक दोन वेळा निगंठ ज्ञातृपुत्र याच्या विषयी ऐकले होते, पण त्यावेळी मला त्यात काही विशेष वाटले नाही पण यावेळी नन्दकने सांगितले की हल्ली ते उत्काचेलच्या बाहेर एका बागेत विहार करून राहिले आहेत. या बातमीने त्यांच्या दर्शनाची उत्कट इच्छा माझ्या मनांत जागृत झाली.

तीर्थकर निगंठ ज्ञातृपुत्र आपल्या बऱ्याच शिष्य मंडळी समवेत उतरले होते त्या बागेत मी संध्याकाळचे वेळी नन्दकाबरोबर गेलो त्याच्या शिष्यात सौम्य व गौरमुखवाले बहुतेक नव्हतेच. ते सर्व अगदी नम्र होते, त्यामुळे त्यांना पहाताच मला चमत्कारिक वाटलें. मी तीर्थकराच्या दर्शनाला आलों आहे असे कळताच आम्हांला एका निगंठानें एका झाडापर्यंत पोचवले. त्या झाडाखाली निगंठ ज्ञातृपुत्र जमिनीवर खालीं मान घालून चित्तमग्न स्थितीत बसले होते. त्याच्या लहान लहान मिशांचे केंस पांढरे होते व शरीरावरहि म्हातारपणाचीं लक्षणे दिसत होती. तरी देखील त्याचे गौर व तेजस्वी शरीर पाहून मन आकर्षित झाल्या-शिवाय राहात नव्हते. आमच्या पावलाची चाहूल ऐकून त्यानीं मान वर करून माझ्याकडे पाहिलें. “ ज्ञातृपुत्र सिंह ! ये बैस ! ” असें म्हणून त्यांनीं माझे स्वागत केलें. मला त्यावेळीं खरोखर ते सर्वज्ञ व सर्वदर्शी आहेत असे वाटलें. नाही-तर त्यांना न सांगतां त्यांनीं माझे कुळ व नांव कसे सांगितलें ? मी त्यांना वंदन करून एका बाजूला बसलो व म्हटलें—

“ भगवान् ! आपण मला ओळखतां ? ”

महावीर--“ ओळखतो तर ! सिंह, तूं आमच्या ज्ञातृकुळांतील योद्धा आहेस. तुझा पिता अर्जुन यांच्याशी माझी चांगलीच ओळख होती. ते माझ्याहून बरेच लहान होते. ”

त्यांच्या बोलण्यांत फारच साधेपणा होता. पण त्याच बरोबर त्यांत पुष्कळ माधुर्यहि होते. त्यांच्या विषयी ऐकलेल्या गोष्टींवरून माझे त्यांच्या विषयी झालेले वाईट ग्रह हळू हळू नष्ट होत आहेत असें मला वाटलें. ते माझ्याशीं फारच थोडे बोलले अन् तेहि मधे मधें बराच वेळ थांबून. पण ते गप्प बसत त्यविळीं त्यांच्या विशाल पिंगल नेत्रातून अखंड करुणेचा वर्षाव होत आहे असे वाटे. त्याच वेळी माझ्या लक्षात आले कीं निगंठ ज्ञातृपुत्र हे करुणा धर्माचे महान् प्रचारक आहेत. खरोखर त्यांच्या प्रत्येक अवयवावर करुणेची चमक होती; विशेषतः चेहऱ्यावर तर जास्तच. माझी खात्री झाली की हे जे कांहीं बोलतात ते त्यांच्या अंतःकरणापासून निघालेले आहे. ते एकाएकी चटकन उठून म्हणाले-- “ सिंह, चल त्या झाडाखाली जाऊं. ” एका हातांत मोरपिसाचा पंखा व दुसऱ्या हाताने जवळच पडलेला कापडाचा लहान तुकडा तोडापुढे अडकवून ते निघाले. तेंथे गेल्यावर त्यांनी कोमल मोरपिसांनी जमीन झाडून कृमि-रहित केली. नंतर मला बसण्यास सांगून आपणही बसले.

मी जीवनाचा पक्षपाती आहे. जीवन हे पाषाणमय तटामधून वेगानें वहाणाऱ्या महासिंधूच्या धारेप्रमाणे कल्लोल व कलरव आवाज करीत पुढे जात असतें. त्यात निरंतर हास, मान आणि आवेग असतो, पण मी इथे जें जीवन पहात होतो ते गतिशून्य, प्रशांत आणि अथाह असे होते. दोन्ही जीवनात श्रेष्ठ कोणते हें ठरवणें ही त्यावेळी तरी माझ्या शक्तीबाहेरची गोष्ट होती. तरीहि काही शंका माझ्या मनांत उत्पन्न होऊ लागल्याच. बराच वेळ मूक अवलोकन केल्यावर मी विचारलें—

“ आपण मनःशुद्धीचं शिक्षण देतां, मग शरीर शुद्धीला विरोध कां करतां ? ”

महावीर--“ तूं माझ्या शरीरावरील मळ पाहूनच म्हणतोस ना ? ”

मी--“ हो. आपलं हें सुंदर गोरंपान लिच्छवि शरीर, अन् त्यावर बसलेलीं मळाचीं पुटं. ”

महावीर--“ सिंह ! शरीर हें मलमय असतं. कितीहि शुद्ध केलं तरी ते अंतर्बाह्य अधिकच मलीन राहिल. पण म्हणून तें मुळींच धुवूं नये असं मी म्हणत नाहीं. पण माझं म्हणणं इतकंच आहे कीं तें धुणं ही एका माणसाची हौसेची गोष्ट होईल, पण तेंच जीवनासाठी आसावलेल्या हजारों प्राण्यांच्या मृत्यूला कारण होईल.

तेव्हां आपण ही सावधगिरी ठेवली पाहिजे कीं आपल्या यत्किंचित् हौसेपारीं आपण दुसऱ्यांच्या मरणाचे धनी होऊं नये. ”

मी—“ तर मग आपल्याला हिंसा पूर्णतया टाळतां येणं शक्य आहे ? ”

महावीर—“ पूर्ण प्रयत्नाअंतीं जितकी जास्तीत जास्त हिंसा आपण टाळूं, तीच पूर्ण अहिंसा आहे. ”

त्यावेळीं माझ्या सैनिक कर्तव्याची गोष्ट माझ्या मनांत आली. मी विचारलें—

“ आपण हिंसा टाळण्यासाठी शक्तीप्रमाणं जास्तीत जास्त प्रयत्न करण्याची गोष्ट सांगतां आहात ना ? ”

महावीर—“ होय, पण तूं आपल्या सैनिक कर्तव्या विषयीं दुःभ्यांत पडला असशील, होय ना ? ”

मी—“ होय भगवान् ! आपण बरोबर ओळखलं. ”

महावीर—“ कोणत्याहि गोष्टीवर एकान्तिक विश्वास ठेवा असं ज्ञानुपुत्र सांगत नाहीत. कारण हरएक गोष्ट एकान्तिक स्वरूपांत असतच नाही, तिचं स्वरूप संमिश्रच असतं, म्हणून अहिंसा देखील एकान्तिक शुद्ध रूपांत सांगतांहि येत नाही व पाळतांहि येत नाही. म्हणूनच मी अशी आशा मुळीच बाळगत नाही की सगळे निगंठ-श्रावक [जैन] एकान्तिक अहिंसक व्हावेत. पण प्रत्येक माणसाचा प्रयत्न प्राणिमात्रावर करुणा करण्याच्या दिशेनच जरूर झाला पाहिजे. सिंह ! तुला सुद्धा आपलं सैनिक-कर्तव्य पालन करीत असतांना असा प्रयत्न करता येईल मांसाहार केलाच पाहिजे असं तुझं सैनिक-कर्तव्य म्हणणार नाही. तूं मनात आणलंस तर तुला तो सोडता येणार नाही का ? मृगया केलीच पाहिजे असा सैनिक-कर्तव्याचा आग्रह नाही. तेहि जर तूं मनात आणलंस तर ती तुला सोडता नाही येणार ? निगंठ साधूंच्या जीवन-चर्येचं एक राहो. प्रत्येक गृहस्थाला ती पालन करतां येण्यासारखी नाही, हे मला मान्य आहे. तरीहि मनुष्य आपल्या भोवतीं प्राणि-दयेचे श्यामल मेघ बरेच लाब पर्यंत पसरवूं शकेल. सिंह ज्ञानुपुत्र ! मी आज पंचवीस वर्ष हाच उद्योग करीत आहे. ”

इतके बोलून निगंठ ज्ञानुपुत्र गप्प बसले. मी त्यांच्या शांत चेहऱ्याकडे पहात होतो; पण माझ्या मनांत अशान्तीचा समुद्र खळबळत होता. असे वाटले की मर्मस्थानी कोणी तरी तीर मारला. करुणा-प्रसाराकरितां मी जितका प्रयत्न करूं शकलों असतो तितका मी कधीच केला नाहीं हें या वेळीं माझ्या चटकन लक्षांत आलें. इतकेच नाहीं तर उलट मी करुणेला-दयेला-इतकें महत्त्व दिलें नाही. अन् शिवाय श्रमण महावीरांनी मला कोणत्याहि प्रकारें सैनिक-कर्तव्यापासून विमुख व्हायला सांगितलें नाहीं. श्रमण महावीर आमच्या भावना पूर्णपणे ओळखून आहेत. त्यांनीं

थोड्याच शब्दांत जीवन-पथाची संपूणे आलोचना करून दिली. मधून मधून माझे लक्ष त्यांच्या करणापूर्ण पिगल नेत्रांकडे जात होतें. अन् त्यावेळीं माझ्या सर्व शंकांच्या डगरी धडाधड कोसळून पडत होत्या.

मी त्यांच्या समोर बसून बराच वेळ विचार करीत होतो. शेवटीं मी असा निष्कर्ष काढला : श्रमण महावीर तेंच सांगत आहेत कीं जें मनुष्य या नात्यानें आम्हीं करायला हवें. माझ्या सर्व शंका नष्ट झाल्या असें नाहीं मी म्हणत; पण माझ्या मनांत त्यांचा अभाव मात्र जरूर जाणवला. नंतर करुणे संबंधीं विचार करतांना मी जो निष्कर्ष काढला तो व्यवहारांत आणण्याचा मी बेत केला. या बाबतींत काय काय अडचणी आहेत त्याहि मला समजत होत्या. हा सगळा विचार केल्यावर मला कळून चुकलें कीं हा निष्कर्ष अमलांत आणण्यांत मी यशस्वी होईनच; पण केव्हां ? पावलो पावलीं माझ्यावर बंधनें राहतील तेव्हाच. अन् बंधनें घालून ध्यायची म्हणजे मी स्वतःला श्रमण महावीर यांचा गृहस्थ-शिष्य असें जाहीरपणें म्हणवून घेतलें पाहिजे. म्हणजेच मला “ मांसाहार मृगया इत्यादि करताहि हिसा करणार नाहीं ” असें म्हणतां येईल. शेवटीं मी मौनभंग करून म्हटलें—

“ भगवान् ! मी आपल्या उपदेशानं संतुष्ट झालों आहे. आपण मला योग्य मार्ग दाखवला. आज पासून मी आपला गृहस्थ-शिष्य झालों आहे. ”

श्रमण महावीरांनीं मला धन्यवाद दिले. नंदक खुष झाला, व आम्ही दोघे घरीं परत आलो.

कपिल गेल्यापासून मी व शुक दोघेच घरांत होतो. तसे पाहिलें तर सैनिक, सेनानी, हेर व इतरहि पुष्कळ लोक जाऊन येऊन असत, पण त्यांना घरांतले कसे म्हणायचे ? मी त्याच दिवशीं शुकाला सांगितलें कीं माझे जेवण तूं स्वतः तयार कर. त्यांत मांस मासे वगैरे बिलकुल घालूं नकोस. रस्त्यानें चालतांना उंच सखलाचा विचारहि न करणारा मी आतां पावला पावला गणिक जमिनीकडे पाही; किडा मुंगी यांना वांचवून चालण्याचा प्रयत्न करी. स्नान वगैरे सोडलें नव्हतें पण त्यासाठीं कर्मांत कमी पाणी वापरीत असे. रोहिणी यावेळीं घरांत नव्हती म्हणून मला किती आनंद वाटला. कारण नाहींतर या सुरवातीच्या वेळीं निगंठ-व्रत पाळतांना फार त्रास झाला असता. मी शुकाला सक्त ताकीद दिली होती कीं माझे व्रत षट्कर्णां करूं नको. हेहि एक सुदैवच म्हणायचे कीं मला त्या दिवसांत फार लांबवर प्रवास करायचा नव्हता; सर्वजण आपापल्या कामांत मग्न होते; वैशालीहून कोणी आत-मित्रहि एवढ्यांत यायचा संभव नव्हता.

मी श्रमण महावीर यांकडे आणखीहि गेलों असतो पण ते दुसऱ्याच दिवशीं उल्काचेल्हून निघून गेले होते. इतर निगंठ मजकडे येत असत पण माझ्या मनांत

स्वतःबहुल श्रद्धा उत्पन्न करण्या इतके ते सामर्थ्यवान नव्हते. मी शुकाला सांगून ठेवलं होतं कीं कोणी निगंठ (जैन साधू) घरीं आल्यास त्याला खाऊं पिऊं घालून त्याचा आदर सत्कार कर.

(२०)

मगधांशीं युद्ध व विजय

हिंवाळा संपला. वसंत ऋतुहि येऊन गेला. आता ग्रीष्म ऋतु चालू होता. हा तीन महिन्यांचा अवसर देऊन बिंबिसारनं स्वतःचे भले केले नाही. कपिलने आपल्या अर्ध्या नावांना एक तऱ्हेचें लोहकवच बसविलें इतकेच नव्हे तर प्रहार करण्यासाठीं बहुतेक सर्वांना तीक्ष्ण अशीं शिंगे लावलीं. आणखीहि बऱ्याच सुधारणा केल्या होत्या. कपिल व त्यांचे सवंगडी यानी नाविक व नौ-सैनिक यांच्या शिक्षणा-कडे विशेष लक्ष दिलें होते.

हेरानीं आणलेल्या बातमीवरून असे कळले कीं मगधराजाची तयारी थोडेच दिवसांत पूर्ण होईल, त्यानंतर ते चढाई करणार आहेत. आमची तयारी पूर्ण झाली होती व आम्हीच प्रथम आक्रमण करायचे हें निश्चित ठरले होते. आता दुपारचे वेळीं चांगलाच उन्हाळा भासूं लागला होता. पण उन्हाळ्यांत युद्ध टाळणें आमच्या हातांतील गोष्ट नव्हती.

मला वेळोवेळी बातम्या मिळत. मी त्या सेनापति व गण-पति यांना वरचेवर पाठवी. एक दिवस सेनापतीकडून एक मनुष्य आला व त्याने सेनापतींनी मला ताबडतोब वैशालीला बोलावलें आहे असें सांगितले. माझे उपनायक अमरू, आतां तीन महिन्यांपूर्वीचे अमरू राहिले नव्हते. त्यांनीं तक्षशिलेच्या ताज्या नव्या युद्ध-ज्ञानाचा फायदा उचलला होता. ही अशी वेळ होती कीं रोजच्या रोजच काय, क्षणा-क्षणाला शत्रूच्या हालचालींची वार्ता आम्हांला कळायलाच हवी. आणि मी या बाबतींत अमरूवर पूर्ण विश्वास ठेवूं शकत होतो.

मी फक्त एक दिवस व दोन रात्री वैशालींत राहिलों. त्यांपैकीं बहुतेक वेळ युद्ध-परिषद व अमात्य-परिषद यांच्या बरोबर सल्ला मसलत करण्यांत गेला. युद्ध-परिषद माझ्या मताशीं सहमत होती पण अमात्य-परिषदे पैकीं कांहीं अमात्य आपण चढाई करूं नये व उन्हाळा जाऊं द्यावा या मताचे होते. पण मी व सेनापतींनीं सर्व

परिस्थिती समजावून सांगितली. मी हॅहि सांगितलें कीं बिबिसारची सर्व आशा आपल्या हत्तींच्या जिवावर आहे, आणि जर त्यांना गंगेच्या या तीरावर हत्ती आणतां आले तर मात्र आमच्या अडचणी आणखी वाढतील. कारण आमच्या जवळ इतके हत्ती नाहीत. शेवटी गणाने युद्ध लौकर सुरू करण्याचा ठराव केला, व दिवस, तास वगैरे ठरवणे मी व सेनापति याचेवर सोपविलें.

आमच्या घराला रोहिणीनें फौजी छावणीचे रूप आणलें होतें. भामा व रोहिणी यांनीं वज्जींत तीस हजार व वैशालींत वीस हजार स्त्री-सेना संघटित केली होती. तीपैकीं सुमारे एक तृतीयाशांचे शस्त्र-शिक्षण पूर्ण व्हायचें होतें. पण बाकीचें शिक्षण झालें होतें. सर्वांना एक सर्वांत मोठें शिक्षण हे मिळाले होतें कीं त्या स्वतःला लिच्छवि सेनेचाच एक भाग समजत होत्या. म्हातारे अग्निवेश जणुं दहा वर्षांनीं लहान झाले होते. आतां ते अंगावर सुरकुत्या पडलेले वैद्य राहिले नव्हते. ते दुसऱ्यांचा कायाकल्प करीत होते व स्वतः देखील पिकलेल्या आंब्यासारखे होऊं लागले होते. मी त्यांचा चिकित्सा-विभाग पहायला गेलों तेव्हां त्यांनी हत्यारें व औषधे दाखवून म्हटलें—

“ सेनानायक ! कोमलांगी स्त्रियांना अशा प्रकारचे कठिण परिश्रम करतांना पाहून माझी मलाच लाज वाटली. मीहि घोड्यावरून आठ-आठ दहा-दहा योजनाचा प्रवास औषधाचा संचय करण्याकरता सुरूं केला. भिन्न भिन्न शस्त्रांचे विषारी घाव ओळखणें, चिकित्सा करणे, रक्तस्राव थांबवणे, पोटांत देण्याच्या औषधांची माहिती करून देणें या गोष्टी विद्यार्थी व मुली यांना शिकवण्यांत मी रात्रंदिवस मग्न होतो. एक महिना होत आला आणि माझी भूक वाढूं लागली. माझ्या शरीराचा थंडपणा नाहीसा होऊं लागला. आणि आता या पांढऱ्या केसांमुळं मला कोणी म्हातारा खुशाल म्हणो, पण मला तसें वाटत नाही व माझ्या या मताशीं ब्राह्मणीहि सहमत आहे.

“ युद्ध ज्या दिवशीं सुरू होईल त्या दिवशी कित्येक परिचारिकांना घेऊन मी उल्काचेला हजर राहीन. कारण जखमेची चिकित्सा जितकी लौकर होईल तितकी ती लौकर बरी होते. ” सामान व कांहीं माणसे आतां पुढें पाठवावीत; बाकी निश्चित दिवसासंबंधीं नंतर मी एक रात्र आधीं सूचना देईन असें मी अग्निवेश वैद्यांना सांगितलें.

भामा व रोहिणी यांना मी त्यांच्या यशस्वी कामगिरीबद्दल धन्यवाद देत असतां भामानें एकदम उठून म्हटलें—

“ पण भाऊजी ! मला कांहीं तुम्हांला धन्यवाद देतां येणार नाहीत. ”

“ का बरं वहिनी ? सिंहाच्या हातून असा अपराध तरी कोणता झाला सांग ना ? ”

भामा—“ फार मोठा अपराध केलां आहांत. ”

मी—“ फार मोठा ? ”

भामा—“ होय ! तुम्ही नंगटांचे शिष्य कां बनलांत ? ”

मी—“ भगवान् महावीर निगंठ ज्ञातृपुत्र यांच्या धर्मावर माझी श्रद्धा बसली म्हणून का तू म्हणतेस ? ”

भामा—“ होय, तेच. ”

मी—“ पण मी महावीरांचं प्रत्यक्ष दर्शन घेतलं. त्यांच्या तोंडून उपदेश ऐकला आणि तो मला पटलाहि. ”

भामा—“ मग सेनानायकाचं कर्तव्य तुम्ही कसं पार पाडणार तेंच कळत नाही. ”

मी—“ त्यांनीं मला कर्तव्य-पालनाला मनाई नाही केली. ”

भामा—“ अस्सं ! हें तरी काय थोडं झालं ? ”

मी—“ जर तसं नसत तर माझी श्रद्धा त्यांच्यावर बसली नसती. कारण गणाकरतां युद्ध करणं हे मी माझं सर्वांत मोठं कर्तव्य समजतो. ”

रोहिणी—“ पण आर्यपुत्र, तुम्ही म्हणे मास मच्छी खाणं सोडून दिलं आहे. खरं का ? ”

मी—“ कारण मी स्वतःच्या हृदयांत कर्णेचा विस्तार करूं इच्छितो. दूध, लोणी, गूळ, इत्यादि पुष्कळ स्वादिष्ट वस्तु आहेत व त्या खाऊन मी जिवंत राहून वलिष्ट होऊं शकतो. ”

भामा—“ म्हणजे भाऊजी ! तुम्ही रोहिणीलाहि त्या नंगटांची चेली बनवूं इच्छिता कीं काय ? असं असेल तर माझ्याशी भाडण होईल; पहा सांगून ठेवते. ”

मी—“ वहिनी ! बिबिसार खेरीज मी या वेळी कोणाशींच भांडायला तयार नाही. ”

भामा—“ आता या मुद्यावर आपली एकजूट आहे. मग लढाई संपल्यावर पाहीन, तुम्ही किती दिवस त्या जोगळ्या निगंठांच्या फेऱ्यांत सांपडून राहतां तें. ”

रोहिणी—“ पण आर्यपुत्र ! मी तर रोजच मांस खातयें. मग तुम्ही माझ्या ओठांचं चुंबन घ्यायला अनमान तर नाहीं ना करणार ? ”

मी—“ प्रिये ! बाकीच्या सर्व गोष्टीं सध्यां तरी पूर्ववतच राहतील. ”

आईला, सोमाला व कार्कींना भेटलो. आई व कार्की दोघीहि आचार्य अभि-वेश यांजकडे शिक्षण घेत होत्या. वैद्यराजांचे बरोबर आम्हीहि उल्काचेलला येणार असं त्या सांगत होत्या. ”

मी उल्काचेलला परत आलों तेव्हां मगधा कडील बातम्या विशेष भयावह येत होत्या. राजगृहापासून गंगा किनाऱ्या पर्यंतचा रस्ता म्हणे सैन्यानें गजबजलेला होता. हत्तींची जमवाजमव गंगातटीं खूप जोरांत चालू होती. आतां जास्त वेळ थांबण्यांत अर्थ नाही हें मला कळून चुकलें.

दुसऱ्या दिवशीं वज्जीच्या एका नागरिकाचे व मगध सैनिकाचे पाटलिग्रामाच्या घाटावर भांडण झाले. सैनिकानें त्याला धक्का दिला तेव्हां तो मनुष्य पाय घसरून जवळच्या अथांग पाण्यांत पडून मेला. मला हें कळतांच मी त्यावेळीं उल्काचेल मुक्कामीं हजर असलेल्या सेनापतीशी विचार विनिमय केला. आणि त्याचवेळीं घोड्याशा टपालाने अशी सूचना वैशालीला पाठवून दिली कीं आज पहांटे युद्धारंभ करा. आणि थोडी रात्र असतांनाच आमची फौज-पायदळ, स्वार वगैरे नावांतून घालून गंगापार करून ठिकठिकाणी गुपचुपपणे उतरवून ठेवले. ही फौज किनाऱ्यावर उतरतांच तिच्या एका भागानें जमिनी वरून व आमच्या नौ-सेनेने नदीच्या मार्गानें असा मगधांच्या नौ-सेनेवर एकदम हल्ला केला. चहूंकडून घेरलेले मगध नौ-सैनिक घाबरून गेले. त्यांनीं एकवेळ खूप जोर दाखवला; परंतु ज्ञात शत्रूपेक्षां अज्ञात शत्रु भयंकर असतो. उजाडतां उजाडतां मगधांची नौ-सेना व त्यांच्या बऱ्याचशा नावा नष्ट झाल्या अगर आमच्या हातीं सांपडल्या.

मी गंगेच्या मधोमध नावेंत उभा राहून युद्धाचें संचालन करीत होतो. पाटलिग्राम घाटाच्या आसपासचा गंगातट आम्ही शत्रुशून्य करण्यांत गुंतलों होतो. त्याच वेळीं शोण नदाच्या जंजिऱ्यांतील रणतरी आमचा प्रतिकार करण्यास येऊन पोचल्या. पण त्यांच्या बरोबरच उपनायक कपिलच्या नावांची एक तुकडी येऊन थडकली. यामुळें आमची संख्या वरचढ होऊन शत्रूच्या नावा आमच्या नावांच्या घेऱ्यांत सांपडल्या. कपिलच्या एका नौका-तुकडीनें शोण नदाकाठच्या नदीदुर्गावर हल्ला चढवला. तेथें फारच थोडे सैनिक शिल्लक होते; कपिलनें हे दुर्ग सर करून त्यांवर लिच्छवि सेनांची शिबंदी ठेवली.

उजाडल्या बरोबर गंगेच्या प्रवाहाच्या खालच्या भागांतून व शोण नदांतून आलेल्या नौ-सेना, त्याचप्रमाणें पाटलिग्रामा नजीक असलेले हत्ती, घोडे, व पायदळ सैन्य या सर्वांनीं मिळून एकदां जोराचा हल्ला केला; परंतु आतां गंगा-तटावर आमचीं पावलें मजबूत रोंवलीं होती. लढाई चालू असतांही आमच्या फौजा जमिनीवर एक सारख्या उतरत होत्या. कपिलच्या शिगवाल्या नावांनीं तर कमाल करून सोडली. शत्रूच्या नावांवर या नावा भर वेगांत चालून जात होत्या व त्यांच्या मजबूत व तीक्ष्ण शिगांच्या प्रहारांमुळें चरचर आवाज करित शत्रूच्या नावा पाहतां पाहतां नदांत बुडून जात होत्या. मागधांनीं हत्तींच्या मदतीनें

गंगा ओलांडून उल्काचेलवर हल्ला करण्याचा विचार केला होता. पण या शिंगवाल्या नावांनीं हत्तींची व मागध सैनिकांची हिंमत एकदम खचवली.

घाटावर आमचें पुष्कळ सैन्य उतरलें होतें. त्याच्याच बरोबर शोण व गंगा यांच्या खालील बाजूसहि आमचे सैन्य भराभर उतरत होतें परंतु शत्रूच्या नावांचा निकाल लावून आम्ही समोरचा घाट पूर्ण मोकळा करीपर्यंत मला जबरदस्त धास्ती वाटत होती. आणि वरून शत्रूचा जैर वाढत असलेला मला दिसत होता. दोन घटका दिवस वर आला तेव्हां कुठें घाट मोकळा करण्यांत आम्ही यशस्वी झालों. छातीवरचे एक मोठें ओझे उतरल्यासारखें मला वाटलें.

गंगेच्या खालच्या अंगाकडील सैन्याचें नेतृत्व अमरूच्या हातीं होतें. व वरच्या म्हणजेच शोण नदाच्या वरच्या भागाचें नेतृत्व होतें कपिलच्या हातीं. मी मधल्या सैन्याच्या पिछाडीला होतो. कपिल व अमरू दोघांनीं पहिल्या ठाण्यावरून शत्रु सैन्याच्या डाव्या उजव्या बगलांवर हल्ला सुरू केला. नंतर घाट मोकळा होतांच मी पाटलिग्रामांत लढणाऱ्या आपल्या सैन्याच्या मदतीला ताज्या दमाची फौज घेऊन पोचलों. मधल्या वेळात शंतनूनें शत्रूच्या बऱ्याचशा नावा एकमेकींना जोडून वासे व गवत घालून पूल बांधायचें काम चालू केलें होतें.

खरें पाहिलें तर पाटलिग्रामाच्या समतल भूमीवर शत्रुसैन्याला पाय रोंवतां आले असते. पण कपिल व अमरू यांचे सैन्य शत्रूच्या आघाडीच्या मार्गे केव्हांच येऊन पोचलें होतें. त्यामुळें त्यांना सर्व आघाडीच मागे घ्यावी लागली. तिसरे प्रहरां पाटलिग्रामाच्या पिछाडीकडील एक योजन पर्यंतची भूमी आम्ही सर केली. मी पाटलिग्रामांत आमची छावणी उभारली. कपिलच्या सैन्यानें शोण नदीचा उजवा किनारा पुष्कळ लांब पर्यंत नि.शत्रु करून टाकला. संभ्याकाळपर्यंत आमच्या व अमरूच्या सेनेसाठीं नावांच्या पुलावरून कुमक येऊं लागली. प्रहरा- प्रहरानें युद्धाच्या प्रगतीच्या सूचना मी डेंगी द्वारा सेनापति सुमन यांना पाठवीत होतो. तसेच माझे उपनायक स्वाराहार्ती आपल्या प्रगतीच्या सूचना मला पाठवीत होते. आमचें सारे सैन्य व्यवस्थितपणें आपापल्या जागेवर आपापले काम चोख बजावीत होतें. परंतु शत्रुसेना पहिल्याच दिवशीं पराजय झाल्यानें हवालादिल झालेली होती; आणि याचा फायदा घेऊन आमच्या सैनिक तुकड्या शत्रुसेनेवर लहान लहान छापे घालून गोंधळ माजवीत होत्या.

रात्रीं पाटलिग्रामच्या विजयाबद्दल सेनापति व गण-पति यांचेकडून अभिनंदनपर संदेश आले. आणि दुसरे दिवशीं गणानें माझ्या या यशस्वी कामगिरीबद्दल मला उपसेनापतीची जागा दिली.

आमची सेना पाटलिग्रामांत पोंचली त्यावेळीं बहुतेक घरें रिकामीच होतीं. उल्का-चेलमध्ये मिळालेल्या शिक्षणामुळें कोणाहि सैनिकानें येथील प्रजेवर कोणत्याहि तऱ्हेची जुलुम जबरदस्ती केली नाही; कुणाचीहि कोणतीहि वस्तु जबरदस्तीनें घेतली नाही. आचार्य अभिवेश यांचें चिकित्सा-शिविर उल्काचेलला उघडलें होतें. नावांमधून व खाटांवरून जखमी लोकांना तेथें नेण्याचे काम भामाची सेना करीत होती. या जखमी सैनिकांनीं गजबजलेलें युद्ध-क्षेत्र जेव्हां मी बघायला गेलों तेव्हां तिथें मला असे कितीतरी जखमी शत्रुसैनिक दिसले कीं त्यांना स्वतःला तर हालचाल करणे शक्य नव्हतें आणि त्यांची विचारपूस करणारेहि कोणी नव्हते. पाटलिग्रामांतील कांही घरे मी जबरदस्ती न करतां घरमालकांच्या विनवण्या करून व बक्षिसांची लालूच दाखवून रिकामी करवलीं. नंतर त्या सर्व जखमी लोकांना तेथें आणवलों व आचार्य अभिवेश यांना त्याची चिकित्सा करण्यास लिहिले. मी हे सर्व स्वतःच्या करुणा-विस्ताराप्रीत्यर्थ केले होतें तरी त्याचा सर्वांत जास्त परिणाम पाटलिग्रामाच्या लोकांवर झाला. त्यामुळें जवळच्या जंगलांतून पळून गेलेले लोक त्याच रात्री परत आले. कारण त्यांना असें कळले कीं शत्रूचीहि मलमपट्टी आपल्या हातांनीं करणारा हा लिच्छवि तरुण सेनापति दयेचा सागर आहे. मी ग्रामजेठुकांना [प्रमुख लोकांना] बोलावून धीर देऊन सांगितलें की फक्त जखमी लोकांकरताच तुमची घरें घेतली आहेत व त्यांत बहुतेक तुमचे जखमी मागध बंधूच राहतील, चुकून एखाद्या सैनिकानें तुमच्याशीं वाईट वर्तन केलें तर ताबडतोब आमच्या सेनानायकाना किंवा मला स्वतःला कळवा.

शत्रूनें पहिल्याच सलामीत हार खाल्ही खरी; पण तो आमचा विजय आहे असें आम्हांला म्हणता येण्याजोगें नव्हतें.

रात्रभर आमची लिच्छवि चतुरंग सेना --पायदळ, घोडे, रथ, हत्ती-गंगापार होऊन मगध तटावर उतरत होती. तिकडे पाटलिग्रामाचे दक्षिणेला तीन योजनां-वर शत्रू आपले विखुरलेले सैन्य एकत्र करून व नवी कुमक आणून प्रतिकाराच्या तयारीत होता. रात्री मी व माझे दोन्ही उपनायक—दुसऱ्याच दिवशीं माझ्या शिफारशीवरून त्यांना सेनानायक हें पद मिळणार होते—उल्काचेलला सेनापति सुमन यांजकडे गेलों. युद्धाच्या सर्व परिस्थितीचा विचार करून शेवटीं दुसऱ्या दिवशी सकाळींच चढाई करावी असें आम्ही ठरविले. एक दोन दिवसांत मगधांची तयारी होणें शक्य नाही हें आम्ही पूर्ण जाणून होतो. त्याच रात्री आम्ही आपल्या छावणींत परत आलों.

सूर्योदयापूर्वीच आमच्या सैन्याने चढाईला सुरवात केली. अजूनपर्यंत सारी मगध सेना मैदानावर आणतां येणे शक्य झालेलें नव्हतें तरीहि हत्ती व रथ यांचा जमाव फारच मोठा होता. त्यांच्यापुढें आमचे हत्ती व रथ असून नसल्या सारखेच होते.

असो. रथ तर आम्हीं जाणून बुजूनच कमी ठेवले होते. मगधांची लागवडीची जमीन यावेळी जरी रिकामी व कोरडी पडलेली होती तरीहि ती रथांना जाचकच होती. मगधाच्या तुलनेत आमच्या स्वारांची संख्या जास्त होती. पायदळांतहि बरोबरी होती. प्रथम कपिल व अमरू यांच्या फौजानी शत्रूच्या सेनेच्या दोन्ही बगलांवर हल्ला केला, त्यामुळे शत्रूला मध्यभागी असलेले हत्ती काढून बगलेकडे न्यावे लागले. त्याच वेळी माझ्या फौजेने समोरून हल्ला केला. आणखी एक गोष्ट माझ्या लक्षांत आली. इकडे आमची सेना खास ठरविलेल्या योजनेप्रमाणे आपली नेमलेली कामगिरी निर्धारने करित होती तर तिकडे शत्रू-सेनेत कार्यव्यवस्थेचा संपूर्ण अभाव होता. त्याचें एक कारण हेहि होते की, चडाईची सूत्रे आमच्या हातांत होती व त्यांना फक्त बचावाची खटपट करण्याखेरीज काहीच करणे शक्य नव्हतें.

कपिल व अमरू दोघेहि शस्त्रास्त्रांनी सज्ज होऊन आपापल्या घोड्यांवर रवार होऊन सैन्याचे संचालन करित होते दोन्ही सेनानायकाना तक्षशिलेहून आलेले सैधव घोडे मिळाले होते. मागधाचे रथ पिकाच्या वावरात खरोखरच नालायक ठरले. दोन प्रहर पर्यंत आमच्या घोडेस्वारांनी दाखवून दिले की आमचा पाडाव करण्यास रथ अयोग्य आहेत इतकेच नाही तर उलट इतर सैन्याला मात्र त्यांच्यामुळे अडथळा उत्पन्न होतो. हो, पण हत्तीचा प्रश्न प्रथमच कठिण वाटला. ते काळ्या पहाडाप्रमाणे आमच्या पुढें पुढे येत. आम्ही समोरून हल्ला केला, पण त्यांच्या रांगा आम्ही मोडू शकत नाही असे आढळून आलें. नंतर आम्ही त्यांच्या दोन्ही बगलांवरहि हल्ला सुरू केला त्यामुळे पिछाडीच्या हत्तीमध्ये गोथळ उडाला व त्याच्या जोराच्या चीत्काराने इतर हत्तींवर परिणाम झाला. हे जमावाचें युद्ध इतके सोपे नव्हते तरीहि संध्याकाळ पर्यंत आम्ही आपली परिस्थिती पुष्कळच सुधारली. उलट मगध सेनेने सकाळी मिळविलेले यश संध्याकाळपर्यंत अजिबात हातचे घालवून टाकले.

या युद्धांत मागधांची एक मोठी निर्बलता होती. ती म्हणजे धनुर्धारीचा बहुतेक अभाव. आपल्या रथीच्या बाणप्रहारावर त्यांची भिस्त होती तीहि रथांची अडचणच झाल्यामुळे वाया गेली. याच्या उलट आमच्यांतील घोडेस्वार व पायदळहि बाण चालविण्यांत सराईत होते. बाण किंवा वृक्ष वाटेत आले तर आमचे धनुर्धर चटकन झाडावर चढून बाणांचा वर्षाव करित. मगध-सेनेत आणखी एक उणीव होती. त्यांच्यांतील सैनिकांसाठी कवच, शिरस्त्राण याची पुरेशी व्यवस्था नव्हती. त्यामुळे त्यांना बाण, भाले अगर खड्ग यांच्या प्रहारांपासून आपला बचाव करता येईना.

दोन प्रहर नंतर शत्रु-सेना एकेक पाऊल मागे हटू लागली. जखमी व मुडदे यांनी भरलेल्या परित्यक्त रणक्षेत्रांत, भामाची सेना आपले काम करित होती. प्रथम खूप घायाळ झालेल्यांना उचलायचें, तहानेल्यांना पाणी पाजायचें, नंतर इतरांकडे पहायचें, असे तिचें काम चालू होतें. मागधी जखमींना औषधपाणी देण्याची व्यवस्था मी याच वेळीं केली.

आज दिवसभर चाललेल्या युद्धांतील आपल्या व शत्रूच्या हानि-लाभाचा विचार करतांना मला असें दिसून आलें कीं, रथांमुळें शत्रूचा कांहींच फायदा होत नाही. हत्तींचा प्रतिकार मात्र अजूनहि आम्हाला जडच होता. पण आमचे घोडे व भाले याना मात्र त्यांचा सराव होत होता. विशेषतः बगलेवर वेलेला हल्ला जास्त परिणामकारक होई. मागधी घोडेस्वार मोठ्या हिम्मतीने लढत होते. परंतु त्यांची चिलखतें चागली नसल्यामुळें त्यांची जास्त हानी होत होती. पायदळामध्ये तर सकाळ पासूनच आमची सरशी होती. कालच्या प्रमाणेच आजहि हजारो मगध सैनिक कैद केले. दिवसभरांत आम्ही फक्त एकच कोस पुढें सरकलो होतो. यावरून शत्रू त्याच युद्ध क्षेत्रांत अजून लढत आहे हे सिद्धच होतें. तरीहि आता मगधांना मैदानांतहि समोरासमोर लिच्छवि तलवारींचे पाणी चाखण्याची संधी मिळाली. पण ते गोड नव्हते.

आपल्या लढणाऱ्या माणसांना व जनावराना मधून मधून अन्न पाणी कसें पोंचवावे हा एक मोठाच प्रश्न आमच्या पुढे होता. त्याच्याजवळ चामड्याच्या पखालीतून पाणी व पिशव्यांतून भाजलेलें मांस व लाडू होते; पण युद्धाच्या गडबडींत त्यांना खाण्यापिण्यास वेळ नव्हता. दुसऱ्या दिवशी रात्री अशी बातमी मिळाली कीं, उत्तर-अंग [अंगुतराप] पासून वज्जीभूमीच्या पूर्वे सीमेवर एकत्रित झालेली मागधी सेना फारच कमकुवत ठरली. त्यामुळे एक फायदा झाला. आम्हाला मगध-सेनेशीं फक्त याच मगध-क्षेत्रांत लढायचे होतें. आणि यासाठीं फार मोठ्या प्रमाणात लिच्छवि सैन्य नावांच्या पुलावरून गंगा पार होऊन आमच्या पर्यंत येऊन पोंचत होते. सारखी चढाई चालूं ठेवण्यापेक्षां एका मागून एक लाटांप्रमाणें हल्ले चढवणे बरें असे आम्ही त्या रात्री ठरवलें; त्यामुळें नव्या तुकडीशी शत्रू लढत असतां पहिल्या तुकडीला खाण्यापिण्यास थोडा तरी वेळ मिळेल. आम्ही आक्रमण करित होतो म्हणून आम्हाला ही सोय करतां येत होती. नाहीतर शत्रूच्या हल्ल्यापासून बचाव करणाऱ्या सेनेला इतका वेळ कुठला मिळायला ?

आमच्या सैन्याला मदत मिळत होती तशीच शत्रू सैन्यालाही मिळत होती. यामुळे तिसऱ्या दिवसाच्या लढाईत शत्रूची संख्या कमी मुळीच नव्हती. तरी-पण आम्हाला शत्रूचे डाव-पेच अगोदरच नीट कळले होते. रात्री आमच्या सैन्यानें कांही ठिकाणी छापे घातले पण ते फक्त त्यांना हैराण करण्यापुरतेच होते. दुसऱ्या

देवशीं आम्ही आमची नवनि आलेली ताज्या दमाची सेना प्रथम पुढें पाठ-
वली. नंतर शत्रूची थोडी दमछाट झाली तेव्हां कालची अनुभविक व खाऊन
पिऊन तयार झालेली सेना येऊन थडकली. अशा तऱ्हेन लडून आम्ही आपल्या
सैनिकांचा सतत दिवसभर लढण्याचा धास वाचवून त्यांना मधून मधून विसावा
देत होतो इतकेंच नव्हे तर शत्रूचे बळ व हिंमत कमी करण्यांत देखील यशस्वी
होत होतो.

तिसऱ्या दिवसाच्या लढाई नंतर आम्ही पाटलिग्रामापासून चार योजनांवर
येऊन पोचलो. अर्थात दोन दिवसांत फक्त एकच योजन पुढें सरकलो. परंतु इथें
किती योजने गेलो हा प्रश्न नसून शत्रू-सेनेचा पूर्ण पराजय करण्याचा प्रश्न होता.

आमची स्त्रीसेना आता अन्नपाणी पोचवणे व जखमी सैनिकांना हालवणे, तसेच
संध्याकाळी मुडयाना मूठमाती देणें या कामा शिवाय रणक्षेत्रात पडलेली शस्त्रां
जमा करणे हेहि काम करीत होती. भामानें रोहिणीला एक दोन वेळां सांगितले कीं
आम्हां स्त्रियांनाहि युद्ध-पंक्तीत जाण्याची संधि मिळावी, पण मी त्यांना त्यांच्या
आता पर्यंतच्या कामगिरीची जरूरी व महत्त्व पटवून दिले तेव्हां कुठें तिनें आपला
हेका सोडला. शिवाय मी असेहि म्हटले की “वहिनी, आपण सध्या पुढें चाललो
आहोत; पण आपल्याला माघार घ्यावी लागली असती तर तुमच्या सेनेला तलवार
उचलण्यासाठी तयार व्हावंच लागलं असतं.”

तिसऱ्या दिवशीच्या युद्धांत अपरिमित नुकसान होऊनहि शत्रू मागें हटला नाही.
आह्माला असें कळलें की, शत्रूने आपले सर्वांत निपुण असलेले योद्धे या दिवशीं रण-
मैदानांत पाठवले होते. कुमार अजातशत्रू स्वतः हत्तीवर स्वार होऊन या युद्धात सामील
झाला होता. आपल्याला या युद्धात सरळ तरवार चालवायला मिळत नाही याबद्दल मला
मनांतून वाईट वाटत होते कित्येक योजनें पसरलेल्या लक्षावधि सेनेचें संचालन करणें हें
कामच इतकें अफाट होते की त्यात मी तरवारीचे हात दाखवायला वेळ काढणें कठीणच
होतें. पण त्या दिवशीं लढत्या सेनेचें निरीक्षण करीत असतां मला एका असाधारण उंच
हत्तीवर चढून लढत असलेला एक योद्धा दिसला. मला वाटले, हा अजातशत्रू तर
नसेल? त्याच क्षणीं मी डाव्या उजव्या बाजूंनीं भाला चालवीत आपला घोडा त्या हत्ती-
कडे डौडत नेला. माझा घोडा आक्रमण करीत असलेला पाहून लिच्छवि घोडदळ मागधांवर
तुटून पडलें. कोणी खड्ग चालवीत होते, कोणी भाला, कोणी परशु, कोणी गदा. हत्ती-
जवळ मी पोचतो तो मागध स्वार व पायदळ याची पांगापांग झाली, आणि मी
गजारोहीच्या अगदीं जवळ गेलों. माझ्या भाल्याचे दोन वार त्यानें चुकवले. माहु-
तानें हत्तीला माझ्यावर मोहरा करण्याचा इशारा दिला. पण माझा घोडा त्याच्या
पेक्षां जास्तच चपळ होता. त्यामुळें दुसऱ्याच क्षणीं मी पाठीमागून हत्तीच्या

दुसऱ्या बगलेकडून भाला चालविला. तो गजारोहीचें कवच फोडून बरोबर मानेंत घुसला. मी भाला खेंचून घेतल्या बरोबर त्याचे शिर लोंबतें राहून तो हौद्यांत कोसळून मडला. त्याच वेळीं एक लिच्छवि तरुण आपल्या घोड्यावर उभा राहून पाल चढावी त्याप्रमाणें हत्तीच्या पाठीवरून सरकत जात असलेला मला दिसला. पहातां पहातां तो माहुताच्या मार्गें येऊन पोचला. त्याने चटकन डाव्या हाताने अंकुश हिसकून घेतला. तो घेतांना त्याच्या हाताला जखम होऊन तीतून रक्त वाहूं लागले. पण तिची पर्वा न करतां तो दुसऱ्या हातानें नंगी तलवार दाखवून माहुताला म्हणाला—“हत्ती समारे चालव.” मी त्या तरुणाची चपळाई पाहून गुंगच झालों. पण खरोखरच हत्ती आमच्या छावणी रुडे हांकला जात होता तें पाहून मात्र माझ्या आश्चर्याला पारावारच राहिला नाही. आमच्या जवळपास बरेच लाब पर्यंत शत्रू-सेना दिसत नव्हती. याच स्वारांना माझ्या बरोबर चलण्यास सागून मी हत्तीच्या मागोमाग निघालों. त्या लिच्छवि तरुणाचा नुसता घोडाच आमचे मागे येत आहे हें त्यावेळीं माझ्या लक्षांत आलें नाही. अवर्णीत पोंचतांच त्या तरुणानें माहुताच्या कानात काहीं तरी सांगितले. त्याने हत्तीच्या पुढल्या पायांत बाधलेल्या साखळदंडाचे दुसरें टोक सोडून दिले. तरुणाने इशारा केल्यावरून आमच्या एका स्वारांनें तो साखळदंड एका झाडाला लपेटून बांधला. नंतर तो तरुण पाठीकडच्या बाजूने उडी मारून फुलासारखा अलगद जमिनीवर आला. त्याच वेळीं एक रिकामा घोडा तरुणाचें शिरावह्नावरणवेष्टित शिर हुंगत असलेला मला दिसला. तरुणानें दुसरीकडे मान फिरवली होती. त्याने माहुताच्या व इतरांच्या मदतीने त्या गजारोही सैनिकाला खाली आणलें. नंतर माहुतास खाली बोलावलें. माहुत त्या तरुणाचे सर्व हुकूम यंत्रवत् पाळीत होता. माहुतानें हत्तीच्या मागल्या पायातहि काटेरी साखळदंड बाधल्या नंतर तरुणाने माहुताला गंभीर स्वरांत म्हटले—“ आता तुला अभय आहे. जा, आमच्या या सेतापतींच्या प्रश्नाची उत्तरं दे.”

यावेळींहि मला त्या तरुणाचा चेहरा नीट दिशूं शकला नाही. आणि मी त्याला कांहीं विचारणार होतों इतक्यात माहुताने माझ्याजवळ येऊन सांगितले—

“ स्वामी ! हा मगधराज बिबिसार यांचा मंगल हत्ती नालागिरी आहे. ”

मी— “ महाराजांचा मंगथ हत्ती नालागिरी, अन् मग तो गजारोही ? ”

माहुत—“ ते मगध सेनापति भद्रिक. त्यांना चंड असंहि म्हणतात. ”

चंड भद्रिकाचे नाव ऐकतांच माझा आनंद गगनांत मावेना. भद्रिक सेनापति मगधामधील सर्वांत मोठा युद्ध-विशारद होता. आचार्य बहुलाश्व याजकडून मी त्याच्याविषयी बरेंच ऐकलें होते. तो तक्षशिलेत त्याचा सहपाठी म्हणून राहिलेला होता. भद्रिकाच्याच प्रेरणेंत पुष्कळसे मगध तरुण तक्षशिलेला युद्धविद्या शिकण्यास

जात असत. राजाच्या हांजीखोर सेनानायकांनी त्याच्या विरुद्ध चुगल्या करून त्याला नामोहरम केलें होतें; नाहींतर त्यानें मगध सेना अजिंक्य करून ठेवली असती.

मी घोड्यावरून खालीं उतरलों. व सैनिकांना झटकन खाट आणण्यास सांगितलें. ती येतांच मी स्वतः भद्रिकाचें शव एका बाजूने धरून ते खाटेवर ठेवलें. यावेळीं आमच्या भोंवतीं आणखी कांहीं सैनिक जमले. मी त्यांना म्हटलें—“ हा मगध देशचा सर्वश्रेष्ठ युद्ध-विशारदच नव्हे तर सर्वश्रेष्ठ वीर भद्रिक आहे ”

त्याच वेळीं मी आमच्या सेनापतींना सूचना देण्याकरतां पाटलिग्रामला स्वार पाठवला.

मी माहुताला आमच्या सैनिकांच्या स्वाधीन केला. हत्तीच्या खाण्या-पिण्याची व्यवस्था करण्यास सांगितलें व स्वतः भद्रिकाचें शव बरोबर घेवून आपल्या शिबिरांत गेलो. त्याच वेळीं रणक्षेत्राकडून स्वार धांवत आले. त्यांनी युद्धवार्ता अशी सांगितली की, शत्रू-सैन्य मैदान सोडून पळत आहे. मी विश्रांति घेत असलेल्या सैन्याला शत्रूचा पाठलाग करण्याची आज्ञा दिली.

जरा शांतता मिळताच मला त्या लिच्छवि तरुणाची आठवण झाली. तो माझ्याच बरोबर हत्तीवर चालून गेला असावा बहुधा; त्याचे तलवारीचे हात मात्र मला दिसले नव्हते. पण राजगजाला पकडण्यांत जे कौशल्य त्यानें दाखवले होतें तें मात्र असामान्यच होतें. मी आपल्या पहारेकऱ्यास त्या तरुणाला बोलावून आणण्यास सांगितलें. पण पुष्कळ शोध करूनहि त्याला त्याचा पत्ता लागला नाही. मी त्या वीराला उद्देशून प्रशंसेचा एक शब्दहि बोललो नाही म्हणून मला फार वाईट वाटले. कदाचित तो पुन्हा शत्रूचा पाठलाग करायला परत गेला असेल. कोणजाणे तो तेथून जिवंत परत येईल की नाही ? मला स्वतःचाच फार राग आला. वीरतेचा तिरस्कार केल्याचा अपराध आपल्या हातून झाला असे मला वाटलें. पश्चात्तापाने हृदय तळमळूं लागले. झालेल्या घटनेचा विसर पडावा म्हणून मी हत्तीजवळ गेलों. हा खरोखरीच गजराज ऐरावत आहे हे आतां कळून आले. त्याचे ते तीन तीन हात लांबीचे मुसळा सारखे दांत, त्याचें सुंदर विशाल शरीर, त्याची काळीभोर नतोनत पींवर दड सोंड,—सर्वच अलौकिक होतें. नंतर मी युद्धक्षेत्राच्या संचालनांत मग्न झालों. दिवस अगदीं थोडा राहिला होता. मला एका-एकीं एका गोष्टीची आठवण झाली. मी माहुताला म्हटलें—

“ महाराज बिंबिसार यांच्या मंगल हत्तीवर सेनापति कां बसले होते ? ”

माहुत—“ सेनापतींच्या गुणांची महाराजांनाच कदर होती. कुमारांना सेनापति बालबुद्धी म्हणत. त्यावरूनच कुमार त्यांच्यावर नाराज असत. पण महाराज

त्यांना फार मान देत. महाराज सेनापतींकरतां मंगल हत्तीच काय, प्राण सुद्धां देण्यास तयार होते. दोघे सम-वयस्क बालमित्र होते.”

मी जरा विचारांत होतो. थोड्या वेळानें मी म्हटलें—

“तुला जर मंगलच्या बरोबर सोडून दिलं तर तूं राजगृहीं परत जाशील ?”

माहुत—“काय मला सोडून द्याल ?”

मी—“महाराजांना आपला बालमित्र सेनापति व मंगल हे दोघेहि हातचे गेल्यानें फार दुःख होईल. मंगल भेटल्यानें त्याचं थोडं समाधान होईल असं मला वाटतं.” माहुत गप्प बसलेला पाहून मी ह्मणालो—“तुला रस्त्यांत आमच्या सैनिकांकडून कांहीं त्रास होण्याची भीति वाटते होय ?”

माहुत—“होय स्वामी !”

मी—“त्याची चिंता नको करूं. मी तुला आमच्या सेनापतींतून सुरक्षित बाहेर पोंचवण्याची व्यवस्था करतो. तुला कुठं जखम झाली नाही हे चागलं आहे. जा आतां. आमचे सैनिक तुला व हत्तीला खाऊं घालतील ते खा. तोपर्यंत मी तुमच्या महाराजांना त्यांच्या बालमित्राच्या मृत्यूबद्दल पत्र लिहितो. नंतर तुला राजगृहाकडे चटकन रवाना व्हावं लागेल.”

माहुताला माझ्या बोलण्याचें फारच आश्चर्य वाटत होते हे त्याच्या हावभावां-वरून दिसत होतें. मी ताडपत्रावर तीन ओळीची चिट्ठी लिहिली व तिच्यावर मोहोर करीत होतो तोंच लिच्छवि-सेनापति सुमन येऊन पोचले. त्यानीं येतांच मला घट्ट मिठी मारली व माझ्या कपाळाचे चुंबन घेतले. नंतर ते ह्मणाले—

“सिंह, माझा बाळ तो !—छे छे. ! लिच्छवीचा विजयी सेनापति—”

मी—“नाही, मला आपला बाळ शब्दच जास्त आवडतो.”

सेनापति—“बरं तर बाळ ! सर्व वज्जी भूमीला, साऱ्या वैशालीला, तुझ्या-बद्दल अभिमान वाटतोय. अम्हाला मगधापैकीं जर कोणाची भीति वाटत असेल तर ती कूट-नीतिज्ञ ब्राह्मण वर्षकार व युद्धविशारद सेनापति भद्रिक याचीच. भद्रिकला मारून तूं मगधावर पूर्ण विजय मिळवला आहेस.”

मी—“अन् सेनापति ! मगध-सेना रणक्षेत्र सोडून पळून जात आहे व लिच्छवि त्यांचा पाठलाग करीत आहेत.”

सेनापति—“पळून चालले आहेत ! सेनापति भद्रिकच्या मृत्यूनंतर हेंच होणार.”

मी—“मी आपल्यापुढं एका अपराधाबद्दल क्षमा मागूं इच्छितों.”

सेनापति—“मगध-विजेत्याला एक नाहीं शंभर अपराध माफ आहेत.”

मी—“मगध राजाचा मंगल हत्ती—ज्याच्यावर बसून मगध-सेनापति लढायला आला होता तो—मी परत पाठवीत आहे.”

सेनापति—“ म्हणजे, तूं मंगल हत्तीहि पकडून आणला होतास ? ”

मी—“ होय, पण ज्या तरुणानं असाधारण वीरता व कौशल्य दाखवून हत्तीला कैद करून इथंपर्यंत आणलं, त्याचा मी एका शब्दानंही सन्मान करूं शकलों नाहीं म्हणून वाईट वाटतं. आतां तो मगधांच्या पाठलागांत सामील झाला असेल. ”

सेनापति—“ कामाच्या गर्दीत अशी एखादी चूक होऊनच जाते. पण मला वाटतं तो तरुण पुन्हां येईलच. तुझी हत्तीला परत पाठवायची इच्छा असली तर पाठवून दे. ”

मी—“ अन् सेनापति ! मी मगध राजाला हें पत्र लिहिलं आहे—” “ राजा मागध बिभिसार यांस लिच्छवि-सेनापति सिंह यांचे कडून कळविण्यांत येते कीं आम्ही मंगल हत्तीप्रमाणें आपले सेनापति भद्रिक यांना जिवंत पकडूं शकलो नाहीं याबद्दल आम्हांला वाईट वाटतें. वीरांचा गौरव कमा करावा हे लिच्छवि चांगलें जाणतात. आम्ही मगध-सेनापतींना मोठ्या सन्मानाने अभिमंस्कार करण्यास जात आहों. लिच्छवि-सेनापति स्वतः चितेला अग्नी लावतो. आपल्या बालमित्राचा वियोग थोडासा सह्य व्हावा या हेतूने आपला मंगल हत्ती परत पाठवीत आहों. ”

सेनापति—“ मीहि तुझ्याशीं सहमत आहे. ”

माहुताला मी ती चिट्ठी दिली. दोन स्वार माझे मुद्रांकित मार्गपत्र घेऊन बरोबर दिले व त्यास निरोप दिला. नंतर बागेच्या एका टोंकाला चिता तयार करण्यास सांगितलें.

आमचे शिबिर पाटलिग्रामापासून तीन योजनांवर एका आंबराईत होतें. त्यांत या वर्षी खूप आबे लागले होते, पण ते पिकायला अजून अवकाश होता. आंब्याच्या छायेत सेनापतींना घेऊन मी बसलो होतों. कपिल काही घोडेस्वारांना घेऊन तेथें आला. त्यांनीं एका घोड्यावरून हात बांधलेल्या एका माणसास खाली उतरविलें. माझ्या जवळ बसलेल्या सेनापतींना पाहून त्यांना अभिवादन करून तो मला ह्याणाला —

“ हा मगधचा उपसेनापति उदायी आहे. आज आम्ही सर्वांत जास्त युद्ध-बंदी पकडले आहेत. अजून मोजले नाहींत पण त्यांची संख्या एक लाख तरी असेल. ”

सेनापतींनीं कपिलचे अभिनंदन केलें. मी कपिलला आलिंगन देऊन म्हटलें—

“ कपिल, तूं माझ्याहून भाग्यवान् आहेस. मगधच्या सेनापतीला मी जिवंत पकडूं शकलों नाहीं. ”

कपिल—“ म्हणजे तुम्ही मगधच्या सेनापतीला ठार केलंत ? ”

मी—“ होय, पण त्याला जिवंत पकडतां आलं असतं तर मला किती आनंद झाला असता. असो ! शत्रूकडील काय हाल हवाल आहे ? ”

कपिल—“ आतां शत्रुसेना खतम् झालीच म्हणायची. इतके युद्धकैदी मिळाले आहेत कीं त्यांना संभाळणंहि कठीण. ”

सेनापतींनीं बंदीजवळ घेऊन म्हटलें—

“ उपसेनापति उदायी ! तुम्ही मगधच्या सेनापतींच्या अग्निसंस्कार व अंतिम सत्कार-प्रदर्शन प्रसंगीं आमचे सहभागी व्हाल असं मला वाटतं. ”

उदायी—“ जरूर, मी हें माझं मोठं भाग्य समजतो. ”

मी उदायीचे दोन्ही हात माझ्या हातांत घेऊन म्हटले—

“ अन् सेनापति, मी तुमच्या आदर-सत्काराला वेळ लावत्याबद्दल मला क्षमा करा. ”

उदायी—“ पण मी तर कैदी आहे. ”

मी—“ हो, पण तुम्ही वीर आहांत. जय किंवा विजय हा एकतरफाच असतो. पण वीरतेचे भागीदार दोन्ही पक्ष होऊं शकतात. आपल्याला आमच्या सैनिकांनीं कांहीं त्रास तर नाही दिला ? ”

उदायी—“ आपल्या सेनानायकांच्या [कपिल] सौजन्याबद्दल धन्यवाद. ”

कपिल—“ पण मी तर आपले हात बांधले होते. ”

उदायी—“ बांधले नसते तर मी इतक्या सरळपणानं आलों नसतो. ”

मी—“ बरं पण आपल्याला कांहीं खायला ? ”

उदायी—“ नको, फक्त पाणी पिईन. ”

उदायीचें पाणी पिणे झाल्यावर भद्रिकाची स्मशानयात्रा निघाली. प्रेतयात्रेत आम्ही सर्वांनी पाळीपाळीने खांदा दिला. शव चितेवर ठेवल्यावर सेनापति सुमन यांनी प्रथम अग्नी दिला. थोड्याच वेळांत अग्नीच्या लाल ज्वाळानी चंड भद्रिकचें शरीर झांकले गेलें. त्या ज्वाळा जणुं वीर भद्रिकाच्या शरीराचा कणन् कण ज्योति-लोकांत पोचवीत आहेत असे वाटले.

परत आल्यावर मी सर्वांना खाण्यापिण्याचा आदेश दिला व उदायीला सैनिकांच्या बरोबर उल्काशैलला पोंचविण्याची आज्ञा केली. नंतर मी व कपिल दोघांनीं सेनापतींना युद्धाची सर्व परिस्थिती सांगितली. नंतर मी सेनापतींना म्हटलें—‘ ही सर्व हक्किगत वैशालीला पाठवावी. ’ त्यावर ते म्हणाले—‘ मी स्वतःच वैशालीला जाऊन हा संदेश पोंचवीन. ’ ते आतांच घोड्यावरून तीन योजनें दौडत आले होते. म्हणून मी त्यांना विथांती घेण्यास सांगितले. पण त्यांना तें मान्य झालें नाहीं. मी त्यांना नवा घोडा दिला. ते थोड्याच वेळांत आमच्या दृष्टीआड झाले.

मी कपिलकडे पाहून म्हटलें—“ मित्र कपिल, कार्याची सफलता हेंच त्याचं पारितोषिक आहे. ”

कपिल—“ अगदीं बरोबर बोललांत. तुम्ही आपल्या कौशल्यानं हा महान् विजय प्राप्त केला. लिच्छवि-सेनापतींनीं तुमची प्रशंसा केली. लिच्छवि गण देखील आपला सर्वांत मोठा सन्मान करील. परंतु हा विजय मिळाल्यानंतर तुमच्या मनाला जी श्रमसाफल्यार्थी प्रसन्नता लाभली, तिची बरोबरी या सन्मानजन्य प्रसन्नतेनं कशी होईल ? ”

मी—“ स्वतः बद्दल जें मी तुला सांगितलें तेच तुझ्या बद्दलह मला वाटलं. असो, तें जाऊं दे. आतां जरा पोटाकडे बघूं. भामेच्या म्हणण्याप्रमाणं मी तर नंग-टांचा शिष्य झालों आहे हें तुला माहीतच आहे, तेव्हां मला काहीं मांस-मच्छराची वा मद्याची जरूरी नाही. ”

कपिल—“ पण मला तें पाहिजे. ”

मी—“ मग तुझे सेनानी आहेतच, त्यांच्याकडून हुकूम फर्माव. ”

त्या रात्रीं शुकनें खीर-पुरी बनवली होती ती चांगली झाली होती; पण मला ती गोड लागली नाहीं. माझे इतर सवंगडी मास व मद्य फस्त करून आनंद करीत होते, तिथें मला कोण साथीदार मिळणार ? पण त्या करतां मी कोणाला दोषी ठरवणार ? मीच जाणून-बुजून हा पंथ स्वीकारला होता.

माझे उपनायक व सेमानी रणक्षेत्राकडून येणाऱ्या सूचना एकत्रित करण्यास पुरेसे होते. कित्येक आठवडे मिळालेल्या अल्प निद्रेमुळे माझ्या पापण्या जड झाल्या होत्या. म्हणून मी लौकरच जाऊन निजलों. कोणाचा तरी आवाज माझ्या कानीं आला तेव्हा अर्धी रात्र झाली होती. प्रथम मला वाटलें मी स्वप्नांत आहे. पण दोन तीन वेळां हांक ऐकल्यावर कळले कीं हा कपिलचा आवाज आहे. मी चटकन उठून बसलों—

“ कपिलभग्या ! काय आहे रे ? ”

कपिल—“ तुम्हांला गढ झोपेची आवश्यकताच आहे. पण मला तुम्हाला नाइलाजानं जागे करावं लागलं. सेनापति सुमन वारले. ”

मी—“ सुमन वारले ! आतां तर ते इथून गेले. पण हा आहे काय प्रकार ? ”

कपिल—“ उल्काचे लला पोचतांच सेनापतींनी दूताबरोबर एक पत्र वैशालीला पाठवलं होतं. पण त्यांच्यानं राहवलं नाही. विजयाची वार्ता स्वतःच गण-परिषदेला सांगावी असं त्यांच्या मनानं घेतलं. ते अगदीं उल्काचेलहून निघणार तोच त्यांना मूर्च्छा आली. बरोबरच्या रवारांनीं पाहिल तों त्यांचा प्राण निघून गेला होता. त्यांनीं एक स्वार इथं बातमी द्यायला पाठवला व बाकी सर्वांनी सेनापतींचं शव घेऊन वैशालीला प्रयाण केलं. ”

मी एकदम सुन्न झालों. जरा वेळ मी बोलत नाहीं असं पाहून कपिल म्हणाला—

“ सेनापति उल्काचेलमध्ये नाहीत. पूर्वेकडील सरहद्दीवर युद्ध बंद झाल्या-
सारखं आहे. तरीहि तिकडून ज्या सूचना वगैरे येतील त्या कोण पहाणार ? ”

मी लिच्छवीचा उपसेनापति आहे, हें मी विसरलों नव्हतो. मी कपिलला
म्हटलें—

“ ठीक, जोंपर्यंत गणानं दुसरा सेनापति नियुक्त केलेला नाही तोंपर्यंत त्यांच्या
कामाची जबाबदारी माझ्यावर आहे. मित्र कपिल, दक्षिणेकडील युद्धक्षेत्राचा भार
तुझ्यावर. मगधांचे दूत शांति-भिक्षा मागायला जोपर्यंत येत नाहीत तोंपर्यंत शत्रु-
सैन्याचा पाठलाग सोडतां कामा नये. युद्धबंदी उत्काचेलला पाठवीत जावं. अम-
रूला मी पत्र लिहितो. माझा घोडा मागवा. ”

मी दिव्यापुढे बसून पत्र लिहिले. कपिलने घोडा आल्याची खबर दिली. पत्रा-
वर मोहोर केल्यावर कपिलला गाढ आलिंगन देऊन मी म्हणालों—“ मित्रा !
आजकाल कोणाचं आलिंगन अंतिम होईल याचा नेम नाही. मी चाललों. परि-
स्थिती पाहून जसं वाटेल तसं कर. अन् शिवाय मी येथून तीन योजनांवर तर
आहेच. ”

रात्र निःस्तब्ध होती. रातकिड्यांच्या किर-किर आवाजा शिवाय चोहोंकडे
जी शांतता पसरली होती ती आमच्या पांची घोड्यांच्या टापाच भंग करीत
होत्या. आदल्याच दिवशीं जिथे रक्ताचा चिखल माजलेला होता, त्याच भूमी-
वरून आम्ही जात होतो. एकमेकांशी शब्दहि बोलतां येणार नाही इतक्या वेगानें
आम्ही जात होतो. मधून मधून पहारेकरी आम्हांला थांबण्याकरतां आवाज देई,
मशाल उचलून पाही, नंतर ओळख देऊन किंवा अभिवादन करून सोडून देई.
पाटलि-ग्रामांत सेनानीला बोलावून सांगितले की मी उत्काचेलला जातो आहे,
इकडचा सर्व भार सेनानायक कपिल यांच्यावर सोंपवला आहे. तीन योजनांचा पत्ता
गांठून घोडे थकले होते; म्हणून आम्ही पाटलि-ग्रामांत थोडी विश्रांती घेतली.
नंतर नावांच्या पुलावरून हळूहळू जाऊन उत्काचेलला पोचलों. बरोबर आलेल्या
स्वारांनी परत जाण्याची परवानगी मागितली. त्यांना जायला सांगून मी सेना-
पतीच्या सहाय्यक सेनानीकडून आलेल्या नवीन कांहीं सूचना वगैरे बद्दल वाटाघाट
केली व मग झोंपी गेलों.

(२१)

तह

सकाळीं उठलों तों गण-पतींचें पत्र घेऊन आलेला दूत माझी वाट पहात आहे असें कळलें. मी पत्र घेऊन वाचले. गण-पतींनीं विजयाबद्दल मला धन्यवाद दिले होते व जोंपर्यंत गण कुणाला सेनापति म्हणून निवडून देत नाहीं तोंपर्यंत, सेनापतीचे काम संभाळण्याबद्दल आदेश दिला होता. मी आदेश-पालनाची स्वीकृती देऊन दूताला परत पाठवलें.

उत्कांचलकडे टोळ्यां टोळ्यांनीं युद्धकैदी येत होते. त्यांची रवानगी सरहद्दी-पासून पुष्कळ आंत असलेल्या प्रांतांत केली जात होती. जखमी लोकांची व्यवस्था पाहून मला आनंद वाटला. मी तो आचार्य अग्निवेश यांना बोलून दाखवला तेव्हा ते म्हणाले—

“ व्यवस्था दिवसेंन् दिवस सुधारत गेली. शेवटी कामच कामाला शिकवितं. आम्हांला इतक्या जखमी लोकांची चिकित्सा एकाच वेळीं करायची कधीं वेळच आली नव्हती. पण आमच्या पुढें जसजशा अडचणी येत गेल्या तसतसे त्यांतून सुटायचे मार्ग सांपडत गेले. आम्ही वेगवेगळ्या जखमींना वेगवेगळ्या जागी ठेवलं आहे. ज्यांच्या जखमा भयंकर स्वरूपाच्या आहेत त्या सर्वांना एकत्र ठेवलं आहे. ”

मी मधेंच बोलणें थांबवून म्हटले—

“ अन् आपली स्त्रीसेना कसं काय काम करते ? ”

अग्निवेश—“ लिच्छवियानी व अलिच्छवियानी या सर्वच स्त्रियांच्या अंगीं अवर्णनीय उत्साह संचारला आहे. त्या तर पुरुषांची बरोबरी करताहेत. त्याची नायिका भामा हिच्याबद्दल तर कांही विचारूंच नका. तिचा हुकूम म्हणजे जणू लिच्छवि-सेनापतीची आज्ञाच. ”

मी—“ तिचा हुकूम अशा रीतीनं मानला जातो असं का आपलं म्हणणं ? ”

अग्निवेश—“ होय तसंच. ”

मी—“ भामा आहे कुठं ? ”

अग्निवेश—“ पहिल्या दिवशीं तेवढी इथं राहिली. नाही तर तिचा मुकाम आपला कायमचा पलिकडच्या तीरावर. मधून मधून कधीतरी ती इकडे येऊनहि जाते. आज सकाळींच येऊन ती रोग्यांना पाहून गेली. ”

मी—“ जर भेटली तर सांगा मी इथंच आहे म्हणून. ”

अग्निवेश—“ अन् सेनापति ! या युद्धानं आम्हां वज्जीनिवासी लोकांत एका नव्या जीवनाचा संचार केला आहे. बुढे-बुढिया सुद्धां यांत कुठल्या ना कुठल्या तऱ्हेनं मदत करूं इच्छितात. कमीत कमी माझ्या माणविकेकडून तरी अशी आशा मी केली नव्हती. तिचा सारा जन्म मला हुकूम सोडून तंग करण्यांतच गेलाय. ”

मी—“ तंग करण्यांत ? ”

अग्निवेश—“ होय फारच. ती पहिलेपणीं गरोदर होती त्यावेळीं तर तिनं माझा जीव खाल्ला. ती म्हणे—‘ एक माकड आणा, माझा बाळ खेळेल त्याच्याशी. ’ ”

मी—“ जिवंत माकड ? ”

अग्निवेश—“ नाही, खेळांतलं लांकडी माकड. माकड आणल्यावर ती म्हणाली. ‘ आतां तें लाखेच्या रंगानं रंगवून आणा. ’ नंतर म्हणाली—‘ शूर शिपाई आणा, त्याच्याशी माझा बाळ खेळेल. ’ ”

मी—“ आचार्य, अन् तुम्ही सर्व खेळणीं आणीत गेलांत ? ”

अग्निवेश—“ मग काय करणार सेनापति ! माणविका तरुणी होती, तिच्या रागाचं भय वाटे मला. मुलाला खेळणीं हवीत म्हणून खेळणीं घेऊन एक संबंध घर भरून ठेवलं. ”

मी—“ एक संबंध घर ? ”

अग्निवेश—“ होय तर अन् पुढं काय झालं ठाऊक आहे ? मुलगी झाली मुलगी ! ”

मी—“ मग खेळण्यांचं काय केलंत ? ”

अग्निवेश—“ पुढें मुलगा होईल या आशेनं ठेवून दिलीं. त्यानंतर तिच्या पांच खेपा झाल्या, पण पांची मुलीच. माझी माणविका कशी होती याचा हा एक नमुना आहे. देहाची हालचाल तिला पसंत नव्हती. माझ्या जवळ दास-दासी व नोकरचाकर पुष्कळ आहेत, म्हणून कांही विशेष हरकत नाही; नाही तर माणविकेनं मला जिवंत राहूं दिलं नसतं. परंतु तिनं जेव्हां तुझी आई मल्लिका देवी हिला कांच्या मारून जखमी लोकांच्या मलमपट्ट्या बांधतांना, बिछाने घालतांना, दूध प्यायला देतांना पाहिलं, तेव्हां मात्र तिच्यांत एकदम बदल झाला. ”

मी—“ माझी आई कांच्या मारते ? ”

अग्निवेश—“ होय, अन् माणावेकासुद्धां वज्जीभूर्मीतील स्त्रियांमधें अगदीं नवीन असं परिवर्तन झालं आहे म्हणून मी अगोदरच नाहीं का सांगितलं ? अन् ज्या प्रकारचे जखमी झालेले आमच्याकडे येतात त्यांना पाहून गजगतीनें चालणं कोणालाहि खरोखरच शक्य होणार नाहीं. अन् कांच्या मारला नाहीं तर स्त्रियांच्या अन्तरवासकांत पाय अडक्याची धास्ती कायमचीच राहते.”

मी—“ आचार्य ! आई आहे कुठं हल्लीं ? ”

अग्निवेश—“ अजून ती आली नाहीं. पण येईलच इतक्यांत. माझी माणविका व देवी मल्लिका या बाल-मैत्रिणी आहेत. तिला ठाऊक असेल मल्लिका कुठं राहिली आहे ते. ”

मी—“ आचार्य ! मग आईला व भामालाही सांगा कीं मी दोनप्रहरीं इथं येईन. ”

अग्निवेश—“ अन् आमच्या गांधारी सूनवाईला सुद्धां ? ”

मी—“ हो. ”

अग्निवेश—“ माझ्या माणविकेला तिचं फार कौतुक आहे. माणविका म्हणते, ‘ मैत्रिणीची सून म्हणजे माझीच सून.’ पण भामा व गांधारी याचं दर्शन इकडे फार क्वचित होतं. ”

मी—“ काम पुष्कळ असेल ? ”

अग्निवेश—“ सेनापति, कामाचं कांहीं विचारूं नका. जखमी लोकांची नुसतीं रीघ लागलेली असते. मी आपल्या वैद्य शिष्यांना पैलतीरावर पाठवलं आहे. मला तिकडे जायला वेळच मिळत नाहीं. रणक्षेत्र किती दूर आहे याचा देखील मला पत्ता नाही. परंतु जखमा अगदीं ताज्या असतांनाच जखमी आमच्यापर्यंत येऊन पोंचतात. ”

मी—“ आचार्य ! रणक्षेत्र दुसऱ्याच दिवशीं इथून तीन योजनांच्या पलीकडे गेलं. ”

अग्निवेश—“ तर मग आमच्या मुली जखमी लोकांना घेऊन दौडत येत असतील. ”

मी—“ रणक्षेत्रांतून तर दौडत यायलाच हंव. शिवाय रथ व डोल्या यांचीहि व्यवस्था आहेच. तरीहि मी पाहतों आहे, लिच्छवियानींना ना दिवस, ना रात्र, ना ऊन, ना तहान. बाणांच्या वर्षावांत देखील उडी घालायला त्या मागं पुढं पाहात नाहीत. एकहि जखमी सैनिकाला थोडा वेळ सुद्धां रणक्षेत्रांत राहूं देणं आवडत नाहीं त्यांना. ”

अग्निवेश--“ सेनापति ! म्हणूनच तर मी सांगत होतो कीं नुकत्याच झालेल्या जखमा अगदीं ताज्या असतांनाच जखमी आमच्यापर्यंत येतात. जखम जितकी ताजी असते तितकी ती बरी व्हायची जास्त आशा असते. ”

मी--“ बरं तर आचार्य ! आईला सांगा दुपारीं मी येईन म्हणून. ”

अग्निवेश--“ सेनापति ! अन् माणविकेलाहि सांगेन. ती पण तुम्हांला बघाय-साठीं फार उत्सुक आहे. ”

मी ‘ बरं ’ म्हणून निघालों. पुन्हां एकदां मला त्या नालागिरि हत्तीची आठवण आली. त्याच्या मस्तकावर जणू पलंगावरच चढल्याप्रमाणे सहजतेनें चढलेल्या त्या तरुणाची आठवण आली मला. त्याच्याशीं मी एक शब्दहि बोललों नाहीं म्हणून मला राहून राहून वाईट वाटूं लागलें.

दोन प्रहरी जेवण होण्याच्या अगोदर मी पुन्हां अग्निवेशांच्या चिकित्सालयांत आलों. आई जिथे जखमी लोकांची व्यवस्था करीत होती त्या खोलींत वैद्याचार्यांनीं मला नेलें. त्यावेळीं आईचे तोंड दुसरीकडे होतें व तिचा पोशाखहि अगदींच वेगळा होता. त्यामुळें मी तिला ओळखलं नाहीं. तिच्या डोक्याला पुरुषी पगडी होती. अंगांत अंगरखा व खालीं दुहेरी काच्या मारलेले धोतर असा तिचा वेष होता. आचार्यांनीं हांक मारली तेव्हां तिची नजर माझ्याकडे वळली. आईनें जवळ येऊन मला जणू कडेवर घ्यायचा आविर्भाव केला. तिच्या लेखीं मी अजूनहि बाळच होतो. मग ती माझ्या कपाळाचीं, केसाची, भिवयांचीं सारखी चुंबनेच घेत राहिली. मी म्हणालों--

“ आई ! तूंहि भामाच्या सेनेंत भरती झालीस ? ”

आई--“ अन् रोहिणीच्याहि. या मुली लिच्छवि-स्त्रीसेनेच्या गोष्टी बोलत होत्या त्यावेळीं सुरवातीला मी तिकडे विशेष लक्ष दिलं नाहीं. पण मग जेव्हां त्या गंभीर-पणानं खूप मेहनत घेऊन साऱ्या गोष्टी शिकताहेत असं मला दिसलं तेव्हां मला वाटलं की ही काहीं गम्मत नव्हे. अन् शिवाय ज्याच्या घरावर नंगी तलवार लटकत आहे, त्यांना जास्त विचार करायला वेळ तरी कुठं असतो ? ” याच वेळीं तिच्या परिचयतली अशी आणखी एक समवयस्क स्त्री आलेली पाहून तिचा हात धरून आई म्हणाली--“ ही माझी मैत्रिण सूर्या; आचार्य अग्निवेश याची पत्नी. ”

अग्निवेश--“ होय सेनापति ! हीच माझी माणविका. ”

ब्राह्मणीनें माझ्या नत मस्तकाचें चुंबन घेऊन म्हटलें--“ अन् ब्राह्मण ! तुम्ही ती माकडाची गोष्ट सांगितली कीं नाहीं ? ”

अग्निवेश हात जोडून म्हणाले--“ भवती ! रागावूं नकोस. हे आपले सेनापति आहेत. ”

ब्राह्मणी—“ सेनापति तर आहेच. अन् माझी बाल-मैत्रीण मल्लिका हिचा पुत्र असल्यामुळं हा माझाहि पुत्रच आहे. होय कीं नाहीं बा—सेनापति ? ”

मी—“ नाहीं आचार्याणी, मला बाळच म्हणा. मी लहाणपणीं तुमच्या मांडीवर खेळलेलों आहे. ”

ब्राह्मणी—“ अन् बाळ ! मी तुला अंगावर पाजलंय देखील. हो कीं नाहीं ग मल्लिका ? ”

आई—“ होय सखी ! त्या वेळीं उमा व सिंह यांच्यांत आपण भेद थोडाच मानीत होतो ! ”

ब्राह्मणी—“ काय फरक हा ? वैशालींत मी याला जातांना दुरून पाहिलं होतं. परंतु नांव ऐकूनहि चेहरा पाहिल्यावर माझा विश्वासच बसेना. ”

आई—“ बाई ग ! तूं या बारा वर्षांत सिहाला कुठं पाहिलंस ? तूं तर आचार्यांबरोबर वाराणशीला गेली होतीस. ”

ब्राह्मणी—“ होय, त्यावेळीं ब्राह्मणांना वाटलं कीं आपण वैशाली सोडून एखाद्या राजधानीला गेलों तर आपल्याला मान्यता मिळेल, जीवक कौमारभृत्य यांच्या सारखा गौरव होईल आपला. वाराणशींत मान्यता मिळाली हे खरं. पण सखि ! मला मात्र तिथं परमुलुखच वाटत होता. ”

अग्निवेश—“ अन् सेनापति ! माणविकेनं इकडे यायसाठीं माझ्यामागं सारखा लकडा लावला ! ”

मी—“ मग त्यांत तिनं वाईट काय केलं आचार्य ? ”

अग्निवेश—“ हो; वाईट नाही केलं; आपली जन्मभूमि कोणाला आवडत नाही ? ”

मी—“ अन् आचार्य ! काकी सुकुला पण तुमच्याच चिकित्सालयांत काम करते आहे असं ऐकलं मी. ”

अग्निवेश—“ पहिल्या दिवशीं तेवढी इथं होती. नंतर ती भामाबरोबर पलीकडच्या किनाऱ्यावरील रुग्णालयांत काम करायला गेली. ”

मी—“ अन् भामाचा तर पत्ताच नाही आचार्य ? ”

अग्निवेश—“ नाहीं आली अजून. अन् आज जखमी लोक तर थोडेसेच आहेत. ”

मी—“ आतां जास्ती येणारच नाहीत ! ”

आई—“ येणार नाहीत बाळ ? ”

मी—“ होय आई. मगधांचा पूर्ण पराभव झाला. काल पासूनच आपले सैनिक पांगापांग झालेल्या मागध सेनेचा पाठलाग करीत आहेत. ”

अग्निवेश—“ हा विजय स्वतःच्या डोळ्यांनी बघायला सेनापति सुमन ह्यात नाहीत ही किती दुःखाची गोष्ट आहे ! ”

मी—“ आचार्य ! त्यांनी बघितला ना विजय ! तीच बातमी वैशालीला सांगायसाठी ते उतावळे झाले होते. त्यामुळच त्याचा अंत झाला. मात्र विजयी सेनेवर हा दुःसह प्रसंग गुदरला आहे खरा. आपला सेनापति आपलं कौतुक करायला व आपल्याला प्रोत्साहन द्यायला हजर नाही या गोष्टीचं तिला फार दुःख होतंय. ”

चिकित्सालय पाहिल्यानंतर मी शस्त्रागाराची पाहणी करायला गेलों. तेथे मागधांचीं हिसकावून घेतलेलीं हत्यारें जमवलीं जात होती. उपनायक शंतनु या वेळीं इथं हजर होते. पूल बांधायला सुरवात झाली त्या दिवशींच ते दीर्घवाहपासून खालच्या अंगाकडील गंगा प्रवाहांतल्या नाविकदलाचे नायक झालेले होते. त्यांच्या नावा शस्त्रकडून जिंकून आणलेली युद्धसामुग्री एकत्र करण्यांत गुंतल्या होत्या. आम्ही परस्परांना आलिंगन दिले व त्यांनीं युद्ध-विजया बद्दल माझें अभिनंदन केलें. मी म्हटलें—“ या विजयांत तक्षशिलेचा फार मोठा वांटा आहे. ”

शंतनु—“ तक्षशिलेला आपली बहिण वैशाली हिची थोडीशी सेवा करायची संधी मिळाली हें पाहून मला आनंद वाटतो. ”

मी—“ अशी तशी सेवा नाही ! आपली सेवा चिरस्मरणीय राहिल. आपण संघटित केलेल्या आरमारांत पहिल्याच हल्ल्यांत शस्त्राचा दम जो उखाडला, तो त्याला पुन्हां कांहीं सांवरतां आला नाही. नव् आज मित्र कपिल हे नदीपलीकडील सगळ्या युद्धाचं संचालन करीत आहेत अगर करीत होते. कारण युद्ध आतां जवळ जवळ संपल्यासारखंच आहे. मगध राजानं स्वतःच्या तोडानं पराभव कबूल करायला हवाय आम्हांला. ”

मुक्कामीं पोचल्यावर पुन्हां आलेल्या सूचना ऐकणें व नव्या आज्ञा करणें यांत गुंतलों. दिवस थोडा राहिला असतांना कपिल कडून संदेश आला—“ शस्त्र युद्ध बंद करावं म्हणत आहे. ” मी उत्तर पाठवलें की पाठलाग बंद करावा, बाकीच्या सूचना उद्यां पाठवांन. त्याच वेळीं मी घोड्यावरून वैशालीकडे रवाना झालों. थकलेल्या घोड्यांना वाटेंत टप्प्याटप्प्यांवर सोडून देत सूर्यास्तानंतर थोड्या वेळानें वैशालीला पोचलों. गण-पति सुनंदांची आज कित्येक महिन्यांनीं भेट झाली. ते मोठ्या उत्साहानें मला भेटले. त्यांनीं मला अनेकवार धन्यवाद दिले. नंतर मी कपिलकडून आलेली सूचना त्यांना सादर केली. त्यांनीं त्याच वेळीं अमात्य-परिषद बोलावली.

प्रश्न असा होता : युद्ध बंद करावें कीं नाही, बंद केलें तर कोणत्या अटीवर. महानाम अमात्यांचे म्हणणें होतें—

“ आम्ही मागधांचे कित्येक हल्ले आतां पर्यंत सहन केले आहेत. त्यांच्या बरोबर केलेला कुठलाहि तह कायमचा होत नाही. तह करायचा म्हणजे मगधांना पुन्हां तयारी करून आक्रमण करायला आम्ही अवसर मात्र देतो. म्हणून मला वाटतं या वेळीं आपण हीं नेहमींचीं भांडणं कायमचीं मिटवून टाकावीत. ”

गण-पति--“ म्हणजे मगधराज्यच खतम् करावं ? ”

महानाम--“ होय. ”

गण-पति--“ म्हणजे पाठा, मगध, उत्तर-अंग, दक्षिण-अंग या सर्वांना वज्जीभूमीत सामील करायचं असंच ना ? ”

महानाम--“ अर्थातच ! कां नाही ? ”

गण-पति--“ मग आपलं हे शासन गणशासन होणार का राज-शासन ? ”

महानाम--“ गणशासन. जसं वज्जी भूमीत आहे तसंच. ”

गण-पति--“ वज्जी भूमीत लिच्छवीचीच संख्या फार मोठी आहे, व त्यांनी इथल्या शासनाला गणशासनाचं रूप दिलं आहे. पण मगध किंवा अंग यात लिच्छवि प्रजा नाही. ”

महानाम--“ अ-लिच्छवि प्रजेवर इथं जसं आपण शासन करतो तसंच तिथं करूं. ”

गण-पति--“ आमच्या सेनापतीनी तक्षशिला, उत्तरापथ [पंजाब] येथील गणांसंबंधीचे आपले विचार प्रकट करावेत. ”

मी--“ भन्ते गण-पति ! मी एक शिपाई आहे. म्हणून राजनीतीविषयी-विशेषतः गणतंत्राच्या राजनीतीविषयी-मी जे विचार प्रकट करीन ते एखाद्या राजनीतिज्ञाचे नसून एका योद्ध्याचे आहेत हे आपण लक्षात ठेवा. उत्तरापथाकडील गंधारसारख्या गणांतून दासप्रथा नाही. तिथं वर्णभेदाचा हा प्रश्नच उद्भवत नाही. कारण तिथं सगळेच आर्य आहेत. अन् थोडीशी कुटुंबं सोडली तर बाकी सर्व गंधारच आहेत. यामुळं तिथं गण जास्त शुद्ध स्वरूपांत आहे. गंधारवासी मंडळींत जो आपसातला बंधुभाव दिसतो तो इथंही नाही दिसत. माझ्या मते तक्षशिलेची [गंधार] गण-प्रणाली आपण आदर्श म्हणून मानायला हरकत नाही. आपल्याकडे दास-प्रथाहि आहे; आर्याशिवाय भिन्न प्रजाहि पुष्कळ आहे. अन् अलिच्छवि आगंतुकांची संख्याहि फार आहे. याचा परिणाम अलिच्छवि प्रजेला आपली शासनपद्धति कठोर नसूनहि गण-शासना सारखी नाही. कारण आमचं शासन अगर आमचे ठराव यांवर दडपण आणायचं कांहीच साधन अ-लिच्छवि प्रजेजवळ नाही. यामुळं वज्जीभूमीत लिच्छवि प्रजा स्वतः राहात असूनहि आपल्याला आदर्श शासन चालवायच्या मार्गांत फार अडचणी आहेत. याचाच एक परिणाम असा झाला आहे कीं लिच्छवींमध्ये कांहीं श्रीमंत व कांहीं गरीब अशीं कुटुंबे आहेत. लोकांना आपल्या

धनाच्या अनुरोधानं गणामध्ये प्रभुता गाजवार्वाशी वाटते. त्यामुळं गरीब लिच्छवि श्रीमंत लिच्छवींपासून दुरावताहेत.

“वज्जीभूमींत जर ही गोष्ट आहे तर आपण अंग, मगध यां सारख्या अलिच्छवि देशांना आपल्यांत सामील केलं तर त्याचा प्रभाव गण-प्रणालीवर आणखी अधिकच पडेल. आपण इथून कुणाला तरी राजाची पदवी देऊन मगधादिकांवर राज्य करायला पाठवणार नाहीं. पण दुसरं कसलं तरी नांव देऊन एखादा शासक तर जरूर पाठवूंच. मग तिथं तो शासक मन मानेल तसा कारभार करायला लागला तर त्याला अडवायला तिथं लिच्छवि गण असणार नाहीं. एकाच लिच्छवीला तिथं आपण शासक म्हणून जास्त दिवस ठेवला तर तिथं दुसरा मगध-राजा तयार होईल हें लक्षांत असूं धा. तो संपत्तीबरोबर प्रभुत्वाचाहि संचय करील. तिथून त्याला काढून टाकायचं म्हणाल तर ते त्याला पसंत पडणार नाहीं. यामुळं पुढं एखादे वेळी मोठ्या कुरापतीचा हा पाया होऊन राहील. ”

महानाम—“अन् समजा, आपण कोणाला जास्त मुदतीकरितां न पाठवता तीन वर्षांकरता पाठवावं असं ठरलं तर ? ”

मी—“तीन वर्ष सुद्धा जास्तच होतात. एखादा हुशार मनुष्य तेवढ्या काळांत आपलं बस्तान बसवूं शकतो. अंग-मगधांमधील प्रभुताशाली व्यक्तींचा कट रचून व त्यांत प्रवासी लिच्छवीपैकी काही फितुरांना सामील करून घेऊन तो बंड उभारूं शकतो. ”

महानाम—“अन् एकच वर्षांकरतां पाठवला तर ? ”

मी—“तर त्याला त्या देशाचे रीति-रिवाज, तेथील राजनैतिक व दुसऱ्या इतर व्यवस्था, परिस्थिती वगैरे समजून घ्यायला तेवढा वेळ पुरणार नाहीं. ”

महानाम—“सेनापति ! अंग मगधाना आपल्या गणांत सामील करून घेतलं तर आपल्या गण-शासन-प्रणालीला फारच मोठा धक्का बसेल असं का आपलं मत आहे ? ”

मी—“होय; पश्चिमेकडील गणांच्या अनुभवावरून आपल्याला हें स्पष्ट दिसत आहे. ”

महानाम—“पण मगधांशीं आपल्या प्रत्येक पिढीला कांहीं वर्षांनीं जी ही लढाई करावी लागते ती थांबवायला उपाय काय ? ”

मी—“भन्ते अमास्य ! एवढ्यानंच भागत नाही. याहून फार मोठ संकट आहे. अजून पर्यंत जीत आपलीच आहे. पण त्यामुळं मगधांच्या शासनाचं अस्तित्व कांहीं संकटांत सांपडलेलं नाहीं. पण जर का एकदां हि मगधांचा विजय झाला तर ते आमच्या गण-प्रणालीचा कायमचा नाश करतील. आपल्या इथं अलिच्छवि प्रजा पुष्कळ आहे. त्यांना

गम-शासनांत अधिकार नाही. ते आपणां सर्वांशीं समदृष्टीनं वागायचा बहाणा करून लेच्छवींचे व अलिच्छवींचे [राजनैतिक] अधिकार सारख्या दर्जाचे - म्हणजेच शेघांना समान रूपेण परतंत्र—करून ठेवतील. ”

महानाम—“ होय सेनापति ! आपण बरोबर सांगितलंत. आमच्या प्रत्येक वेजयानं त्यांच्या केंसाला थोडासा धक्का लागतो; पण त्यांच्या एका विजयांतच आमच्या गण-प्रणालीचा सर्वनाश होईल. अशा सर्वनाशकारी शत्रूला जिवंत राखणं हें काय बुद्धिवानाचं काम म्हणायचं ? ”

मी—“ मी आपल्याशीं सहमत आहे. पण बिंबिसारला दूर करून दुसऱ्या लेच्छवि बिंबिसारला येऊं देण्यानं संकट आणखी वाढतं. बिंबिसार हा फक्त बिंबिसारच होता, लिच्छवि बिंबिसार हा अंग-मगधचा स्वामी तर होईलच; अन् शिवाय तो लिच्छवींचाहि असणारच. त्याचा परिणाम असा होणार की तो आम्हां लिच्छवींमध्ये फूट पाडण्यांत यशस्वी होईल. श्रेणिक बिंबिसारशी लढायसाठीं सर्व लिच्छवि सहमत होते. तशी या नव्या लिच्छवि बिंबिसारशी लढायच्या बाबतीत एकी राहाणार नाही. अन् त्या परिस्थितीत लिच्छवि गणावरील संकट कमी होणार नाही. पहिला प्रश्न हा आहे की आपल्या शत्रूला दूर करण्या करतां आपण लिच्छवि संघाची एकी नष्ट करायला तयार व्हावं की काय ? ”

महानाम—“ मला वाटतं दुःख-पितं लिच्छवि मूल देखील हे पसंत करणार नाही. ”

मी—“ मग असा प्रश्न आहे की आपल्या एकीचं नुकसान होऊं न देतां आपण आपल्या शत्रूचं अस्तित्व कसं नष्ट करायचं ? ”

महानाम—“ होय, यातूनच आपल्याला काहीं तरी मार्ग काढायचा आहे. सेनापति ! यावर आपल्याला काहीं मार्ग सुचतो आहे ? ”

मी—“ भन्ते महानाम ! आपल्याला शत्रूचं अस्तित्व कायमचं नाहीसं करायचं असेल, तर मी या बाबतीत अगदी सपशेल अंधारातच चांचपडतोय बघा. पण त्यांतहि आपल्याला आशा ठेवायला थोडशी जागा आहे. मात्र तो रस्ताहि संदेह-रहित नाही. ”

गण-पति—“ सेनापति ! तो कोणता ? ”

मी—“ अंग व मगध या देशांच्या प्रजाना त्यांची स्वतंत्रता परत दिली तर. ”

महानाम—“ बिंबिसारच्या सेनेचा पराभव केल्यावर आपल्याला ही गोष्ट सहज करतां येईल. ”

मी—“ पण अंग व मगध प्रजांना त्या स्वतंत्रतेचा स्वीकार करायची इच्छा होईल का ? ”

महानाम—“ स्वतंत्रता कोणाला नकोशी झाली आहे ? ”

मी—“ याचं प्रत्यंतर आपल्या परिवारांतल्या एखाद्या जुन्या आवडत्या गुलामाला मुक्त केल्यानं आपल्याला येईल. ”

महानाम—“ तो अदास होणं पसंत करणार नाहीं असं का आपल्याला वाटतं ? ”

मी—“ कारण स्वतंत्रता ही आपल्या बरोबर पुष्कळशा जबाबदाऱ्या, चिंता स्वार्थत्याग, इतकंच काय पण स्वेच्छेनं प्राणत्यागहि करणं, इतक्या गोष्टीं आमच्या पुढं उपस्थित करते. अन् हे गुण चिरदासानी बहुतेक घालविलेले असतात. ”

महानाम—“ म्हणजे जी प्रजा एकदां गुलाम झाली ती कायमची गुलाम राहील असं का आपल्याला वाटतं ? ”

मी—“ बहुतेक असं असतं असं मी म्हणालों. प्रजेला स्वातंत्र्य परत देणं याचा अर्थ तिचं एक गणतंत्र स्थापन करणं. मगध-गण, अंग-गण असे गण कायम करायचे. ”

महानाम—“ उदीचीमध्ये [पंजाब] आहे त्याप्रमाणं पूर्वेकडेहि आपण गणांचं संख्या वाढवावी ही कल्पना खरोखरच चांगली आहे. ”

मी—“ असं करण्यानं कधीं कधीं युद्धं होतील खरी, पण आपल्या गण-प्रणालीला धोका राहणार नाहीं. गणाचा घातक शत्रू राजतंत्र आहे. ”

महानाम—“ अगदीं बरोबर. ”

मी—“ बरोबर खरं, पण बोलतां आलं तरी करणं तितकं सोपं नाहीं. कारण करण्यापेक्षां बोलणं नेहमीच सोपं असतं. ”

महानाम—“ म्हणजे आम्ही अंग-मगध यांना त्यांची स्वतंत्रता परत देऊ शकत नाही ? ”

मी—“ ती स्वतंत्रता एखाद्या मगधराजाला किंवा अंग राजाला देणं सोपं आहे. ”

महानाम—“ नाही, आम्ही प्रजेला ती परत देणार. ”

मी—“ म्हणजेच मगध-गण अंग-गण स्थापायचे ? ”

महानाम—“ होय. ”

मी—“ मग त्या करतां लिच्छवींच्या प्रमाणं एका रक्तांनीं संबद्ध अशी आर्य गोऱ्या वर्णाची, एखादी मोठी मगध जात, अंग-जात, तयार व्हायला पाहिजे. ”

महानाम—“ मग तशी जातच नाहीं क्वीं काय ? ”

मी—“ मगध क्षत्रिय-जात मिळेल, मगध ब्राम्हण-जात मिळेल, मगध-शिल्पी मगध-चांडाळ, मगध-गृहपति मिळतील; परंतु त्या आम्हां लिच्छवीं सारख्या बहुसंख्यांक किंवा एकजातीय जाती नाहीत. ”

महानाम—“त्यांच्यांतल्या आये गौरवणे जाती—ब्राह्मण व क्षत्रिय—एकत्र करून आपण मगध गण कां स्थापू नये ? ”

मी—“ ब्राह्मण याकरता तयार होणार नाहीत. ब्राह्मण ह्मणतात कीं आपलं काम यज्ञ, पूजा, हे आहे. शासन करणं हें क्षत्रियांचं काम.”

महानाम—“ गणाची स्वतंत्रता व प्रभुता मिळवायसाठीं ते आपलं पुरोहितत्व सोडायला तयार होतील. ”

मी—“ त्यांच्या तीव्ही वेदांचे सारे मंत्र लुप्त होतील, कोणतंहि मूल कुठल्याच मंत्राचं स्मरण करीत नाहीं अशी स्थिती होईल तेव्हांच ते तयार होतील. ”

महानाम—“ असं कां ह्मणून ? ”

मी—“ कारण अष्टक, वामक, वामदेव, जमदग्नी, भृगु, वशिष्ट, अंगिरा, विश्वामित्र, भरद्वाज इत्यादींनी जे तीन वेद बनवले आहेत, तेच ब्राह्मण क्षत्रिय असे भेद उत्पन्न करायला मुख्यतः कारणीभूत आहेत. उदीचींच्या [पंजाब] आर्यांनी वेद बनवले नाहीत ह्मणून आजहि तिथं ब्राम्हण ह्मणजे नांवाचेच ब्राह्मण जरूर मिळतील. कुरु-पंचालमध्ये अष्टक, वामदेव, इत्यादि मिळणार नाहीत - प्राचीवाल्यांनी वेद तयार केले ह्मणून तिकडच्या आर्यलोकामध्ये ब्राम्हण-क्षत्रिय हे भेद जास्तच सापडतात. ”

महानाम—“ आह्मीहि प्राचीवालेच आहोत, मग आमच्यात हे ब्राम्हण-क्षत्रिय भेद कां नाहीत ? ”

मी—“ उत्तरपथा [पंजाब] कडील गण जातीकडे बघून मी असा निष्कर्ष काढला आहे की आर्य किंवा गौरवर्णांचे मूल पूर्वज कोणत्याहि प्रकारचा ब्राह्मण-क्षत्रिय असा भेद मानित नव्हते. गंधार, कम्बोज व उत्तर कुरुंत आज देखील तशीच प्रथा आहे. आगंतुक अलिच्छवि आर्य सोडले तर आम्हां लिच्छवीमध्येहि अशीच प्रथा आहे. हत्यारं चालवणं व शासन करणं यात समानता असल्यामुळं बाहेरचे लोक आम्हांला लिच्छवि क्षत्रिय म्हणतात. ते क्षत्रिय म्हणतात त्याअर्थी त्यांच्या मनांत ब्राह्मणाचा विचारहि येतोच. अर्थात् ब्राह्मण म्हणजे श्रेष्ठ पुरोहित जात. क्षत्रिय म्हणजे तिच्या खालची शासक योद्ध्यांची जात. आपण त्याच्या या विचारांशीं सहमत आहांत ? ”

महानाम—“ छेः, मुळीच नाही ! ब्राह्मणाना आम्ही आपल्या बरोबरीचे समजत नाहीं. जिथं रक्ताच्या शुद्धतेचा व वर्णाचा संबंध आहे तिथं ते आमच्याहून खाली आहेत. म्हणून ब्राह्मण कुमारी किंवा कुमार यांना लिच्छवि कुमार किंवा कुमारी यांच्या संततीच्या बरोबरीचा दर्जा किंवा लिच्छवि-अभिषेक द्यायला आम्ही तयार नाहीं. लिच्छवि कन्येपासून आपल्याला झालेली संतति ब्राह्मण आपल्यांत

सामील करून घेतात, तिला यज्ञ, भोजन इत्यादींमध्ये समान अधिकार देतात. त्याच बरोबर आपल्या कन्येला लिच्छवि जांवयापासून झालेल्या पुत्रालाहि ते आपलीं नाना गोत्रं व वंश यांच्यांत सामील करून घेतात. ”

मी—“ म्हणजे यावरून आमचे ब्राह्मण शेजारी ज्या अर्थानं आम्हांला क्षत्रिय म्हणतात तसे आम्ही नाही. वस्तुतः कुरु, पांचाल इत्यादि देशांतील आर्यांमध्ये ब्राह्मण क्षत्रिय आदि भेद झाले तिथं आमच्या गण-जातींनीं या भेदाचा स्वीकार केला नाही. आम्ही पूर्वी सारखेच आर्य जन [जाति] राहिलीं, आम्ही कुरु पांचालां-सारखं राजतंत्र स्थापन केलं नाही. तर आपल्या पुरातन आर्य पूर्वजांप्रमाणं आपलं गण-शासनच कायम ठेवलं. लिच्छवि ब्राह्मण आहेत की क्षत्रिय असा पुढं कदाचित वाद उत्पन्न होईल. दुसऱ्यांच्या सांगण्यावरून आम्हीहि स्वतःला क्षत्रिय म्हणवतो पण ते शस्त्रधारी शासक या अर्थानं; ब्राह्मणा पेशां खालच्या दर्जाचा एक वर्ण या अर्थानं नव्हे. वस्तुतः आम्ही ब्राह्मण ऋषींनीं बनवलेल्या वर्णव्यवस्थेंत अजून पर्यंत सामिलहि झालो नाही. इतकं सर्व सांगण्याचा मतलब एवढाच की गण स्थापन करायला ज्या प्रकारची एक जाति, एक परंपरा लागते, ती अंग-मगध यांच्यांत नाही. तिथले क्षत्रिय, ब्राह्मण अगर गृहपति वैश्य हे लिच्छवी प्रमाणं एका जातीचे नाहीत. ”

महानाम—“ त्यांच्यांतल्या क्षत्रियांनाच गण-जाति कां मानूं नये ? ”

मी—“ क्षत्रियांना—अर्थात् मगध क्षत्रियांना—गण-परंपरेची आठवण सुद्धा नाही. ते स्वतःला एखाद्या पूर्वज राजाचे वंशज म्हणवतात. ते स्वतः एखाद्या सर-दाराला किंवा योद्ध्याला आपला मुख्य मानतात. ते गणाचं पुढारीपण मानीतच नाहीत. मग त्यांना गण-प्रणाली बदल आपुलकी कशी वाटणार ? ”

गण-पति—“ होय सेनापति ! मलाहि असंच वाटतं की बिबिसारच्या वंशाचा उच्छेद करून मगधाचं शासन मगध क्षत्रिय जातीला दिल्यानं तिथं गणाची स्थापना होणार नाही. लिच्छवि आज जी गण-स्वतंत्रता भोगत आहेत ती नुसतं क्षत्रिय म्हणवून घेतल्यानं मगध क्षत्रियांना मिळाली असं म्हणतां येणार नाही. ते राजाच्या हुकुमाचे ताबेदार मात्र राहिले आहेत. आणखी एक गोष्ट आहे; दासता—परतंत्रता—ही मगधच्या सर्व जाती नाइलाजानं समानतेनं भोगत होत्या परंतु गण-स्वतंत्रता समानतेनं भोगायच्या बाबतीत त्या सहमत होणार नाहीत. म्हणून त्यांतल्या कांहीं जातींना एकत्र करून मगध-गण किंवा अंग-गण तयार करणं शक्य नाही. वस्तुतः जिथं जातींची इतकी खिचडी आहे तिथं गण-स्थापना करणं आपल्या मनांतहि आणून चालणार नाही. ”

मी—“ म्हणूनच मी पहिल्यानेच सांगितलं की तिथं लिच्छवि गणाचं शासन कायम करणं हें लिच्छवींच्या एकीला जबरदस्त घातक अतएव गणालाहि घातक होईल. ”

इतर अमात्यांनीहि या विषयावर आपले विचार प्रगट केले व ते माझ्या मताशीच सहमत होते. महानाम यांचा पुन्हां असा आग्रह होताच की बिबिसारचा राजवंश तरी कमीत कमी नष्ट करावा. यावर मी म्हणालो—

“ भन्ते महानाम ! आतां आपण जो प्रश्न उपस्थित केला आहे, त्याचा माझ्या स्वतःच्या विषयाशी—युद्ध व सैनिक ज्ञानाशी—संबंध असल्यामुळं मला जरा जास्त अधिकारानं बोलतां येईल. परंतु त्याच्या अगोदर मी हे सांगूं इच्छितों कीं मनुष्य-शरीराप्रमाणंच राजवंशालाहि तारुण्य व म्हातारपण असतं. तारुण्य जास्त धोक्याचं व म्हातारपण कमी धोक्याचं असतं. बिबिसारचा राजवंश तारुण्याच्या पलीकडे गेला आहे. कोणताहि राजवंश आपलं तारुण्य तीन-चार पिढ्यांपेक्षा जास्त काळ टिकवूं शकत नाही. नंतर त्याला म्हातारपण येतं. त्याला नष्ट करून नवा राजवंश आपलं तारुण्य घेऊन येतो. आपण आपल्या हातांनी मगध देशाला एक नवा तरुण राजवंश स्थापना अशी आपली इच्छा आहे काय ? ”

गण-पति—“ ही विचार करण्यासारखी गोष्ट आहे खरी. आपण लांडग्याच्या तोंडांतून सुटून सिंहाच्या गुहेंत शिरायची खटपट करता कामा नये. ”

मी—“ आणि शिवाय एक योद्धा या नात्यानं विचार केला असतां मला असं दिसून येतं कीं मगध राजवंशाचा पराभव करणं व त्याचा उच्छेद करणं या दोन्ही गोष्टी एकच नव्हेत. पराभव तर आपण केलाच, पण उच्छेद करणं ही फार लांबची गोष्ट आहे. आमच्या सेना गंगा ते राजगृह याच्या दरम्यानच्या अंतरापैकी अर्ध अंतर तोडून पुढं गेल्या आहेत. आपल्याला हेहि कळलं आहे की नालंदाच्या पुढं मगधांनीं जबरदस्त मोर्चेबंदी करून ठेवली आहे. ते मोर्चे आपण तोडून टाकूं शकूं ही मला खात्री आहे. पण त्या करतां आपल्याला कित्येक हजार लिच्छवि तरुणांचे बळी द्यावे लागतील. कित्येक महिने वज्जीला आपलीं सारी कामं बंद ठेवून फक्त युद्धांतच सारी शक्ति खर्च करावी लागेल. कोणीहि लिच्छवींच नव्हे, तर कोणीहि लिच्छवियांनी देखील या सर्वस्वत्यागांत मागं हटणार नाहीं असा मला विश्वास वाटतो. ”

सुप्रिय—“ याचं प्रत्यंतर तर लिच्छवियांनींनीं आजकाल तत्परता दाखवून प्रत्यक्षच आणून दिलं आहे. ”

मी—“ मग आपल्या सेनेला राजगृहाचा दुर्ग सर करावा लागणारच ? ”

कांहीं अमात्य एकदम उद्गारले —“ राजगृहाचा दुर्ग ? ”

मी—“ होय, कारण राजगृहाचा दुर्ग जोपर्यंत आपण सर करीत नाही तोपर्यंत बिंबिसारच्या राजवंशाचा उच्छेद आपणाला करतां नाही येणार. ”

गण-पति—“ सेनापति ! साऱ्या जंबुद्वीपांत प्रख्यात असलेला राजगृहाचा दुर्भेद्य दुर्ग तुम्ही पाहिला आहे ? ”

मी—“ पाहिला नाही, पण त्याचं सैनिक-महत्त्व मी चांगलं जाणतो. ”

गण-पति—“ सेनापति ! नालन्दाच्या पुढील मोर्चे सर करायला जर कित्येक महिने लागले तर राजगृहाच्या दुर्गावर ताबा मिळवायला कित्येक वर्षे लागतील. ”

मी—“ भन्ते गण-पति ! हें मलाहि ठाऊक आहे. दक्षिणे कडील एक लहानशी गल्ली सोडली तर वैभार, विपुल, पांडव, इत्यादि पांच पहाडांच्या श्रृंखलांचा घेरा राजगृहाभोवती आहे. त्या पहाडांच्या शिखरांवर मोठमोठ्या शिलांचे प्राकार—विशाल दगडांची चिनी भित—अगदी लहानशा बोळाच्या एका टोंकापासून दुसऱ्या टोंकापर्यंत उभे आहेत. या प्राकारांवर ठिकठिकाणीं सैनिक बसलेले असतात. तिथल्या एका मगध सैनिकाला मारण्याकरतां कित्येक लिच्छवींना प्राण द्यावे लागतील. बाहेरून वेढा देण्याकरतां एक तर आपल्याजवळ इतकं सैन्यहि नाही अन् असलं तरी बिंबिसारला कित्येक वर्षे राजगृहांत राहून काढतां येतील. या गिरिदुर्गाच्या आवारांत सुमागधासारखं विशाल सरोवर आहे. त्याच्या पाण्यावर पिकणारी हजारोंहजार करीष शेती आहे. म्हणून आपण राजगृहाला वेढा देऊन बिंबिसारच्या सैन्याला उपाशीं मारूं शकत नाही. ”

महानाम—“ सेनापति ! अन् आपण आक्रमण केलं तर ? मला सैनिक दृष्टीनं या प्रश्नाची माहिती नाही म्हणून विचारतो. ”

मी—“ अतोनात प्राणहानि होईल. पांची पर्वतांवर बांधलेल्या भिंती फोडायला आपल्याजवळ आतां कांहीच साधन नाही. आणि असलं तरी प्रथम तर पायथ्यापासून वर पर्यंत पहाड चढावे लागतील. आणि वरून एखाद्या दरडीच्या अगर झाडाच्या आड बसलेले धनुर्धर आमचं किती नुकसान करतील हें तुमचं तुम्हांला सहज कळू शकेल. पुन्हां प्राकार ओलांडून जातांना दुर्गरक्षकांच्या प्रहारांनीं आपले कित्येक योद्धे मरतील हेंहि लक्षांत घ्या. ”

सुप्रिय—“ इतक्या लिच्छवींचा बळी वैशाली देऊं शकते ? ”

मी—“ द्यायची तयारी पुष्कळ असेल, पण आपल्याजवळ इतके बळीच नाहीत. तीन पिढ्या पूर्वीपासून प्रत्येक लिच्छवियानीनं वीस-वीस पुत्रांना जन्म दिला असता तर हें शक्य होतं. ”

महानाम—“ अन् तितक्याच मुलीनाहि. ”

मी—“ होय. हें तर खरंच. नाहीतर दुसऱ्याच पिढीत अ-लिच्छवि कुमरिकांशीं विवाह करून पुढची संततीच अ-लिच्छवि झाली असती. म्हणून भन्ते परिषद ! आम्ही राजगृह सर करायचा संकल्प केला, तर तें सर करणं तर संदिग्ध आहेच. शिवाय आंधळे, लुले व पांगळे यांच्या जोडीला पंचावन्न साठ वर्षांच्या वरचे म्हातारे व पंधरा वर्षा खालचीं मुलं येवढाच लिच्छवि परिवार शिल्लक राहिल यांत मात्र संदेह नाही. ”

सुप्रिय—“ अन् लिच्छवियानींच्या बाबतींतहि तीच गत होईल. ”

मी—“ अगदी तीच गत नाही होणार. कारण लिच्छवियांनींच्या सेनेत चाळीस पंचाळांस पेक्षां कमी वयाच्या स्त्रिया पंचवीस हजारों पेक्षां जास्त नाहीत. हो, पण युद्धानंतर बरीच मोठी संख्या अशा तरुण स्त्रियांची राहिल कीं त्यांना लिच्छवि पती मिळण्याची आशा राहणार नाही. ”

महानाम—“ सेनापति ! ही तर फारच वाईट गोष्ट होईल. ”

मी—“होय, कारण आमच्या तरुण लिच्छवियानीं पुरुषसंगाशिवायच आजन्म घरीं बसून राहतील अशी अपेक्षा आपण करूंच शकत नाही. मग त्यांचा संबंध अ-लिच्छवि आर्य, दास-कर्मकर यांच्याशीं येईल. त्यामुळं लिच्छवि रुधिराची तर हानी होईलच पण लिच्छवि-गणाच्या अस्तित्वालाहि धोका येईल. कारण अगोदर या लिच्छवियांनींची संख्याच आमच्याहून जास्त असणार; अन् या बहुसंख्य लिच्छवियांनीं आपली व आपल्या मुलाबाळांची हीन अवस्था चुपचाप सहन करणार नाहीत. ”

गणपति—“ आपत्काली आपल्या लिच्छवि धर्मानुसार आपण विवाह बंधन शिथिल करूं शकतो. त्या मुळं एक पुरुष वीस स्त्रियांपासून संतति उत्पन्न करूं शकतो. पण हा संबंध फक्त संततीपुरताच असावा लागतो. ”

मी—“ होय, गणपति ! पण वीस लिच्छवियानीं एका पुरुषाला पति मानून संतुष्ट राहायला तयार होणार नाहीत. ”

महानाम—“ तर मग सेनापति ! आपल्या मतानं बिबिसारच्या राजवंशाचा उच्छेद करायला समर्थ होईल इतकी लिच्छवीची संख्याच नाही म्हणायची. ”

मी—“ उच्छेदहि करायचा व त्याच्याच बरोबर लिच्छविगण बळकटहि करायचा. ”

गणपति—“ तर मग सेनापति ! आपण काय करावं याबद्दल तुमचं मत तरी सांगा ! ”

मी—“ आपली शक्ती अफूट राखून शत्रूसैन्याचं बळ खच्ची करावं व शत्रूची अवस्था अशी करून ठेवावी कीं जर त्यानं पुन्हां डोकं वर काढलं तर त्या वेळीं लिच्छवींची स्थिति चांगली असावी. ”

सुप्रिय—“ लिच्छवींच्या पुढल्या पिढ्यांना शत्रूभयापासून मुक्त करायचा मार्ग आपल्याला ठाऊक नाहीं हें तर आम्हांला मान्यच आहे. ”

मी—“ बरोबर आहे. आपणच काय, पण कोणतीहि जाति किंबहुना देवतासुद्धां आपल्या साऱ्या पुढल्या पिढ्यांना दुष्मनाच्या भयापासून मुक्त करूं शकणार नाहीत. ”

सुप्रिय—“ बरं, मग ? ”

मी—“ तात्पुरत्या तहाचीं बोलणीं होण्याचे आधी तलवारी म्यान करायसाठीं आपण मगध राजाला अशी अट घालावी कीं आमच्या सरहद्दीच्या नद्यांच्या पैलतीरा पासून चार योजनां पर्यंतच्या हद्दीत शत्रू सेना राहूं नये व कायमचा तह होईपर्यंत आम्ही आपल्या सेना तिथंच ठेवाव्यात. ”

यानंतर बराच वेळ आणखीहि बोलणी झाली पण शेवटी परिषदेनें माझ्या मताला मान्यता दिली.

त्याच राती संस्थागारांत गण-संस्थेची बैठक झाली. गणाने तात्पुरत्या तहाची माझी अट मान्य केली. माझे अभिनंदन करून मला लिच्छवि गणाचा सेनापति म्हणून नियुक्त केलें व परिषदेला कायमच्या तहाच्या अटी ठरविण्याचा अधिकार दिला.

दुसऱ्या दिवशी सकाळीं मी उत्काचेलला सेनानायक कपिल याला लिहिलें कीं मगध राजाला ही अट मंजूर असेल तर लढाई थांबवावी व संधिदूतांना माझ्याकडे घेऊन यावें.

राजा बिंबसार आपल्या सेनापतीचा मृत्यू व उपसेनापतीची कैद यांमुळें फारच शोकाकुल व चिंतित झाला होता असें मला मागाहून कळलें. या युद्धालाच मुळीं तो तयार नव्हता त्यामुळें युद्धाचा हा परिणाम पाहून तो कुमार अजातशत्रू व त्याचे सल्लागार यांच्यावर फारच नाराज झाला. ब्राह्मण वर्षेकारानें चलाखी करून राजाची मर्जी आपल्यावरून कमी होऊं दिली नाही माहुत नालागिरीसमवेत माझे पत्र घेऊन तेथे गेला व त्याने लिच्छवि सेनापतीची—मी त्यावेळीं उपसेनापति होतो—प्रशंसा केली. त्यावेळीं बिंबसारनें म्हटलें, ‘ अशा लोकांशी लढणं फारच गैर. ’ तात्पुरत्या तहासंबंधांतील आमच्या अटी कुमाराचे चाललें असतें तर त्यानें मान्यच केल्या नसत्या. पण राजाने मान्यता देऊन आपले महामात्य वर्षेकार व अमात्य (मंत्री) सुनीथ यांना कायम तहाच्या वाटाघाटी करण्यासाठीं नियुक्त केलें. सैन्याला युद्ध बंद करून सरहद्दी पासून चार योजनां मागे हटण्याची आज्ञा केली. पाटलिग्रामाच्या [पाटणा] युद्ध क्षेत्रांत चार योजनांची अट पुरी करण्याकरतां आम्हांला जरी मागे हटावें लागलें, तरी परंतु दक्षिण सरहद्दीचा अधिकांश भाग व संबंध पूर्व सरहद्दीवर आम्हांला आमच्या सेना चार योजनां पुढे नेऊन आपला अधिकार स्थापन करावा लागला. ”

विजयाची बातमी ऐकतांच वज्जीभूमीत ठिकठिकाणीं विजयोत्सव सुरू झाला. उल्काचेलमध्ये मला आपल्या कामांतून वेळ काढून आसपासच्या लिच्छवि महल्लकांचे [वृद्धांचे] धन्यवाद घेण्यासाठीं बाहेरच्या आंगणांत कित्येक दिवस येरझारा कराव्या लागल्या. गणानें सात सात दिवसांनीं साऱ्या वज्जीभूमीत विजयनक्षत्र जाहीर केले. त्या दिवशीं सारी वैशाली तोरणें, व ध्वजा-पताकांनी सजविण्यांत आली होती. रस्त्यांतून सडे घालून रांगोळ्या काढल्या होत्या. दरवाजांतून पाण्यानें भरलेले कलश ठेवले होते. वैशाली आपल्या विजयी पुत्राचे स्वागत अंतःकरणापासून करूं इच्छीत होती. मी युद्धक्षेत्रावरून कित्येक वाहिनींना व सेनानायकांना बोलाविले. त्यांत पायदळ, घोडेस्वार, रथी, गजारोही होते. शिवाय डाव्या खांद्यावर वल्हे व उजव्या हातांत भाला घेतलेले नौ-सैनिक (खलाशी) होते. त्याचप्रमाणें भामाच्या नेतृत्वाखालीं लिच्छवियांनींची सेना व वैद्यहि होते.

आमच्या सैनिक मिरवणुकीत अग्रभागीं गण-पति, नंतर मी, नंतर हत्ती, मग घोडेस्वार, मग पायदळ, नंतर रथी, मागून नौ-सैनिक, त्यांच्या मागून लिच्छवियांनींची सेना—स्वार व पायदळ दोन्ही—जखमी लोकांच्या पालख्या, नंतर आचार्य अग्निवेश यांच्या नेतृत्वाखाली वैद्य असा अनुक्रम होता. या मिरवणुकींत सामील होण्याकरतां कपिल, अमरू, शंतनु, वैद्य अग्निवेश, व भामा देखील आली होती हें सांगायला नकोच. जखमी लोकांच्या सोईसाठीं, आम्ही चिकित्सा-विभागांतील थोड्याच लोकाना मिरवणुकीला बोलावूं शकलों; आणि याच कारणामुळें रोहिणी येऊं शकली नाही असें मला वाटलें. या मिरवणुकीनें सूर्योदयाबरोबर वैशालीच्या दक्षिण द्वारात प्रवेश केला; व शहरांतील सगळ्या मोठमोठ्या रस्त्यांतून ती फिरली. शहरांत राहिलेल्या स्त्री-पुरुषांनीं व बाल-वृद्धांनीं रैन्यावर फुलांचा व लवंगांचा वर्षाव केला. वैशालीचे कित्येक पुत्र या युद्धांत मारले गेले होते. पण या विजयानंदांत त्यांच्या आप्तेष्टांना आपल्या साऱ्या शोकाचा विसर पडलेला होता.

रात्री दीपोत्सव होणार होता. परंतु मी, कपिल, अमरू तसेंच इतर कित्येक सेनानी दोन प्रहरीच अगोदर उल्काचेलला व तेथून पाटलिग्रामला परत गेलों.

कायम तहाची काळजी आम्हाला नव्हती, पण मगधांना होती. आम्हीं आतां निश्चित होतो. सगळीकडून बातम्या आल्या कीं शत्रू-सेनेनें तहाच्या अटी अक्षरशः पाळल्या आहेत. वस्तुतः पंचवीस वर्षापूर्वींच्या युद्धातहि मगधाची इतकी मनुयहानी नव्हती झाली व इतकी जबरदस्त हारहि खावी लागली नव्हती त्यांना.

युद्धांत संलग्न होण्याच्या आधीं तीन महिन्यांपासून मी जेवण-झोप विसरलों होतो. या मुदतींत रोहिणी माझ्या जवळ फार तर दोन चार दिवस राहिली असेल. परंतु ती माझ्या जवळ नाही अशा तऱ्हेच्या एकांततेचा अनुभव घ्यायला सुद्धां मला

फुरसद नव्हती. आतां ती महान् कार्यसंपन्न झाली होती. या पिढीच्या लिच्छवींच्या बाबतींतील माझ्या कर्तव्याचे पालन मी केले होतें. आतां कामहि थोडें उरलें होतें. त्यामुळे रिकामा होतांच मला रोहिणीची आठवण होऊं लागली. परंतु ही काळजी मला सारी एकच दिवस-रात्र करावी लागली. दुसऱ्याच दिवशी सकाळीं मी अंध-रुणांतून बाहेर येऊन तंबूच्या दारांत उभा होतो तोंच रोहिणी समोरून येतांना दिसली. मी धांवत जाऊन तिला उचललें व माझ्या हार्दिक भावांना वाचा फुटली—“माझी उषा ! उषे सारखीच लाल, उषे प्रमाणेंच आनंदाचा प्रकाश फैलावत तूं ह्या अरुणोदयकाळीं आलीस. काल पासूनच मी तुझा वियोग सहन करायला असमर्थ झालों आहे. रोहिणी ! इतका व्याकुळ मी कधीच झालों नव्हतो ग !”

रोहिणी—“आर्यपुत्र ! हें स्वाभाविक आहे. आम्ही ज्या कार्यांत मग्न होतो त्यांत इतर गोष्टीची आठवण येणें शक्य नव्हतं. मी काल आईच्या जवळ होत्ये म्हणून येतां आलं नाहीं. आर्यपुत्रांना अ-क्षत-शरीर पाहून मला किती आनंद होत आहे. आणखी एक खूप आनंदाची बातमी सांगूं ?”

मी—“प्रिये, सांग ना !”

ती जरा लाजून गप्प बसली.

मी—“प्रिये ! आनंदाची गोष्ट लपवायची ?”

“माझं वजन वाटलं आहे.” असे म्हणून रोहिणीनें लाजून खालीं मान घातली.

मी तिच्या मुखाचें वारंवार चुंबन घेऊन स्वतःचे हर्षाश्रु पुसून म्हणालों—“प्रिये, लिच्छवीची आम्हाला गरजच आहे आम्ही पुष्कळच वीर गमावून बसलों आहोत पण बिबिसारनं किंवा आम्ही पंचवीस वर्षा पूर्वीच्या युद्धात जेवढे गमावले तेवढे नाहीं गमावले या वेळीं. प्रिये, किती दिवस झाले ?”

रोहिणी—“आपण मागल्या वेळीं केव्हां भेटलो होतो आर्यपुत्र ?”

मी—“एक महिना झाला असेल.”

रोहिणी—“मग तितकेच दिवस.”

तिचा डावा हात मी आपल्या हातांत घेतला त्याच वेळीं तिनें स्सू केले. मी हात सोडून घाबरून म्हणालों—

“प्रिये, काय झालं ?”

“हाताला जखम झाली आहे.”

मी हात धरून पाहिलें. त्याला चार बोटां लांबीची चीर पडली होती व तीवर पट्टी चिकटवली होती.

मी—“ही जखम अजून बरी झाली नाहीं ?”

रोहिणी--“ आतां पुष्कळ बरी आहे; पण दाबल्यावर दुखणारच. ”

मी--“ ही जखम कशी झाली ? ”

रोहिणी--“ जखमी शिपायांना उचलून आणतांना झाली. आम्ही मागध घायाळांनाही उचलित होतो. एक घायाळ बहुतेक वातांत असावा किंवा त्याला वाटलं असावं की मी त्याला मारायलाच आल्ये आहे म्हणून त्यानं भाला चालवला. ”

मी--“ घायाळांना उचलणंही धोक्याचं काम होतं तर ? ”

रोहिणी--“ विशेषतः शत्रूच्या घायाळांना उचलणं तर होतंच. ”

रोहिणी आतां माझ्या जवळ होती. म्हणून माझ्या जीवनांतील एकांतता--नीरसता जाऊं लागली.

मला जास्त दिवस वाट पहावी लागली नाही. बिबिसारचे संधिदूत वर्षकार व सुनीथ आले. त्यांनी मंगल हत्ती परत पाठवल्याबद्दल बिबिसारच्या वतीने कृतज्ञता प्रगट केली व सांगितलें की लिच्छवि गणांबरोबर कायमची मैत्री जोडायला मगधराज तयार आहे. ”

मी मागध अमात्यांना वैशालीला घेऊन आलों. परिषदेने मला व गण-पतींना बोलणी करण्यासाठी नियुक्त केले. आम्ही संधिदूतांशी बोलणी करायची; मग परिषदेत विचार करायचा; असें झाल्यावर संधिदूतांना दोन वेळां राजाकडे मनुष्य पाठवावा लागला. शेवटी आमच्या अटी अशा ठरल्याः-

(१) दहा वर्षे पर्यंत गंगा, कमला व वल्गुमुदा [वाग्मती] या नद्यांचा किनारा व त्याच्या लगतची एक कोस वरची जमीन यांवर लिच्छवीचा अधिकार राहिल.

(२) जी युद्ध-सामुग्री लिच्छवींच्या हातीं आली आहे, ती त्यांच्याकडेच राहावी व जी लिच्छवींची सामुग्री मगध-सेनेला मिळाली आहे ती ताबडतोब लिच्छवीकडे परत पाठवावी.

(३) उभय पक्षाचे युद्धबंदी सोडून दिले जातील. प्रथम मगधराजाने सोडावेत.

(४) लिच्छवि प्रजेवर मगधमध्ये जो अत्याचार झाला आहे, त्याची नुकसान-भरपाई द्यावी लागेल.

(५) वरील अटी अमलात आल्या नंतर लिच्छवि सेना मार्गे घेतली जाईल.

आमच्या परिषदेच्या या अटी घेऊन मगध अमात्य राजगृहाला परत गेले.

म्हाताच्या बिबिसारनें कुमार अजातशत्रूला देखील सल्ला देण्याकरतां बोलाविलें, व लिच्छवींच्या तहाच्या अटींवर विचार करण्यास सांगितलें. प्रथम तर तो म्हणाला की आपण राजे आहांत, आपणच या स्वीकारायच्या का नाकारायच्या तें ठरवा. यावर बिबिसारनें समजूत घालण्याच्या हेतूनें म्हटलें-- “ मुला ! लिच्छवि आपले शेजारी आहेत. त्यांच्याशीं आपल्याला नेहमीं संबंध ठेवावा लागेल. मी आतां

म्हातारा झालों आहे; नंतर तुलाच राज्य सांभाळावं लागेल, लिच्छवि शेजाऱ्यांशीं निभावून घ्यावं लागेल. ”

अजातशत्रू—“ महाराज ! माझी वेळ येईल तेव्हां माझं मी पाहून घेईन. ”

बिंबिसार—“ म्हणजे तूं पुन्हां लिच्छवीशीं अशाच प्रकारचं युद्ध उभं करणार व आपल्या राजवंशाची प्रभुता धोक्यांत घालणार ? ”

अजातशत्रू—“ महाराज ! मी लिच्छवींचा सत्यानाश करून सोडीन. पण ती माझ्या वेळची गोष्ट आहे. यावेळीं आपल्या मर्जीला वाटेल तें आपण करा. ”

बिंबिसार—“ मग तुला लिच्छवींशीं मैत्री नको आहे ? वाळ, हें फार वाईट आहे. लिच्छवि हा गण आहे; तो परक्या देशाचं अपहरण करूं इच्छित नाही. नाहीतर यावेळीं त्यांची तयारी अशी होती कीं त्यांनीं मनांत आणलं असतं तर सर्व अंग, मगध व पाठा आपल्या आधीन करून आमच्या राजवंशाचा संहार केला असता.

“ मला हें पटत नाही. गिरिव्रज [राजगृह] जिकरण इतकं सोपं नाही. पण मी यांत लक्ष घालूं इच्छित नाही. ” असे म्हणून अजातशत्रू उठून चालता झाला.

राजा बिंबिसारला तहाच्या अटी स्वीकारणें भागच होतें.

पावसाळ्याच्या शेवटीं शेवटीं आमचे सामरिक जीवन समाप्त झालें. फक्त सर-हद्दीवरील फौजा तेवढ्या राहिल्या. आम्ही लोक वैशालीला परत आलों.

(२२)

बुद्धाचा अनुयायी

आता मी सेनापति होतो; म्हणून सैन्याच्या व्यवस्थेसंबंधांतील कार्यांत मला पुष्कळ वेळ घालवावा लागे. पण आतां तितकी गडबडहि नव्हती व काळजीहि नव्हती. पावसाळा सुरू झाल्यानंतर जास्तच वेळ मिळे. कपिल, शंतनु, अमरू इत्यादि माझे वीर मित्र व भामा, क्षेमा आदि स्त्रियांबरोबर गापा गोष्टी करायला रोज वेळ मिळत असे. आतां भामाने खरोखर माझ्या जैनव्रतावर मधुर प्रहार सुरू केले होतें. शरीराला ताप देऊन पापाचें परिमार्जन करणें व अहिंसा यांच्या पुरस्कारार्थ जें कांहीं सांगायचें होतें तें सर्व एक दोन दिवसांतच संपलें. नंतर फक्त गाप राहून तिचे आक्षेप ऐकून घेणें भाग होते. घरांत माझ्या समोर तऱ्हेतऱ्हेच्या मांसाचा स्वाद सर्वजण घेत व मद्यपान करून नृत्यांत मग्न होत असत; व मला जाति-बहिष्कृताप्रमाणें चुपचाप

वेगळें बसून टकमकां बघत राहावें लागे—ही परिस्थिति तिच्या आक्षेपांपेक्षांहि अधिक असद्य होती.

एक दिवस आम्ही गणाच्या कामाकरतां संस्थागारांत जमलों होतो. काम संपल्यानंतर नेहमीं प्रमाणें सभासदानीं अवांतर गोष्टी सुरू केल्या. एकाने म्हटलें—“ आज काल वैशालीचं मोठं भाग्य आहे. एक नव्हे दोन-दोन महान धर्माचार्य, गणाचार्य, तीर्थंकर आपल्या परिषदे बरोबरच इथं वर्षावास करीत आहेत ;— श्रमण गौतम महावनांतल्या कूटागारांत आपल्या पांचशें शिष्यांना घेऊन उतरले आहेत. अन् निगंठ ज्ञातृपुत्र, बहुपुत्रक चैत्य याच्या घरीं उतरले आहेत. ”

दुसरा म्हणाला—“ वैशालीवासींना लाभ आहे, सुलाभ आहे हा. म्हणूनच त्यांना अशा महान धर्माचार्यांचा उपदेश ऐकायला मिळतो आहे. ”

तिसरा म्हणाला—“ बंधूने ! श्रमण गौतम याची प्रतिभा व ऋद्धिमत्ता यांबद्दल काय सांगावं ! आज साऱ्या जंबुद्वीपांत त्यांची ख्याती आहे. त्याच्या शिष्यांत कुठले लोक नाहीत असं नाहीच. ”

यावर गण-पति म्हणाले—“ धर्माचार्य व त्यांचे धर्म याबद्दल मला कांहीं विशेष आवड नाही. तरीहि गौतमांची मावशी [प्रजापती गौतमी] व त्यांची पत्नि [यशोधरा किंवा भद्रा] पायी चालत येऊन वैशालीला पोचल्या तो दिवस मला आठवतो. गौतमांची पत्नी यशोधरा त्यावेळीं ऐन तारुण्यांत होती. तिच्या सौंदर्या-बद्दल तर सांगायलाच नको. ती एकाच जनपदाची नव्हे तर अनेक जनपदांची कल्याणी झाली असती. कपिलवस्तुपासून येथपर्यंत पायी चालत आल्यामुळं तिचा चेहरा उतरलेला होता. तिच्या लाल ओठांना चिरा पडल्या होत्या तिच्या पायांना जखमा झाल्या होत्या. ज्या लोकांनीं नुसतं ऐकलंच होतं कीं गौतमानं शक्यगणांतला आपला पिता शुद्धोदन याच्या समृद्ध कुलाचा त्याग करून भिक्षाचर्येचा स्वीकार केला आहे, त्यांनीं यशोधरेच लावण्य पाहिलं तेव्हां गौतमाचा महान त्याग त्यांना मूर्तिमंत दिसला. मला शाक्य गण-पति शुद्धोदन यांचं नांव व त्यांची योग्यता चांगली ठाऊक होती. म्हणून मी गौतमांचा धर्म ऐकायची कधीं उत्सुकता दाखवली नसली तरी त्यांच्या व्यक्तिवाबद्दल मला फार आदर आहे. शिवाय आम्हां लिच्छवींचे ते परम मित्र आहेत. आमच्या इथं महामारीचा रोग पसरला होता तेव्हां त्यांनींच येऊन आम्हांला धीर दिला. आतां मगधराजाकडून आमच्यावर आक्रमण होणार होतं त्यावेळीं त्यांनीं आमची अजेयता दाखवून मगधराजाला समजावण्याचा प्रयत्न केला. पण या युद्धाचा प्रवर्तक बिंबिसार नसून अजातशत्रु होता. जर बिंबिसारनं त्याचं म्हणणं ऐकलं नसतं तर त्यानं आपल्या पित्याला बंदीगृहांत टाकलं असतं, हे बिंबिसार पकं जाणून होता. ”

पहिला लिच्छवि—“ श्रमण गौतम यांच्यांत मोठं आकर्षण आहे. त्यांचे विरोधीहि म्हणतात कीं गौतमांच्या जवळ आवर्जनी माया आहे. तिच्या जोरावर ते दुसऱ्यांचीं मतं बदलवतात. त्यांची आवर्जनी माया म्हणजे कांहीं जादूटोणा नव्हे. त्यांच्या बोलण्याची पद्धतच फार गोड आहे. लहान मुलापासून म्हाताऱ्यापर्यंत व गरिबापासून प्रसेनजित किंवा बिंबिसार पर्यंत त्यांचा व्यवहार समानतेचा व स्नेहपूर्ण आहे. त्यांच्या प्रतिभेबद्दल तर बोलायलाच नको. आमच्या इथं एक नंगटा सच्चक होता. वाद करण्याकरितां तो सर्व जंबुद्वीप फिरून आला होता; पण त्याचा कोणीहि पराजय करू शकला नाही अशी त्याची ख्याती होती. त्यानं वैशालीला येऊन अपरिमित पाखंड पसरवलं. एका थोड्याशा क्षेत्राच्या बाहेर न जाण्याची त्यानं प्रतिज्ञा केली होती. शिवाय त्याची आणखी एक अशी प्रतिज्ञा होती कीं भोजनांत फक्त मांस व पिण्यासाठीं फक्त दारू एवढंच त्याला पाहिजे. लोक त्याला महान् सिद्ध मानीत होते. गौतमाचा माझ्यापुढं काय पाड लागणार, अशा तो फार फुशारक्या मारीत असे. पण एक दिवस श्रमण गौतमांशीं गांठ पडली मात्र, मग सच्चकाच्या तोंडून शब्दहि फुटेना. ”

बराच वेळ तऱ्हेतऱ्हेच्या गोष्टी होऊन लोक आपापल्या घरीं गेले. त्यावेळी मी रोज संध्याकाळी नियमानें निगंठ ज्ञातृपुत्र महावीर यांच्या दर्शनाला जात असे. त्या दिवशीं मी त्यांना विचारले—“ भगवान् ! श्रमण गौतम इथं आले आहेत. लोक त्यांची फार प्रशंसा करतात. पण आपल्यापुढं त्यांचा काय पाड ? त्यांना बघायची मला फार इच्छा आहे. ”

महावीर—“ नको सिंह ! त्याच्याकडे काय जाणार ? तो नास्तिक आहे, तो नाही मानत आत्मा, नाही मानत परलोक. ”

माझा उत्साह कमी झाला, व गौतमाकडे जाण्याचा विचार मी सोडून दिला.

पुष्कळ दिवसांनीं पुन्हां संस्थागारात पहिल्या सारखीच अवातर गोष्टींची चर्चा चालू झाली. अनेक राजे व धर्माचार्य यांच्या विषयी लोक बोलत होते; त्यांत पुन्हां गौतमाची गोष्ट निघाली.

पहिला लिच्छवि—“ श्रमण गौतमांना बुद्ध म्हणतात. ते खरोखरच बुद्ध आहेत. त्यांचा बोध अपार आहे. दुसऱ्यांनाहि ते बोधमार्गाचा--ज्ञानमार्गाचा--उपदेश करतात. त्यांना अंधभक्ती वा श्रद्धा पसंत नाही. ”

दुसरा लिच्छवि—“ केसपुत्रीय कालामा यांना त्यांनीं कसा सुंदर उपदेश केला होता तो आपण ऐकलाच असेल. केसपुत्र हा कोसलमध्ये एक मोठा गांव जंगलाच्या तोंडाशीं आहे. श्रावस्तीला जाणाऱ्या प्रत्येक सार्थाला तिथं एक दिवस थांबावं लागतं. मीहि एकदां दोन दिवस व दोन रात्री आपल्या सार्थाबरोबर तिथं थांबलों होतों.

गांवांतले सारे कालाम बुद्धाचे श्रावक [शिष्य] आहेत. कधी काळीं कालामांचाहि एक छोटासा गण होता. परंतु आतां तो कोसल राज्याच्या पोटांत गडप झाला आहे. फिरत फिरत श्रमण गौतम केशपुत्राला पोचले तेव्हां कालामांनीं त्यांना प्रश्न केला होता कीं ' जितके तीर्थंकर, जितके धर्माचार्य भेटतात, ते सर्व एस्मेकांच्या विरुद्ध धर्माचा उपदेश करतात. आम्ही त्यांपैकी कोणाचं सांगणं खरं समजावं ? ' गौतमांनीं काय उत्तर दिलं ठाऊक आहे ? त्यांचं उत्तर फारच सरळ व सुंदर होतं. 'सोन्याच्या खरे-खोटेपणाची गोष्ट दर सोन्याच्या मागं धांव घेऊन कळत नाही; तर त्याचा खरं-खोटेपणा आपल्या हातची कसोटी सिद्ध करते, म्हणून कालामहो ! तुम्ही कुठल्याहि धर्माचार्याचं रूप-सौंदर्य, भाषा-सौंदर्य, त्याची लोक-प्रसिद्धी पाहून त्याचा उपदेश ग्रहण करूं नये. उलट तुम्ही स्वतःची बुद्धि व अनुभव याची कसोटी लावावी. ' रूप-सौंदर्य, भाषा-सौंदर्य व लोकप्रसिद्धी या सर्व गोष्टी गौतमांना अनुकूल असूनहि त्यांनीं किती खरी गोष्ट रागितली ! ”

दुसरा लिच्छवि-“ मला गौतमांच्या आणखी एका गोष्टीची आठवण येते. सर्व धर्माचार्य आपल्या शिष्यांना सांगतात की आमचा उपदेश बंदरमुष्टी प्रमाणं धरून ठेवा, पण गौतमांचं सांगणं याच्या अगदीं उलट आहे त्यांनी एकदा उपमा दिली होती : ' कोणी मनुष्य पावसाळ्यांत अचिरवती [रापती] नदीच्या किनाऱ्यावर जातो, नदी दुथडी भरलेली आहे. तिथं एखादी नाव किवा नावांचा पूल नाही. मनुष्याला पैलतीरी जायचं आहे म्हणून तो विचार करूं लागतो. नंतर लाकडं जमवून तो एक तराफा बनवतो व त्यावर बसून काठीनं वल्टवीत नदीपार जातो. हा तराफा त्या माणसाला किती उपकारक झाला हे सांगण्याची गरज नाही. पण त्या उपकारामुळं आदर वाटून तो तराफा डोक्यावर घेऊन तो मनुष्य गांवातून हिडू लागला तर लोक त्याला निव्वळ मूर्ख म्हणतील. तराफा हा पैलतीरी जाण्याकरता आहे, डोक्यावर घेऊन वहाण्याकरतां नव्हे मूर्खा ! असंच सर्व म्हणतील. ' ही उपमा देऊन गौतमांनी आपल्या शिष्यांना काय सांगितलं ते ठाऊक आहे ? ते म्हणाले- ' तराफ्याप्रमाणे माझा उपदेश फक्त पलीकडे जाण्याकरतां आहे. तो पकडून राखून ठेवण्याकरतां नाही. ' ”

त्या दिवशीं मला पुन्हां गौतमांच्या भेटीची उत्कंठा झाली पण जेव्हां मी निगंठ ज्ञातपुत्रांशी बोललों तेव्हा ते म्हणाले—“ सिंह ! त्या अक्रियावादी [चांगली वाईट क्रिया न मानणाऱ्या] कडे जातोस ? ”

आणखीहि पुष्कळ गोष्टी सांगून त्यांनी मला मनाई केली. निगंठ ज्ञातपुत्रांच्या ठिकाणीं माझी इतकी श्रद्धा होती कीं त्यांचें बोलणें ऐकून मी आपला संकल्प पुन्हां सोडून दिला.

दोन्ही धर्माचार्य पावसाळ्याचे तीन महिने वैशालीत घालवण्यासाठी राहिले होते व आम्हांला वेळोवेळी संस्थागारांत जमावेंच लागत असे. संस्थागारांत बसून गोलगारे पुरुष सर्वसाधारणपैकीं नसून मोठमोठे संभावित लिच्छवि असत. एक दिवस पोष्टी निघतां निघतां पुन्हा गौतमांचा विषय निघाला.

सुप्रिय म्हणाला—“ भाई ! साधू गौतम यांचा आम्हां गण-क्षत्रियांना फार अभिमान आहे. आजपर्यंत ब्राह्मण आम्हां गण-वाल्यांना मेंढा नाही पण लढाऊ ग्रंडगा म्हणूनच फक्त मानत होते. ते ब्राह्मण आम्हांला विद्या-बुद्धिहीन म्हणून आमचा तेरस्कार करीत होते. परंतु आज अंग-मगचे कूटदंत स्वर्णदंड यांच्या सारखे तिन्ही दांचे ज्ञाते महाप्रसिद्ध ब्राह्मण श्रमण गौतमांचे श्रावक आहेत वज्जी-विदेहांमधील अद्वितीय विद्वान व वृद्धब्राह्मण दीर्घायु गौतमांचे श्रावक आहेत. कोसलचे चंकि व गौश्रमणसाति यांच्या सारखे पांच-पांचशे विद्यार्थ्यांना वेद शिकवणारे राजगुरु महा-पाल ब्राह्मण श्रमण गौतमांना आपले गुरु व एक महान ऋषि मानतात. ब्राह्मण आपले अष्टक, वामदेव इत्यादींना सोडून एखाद्या गण-संतानाला ऋषि मानतील ही हल्पनाहि आली नसती कुणाला. इतकंच नव्हे तर श्रमण गौतमांचे शिष्य सारि-पुत्र, मौद्गल्यायन, महाकाश्यप, महाकात्यायन यांच्या सारख्या अद्भुत प्रतिभा-शाली ब्राह्मणांनी आपलं ब्राह्म-कुल सोडलं आहे. ते आपली विद्या व प्रतिभा यांत [तुम्हाला] पारंगत आहेत की त्यांनी मनांत आणलं असतं तर त्यांनी आपलं वेगळं तीर्थ [तुम्हाला] चालवलं असतं. व निगंठ ज्ञातृपुत्र, संजय वेल्द्विपुत्र किंवा मक्खलि गोसाल यांच्याहूनहि मोठे तीर्थंकर म्हणून त्यांना मान्यता मिळाली असती. परंतु ते श्रमण गौतमांना आपला शास्ता [उपदेश] मानतात. कुरु-पांचाल ह्यणजे ब्राह्मणांच्या नतं वेद व ज्ञान याची जणू खाणच, पण तिथंही आज गौतमांचा उपदेश मोठ्या गौरवानं ऐकतात. तक्षशिलेचे प्राचीन गण-पति कप्पिन हे गौतमांचा उपदेश दुस-यांच्या गोंडून ऐकून साठ योजनं चालून शाक्य-पुत्रांच्या श्रमणांत [बौद्धभिक्षूंमध्ये] सामील झाले हें आपणां पैकीं किती तरी जणांना ठाऊकच असेल. ”

महानाम—“ हातांतल्या मधुगोलकाच्या गोडीची प्रशंसा शब्दांनीं करायची गरज नाही, तो जिभेवर ठेवल्यानं ती कळतेच आजकाल दररोज संध्याकाळीं इजारां छी-पुरुष महावनांतील कूटागरशाळेंत जाऊन श्रमण गौतम यांचा उप-देश ऐकतात व सर्वजण त्याची स्तुति करायला कंटाळत म्हणून नाहीत. ”

त्या दिवशीं पुन्हा माझें मन गौतमांभडे जाण्याकरतां अत्यंत उत्कंठित झालें. नित्याप्रमाणें आज निगंठ ज्ञातृपुत्र यांच्या दर्शनाला गेलों तेव्हां त्यांना म्हणालों—

“ भन्ते ! हे श्रमण गौतम कोण आहेत तें मला माहीत नाही. मी फक्त त्यांचं नांव ऐकलं आहे. पण लिच्छवि त्यांची फार प्रशंसा करतात. आपल्या

सारखं तप-तेज तर त्यांच्या जवळ नसेलच असं मला वाटतं. एकदां जाऊन श्रमण गौतम यांची भेट घ्यावी व त्यांच्याशी बोलवावं अशी माझी इच्छा आहे. ”

महावीर—“ सिंह ! तू त्या तप-तेज-हीन इसमाकडे जाणार ? तो तर गादीवर निजतो, काशीची मऊ मऊ कौशेय वस्त्रं परिधान करतो. त-हेत-हेचं स्वादिष्ट मांस चवीनं खातो. त्याच्या जवळ तपस्येचा वास तरी सांपडेल का ? ”

मी—“ भन्ते ! येवढ्याच साठीं मी त्यांना एकदां प्रत्यक्ष डोळ्यांनीं पाहतों आणि मोहांत सांपडलेल्या लिच्छवींना त्यांची चूक दाखवून देईन म्हणतों. ”

महावीर—“ सिंह ! आवर्तनी माया [जादू] आहे त्याच्या जवळ. वस्स. आणखी कांहीं नाही. तिच्या योगानं तो दुसऱ्यांची मनं आपल्या ताब्यांत घेतो. सिंह ! त्या मायावी इसमाच्या जवळ देखील जाऊं नकोस तूं ! ”

निगंठ ज्ञातृपुत्रांनी आणखीहि अनेक परींनी समजावून मला तिकडे जाण्यापासून परावृत्त करायची खटपट केली, पण त्याचा माझ्यावर उलटा परिणाम झाला. तेथून उठून चालूं लागतांच वाटेत मी मनांतल्यामनात म्हटले—‘मी आपली विद्या-बुद्धि काही निगंठ ज्ञातृपुत्रांना विकलेली नाही. तपास करायसाठीं मला कुठं जायला-यायला अट-काव करायचा यांना काय अधिकार ? मोठमोठे लिच्छवि ज्या गौतमांची इतकी स्तुति करतात ते कसे आहेत तें पाहिलंच पाहिजे. ते आहेत कसे, त्याच्यांत काय गुण आहेत तें मी स्वतःच जाऊन पाहणार. ’

संध्याकाळी पुष्कळसे लिच्छवि-लिच्छवियांनी कूटागार शालेकडे गौतमांच्या दर्शनास जात होते. या मंडळीत माझी आई, काकी अन् रोहिणी देखील होती. मीहि त्यांच्या बरोबर सटकलो. भामाची नजर माझ्याकडे वळली तेव्हा ती गपचुप माझ्या जवळ आली व माझा हात धरून म्हणाली—

“ भाऊजी ! आज आहे काय हें ? त्या नंग्या श्रमणाला सोडून इकडे कुठं चाललांत ? आज हें उंबराचं फूल कसं काय उमललं ? ”

मी—“ भामा ! तूं मोठ्या श्रद्धेनं श्रमण गौतम यांचा धर्मोपदेश ऐकायला चालली असशील. मग अशा त-हेनं हास-परिहास करतांना तुला संकोच कसा वाटत नाही ? ”

भामा—“ श्रमण गौतमांना शरीर व मन याचं स्वास्थ्य पसंत आहे. त्यांना शरीर कष्टवून मारणं पसंत नाही. ”

मी—“ अस्सं, तर मग तुम्ही सगळ्याजणी गौतमांच्या पक्क्या श्राविका बन-लांत म्हणायच्या ! ”

भामा—“गौतमांच्या जवळ कच्च्या पक्क्याचा प्रश्न नाही. सर्वांनी आपल्या वर्तमान स्थितीच्या पुढं जावं, आपली उन्नती करून घ्यावी, व उन्नतीच्या मार्गावरील माणसास पाहून खूप व्हावं.”

मी—“आपल्या साथी लिच्छवियानी सेनेला गौतमाची सेना करायचा तर तुझा बेत नाही ना ?”

भामा—“साऱ्या सेनेच्या परिवर्तनाचा इथं प्रश्नच नाही भाऊजी. इथं तर प्रत्येकानं स्वतःच्या विषयी स्वतःच निर्णय करायचा आहे.”

मी—“वहिनी ! आई व काकी कधीपासून उपदेश ऐकू लागल्या आहेत ?”

भामा—“त्या तर कोण जाणे कित्येक वर्षांपासून ऐकत आहेत. मला वाटतं तुम्ही तक्षशिलेला होतां तेव्हांपासून असावं बहुधा. त्यांच्याच सांगण्यावरून मी पहिल्या दिवशी इथं आल्ये.”

मी—“आणि रोहिणी ?”

भामा—“तुम्ही त्या नंग्या श्रमणाचा उपदेश ऐकायला रोज नेमानं जात होतां. मी ही इकडे येऊं लागल्ये. बिचारी एकटी घरात बसून राहात होती. मी रोहिणीला म्हणाल्ये, ‘चल, तूहि श्रमण गौतमाचं दर्शन घेऊन ये.’”

मी—“म्हणजे मला समजल्याशिवाय माझ्या घरात श्रमण गौतमांचा अधिकार सुरू झाला म्हणायचा.”

भामा—“भाऊजी ! असं दिसतंय खरं. एक दिवस तर रोहिणी श्रमणांचा उपदेश ऐकल्यानंतर म्हणाली देखील—‘भगवान हा जो माझ्या गर्भात आहे, त्याच्या वतीनं देखील मी बुद्ध-धर्म-संघाला शरण जात्ये.’”

मी—“बुद्ध-धर्म-संघाला शरण ?”

भामा—“श्रमण गौतमाच्या धर्माचा जो स्वीकार करतो तो या त्रिरत्नांना—बुद्ध-धर्म-संघाला—शरण जातो. म्हणजेच याना आपला मार्ग-दर्शक मानतो.”

मी—“शरण याचा अर्थ समजला. पण ही त्रिरत्नाची काय भानगड आहे ?”

भामा—“बुद्ध, धर्म, संघ, यांना त्रिरत्न म्हणतात. कारण जगांत याच रत्ना प्रमाणं सर्व श्रेष्ठ वस्तु आहेत.”

मी—“बुद्ध म्हणजे काय ?”

भामा—“मी भगवान् गौतमांच्या धर्माची पंडिता थोडीच आहे, तर तुम्हाला त्याच्या बद्दल पूर्ण माहिती देऊं शकेन ? दुसरी गोष्ट अशी कीं हें काम व हा समयहि असा नव्हे की मला ठाऊक असलेल्या गोष्टी मी तुम्हाला विस्तारानं सांगव्यात. थोडक्यांत सांगायचं म्हणजे ज्याला बोधाचं—ज्ञानाचं—सत्याचं दर्शन झालं आहे तो बुद्ध. अर्थात् जो जीवनाच्या प्रगती बरोबरच आपलं ज्ञान, आपली दया, आपली

सहिष्णुता यांचा विकास करीत करीत पराकाष्ठा गांठतो, तो बुद्ध. प्राणी हा आपल्या प्रयत्नानं आणि फक्त आपल्याच प्रयत्नानं—कुणा इंद्राच्या, ब्रह्मद्याच्या किंवा कामदेवाच्या कृपेनं वा मदतीनं नव्हे—आपल्या जीवनाचा विकास करीत करीत बुद्ध होतो. आजकाल शाक्यपुत्र गौतम हे असेच एक बुद्ध आहेत. असे बुद्ध पूर्वीहि होत असत व पुढेहि होत राहतील. अशा बुद्धांचे पथप्रदर्शन प्रवासांत मदत करतं. बुद्ध श्रमण गौतम हे स्वतःला फक्त मार्गाख्यायी [मार्ग दाखविणारा] म्हणवतात, हाताला धरून मार्गावर घेऊन जाणारा नव्हे. ”

मी— “ आणि धर्म ? ”

भामा—“ बुद्ध आपल्या चिंतनानं आपल्या प्रयत्नानं जो मार्ग मिळवतात त्याला बोध म्हणतात. परंतु धर्माला शरण जाण्याच्या बाबतीत अंधश्रद्धा नसावी असं बुद्ध सांगतात. ”

मी—“ तुझ्या सांगण्याचं तात्पर्य असं की बुद्ध हे धर्म म्हणजे पेलतारी जाण्यासाठी उपयोगी पडणारा तराफा मानतात; धर्म म्हणजे राखून ठेवायची वस्तु समजत नाहीत ते. ”

भामा—“ भाऊजी ! तर मग तुम्ही बुद्धाचा धर्म ऐकला आहे म्हणायचा. ”

मी—“ वहिनी ! एक दिवस संस्थागारांत चर्चा चालली होती त्या वेळी कुणी तरी हे सांगितलं होतं. शिवाय मी असंही ऐकलं की ते आपल्या धर्माचा स्वीकार इत्यादि गोष्टी माणसानं आपली बुद्धि व आपला अनुभव यांच्या अनुरोधानं ठरवाव्यात असं सांगतात. ”

भामा—“तर मग तुम्ही बुद्धाच्या धर्माविषयीं पुष्कळच ऐकलं आहे म्हणायचं.”

मी—“ बस्स, माझं ऐकलेलं भांडार संपलं. बरं, संघ म्हणजे काय ? ”

भामा—“बुद्ध व धर्म यांना मार्गाख्यायी व मार्ग मानून जे स्त्री-पुरुष भिक्षु-भिक्षुणी, उपासक-उपासिका यथाशक्ति त्याप्रमाणं वागण्याचा प्रयत्न करतात, ते सर्व म्हणजेच संघ. व्यक्तीला आपल्या निर्णयांना सत्यतेची कसोटी लावण्यासाठी एकापेक्षा जास्त बुद्धि व अनुभव यांची सहायता मिळाली, तर तिचं कामहि सोपं होतं व तिला खरा निर्णय उपलब्ध व्हायचा संभव वाढतो.”

मी—“ भामा, मला तर वाटत होतं—”

भामा—“ कीं तूं मनोरथची बायको आहेस, मोठी बाताडी आहेस. थोडी फार उत्साहीहि आहेस—काय हेंच ना म्हणायचं होतं भाऊजी तुम्हांला ? ”

मी—“ पण मला जें सांगायचं आहे, तें मला माझ्याच शब्दांत सांगू दे वहिनी ! ”

भामा--“ मग मी असं काय पांडित्य दाखवलं आहे की ज्याच्यासाठी तुम्ही येवढा कौतुकाचा पूल उभारायला निघालांत ते ! या तर अशा गोष्टी आहेत की ज्या चार दिवसांची बुद्ध-श्राविका देखील समजू शकते; मी तर दीड महिना उपदेश ऐकल्ये आहे. ”

मी--“ मग वहिनी ! तूं मला हें कधी सांगितल नाहीस अन् कधी इकडे बोलावलांही नाहीस. ”

भामा--“ नंगटांचा पंथ कोणत्याहि बुद्धिवंताला पटायचा नाही. फक्त कांहीं दिवस वाट पाहावी लागेल, असें मला वाटलंच होतं. ”

मी--“ पण निगंठ पंथ अजूनहि मला थांबवतोच आहे की ! ”

भामा--“ तुम्ही आलांत हेंच आश्चर्य आहे; भाऊजी ! निगंठ आपल्या श्रावकांना अगर श्राविकांना दुसऱ्या कोणत्याहि धर्माचा उपदेश ऐकायला सक्त मनाई करतात असं ऐकलंय मी. असो. आतां आपण कूटागाराच्या जवळ आलों आहोत. आतां आपल्याला गप्पागोष्टी बंद केल्या पाहिजेत. ”

फाटकांतून आंत जातांना तेथली शांतता पाहून मी भामाला कानांत विचारले--
“ वहिनी ! इथं श्रमण गौतम एकटेच राहातात ? ”

भामा--“ नाही, त्यांचे पांचशें भिक्षू [संन्याशी] अन् आतां तर शेंकडों गृहस्थ शिष्य व शिष्यिणीहि आल्या असतील. ”

मी--“ पण शब्दहि ऐकूं येत नाही. ”

भामा--“ बुद्धांना शांतता फार आवडते. त्यांचे शिष्यहि आपल्या बोलण्यानं दुसऱ्यांना त्रास देत नाहीत. ”

आतां आम्ही बुद्धांच्या दिव्य व सौम्य मूर्तीपुढें येऊन पोचलों होतो. कूटागारांतली एका बाजूला त्यांची स्वतःची एक कुटी-अंधकुटी-होती. तिच्या पुढे मोठें अंगण होतें. आज पाऊस नव्हता; नाही तर पेंढ्यानें शाकारलेला मोठा मांडव असता इथें. तिथेंच गंधकुटी लगत एका आसनावर बुद्ध बसलेले होते. त्यांच्या पाठीमागें उजव्या बाजूला कावेच्या रंगाची काषाय वस्त्रे परिधान केलेले पुष्कळसे भिक्षू विनीत भावाने बसलेले होते, व डावीकडे कित्येक काषाय-वसना भिक्षुणी बसल्या होत्या. समोरच्या बाजूला गृहरथ स्त्री-पुरुष अलग अलग बसले होते. प्रत्येकजण जवळून किंवा दुरून श्रमण गौतमांना वंदन करी व आपल्या जागी गपचूप जाऊन बसे. भामा आईच्या बरोबर जाऊन स्त्रियांत बसली. मला ही व्यवस्था फार आवडली. कारण मला गौतमांना कांहीं प्रश्न विचारावयाचे होते. म्हणून मी त्यांच्या जवळ गेलों, त्यांना पुन्हां वंदन केलें. नंतर एका बाजूला जमिनीवर बसून त्यांना म्हणालों-

“ भन्ते गौतम ! आम्ही बहुकृत्य बहुकरणीय आहों. लिच्छवि सेनापतींचे काम असंच असतं. कित्येक दिवसांपासून आपलं दर्शन घडाव व कांहीं प्रश्न विचारावेत म्हणून येण्याचा विचार करीत होतो परंतु अडचणींमुळं येतां आलं नाहीं.”

बुद्ध—“ तर मग तुम्ही लिच्छवि सेनापति सिंह आहांत. शत्रूपक्षाकडील घायाळांच्या बाबतीत तुम्ही जी उदारता-दया दाखवलीत ती मोठी प्रशंसनीय कामगिरी होती. आपल्या दयेचं क्षेत्र वाढवलं पाहिजे, व त्या क्षेत्रांत शत्रूलाहि सामील करून घेतलं तर अशा मानवांत देवभाव आला असं म्हणतो मी. ”

मी—“ भन्ते ! पण हें थोडंसंच काम होतं. ”

बुद्ध—“ काम थोडं नव्हतं. अन् कामाचं महत्व त्याच्या थोडेफारपणावर अवलंबून नाहीं. तें हृदयाच्या लहानमोठेपणावर अवलंबून आहे. असो, मी तुमचे आणखीहि गुण ऐकले आहेत याच युद्धाच्या वेळी. तुम्ही बहुकृत्य बहुकरणीय आहांत हें मला ठाऊक आहे. ठीक आहे. तुम्हांला जो प्रश्न विचारायचा असेल तो विचारा. ”

मी—“ भन्ते ! आपले विरोधी सगळीकडे सांगत फिरतात की श्रमण गौतम नास्तिक आहेत, आत्मा व परलोक मानीत नाहीत. जे लोक आपल्याविषयी असं म्हणतात ते खरं सांगतात का ? का आपल्यावर खोटा आरोप करतात ते ? ”

बुद्ध—“ होय सेनापति ! त्यांचं म्हणणं खरं आहे, ते माझ्यावर खोटा आरोप करीत नाहीत. मी असा कोणताहि आत्मा मानीत नाहीं की जो दोन पळंभरहि एका ठिकाणीं असतो. मग एक संबंध जन्मभर एका ठिकाणीं राहणाऱ्या अगर एका शरीरांतून दुसऱ्या शरीरात जाणाऱ्या नित्य ध्रुव आत्म्याची तर गोष्टच कशाला ? सेनापति ! तुम्ही लहानपणीं मातीत खेळत होतांत त्यावेळी तुमचं जे स्वरूप होतं तेंच आतांहि आहे असं वाटतं तुम्हांला ? ”

सिंह—“ भगवान ! हे आपलं म्हणणं बरोबर आहे. आपल्या ज्ञानांत, रुचीत व प्रवृत्तीत, परिवर्तन होत आहे हें मला चागलं कळून येत होतं. नंतर तक्षशिलेला जातांना जो मी होतो, तो मी तक्षशिलेहून परत येतांना राहिलों नाहीं अशी मला शंका वाटली. दोन्ही परिस्थितींत मला फार बदल दिसला. इकडे तर नुसतं शरीराकडे लक्ष थायचं व लोक आत्मा-आत्मा अशी ओरड करतात म्हणून आपणहि आत्मा मानायचा असं मी करीत आलों. भगवान ! जर अशा प्रकारचं परिवर्तन लक्षांत घेतां कोणताहि नित्य ध्रुव आत्मा मानतां येत नसेल तर मला तें अगदीं बरोबर वाटतं. ”

बुद्ध—“ हाच आत्मा न मानल्यामुळं माझे विरोधी मला नास्तिक म्हणतात. मी कुठलीहि वस्तु-जड-चेतन, देव-ब्राम्हण नित्य, ध्रुव मानीत नाहीं. जें आहे

। उत्पन्न झालेलं आहे; जें उत्पन्न झालेलं आहे तें मरणारं, मष्ट होणारं आहे. नित्य, रूढ आत्म्याचा विचार ह्मणजे केवळ भ्रमाला व लोभाला कारण होतो. जीवनाचं प्रस्तित्व मी नाकवूल करीत नाहीं. सेनापति ! मात्र जीवन हें नर्दाच्या प्रवाहासारखं दर क्षणाला नवं होत असतं. जर नवं व्हायला त्याला वाव नसता तर आमचीं सारीं मुकर्म, आमचे सारे सुविचार, आमचीं सारीं सुवचनं निष्फळ झालीं असतीं. कारण नैस्य-ध्रुव जीवनावर त्यांचा कांहींच प्रभाव पडला नसता. माझ्या मते जीवन हें सदा नवीन होत असतं. ब्राम्हण, परिव्राजक, तसेच इतर तीर्थिक यांची जीवनाविषयीं जी दृष्टि असते तशी माझी दृष्टि नाहीं. म्हणून मला ते नास्तिक म्हणतात. परंतु सेनापति मी जीवनाचा इन्कार नाहीं करीत; जीवन हें अधिक उच्च स्वरूपांत विकसित होण्याचा संभव असतो याचाहि इन्कार नाहीं करीत मी. म्हणून माझ्या बाबतींत खरं सांगणारांनीं मला आस्तिकच म्हटलं पाहिजे. ”

मी—“ उलट मी तर म्हणें कीं खऱ्या अर्थानं आपणच आस्तिक आहांत. कारण जीवन हे नित्य, ध्रुव आहे अशी समजूत करून घ्यायची व त्यांत कोणतीहि सुधारणा होऊं द्यायला वाव ठेवायचा नाही, असं जे करतात त्यांनीं जीवन मानलं काय अगर न मानलं काय, सारखंच.

बुद्ध—“ आत्म्याच्या नांवावर ज्या खोट्या समजुती व जी अकर्मण्यता फैलावते ती पाहूनच मी असं सांगतो कीं आत्म्याचा दृष्टिकोन, आत्म्यासंबंधींचा विचार हा खोटा आहे. जो 'नित्य समजुतीच्या मागं लागेल तो जीवनांत बदल घडवून आणायचा प्रयत्न कशाला करील ? तो केवळ भाग्यवादी, अकर्मण्यतावादीच होऊं शकतो. ”

मी—“ भन्ते ! आता मला कळलं ; भगवान यथार्थवादी आहेत, अयथार्थवादी नाहीत. शिवाय मी आपल्या विरोधी श्रमण ब्राम्हणांच्या तोंडून असंहि ऐकलं आहे कीं श्रमण गौतम अक्रियावादी आहेत. असं म्हणणारे लोक भगवानांच्या बाबतींत खरं सांगतात का भगवानांवर खोटे आरोप करतात बरं ? ”

बुद्ध—“ सेनापति ! एका अर्थी त्यांचं ह्मणणं खरं आहे. कित्येक श्रमण ब्राम्हण निराहार राहून शरीर सुकवून प्राण द्यायचीहि तयारी करतात अन् यालाच ते क्रिया म्हणतात, अन् अशा क्रियेनं जुनी पापं नष्ट होऊन मनुष्य निष्पाप होतो असं ते म्हणतात. सेनापति ! त्यांच्या या विचारांना मी मूढता हें नांव देतो. आत्मा हा शरीरापासून अलग आहे असं जर ते मानतात तर शरीर सुकवण्यानं आत्मा शुद्ध कसा होईल ? जर तसं झालं असतं तर अंगावरचे कपडे धुतल्यानं शरीर धुतलं गेलं असतं. उपाशी मरण्यानं, नम्र राहण्यानं, शरीर कष्टवण्यानं जीवनाची शुद्धि होईल असं जे समजतात, त्यांचं हे मिथ्या ज्ञान आहे, निव्वळ बाल-धर्म आहे हा.

सेनापति ! मीहि वर्षानुवर्ष अत्यंत कडक तपश्चर्या-क्रिया-केली आहे. तिचा जीवनावर प्रभाव पडत नाही हे मी स्वतः पाहिलं आहे. आमचे विचार, आमचा मनावरील संयम, राग द्वेष-मोह हे कमी करायसाठी यांचीं मूळ कारणे दूर करायचा प्रयत्न-यांचा प्रभाव मात्र जीवनावर पडतोच पडतो. सेनापति ! मी अक्रियावादी हा अशा प्रकारचा आहे. श्रमण-ब्राम्हण जिला क्रिया म्हणतात, तिलाच मी अक्रिया म्हणतो. परंतु त्या बरोबरच मी क्रियावादीहि आहे. कारण मी सुकर्म, सुवचन, सुविचार मानतो. त्यांच्यामुळं जीवन उच्च होतं हें मी मानतो. ”

मी—“ भन्ते ! भगवानांचा हा अक्रियावाद फारच सुंदर आहे. उन्नति करणारा आहे भगवानांचा अक्रियावाद. मीहि त्या श्रमण-ब्राम्हणांच्या क्रियावादाला मूढ-धर्म बाल-धर्म मानतो. ”

बुद्ध—“ सेनापति ! मी तरी हेच म्हणतो. ”

मी--“ भन्ते ! श्रमण गौतम तप-तेजहीन आहेत असं भगवानांचे विरोधी म्हणतात. हें त्यांचं म्हणणं बरोबर आहे का ? ”

बुद्ध—“ सेनापति ! ते तप-तेज कशाला म्हणतात ते मला ठाऊक नाहीं. तप म्हणजे शरीराकडे लक्ष न देणं, शरीरालाच सर्वस्व मानून त्याच्याच सेवेत रत न होणं, असा जर त्यांचा अभिप्राय असेल तर मला हें मान्य आहे. सेनापति ! दोन्ही प्रकारची अंतिम टोकं गाठणं हे वाईट आहे असं मी समजतो. माणसानं केवळ शरीरच सर्वस्व मानून त्याच्याच तैनातीत सर्वस्वी दंग होऊं नये. त्याचबरोबर त्यानं शरीर सुकवून ते अकर्मण्य करून ठेवायच्या नादीहि लागूं नये. मी ही दोन्ही अंतिम टोकं सोडून मध्य-मार्गानं जावं असं सांगत असतो. म्हणूनच श्रमण गौतम तप-तेज-हीन आहे असं ते म्हणतात. ”

मी—“ भन्ते ! भगवानाचा मध्यमार्ग धन्य आहे ! भन्ते ! भगवानांचा मध्यमार्ग कल्याणकारी आहे ! भन्ते ! मी निगंठ ज्ञातृपुत्र यांना विचारलं होतं--”

बुद्ध—“ सेनापति ! जाऊं द्या तें ! निगंठ ज्ञातृपुत्र माझ्या विषयी तुमच्या जवळ काय बोलत होते ते ऐकून आपल्याला काहीच लाभ नाही. सेनापति ! तुम्हांला आणखी कांही विचारायचं असेल तर विचारा. ”

बुद्धाचा हृदयावर ठसणारा बुद्धिगम्य उपदेश ऐकून मी पूर्णपणें प्रभावित झालों. पण जेव्हां आपल्या विरोधकांनीं केलेली निंदा ऐकण्याच्या बाबतीत त्यांनीं अशा प्रकारें अनिच्छा प्रगट केली, तेव्हां तर बुद्ध म्हणजे खरोखरच अनुपम पुरुष आहेत, द्विपदोत्तम आहेत, हें मला कळून चुकलें.

मी संतुष्ट होऊन म्हणालों—

“ भन्ते ! मी भगवानां विषयीं जे ऐकलं त्यापेक्षां कितीतरी श्रेष्ठ आपण आहांत हें मला प्रत्यक्ष दिसलं. मी बुद्ध-धर्म संघाला शरण आलों आहे. भन्ते ! भगवानांनीं आजपासूनच मला आपला श्रावक (अनुयायी) मानावं अशी माझी प्रार्थना आहे. अन् उद्यां माझ्याकडील दोन प्रहरच्या भोजनाचा आपण संघाराह येऊन स्वीकार करावा. ”

भगवानांनीं मौन धरून माझी प्रार्थना स्वीकारली. त्यावेळीं भगवानांचें वय साठ वर्षांच्या वर होतें. पण त्या वयांतहि त्यांच्या मुखावर देदिप्यमान तेज पसरलें आहे असें वाटत होते. त्याच्या नीलवर्ण डोळ्यांतून मैत्री व करुणा ओसंडून चोहोंकडे पसरत आहे असा भास होत होता. मी भगवानांच्या चरणीं वंदन केलें व फाटकांतून बाहेर पडलों. इतक्यात, रोहिणी, भामा, आई, काकी याहि तेथें येऊन पोंचल्या. आई आनंदित होऊन म्हणाली—

“ पाहिलंस बाळ ! आमचे भगवान कसा अर्थ-संगत, बुद्धि-संगत, अशा सुंदर धर्माचा उपदेश करतात तें. ”

मी—‘ होय, आई ! मी संस्थागारांत कित्येक वेळा भगवानांची प्रशंसा केलेली ऐकली होती. मी ज्या ज्या वेळीं इकडे येण्याची इच्छा प्रगट केली, त्या त्या वेळीं निगंठ ज्ञातृपुत्रांनी मला मना केलं. आज मी त्यांचं म्हणणं मानलंच नाहीं. मी बहुतांशी जाति-गौरवाच्या विचारानंच निगंठ ज्ञातृपुत्रांच्या धर्माचा स्वीकार केला होता. ”

भामा—“ सेनापति ! मग आपण सर्वजण पुन्हा बुद्धांच्या धर्म-मार्गावर एकत्रित झालों तर. ”

मी—“ होय वहिनी ! अन् उद्या भगवान व भिक्षु-संघ आमच्या घरीं भोजन करणार आहे. त्याची व्यवस्था करावी लागेल. ”

आई—“ बाळ ! त्याची काळजी करूं नको. ”

दुसऱ्या दिवशी आम्ही गो-घातक व शूकर-घातक यांच्या घरचें तयार मांस मागवले व भोजन तयार झाल्यावर भगवानांना सूचना दिली. संघाराह भगवान जेवत होते त्यावेळी निगंठ लोक (जैन साधू) वैशालीच्या चौकां चौकांतून दोन्ही हात वर करून ओरडत होते— ‘ सेनापति सिंह अधर्मी आहे ! सेनापति सिंह पापी आहे ! त्यानं श्रमण गौतमाकरतां गाई मारल्या ! डुकरें मारलीं ! कुठं आहे श्रमण गौतमांचं श्रामण्य (संन्यास) ? कुठं आहे श्रमण गौतमाचा धर्म ? जो आपल्यासाठीं खास मारवलेल्या पशूंचं मांस खातो आहे त्याला काय धार्मिक म्हणायचं ! ” निगंठांचे हें बोलणें साफ खोटे होतें. मी पशू मारवलेहि नव्हते वा मारलेहि नव्हते व तसलें मांसहि

भगवानांना दिलें नव्हतें. पण मी त्यांच्यांतून निघून गेलों म्हणून त्यांना वाइट वाटत होते, म्हणूनच ते बाल-मूढांप्रमाणें ओरडत सुटले होते.

भगवान बुद्धांच्या धर्म मार्गानें मला आत्मतंत्रता सोडून परतंत्र नाही केलें. उलट स्वतःच्या शक्ती पुरतेपणीं विकसित करायला मला मदतच केली.

(२३)

कपिल प्रभृतींचें प्रस्थान

वर्षाऋतु संपत आला होता. त्याच्या बरोबरच माझे गांधार मित्र कपिल, शंतनु, इत्यादिकांच्या सहवासाचा वियोग होणार या विचारानें माझें हृदय व्यथित होत होतें. मी आतां सेनापतीच्या घरांत राहूं लागलो होतो व माझ्या मित्रांचाही वेळ बहुतेक माझ्याच घरी जाई. मी निगंठांच्या फंदांतून सुटलो असल्यामुळे आता मला मित्राच्या सर्व गोष्टींत भाग घेतां येऊं लागला, मासाहार मद्यपान आणि नृत्य या गोष्टींत मी भाग घेऊं लागलों. आणि भामाचा मधुर विनोद आमच्या मनाला उत्साह आणायच्या कामीं चांगलीच मदत करी. एक दिवस मगध सेनापतींच्या गोष्टी निघाल्या होत्या त्यावेळीं मी म्हणालों—

“ तो मोठा धाडसी सैनिक होता. बहुतेक सेना कापली गेली होती तरीहि तो आपल्या हत्तीवर बसून तसाच लढत राहिला होता. ”

कपिल—“ मित्र सिंह ! यावेळीहि तुम्ही पुन्हां सिंधु तटावरील गोष्टीची पुनरावृत्ति केलीतच. ”

मी—“ मित्रा ! ती केवळ पुनरावृत्ति होती असं नाही म्हणतां येत. मी केवळ लढण्याची भूक शांत करण्यासाठीं नव्हती तिथं उडी घेतली. त्या हत्तीचं वैशिष्ट्य पाहून मला वाटलं कीं कदाचित् तो कुमार अजातशत्रु असेल; अन् मी त्याला जिवंत पकडून आणणार होतो ”

कपिल—“ पण तिथं शत्रुसैन्यहि पुष्कळ होतं ना ? ”

मी—“ आणि आमचे सैनिकहि पुष्कळ होते ना ? ”

कपिल—“ पण आपल्या उपसेनापतीनीं अशी मध्येच उडी घेतली आहे हें त्यांना ठाऊक नव्हतं. ”

मी—“ कधीं कधीं असं साहस करावंच लागत. हं काय बरं ! दोन वेळां सेनापतीनं माझा वार चुकवला व वार केलाहि. पण तिसऱ्या वाराला बिचारा वांचला नाही. मित्रा ! मला आश्चर्य वाटतं तें त्या लिच्छवि तरुणाचं. त्यानं अत्यंत चपळतेनं उडी मारून माहुत व हत्ती या दोघांनाहि काबूंत आणलं व त्याना आपल्या छावणींत यायला भाग पाडलं. त्या तरुणाचं एका शब्दानंहि मी अभिनंदन केलं नाही व तो नाहीसा झाला. ही एकच गोष्ट या साऱ्या युद्धांत माझ्या मनाला अतिशय लागली आहे. ”

भामा—“भाऊजी ! तुम्ही त्याला ओळखलं नाही ? ”

मी—“ मला त्याची चेहरेपट्टी कांहीं आठवत नाही. बहुतेक त्याच्या ओंठांवर बारीकशा मिशा होत्या; पण खरं म्हणजे त्याचा चेहरा मला नीट दिसलाच नाही. शिरस्त्राण, कवच, खड्ग हीं तर सर्वांचीं सारखीच असतात. होय, पण एक गोष्ट आठवते, अंकुशाच्या ओढानार्णीत त्याच्या हाताला जखम झाली होती, रक्त वाहतांना मी पाहिलं होतं. ”

भामा—“ हाताला जखम झाली होती; तर मग भाऊजी, प्रयत्नान्ती तो सांपडेलसं वाटतं. ”

मी—“ नाही वहिनी ! तो पुन्हां मगध सेनेचा पाठलाग करायला गेला असावा. तो जिवंत परत आला असता तर मला जरूर भेटला असता. मला बोलायची संधि मिळाली नाही पण त्याच्या वीरतेचा प्रभाव माझ्यावर किती पडला हें माझ्या चेहऱ्यावरून त्याला कळलं असतं.

भामा—“ पण भाऊजी—का सेनापति म्हणूं ? ”

मी—“ वहिनी, तुझं ‘ भाऊजी ’ हें संबोधनच गोड लागतं. ”

भामा—“ बरं तर भाऊजी ! कित्येक असे वीर असतात कीं ज्यांना बक्षिसाची आशा न धरतां आपली कर्तबगारी गुप्त राखणंच आवडतं. ”

मी—“ होय वहिनी ! असेहि वीर असतात. पण मला मात्र या वीराबद्दल नेहमीं वाईट वाटत राहिल. ”

भामा—“ भाऊजी ! तर मग शोध करीत नका बरूं. हाताला जखम असणारे थोडेच असतील. बहुतेक सांपडेल तो. ”

मी—“ तर काय सगळ्या बोद्ध्यांना मी पुन्हा एकत्र करूं ? लोकांना किती त्रास होईल वहिनी ? ”

भामा—“ हो त्रास होईल हें खरंच. बारीक बारीक मिशा तर तुम्हांला आठवताहेत ना भाऊजी ? ”

मी--“ कदाचित् तो भ्रमहि असेल. त्या तरुणाची चेहरेपट्टी मला अगदीं ओझरती दिसली होती, त्यामुळं तिची आठवण माझ्या मनांत पुसटतीच आहे असं दिसतं. ”

भामा--“ मी त्या तरुणाला शोधून काढायचा प्रयत्न केला अन् तो मला सांपडला तर ? ”

मी--“ तर वहिनी ! मी तुझा फारच उतराई होईन. ”

भामा--“ तुम्ही माझे किती उतराई झालां आहांत हें आम्ही पाहिलंच आहे. आम्ही किती मेहनतीनं तीर-तलवार चालवायला शिकलो होतो. तुम्हांला हात जोडून सांगून सांगून थकलो; पण तुम्ही आम्हांला संधी दिली नाहीत. लिच्छवींच्या रांगेत उभ्या राहायला लिच्छवियानी योग्य नाहीत असं तुम्हांला वाटलं. ”

मी--“ पण जें काम तुम्ही हातीं घेतलं होतं तेंहि कमी धोक्याचं नव्हतं; मी रोहिणीच्या हाताला भाल्याची जखम झालेली पाहिली होती. ”

भामा--“ भाल्याची जखम ? ”

मी--“ होय, मग तू असं कसं म्हणतेस की आम्हांला तशी संधी मिळाली नाही म्हणून ? ”

भामा--“ भाला वा तलवार यांची जखम होणं व तीं हत्यारं चालवणं या दोन गोष्टी एकच नव्हेत भाऊजी ! ’

मी--“ होय, तें मला कबूल आहे. पण तुमची जितकी संख्या होती तिच्या मानानं दुसरीं कामंहि इतकी खूप होती कीं तुम्हांला लढण्याचं काम सांगण मला योग्य वाटलं नाही. ”

भामा--“ पण जें तुम्ही तुमच्या खुषीनं दिलं नाहीत, तें आम्ही आमच्या खुषीनं घेतलं. ”

मी आश्चर्यानें झटलें--“ तुम्ही काय युद्धांत तलवार चालवली ? अन् आपल्या सेनापतीच्या आज्ञेशिवाय ? ”

भामा--“ आज्ञेशिवायहि करूं शकतो, व आज्ञा घेऊनहि करूं शकतो. ”

मी--“ म्हणजे कसं ? ”

भामा--“ लढाई चालूं असतां बाणांच्या वर्षावांत घुसून जखमींना बाहेर नेणं हें तर आज्ञेविरुद्ध नव्हतं ना ? ”

मी--“ नाही. ”

भामा--“ त्यावेळीं काम करणाऱ्यांच्या रक्षणाकरतां आमच्या शस्त्रधारी दलांच्या दिमतीला राहणं हें तर आज्ञेच्या विरुद्ध नव्हतं ? ”

मी--“ नाही. ”

भामा--“ आणि अशा प्रसंगी एखादा संकटांत पडलेला पाहिला तर त्याच्या करतां तलवार चालवणं हें आज्ञेविरुद्ध तर नव्हतं ? ”

मी--“ नव्हतं. वहिनी ! तर मग तुम्ही तलवारहि चालवलीत वाटतं ? ”

भामा--“ भाऊजी ! ते राहूं या. आतां मला एवढंच पाहिजे आहे कीं कोणत्या मर्यादेनंतर आज्ञाभंग होतो. अन् त्या प्रसंगी लिच्छवियांनीचे प्राण वांचवायसाठीं नव्हे तर एका लिच्छवीचे प्राण वांचवायसाठीं आम्हांला तलवार चालवावी लागली असती तर तें आज्ञेविरुद्ध होतं कीं नाही ? ”

मी--“ वहिनी ! तर मग नालागिरी हत्तीला पकडणाऱ्या त्या तरुणाला तूं ओळखतेस होय ? ”

भामा--“ भाऊजी ! प्रथम माझ्या प्रश्नाचं उत्तर या. त्यावेळीं एका लिच्छवीचा प्राण वांचवायसाठीं आम्हांला तरवार चालवावी लागली असती तर आज्ञेविरुद्ध होतं कीं नाही ? ”

मी--“ पण तुम्हीं इतकी दूरची मजल गांठावी असं आमचं मत नव्हतं. ”

भामा--“ सेनापति ! मी आज्ञेबद्दल विचारते आहे. ”

मी--“ पण हें आमच्या मता विरुद्ध आज्ञा घेणं होत आहे. ”

भामा--“ पण आज्ञाभंग तर नाही होत हा ? ”

मी--“ एका अर्थी आज्ञा भंग नाही, व एका अर्थी आहेहि. ”

भामा--“ मला तुमच्या उत्तराचा पूर्वार्धच हवा आहे सेनापति ! ”

मी--“ वहिनी ! तर मग तुम्ही तलवार चालवलीत ? ”

भामा--“ चालवली तर ! पण भाऊजी ! तुम्ही जेवढे अपराधी आहांत तेवढ्या कांहीं आम्ही अपराधी नाहीं. ”

मी--“ तें कसं ? ”

भामा--“ तुम्ही उपसेनापति होतां ना ? ”

मी--“ होय. ”

भामा--“ साऱ्या युद्ध क्षेत्राचं संचालन करायचा भार तुमच्यावर होता ना ? ”

मी--“ होय. ”

भामा--“ तुम्ही मगध-सेनापतीवर एकाएकी हल्ला केलांत त्यावेळीं आपल्या गैर हजेरींत युद्ध संचालनांत किती अडथळे येतील याचा तुम्ही विचार केला होता ? उलट मी तर झणणे कीं त्यामुळं विजयाचं पराजयांत परिवर्तन होण्याची भीति जास्त होती. ”

मी--“ होय. ही माझी चूक मी कबूल करतो. ”

भामा--“ अशी चूक करणाऱ्या आपल्या सेनापतीच्या रक्षणा करतां जर लिच्छ-
वियानींनीं प्रयत्न केला तर त्याला आज्ञाभंग नाही ना ह्मणतां येणार भाऊजी ? ”

मी--“ आज्ञाभंगाबद्दल माझं मत सोडून दे. पण वहिनी ! खरोखरच तुम्ही
असं साहस केलंत ? ”

भामा--“ आमच्या जवळ साहस होतं अन् आम्ही तें केलं होतं. ”

मी--“ मी मगध सेनापतीच्या हत्तीवर तुडून पडलों त्या वेळीं केलंत ? ”

भामा--“ होय, त्यावेळीं केलं आणखी दुसऱ्या वेळींहि. ”

मी--“ त्यावेळीं आणि दुसऱ्या वेळींहि ? ”

भामा--“ तुम्ही किती तरी वेळां शरीररक्षकाशिवायच युद्ध क्षेत्रांत घुसत
होतां कीं नाहीं ? ”

मी--“ कदाचित्च. मी कधीं एकटा होतों असं वाटत नाहीं. ”

भामा--“ शिबिरांतून निघायच्या वेळींहि ? ”

मी--“ शिबिरांतून निघतांना पुष्कळ वेळा एकटा असे. ”

भामा--“ अशा वेळीं लिच्छवियानीनी आपल्या युद्ध-संचालक उपसेनापतीच्या
शरीर संरक्षणाचा भार आपल्यावर घेतला तर मला वाटतं याला तुम्ही आज्ञा-भंग
म्हणणार नाहीं. ”

मी--“ वहिनी ! तूं लिच्छवि गण-संस्थेची सदस्य असायला पाहिजे होतीस
असं मला वाटतं. ”

भामा--“ माझ्या वाग्नितेला माझ्या बुद्धीला पुरेसा वाव मिळत नाहीं
असं मलाहि वाटतं. पण उदीचीच्या तक्षशिला इत्यादि गणांतूनहि स्त्रियांना जिथं हा
अधिकार नाहीं तिथं वैशालीला त्या बाबतीत आशा कुठली ? पण माझ्या प्रश्नाचं
तर उत्तर मिळालंच नाही. ”

मी--“ दिलं तर खरं: तुझं म्हणणं खरं आहे, झालं आतां ? बरं आतां सांग,
नालागिरीला पकडायच्या वेळीं लिच्छविसैन्ये तूमच्यांतल्या कितीजणी होत्या ? ”

भामा--“ तीं बहुतेक आम्हीच होतो. लिच्छवि योद्धे थोडेच राहिले होते. ”

मी--“ वहिनी ! आतां पर्यंत तूं मला कां सांगितलं नाहीस ? ”

भामा--“ लिच्छवि-तरुणाच्या वीरतेचा पुरस्कार करतां न आल्यामुळं तुम्ही
इतके उद्विग्न झालेले दिसलां नसतां तर आतांहि सांगितलं नसतं. ”

मी--“ मग तिथं कोण कोण होतां ? ”

भामा--“ आमची एक संबंध तुकडी होती. पण तींतल्या सगळ्या लिच्छवियानी
भरपूर उंचीच्या होत्या. तिथं होत्या क्षेमा, भामा, रोहिणी.”

मी—“क्षेमा !” जवळ बसून गालांतल्या गालांत हंसत असलेल्या क्षेमाच्या मस्तकावर हात ठेवून मी म्हणालों “आमची जनपदकल्याणी तूं पण होतीस ?”

क्षेमा—“जनपदकल्याणी राहिली नसती तर कांहीं बिघडलं नसतं सिंहभग्या ! सेनापती गेल्यानं काय झालं असतं याचा तुम्हींच विचार करा.”

भामा—“ज्यानं नालागिरीला पकडलं तो तरुण कोण होता सांगूं ?”

मी—“सांग ना. मी तर केव्हांचा विचारतो आहे.”

भामा—“तुमची पत्नी गांधारी होती ती.”

मी—“रोहिणी !”

भामा—“होय, रोहिणी यावेळी स्वयंपाक घरांत गेली आहे, ती आल्यावर तिला तिच्या वीरतेचं पारितोषिक मिळालं पाहिजे.”

मी—“पारितोषिक ?”

भामा—“होय, पारितोषिक. भाऊजी ! तुम्ही जे देणार होतां तें.”

मी—“तिला बक्षिस देण्यासारखं माझ्याजवळ आहे काय ?”

भामा—“तुम्ही स्वतःला इतके दरिद्री समजतां ? वर तर मी सांगते-चुंबन, आलिंगन; खास या वीरतेची आठवण देऊन हं. अन् भाऊजी ! हत्तीच्या बरोबर जे स्वार छावणीत आले त्यांत भामा व क्षेमाहि होत्या.”

मी—“छावणीत ?”

भामा—“इतकंच नाही तर रात्री जे स्वार तुमच्या बरोबर उत्काचेलला आले-त्यांतहि या तिघी होत्या.”

मी—“सेनापति सुमनांच्या मृत्यूच्या दिवशी ?”

भामा—“होय, पण अंकुशाच्या हिसकाहिसकीत झालेली जखम रोहिणीच्या हाताला आहे की नाही तें पाहून घ्या हं अन् मग तिला पारितोषिक द्या.”

मी—“आहे तर, ती मी आधींच पाहिली आहे.”

भामा—“भाऊजी, मलाहि कांही बक्षिस मिळेल का ?”

मी—“हो, मिळेल तर. पण वहिनी ! तें तूंच सांगायला हवंस.”

भामा—“माझ्या मनोरथाला आपल्या जवळ ठेवा. म्हणजे मी व रोहिणी निरंतर जवळ जवळ राहूं.”

मी—“ही तर माझ्या हातांतली गोष्ट आहे वहिनी ! मी मनोरथला आपल्या जवळ ठेवीन. पण ही तर माझ्या स्वार्थाचीहि गोष्ट झाली.”

भामा—“चला, तुमच्या स्वार्थात आम्हां दोघांचाहि स्वार्थ होईल. अन् धाकटी बहिण क्षेमा ! तिचं बक्षिस ?”

मी—“वहिनी, तूंच सांग.”

भामा—“ ती तुमची दुसरी वहिनी होईल. ”

मी—“ दुसरी वहिनी म्हणजे ? ”

* भामा—“ भाऊजी, घाबरू नका. मी मनोरथांना सवत आणण्याचा अधिकार नाही देणार. ”

मी—“ हे तर मलाहि ठाऊक आहे. ”

भामा—“ समजत होतं म्हणूनच वाटतं डोळ्यांतल्या बाहुल्या येवल्या मोठ्या केत्या होत्यात त्या ? ”

मी—“ मग वहिनी ? ”

भामा—“ पहा, शोधा, तुमचा आणखी कोण मोठा भाऊ आहे ? ”

मी—“ कपिल ! वहिनी, हें नुसतं पारितोषिकच नाही; तर माझ्या अत्यंत आनंदाची गोष्ट आहे. ” असे म्हणून मी क्षेत्रमाच्या कपाळाचे चुंबन घेतलं.

भामा—“ पारितोषिक ही तर आनंदाचीच गोष्ट असते भाऊजी ! ”

समाप्त

